
शेतांत फकत बीं रोयलें म्हूण भागना. 
नडणीय काडूंक जाय. बिंयां वांगडा वाडटा 
ती नेरूय काडून उडोवंक जाय. 


तश्यो, समाजा मुखार फकत बऱ्यो 
देखी आनी कार्यावळी दवरल्यो म्हूण 
भागना. देखीं कार्यावळी वांगडा वाडटा 
ती विकृतायांची नेरूय हुमटावन काडपाचो 
वावर जावंक जाय. आमच्या देशांत 
नडणेचो हो वावर आमी केन्नाच सारको 
केलो ना. हाका लागून फाटल्या पांच हजार 
वर्सात आमी आमचो एकूय राजकी, 
सामाजीक, आर्थीक, सांस्कृतीक प्रस्न 
सारको सोडोवंक पावूंक नात. 

आमचें खंय चुकता ? आमी खंय घाळ 
उरतात ? 

ह्या प्रस्नांची जाप सोदपाचो 
रवीन्द्रबाबांनी ह्या लळीत गंभीर 
बरपांतल्यान प्रामाणीक यत्न केला. खूब 
खोलायेंत घेवन वचपी एक पुस्तक हैं. 

घुसपल्लो समाज 


है, 
कुड्डो अभिमान 


आमी कुड्डे, अशीर मनाचे कशे जाले ? इतले दुराग्रही, अनुदार, समज नाशिल्ले 
आमी केन्नाच नाशिल्ले. वेदांचे मुस्तींत नाशिल्ले. बुद्धाचेय मुस्तींत नाशिल्ले. मुसलमान 
आयले उपरांत जाले ? अशेंय म्हणूंक येना. मुसलमान येवचे पयलींय अशेच आशिल्ले. 

गझनीच्या महम्मदा मुस्तींत अलू-बेरुनी नांवाचो एक अरबी विद्वान हांगा पाविल्लो. 
कांय बर्सा हांगा रावन ताणें हिन्दुंचो, तांच्या धर्माचो आनी समाजाचो, अभ्यास केल्लो. 
ताणें “किताब उल्‌ हिन्द नांवाचें एक पुस्तक बरयलां. इंग्रजींत, हिन्दींत ताचीं भाशांतरां 
जाल्यांत. मराठींतूय एक जालां. ह्या पुस्तकांत हिन्दुंच्यो देवा विशिंच्यो, आत्म्या विशिंच्यो, 
पुर्बजल्म पुनर्जल्म, स्वर्ग-नर्का विशिंच्यो मान्यतायो ताणें बारिकसाणेन वर्णोबन सांगल्यात. 
जें जें कितें ताचे नदोंत भरलें आनी जें सांगपा सारकें दिसलें तें सगळें ताणें सांगलां. 
आपणाक हिन्दुंचीं मत्ता जशीं समजल्यांत तशींच तीं आपणें दिल्यांत अशे तो म्हणटा. 
तीं आरते-परते चर्चेचो विशय जावचीं नात अशी आस्तूय तो उकतायता. आनी 
म्हणटा - 

“अरबस्तान आनी पर्शिया हांच्यो संस्कृतायो वेगळ्यो. तरी आसतना कितलीं-शीं 
समान आंगां दोनूय संस्कृतायां मदीं पळोबंक मेळटलीं. हिन्दुंचे आनी मुसलमानांचे 
संस्कृताये मजगतीं समान अशें एकूय आंग पळोबंक मेळना. दोन सामक्यो वेगळ्यो 
संस्कृतायो ह्यो. ' 

तो संस्कृत शिकता. संस्कृत जाणा जाले बगर हिन्दू धर्म समजून घेबप कठीण, 
म्हणटा. 'हे भाशेंत उतरां घे म्हूण भरल्यांत. एकेच गजाली खातीर कितलीं-शीं उतरां 
मेळटलीं. केन्ना केन्ना कितल्यो-श्यो गजाली एकाच उतरान सांगूंक येतल्यो. संदर्भ 
कळ्ळे बगर अर्थ लक्षांत येवपाचो ना. उच्चारणाच्या मळार कड़क शिस्तिची भास 
ही. उच्चारण सारकें करूंक येना तांकां संस्कृत शिकपाचो अधिकारूच हे लोक दिनात. 


कुड्डो अभिमान १ 


इतलेंय आसून पुस्तकांच्यो प्रतिलिपी तयार करतना मात एकलोय जतनाय घेना. पयलेच 
प्रतिलिपीत कितल्यो-श्यो चुको करतात. उपरांत ह्यो चुको वाडत वतात. इतल्यो वाडत 
वतात की निमाणी प्रत वेगळोच ग्रंथ काय कितें, असो दुबाव येता. पातयेवपा सारकी 
खंयच्याच ग्रंथाची शुद्ध प्रमाण प्रतिलिपी मेळना. 

मागीर तो म्हणटा, 'दुसर्‍्या धर्माच्या लोकांक हिन्दू म्लेंच्छ म्हणटात. म्लेंच्छ 
म्हळ्यार भ्रश्ट, बुरशे. तांचे कडेन ते कसलोच संबंद दवरी नात. आपूण भश्टत 
म्हणपाचो तांकां भंय. उदकाक आनी उज्याक लेगीत दुसऱ्या धर्माचो मनीस आफडीत 
जाल्यार उजो-उदकूय हांच्या मत्तान भश्टता. बुरशें जाल्लें कितेंय निवळ करून घेवं 
येता. पुणून हिन्दू जाका भश्टलां वा बुरशें जालां म्हणटात, तें केन्ना निवळावन धेनात. 
ह्या तांगेल्या सभावाक लागून तांचो कोणाच कडेन संबंद येवंक पावना. सगळ्यांक 
ते परकी लेखतात आनी परकेपणान तांचे कडेन चलतात.' 

हिन्दुंचे आनी हेरांचे संबंदूय जुळून येनात. हाका एक कारण आसा, अशें अल्‌-बेरुनी 
म्हणटा आनी सांगता - 

'संबसाराचे फाटीर आपणाल्या देशा सारको देश ना, आपणाल्या धर्मा सारको 
धर्म ना, आपणाल्या शास्त्रा सारकीं शास्त्रा नात, असो तांचो समज. सभावान ते 
गर्विश्ट. आपणाल्या ज्ञानाचो लाव ते दुसऱ्यांक घेवंक दिनात. परक्‍्यांक दिनात ते 
दिनात, आपणाल्याच समाजांतल्या 'भायल्या जातीं कूय दिनात. परक्यांच्या हातांत 
आपणालें ज्ञान वचचें न्हय म्हूण ते खूब जतनाय घेतात. इतलेंच न्हय, तर आपणाक 
आसा तितलें आनी तसलें ज्ञान कोण्णाक ना आशें ते मानीत आयल्यात. खुरासान 
आनी पर्सिस (पर्शिया) देशांत विद्वान आसात, तांचेय कडेन शास्त्र-ग्रंथ आसात 
म्हूण तांकां सांगात, 'च्यॅ, अशें आसूंच नज' अशें ते म्हणटले. तुमी सांगतात तें 
खरें केन्नाच मानून घेवचे नात. ' 

अलू-बेरुनी निमाणें एक म्हत्वाचो शेरो मारून म्हणटा, हे लोक भायर भोंवन 
आयिल्ले जाल्यार इतले कुडूडे उरचे नाशिल्ले. तांची नदर उदार जातली आशिल्ली. 
मन व्हड जातलें आशिल्लें... पयलीं हे लोक आतांचे सारके नाशिल्ले.' 


खयच्या तोंडान म्हणचें, हिन्दूंक राष्ट्राभिमान ना म्हूण? संवसाराचे फाटीर आपणाल्या 
देशा सारको देश ना, आपणाल्या धर्मा सारको धर्म ना अशें इकराव्या शतमाना 
सावन जे मानीत आयल्यात (अलू-बेरुनी त्या काळांतलो) तांकां देशाभिमान ना, 
राष्ट्राभिमान ना म्हळ्यार कोण खरें खातलो ? 


अलू-बेरुनीन वर्णनां केल्यात तीं हिन्दुंचीं. तो आनीक मात्सो खोलायेंत देंबिल्लो 


घुसपल्लें जानवें 


जाल्यार ताका दिसून येतलें आशिल्ले, हिन्दू नांवाचो कोणूच हिन्दुस्तानांत ना. भट 
आसात, बामण आसात, शेट आसात, वाणी आसात, खारवी आसात. नायक आसात, 
जल्मी गावडे वेळीप, म्हार चामार - हजार जातिंचे लोक आसात. सगळ्यांक आपणाले 
जाती सारकी जात ना, आपणाल्या चालि-रितीं सारक्यों चालि-रिती नात अशेंच 
दिसत आयलां. भट म्हणटा, हांव भट. बामण न्हय, शेट न्हय, वाणी न्हय. बामण 
म्हणटा, हांव बामण. शेट न्हय, भट न्हय, वाणी न्हय. शेट म्हणटा, हांव शेट. 
भट न्हय, बामण न्हय, वाणी न्हय. म्हारूय म्हणटा, हांव म्हार. चामार न्हय, भंगी 
न्हय. जण एकल्याक आपणाले जातिचो आनी कुळाचो अभिमान. राष्ट्राभिमानाचींच 
हीं वेगळीं वेगळी रुपा. म्हणुंया, 'एब्रीज्ड्‌ एडीशनां.' 
राष्ट्राभिमानानूच घात मारला ह्या देशाचो. 


काय म्हयन्यां फाटीं एक मजेचीच गजाल घडली. 

शाहरूख खानाचेर कोणें तरी गुळयो घाल्यो म्हणपाची एक खबर पिरवळांत पातळळी. 
शाहरूख खान देव हालिच्या भुरग्यांचो. चड करून यशोदा, गायत्रीचे - म्हज्या 
नातिंचे, पिरायेच्या चलयांचो. वाड्या बयल्यो आनिकूय कांय चलयो विचारपाक आयल्यो, 
'शाहरूख खानाचेर गुळयो घाल्यो म्हणटात ती खरी खबर ?' 

“म्हाका खबर ना. हांवें म्हळें. 

'टी.बी.र येवंक ना ?' 

'टी.बी. मुखार दीस भर कोण बसता? आतां सातांक मराठींत बातम्यो' येतल्यो 
तेन्ना कळटलें.' 

अर्द पाऊण वर बसून रावल्यो. गुळयो कोणें मारल्यात जातल्यो, कित्याक मारल्यात 
जातल्यो ह्योच खबरी उचांबळीत जावन करीत रावल्यो. बातम्यो आयल्यो आनी 
“तशी मुम्बयंत एक हूल उठिल्ली. ती फकत हुलूच आशिल्ली' म्हणपाचें पोलिसांनी 
सागलें. शाहरूख खानाक कांय जावंक ना. तो सुसंगीत बरो आसा' म्हणपाचें आयकलें 
तेन्नाच सगळ्यांनी सू करून उस्कार सोडलो. 

तोबू म्हजो नातू. आठ वर्साचो. ताचोय जीव सकल-वयर जाल्लो. एका सारको 
विचारतालो, तो आसा मू, मरूक ना मू?' 

'मरू रे तो... तुका किते लागता %' 

“हँ... तो मरूंक जायना... तो म्हाका खुब्ब आवडटा... कोणे घाल्यात जातल्यो 
ताचेर गुळयो ?' 

“म्हाका खंय खबर ?' 

'सोदूंक जाय आनी ताका जितोच मारून उडोवंक जाय. ' 

शतची सारकी न्हीद पडली ना जावंक जाय पोराक. सकाळीं उठनाफुडें म्हजे 
कुडींत आयलो आनी कागद पेन घेवन ताणें शाहरूख खानाक एक चीट बरयली - 

'माय डीयर शाहरूख खान, 

यू कम टू गोआ. स्टे इन अवर हाउस. यू आर सेफ हियर. वुई लव्ह यू. अवेटींग 
युवर अराइवल. युअर्स सिन्सियरली, तोबू.' 

म्हजे कडल्यान पोस्टाचो लाखाटो घेतलो. आनी म्हाका म्हणपाक लागलो, बरय 
हाचेर ताचो पत्तो.” 

“म्हाका खबर ना ताचो पत्तो...' 

“हांव सांगतां, बरय... सिने स्टार शाहरूख खान. व्हेरेवर ही मे बी इन बॉम्बे... 
इतलें पुरो. ताका सगळे वळखतात.' 

हांवें पत्तो बरयलो. मागीर कवराक गॉम लावन ताणें चीट म्हज्या हातांत दिली 
आनी म्हळें, 'घाल आं ही पोस्टात... यादीन...' 

कितें करचें, खीणभर हांव घुटमळ्यांत पडलों. मागीर म्हळें, तोबून म्हजेर विस्वास 
दवरून चीट पोस्टांत घालूंक दिल्या. ताचो विस्वासघात कित्याक करूं ? वचून वचून 
तिकेटिचे पयशे वतले... वचू. हांवें चीट म्हज्या चिटीं वांगडा पोस्टांत धाडून दिली. 

दनपरां शाळेतल्यान परतनाफुडें तोबू परतो नीट म्हजे कुडीत आयलो. 

शाहरूख खान मुसलमान म्हणटात तें खरें ?' 

ठ 

“आनी अमीर खान ?' 

'तोबूय मुसलमान. 

शी, मुसलमान बुरशे... ते गायचें मांस खातात... 

'तांतूत कितें जालें, तूं चिकन मटन खायना ?? 

'चिकन मटन आनी गायचें मांस एक न्हय...” 

'एकूच ते... 

ये, गायच्या पोटांत देव रावतात... 

म्हाका अजापांचो धसको बसलो. “कोणें शिकयलें रे तुका हें सगळें ?' 

'शाळेंतल्या भुरण्यांनी...' 

आं... म्हणटकूच हाका शाळेंत शिक्षकूच शिकयतात अशें ना... शाळेंतलीं भुरगींय 
शिकयतात, हांवें मनांत म्हळें. हाचे शाळेतलीं भुरगीं संघ-परिवारांतल्या आवय-बापायचीं 
आसूंक जाय... 


क घुसपल्लें जानवें 


शाळा आल्मैदा. अंत्रुजेंतली बर्‍यांतली बरी. हाका हे शाळेंतलो काडूंक जाय 
ह्या निर्णयार पावलों. पुणून, थंयचो काडून दुसरे खंचये शाळेंत घालूंक जाय? दांत 
ओंठ चाबून जाप सोदूंक लागलों. 


मुसलमान बुरशे, गायचें मांस खातात. किरिस्तांवूय बुरशे, दुकरा मांस खातात. 
आमी बरे, आमीच बरे, ह्या संस्कारांत जांची बाड जाल्या तांकां गर्व से कहो, 
हम हिन्दू हैं' म्हण शिकोवचें पडटा व्हय? उरफाटें, तांकां शिकोवंक जाय, 'बाबांनो, 
तुमी समजतात तितले तुमी बरे न्हय, हेरां परस वेगळे तर निखालूस न्हय. तुमी 
सगळ्यां सारके, सगळे तुमचे सारके. सारकेच कुड्डे, सारकेच समज नाशिल्ले, सारकेच 
अशीर मनाचे. सारकेच गर्वान भरिल्ले. तुमगेले म्हालगडे अशे नाशिल्ले. फाटल्या 
कांय शेंकड्यां पसुनूच तुमी हे दुर्गतीक पावल्यात. 

गर्व से कहो, हम हिन्दू हैं म्हूण जे हिन्दृंक शिकयतात ते खंय तरी दुखावल्यात. 
खय तरी तांणी मार खाला. खंय तरी तांकां हार खावची पडल्या. खंय मार खाला ? 
खंय हार खाबची पडल्या? सोदून काडूंक जाय. ना जाल्यार, देश कुड्डो जातलो 
आनी, इतिहास सांगता, देश जेन्ना जेन्ना कुड्डो जाला तेन्ना तेन्ना तो गुलाम जाला. 
परक्यांच्या शेका तळा गेला. 

देश बेश्टो गुलाम जायना. दुसरे कोण ताका गुलाम करिनात. तो आपले आपुणूच 
गुलाम जाता. समाजांत अवगूण वाड़टात तेन्ना जाता. अवगूण हे अवगूण. ते हुमटावनूच 
उड़ोबंक जाय. अवगूण तशेच दवरून आमी 'गर्व से कहो, हम हिन्दू हैं म्हण 
हिन्दुंक शिकोवपाक लागले जाल्यार एक दीस आमची गत्त जर्मनी सारकी जातली. 
जर्मनीन आपणाल्या लोकांक सांगले, आमी आर्य म्हणपाचें अभिमानान सांगात, 
संबसाराचेर शेक चलोबपाचो अधिकार फकत आर्याकूच आसा हें विसरू नाकात.' 
परिणामी, जर्मनींत नाझीझम्‌ वयर सरलो. आनी ताणें जर्मनीचो घात मारलो. आमच्या 
देशांत हें तत्त्वज्ञान हिन्दुत्वा चें रूप घेवन वयर सरलां. 

ष्ट्राभिमानाची सुवात राष्ट्रभक्तीन घेवंक जाय. राष्ट्राभिमानी मनशाक आपणाले अवगूण 
दिश्टी पडनात. राष्ट्रभक्तांक सगळ्यांत चड आपणाले अवगुणूच दिश्टी पडटात. आमी 
कितले पिशे, कितले बे-अकली, कितले अशीर मनाचे हाची जाणवीक ताका चड 
जाता. 

ही जाणबीकच मागीर देश वयर काडपाची दिका ताका दाखयता. 


कुड़डो अभिमान र ५ 


२. 
आमच्यो गांठी निगरगांठी 


दुसरे आमचे परस उणाक हो संस्कार सगळ्यांत व्हडलो एक अवगूण आमचो 
सगळ्यांचो. ह्या संस्कारान फकत दलितांचेर अन्याय केला अशें न्हय. खासा ब्राहमणांचेर 
लेगीत केला - 

धर्मानन्द कोसंबींचे आपजिणेंत निवेदनां त एक प्रसंग वाचिल्लो - 

तांकां त्रिपिटक शिकपाची तळमळ लागता. खंय मेळटलें त्रिपिटक तें सोदपाकूच 
तांकां हांगा थंय कांय वर्सा हेडचें पडटा. अखेरेक मद्रासाक तांकां तें खंय मेळटलें 
तें कळटा. 'तूं श्रीलंकेत वच. थंय बौद्धांचे व्हडले व्हडले विहार आसात... त्रिपिटक 
शिकपाक खूब जाण थंय वचून रावतात' म्हणपाचें एकलो तांकां सांगता. 

ते श्रीलंकेक वचूंक भायर सरतात. पुणून कशें वचचें, खंय बचचें, कोणाक मेळचें, 
तांकां कांयच खबर नासता. मद्रासांतले महाबोधी सभेचे सेक्रेटरी सिंगारवेलू तांगेले 
हे सगळे प्रस्न सोडयतात. तांकां खंय वचचें, कशें वचचें तें सांगतात. वाटखर्चाक 
पयशेय दितात आनी श्रीलकेंत कांय जाणांक चिटीय बरोवन दितात. धर्मानन्द श्रीलकेंतल्या 
विद्योदय आश्रमांत रावन त्रिपिटकाच्या अभ्यासांत गुल्ल उरतात. तांचे निश्ठेची, 
चारित्र्याची, बुददिची छाप तांकां शिकयतल्यांचेरूय पडटा, तशी तांचे बरोबर 
शिकतल्यांचेरूय पडटा. 

कांय काळ वता. एक दीस तांकां आधार दिवन हांगा धाडिल्ले सिंगारवेलू थंय 
पावतात. धर्मानन्द शिकताले त्याच विद्योदय आश्रमांत एक दोन दीस रावतात. देवमित्र 
नांवाचो एकलो स्थवीर तांकां धर्मानन्दांची खबर सांगता आनी म्हणटा, एक बरोऽ 
मनीस धाडला तुमी आमच्या आश्रमांत. हुशार, प्रामाणीक आनी साधुवृत्तिचो...' 

हाचेर सिंगारवेलून कितें म्हणचे ? “हय... दिसता तो सादो-भोळो. पुणून ताचेर 
पातयेवंक फावना. अखेरेक ब्राहमण तो. हिन्दुस्तानांतले ब्राहमण पातयेवपा सारके 
नासतात...' 

धर्मानन्द म्हणटात, “म्हाका वायट दिसलें. अजापूय जालें. ज्या मनशान म्हाका 
हांगा येवपाक आधार दिल्लो ताणेंच म्हजे संबंदान अपसमज पातळावपाक मुखार 
कित्याक सरचें, म्हाका समजलें ना. आश्रमांतले संचालक सुमंगलाचार्यांचेर हाचो कांय 


परिणाम जालो ना ही गजाल वेगळी. पुणून कांय सिंहली म्हजे पसून पयस जाले 
हैं विसरूंक फावना...? 


६ घुसपल्लें जानवें 


धर्मानन्द मागीर आनीक एक खबर सांगतात - 

पोकुशिमा नांवाचो एकलो जपानी लश्करी अधिकारी जर्मनींत गेल्लो. मायदेसाक 
परततना वारेर श्रीलंकेत राविल्लो. आमच्या विद्योदय आश्रमांत कांय जपानी भुरगे 
त्रिपिटक शिकतात म्हणपाचें ताका कळ्ळें तेन्ना तो मुजरत सुमंगलाचार्याक मेळपाक 
आयलो. जपानी भुरग्यांक आस्रय दिल्लो म्हूण ताणें सुमंगलाचार्यांचे उपकार मानले 
आनी भुरग्यांच्या खर्चा खातीर कांय पयशेय दिले. 

ही खबर सांगून धर्मानन्द म्हणटात - 

'जाणें म्हाका हांगा येवपाक आधार दिलो, जो म्हाका वळखतालो, ताणेंच हांगा 
येबन म्हजें विशीं लोकांच्या मनांत अपसमज करून दिवचो आनी हांगा शिकूक आयिल्ल्या 
जपानी भुरग्यांक जल्मांत पळोवंक नाशिल्ले आसतना तांकां फाटबळ मेळचें, तांची 
उमेद वाडची म्हूण एका जपान्यान मुजरत येवन सुमंगलाचार्याक मेळचें, ह्या दोनूय 
घडणुकांची तुळा करतकूच आमच्या शिकिल्ल्या-सवरिल्ल्यांच्या देशमोगा आड जात 
कशी येता तें लक्षांत आयलें.' 


स्वराज्याचे चळवळीतले राजाजी एक शिटूक, बुदवंत, पयसलें पळोवपाची नदर 
आशिल्ले मुत्सद्दी, त्यागी, तपस्वी आनी तेजिश्ट नेते. देश स्वतंत्र जावचो म्हूण 
ते वाबुरताले तेन्ना कोण तांकां तुमी नाकात' म्हणी नाशिल्लो. देश स्वतंत्र मात 
जाला, सत्ये खातीर सर्त सुरू जायना फुडें 'तुमी ब्राहमण, तुमी नाकात' अशें म्हणून 
ताच्याच काँग्रेसी सांगात्यांनी तांकां कुशीक काडून उड़यल्यात ! 


के. आर. नारायणन्‌ राष्ट्रपतीपदा खातीर उबे रावले तेन्ना तांच्या शिक्षणाचो, योग्यतायेचो, 
अणभवाचो, कार्यक्षमतेचो, कित्याचो म्हळ्यार कित्याचोच तांकां उपेग जालो ना. 
जालो फकत तांचे जातिचो. म्हजी जात पळोवन तुमी म्हाका हें पद दितात जाल्यार 
म्हाका नाका ते अशें तांणी म्हणूंक जाय आशिल्ले. म्हळें ना. कित्याक म्हणटले ? 
जात तांकां फायद्याक पडल्या. जात सगळ्यांक फायद्याक पडल्या. कोण्ण जात 
वचूक जाय म्हणिना. म्हणटा कोण ? लोकशायेंत जे जातीक कोण विचारी ना, कसलेंच 
म्हत्व उरूक ना ते जातीतले लोक. ब्राहमणांक कोण विचारी ना, कसलेंच म्हत्व 
उरूक ना. तेच फकत जाती वचूक जाय, वचूक जाय म्हूण मोट्यामोट्यान आङ्डत 
रावल्यात. ते समतावादी जाल्यात, सुधारक जाल्यात. आत्मसंरक्षणाचें एक कवच 
हें तांचे. जांकां जाती पसून फायदो आसा ते जाती आड एक उतर उच्चारी नात. 
के. आर. नारायणन्‌ लेगीत. 


आमच्यो गाठी निगरगाठी ७ 


आगरकरांचो काळ वेगळो आशिल्लो. आगरकर वयले' जातींतले आशिल्ले आनी 
हे जातिच्या लोकांक समाजांत, प्रशासनांत ते मुस्तींत म्हत्व आशिल्ले. तरी आसतना, 
ते जाती वचूंक जाय म्हणटाले. स्वराज्याच्या काळांत भौजन समाजांतल्या चिड्डल्ल्या 
चेपिल्ल्या - पुणून लोकशायेक लागून म्हत्व जोडिल्ल्या - जातींत आगरकर जल्माक 
येतले तेन्नाच समतावादी चळवळ सुरू जाल्या अशें म्हणूंक येतलें. 

हिन्दू धर्मान हिन्दूंक पांगळे केल्यात आनी हिन्दू राष्ट्रवादान तांकां कुड्डे केल्यात. 
देव हांगा थंय सोदूंक भोवं नाका, तुज्या काळजांतूच तो आसा, तूंच तो, 'तत्‌ 
त्वम्‌ असि’ अशें हिन्दू धर्म हिन्दूंक सांगता. तुजे भोंवतणी जे रावतात तांच्याय काळजात 
तो आसा, तांच्या बऱ्या-भल्यांतूच तुजें बरें भलें आसपावता हें सादें तत्त्व तो केन्ना 
ताका सांगता व्हय? ना. देखून, हिन्दू जेन्ना उदरगती संबंदान येवजिता तेन्ना ताचे 
मुखार ताचीच एकल्याची उदरगत उबी रावता. दुसऱ्यांचे ताका लागना. तूं तो राम 
सुमर जग मरवा दे अशें म्हणून तो पोटतिडकेन आपणालेच उदरगतिची साधना 
करपाक लागता. दुसर्‍याच्या दुख्खान तो दुख्खी जायना. दुसऱ्यांच्या सुखा खातीर 
वाबुरपाची ताका इत्साय जायना. 

राष्ट्रवादान ताका कितें शिकयलें ? तूं एका व्हड देशाचो नागरीक; खूब पुर्विल्ली, 
खूब नामनेची तुजी संस्कृताय; पांच हजार वर्सा जालीं, ती अखंड चलत आयल्या. 
तिचे आदल्यो, तिचे पिरायेच्यो, तिचे उपरांतच्यो सगळ्यो संस्कृतायो काळाचे व्हांबतेंत 
व्हांवन ना जाल्यो. तुगेली उरल्या. तुका तिचो अभिमान दिसूंक जाय' हाचे भायर 
राष्ट्रवादान ताका कांय सांगूंक ना. तूं फटींग, तूं स्वार्थी, तूं गर्विश्ट, तूं अहंकारी, 
दुश्ट, नाड, घातमारो म्हूण ताका केन्ना सांगलां व्हय ? ना. जे मेरेन मनीसपण शिकोवपी 
धर्म आनी दुर्गुणां आड तिडक जागोवपी - आनी ती जागी जायनाफुडें ते हुमटावन 
काडपाक फुरफुरून येवपी राष्ट्रवाद हिन्दूंक कोण शिकोवचो ना ते मेरेन हिन्दू हो 
एक व्हडलो प्रॉब्लॅम जावन पडटलो सगळ्यांचो. आयज तो तसो जाला. घुस्पल्ल्या 
जानव्या वरी कितल्यो-श्यो गांठी ताच्या मनाक पडल्यात. एक सोडयतासर दुसरी 
पडटा. दुसरी सोडयतासर तिसरी पडटा. गांठी सुटून सुटनात. आनी ताचे प्रस्नूय तो 
कशेच सोड़ोवंक पावना. 

ह्या गांठीक लागून फाटल्या पांच हजार वर्साच्या काळांत तो आपणालो एकूय 
प्रस्न सोडोबंक पावूक ना. 

/ हि 


८ घुसपल्लें जानवें 


३. 
अखेर देश कोणाचो ? 


निजामुद्दीन एक्स्प्रेसीन दिल्लीक बचूक भायर सरिल्लों. डब्यांत भितर सरनाफुडें 
एकल्यान आपणाली वळख करून दिली. आपूण अमकों अमकों... अमके कंपनिचो 
इंजीनियर. गोंयांत कामा खातीर आयिल्लों... तुमी ? 

'हांव हांगासरलोंच' अशें म्हणून हांबें म्हर्जे नांव सांगलें. 

कितें करतात ?' 

“लेखक हांव एक' ही जाप दिवन मेकळो जालों. 

'हांब खंयच्याच लेखकाक आयज मेरेन मेळूंक नाशिल्लों. ग्लॅड टू मीट यू” अशें 
म्हणून ताणें म्हजो हात आपणा हातांत घेतलो. 

मडगांब दिल्ली चाळीस वरांची वाट. म्हाका हाचे कडेन इंग्रजीत उलोवपाचें नाशिल्लें. 
म्हण हावे ताका विचारलें, तुमची भास खंयची ?' 

“हिन्दी. पुणून घरांत आमी पंजाबी उलयतात... पंजाबी भास न्हय, तिका लिपी 
ना... 

खयची हाका भास विचारली काय शें जालें म्हाका. तरी आसतना म्हळें, 'उलोवप 
पंजाबींत आनी बरोबप वाचप हिन्दींत ?' | 

“ना, ना... हालिसाराक आमचें बाचप बरोवप इंग्रजींतल्यान चलता. हिन्दीचो 
वापर आमी फकत रिक्षावाल्यांकडेन, टॅक्सिवाल्यांकडेन उलोवपाखातीर करतात... 

'म्हाकाय टॅक्सिबाल्या-रिक्षावाल्या भितरलोच धरात... आमी हिन्दीत उलोवया' 
अशें सांगून हांवें विचारलें, 'तुमी अमृता प्रितमचें नांव आयकलां जातलें न्हय ?' 

“हय, एक पंजाबी लेखिका ती... कवयित्री व्हडली...' 

“हाचो अर्थ पंजाबींत लेखक लेखिका आसात असो जालो ना? मागीर, पंजाबी 
भास न्हय, अशें तुमी कशें म्हणटात ?' 

'तिका लिपी ना म्हूण. ' 

“अमृता प्रितम खंयचे लिपींत बरयता ?' 

'गुरुमुखी लिपीत... ती शिखांची लिपी... आमी हिन्दू... आमचे पंजाबीक लिपी 
बा; 

मुखार कितें उलयतलों ? ओग्गी रावलों. 


अखेर देश कोणाचो ? ९ 


पंजाबी लोकांची भास पंजाबी. हिन्दुंची, मुसलमानांची, तशी शिखांची. पंजाबी 
बायलो एके कडेन आयल्यो आनी हाचे ताचे धवळे करपाक बसल्यो, जाल्यार भाशे 
वयल्यान खंयची हिन्दू, खंयची मुसलमान, खंयची शिख हें तांचे तांकां लेगीत सांगूंक 
येवपाचें ना. हिन्दू, मुसलमान, शिख तिगांयची भास एक तशी लोक-संस्कृतायूय 
तिनूय संप्रदायांची एक. जल्मा वेळार, लग्ना वेळार म्हणपाचीं गितां एक, तश्यो 
चाली-रितीय एक. 

इंग्रजी राजवटीन मुसलमानांची मुसलमानी कौमियत' जागी केली. आनी पंजाबी 
मुसलमान आपूण हिन्दू न्हय, शिख न्हय अर्शे म्हणपाक लागले. आपणाली भास 
हिन्दुंचे आनी शिखांचे भाशे परस वेगळी आसूंक जाय अशें मानपाक लागले. आनी 
ते उर्दक्‌ आपणाली भास लेखपाक लागले. लक्षांत दवरपा सारकी गजाल म्हळ्यार, 
शिकले बगर आयज लेगीत खंयच्याच पंजाबी मुसलमानाक उर्दू येना. आनी, धरया, 
शिकून तो उर्दू बरोवंक वाचूंक लागलो, जाल्यारूय घरांत पंजाबी उलोवपाचें तो 
सोडून दिना. 

पाकिस्तानी पंजाबांतलो मुसलमान लेगीत घरांत पंजाबीच उलयता. 

हिन्दू आपणाक केदेय व्हड लेखू, ते मुसलमानांचे शिष्य. पंजाबी हिन्दुकूय शिकले 
बगर हिन्दी येना. पुणून उर्दूक मुसलमान आपणाली भास लेखतात जाल्यार आमी 
आमची भास हिन्दी म्हणूक जाय, ही तांची 'अस्मिताय' तांणी केळोबन वयर काडल्या. 
ते हिन्दी शिकतात. पुणून घरांत पंजाबीच उलयतात. 

शिख हिन्दूय न्हय. मुसलमानूय न्हय. हिन्दू आनी मुसलमान दोनूय धर्म संप्रदायांक 
एकठांय हाडपाच्या यत्नांत तांणी तिसरोच एक धर्म पंथ सुरू केलो आनी हिन्दू 
पसून ते पयस गेले तशे मुसलमानां पसुनूय कडेक पडले. तांगेली भास हिन्दी न्हय. 
कित्याक, ते हिन्दू न्हय. आनी उर्दूय न्हय. कित्याक, ते मुसलमान न्हय. फकत 
पंजाबीच तांच्या वांट्याक उरली. शिखांनी तिका आपली मानली. तिका नागरी कुटुंबांतलीच 
गुरुमुखी लिपी दिली. तिच्यांत साहित्य निर्मणी केली. कितले-शे लेखक लेखिका 
पंजाबींत निर्माण केले. आठवी वळेरी जल्माक आयल्या ते आदींच तिका शिखांनी 
देशांतली एक म्हत्वाची साहित्यीक भास म्हूण वाडयल्ली. ज्ञानपीठूय हे भाशेन जोडलां. 

तरूय, म्हाका गाडयेंत मेळळा त्या इंजीनियराच्या मत्तान ती भास न्हय... कित्याक, 
तिका लिपी ना. 

शिकिल्ले सवरिल्ले अन्नाडी लोक फकत गोंयांतूच आसात अशें न्हय. पंजाबांतूय 
आसात. ह्या शिकिल्ल्या सवरिल्ल्या अन्नाडी लोकांनीच देशांतले सगळे प्रस्न घुसपायल्यात, 
जे सोडोबपाचो यत्न करुनूय सुटनात. 


१० घुसपल्लें जानवें 


दिल्लीक पावतकूच दुसऱ्याच दिसा हांव एकलेक मेळपाक गेलों. एक पंजाबी 
लेखिका ती. कथा नवलकथा बरोवपी. धा-बारा वर्सा पसूनची वळख आमची. साहित्य 
अकादेमींत जाल्ली. साहित्य अकादेमी सुटत पसून तिका मेळूंक पावूंक नाशिल्लों. 
हे खेपे मेळटलों अशें थारावन आयिल्लों. तिचो एक शीण आशिल्लो - 'तूं बरयता 
तें वाचूक जाय अशें दिसता. पुणून तूं कोंकणींत बरयता. म्हजे खातीर तरी एकाद-दुसर्‍्या 
पुस्तकाचे हिन्दी वा इंग्रजी करून दी. हिन्दींत म्हर्जे 'जंगम विद्यापीठ मे पुस्तक 
उजवाडा आयिल्लें. ताची एक प्रत हांबें तिका धाडून दिल्ली. 

फाटल्या दोन तीन बर्सात तिच्या जिवितांत आकांताचे बदल घडून आयिल्ले. 
घोव तिका मारतालो. धा-एक वर्सा तिणें मार सोंसलो. अखेरेक उसळ्ळी आनी 
घोबाक सोडून वेगळी रावपाक लागली. हैं म्हजें तोंड पळे, प्लास्टीक सर्जरी करून 
सारकें केलां. सामकें कुरूप करून उड़यल्लें त्या राक्षसान... तिणें आपणाल्या तोंडा 
वयल्यो मावो दाखोवन म्हळें. 

'आय एम्‌ सॉरी इतलेंच म्हणून हांव ओगी रावलों. आनीक कितें उलयतलों 
आशिल्लो ? घोव तिका मारता म्हणपाचें म्हाका खबरूच नाशिल्लें. 

'तुगेलें पुस्तक वाचलें हावें', तिणें म्हळें. काका कालेलकरांक हांबें पळेल्ले. 
तुज्या पुस्तकान तांची बरी वळख करून दिली. तुजीय बरी वळख जाली. आनी 
म्हत्वाचे म्हळ्यार, गांधी संबंदान कांय नव्यो गजाली वाचूंक मेळळ्यो. अदरवायझ्‌ 
आय्‌ हेटेड हिम.' 

'ब्हाय शूड यू हेट हिम ?' 

-बिकॉझ आय्‌ एम्‌ अ सीख टेररिस्ट...' तिणें जाप दिली. 

म्हळें, 'तू शिख म्हणपाचें हांव जाणां. पुणून तुरवें टेररिस्ट कित्याक जावंक जाय, 
म्हाका समजना...' 

'शिखां मुखार दुसरो मार्ग उरूक ना. तिणें जाप दिली. 'कसलोच गुन्यांब नासतना 
ह्या चांडाळांनी वया वयल्या शिख भुरग्यांक धरून धरून मारून उडयल्यात. कांय 
कुटुंबांची कुटुंबा तांतीं-पिलां सयत ना करून उड़यल्यांत.' 

ती फकत विक्ख ओंकताली. तिचें असलें रूप हाचे पयलीं केन्नाच पळोवंक 
नाशिल्लें. म्हाका खुब्ब वायट दिसलें आनी तिची म्हाका खुब्ब काकुळटूय दिसली. 

थोड्या वेळान धीर करून विचारलें, 'तुमकां भारतांतल्यान फुटून एक नवें राष्ट्र 
म्हण जगा मुखार येवपाचें आसा काय कितें ?' 

'भारतान आमकां कितें दिलां म्हण आमी भारतांत रावपाचें ?' 

म्हळें, 'हो प्रस्न वेगळो. भारता कडेन आपणालें दळदीर सोडून दुसऱयाक दिवपा 

सारकें कांयच ना. केन्ना केन्ना म्हाकाय प्रस्न पडला, भारतान म्हाका कितें दिला? 
मागीर हांवेंच म्हाका विचारलां, तुंवें भारताक कितें दिलां ? भारताचो एक तरी प्रस्न 
सोडोवपाक तुजो हातभार लागला व्हय? काय ताच्या प्रस्नांत तुंबें फकत भरूच 
घाल्या ?' 

ती तापली. “असलें कितेंय फिलॉसॉफिकल-शें उलयले बगर उलयल्ले वरी कांय 
जाणांक दिसना, तशें तुजेंय जालां काय कितें? चल्लां किते तें दोळे उकते करून 
पळे... आनी उलय...' 

हाचे पयलीं ती म्हजेकडेन अशी केन्नाच उलोवंक नाशिल्ली. कितली शालीन 
बायल आशिल्ली! तिगेलें हें नवें रूप पळोवन म्हाका धसको बसलो. उठून बचचें 
अशेंय दिसलें. पुणून रावलों. म्हळें, “तूं जितली मेकळेपणान उलयता तितल्याच मेकळेपणान 
हावें उलयल्यार जाता मूं? जाल्यार आयक --- 

“हांव गोंयचो... गोंय चारशें एकावन वर्सा आनी चोवीस दीस भारतांत नाशिल्लें. 
वेगळें आशिल्ले. भारतांतलो खंयचोच वाटार भारता पसून इतलीं वर्सा वेगळो रावक 
ना. ह्या चारशें एकावन वर्सा आनी चोवीस दिसांच्या काळांत भारतांत व्हडल्यो व्हडल्यो 
घडणुको घडल्यो, सगळें सकल वयर जालें. मोगल आयले. थीर जाले. अखेरेक 
सोंपले. इंग्रज आयले. तेवूय थीर जाले. तांकां धांबडावन घालपा खातीर १८५७तलें 
बंड जालें. उपरांत टिळक आयलो. ताणें बंडाचें निशाण हातांत घेतलें. क्रांतिकारी 
मुखार सरले. तांणी बॉम्ब फोडले, कांय जाणांचेर पिस्तुलां झाडली. कितलेशे जाण 
गोळाक हुमकळून मेले. कितलेशेच अंदमानचे बंदखणींत कुसून मेले. गांधी आयलो. 
ताणें ल्हान-व्हड़ सगळ्यांक जागयले. तरां तरांच्यो चळवळी चलोवन लाखांनी लोकांक 
बंदखणींत धाडून दिले. अखेरेक हो देश स्वतंत्र जालो. ताचें विभाजनूय जालें. ह्या 
सगळ्या घडणुकांचो परिणाम तुज्या पंजाबाचेर जाला. ह्या घडणुकांनी पंजाबी लोकांचें 
जिवीत विस्कटून गेलां. पंजाबाचो इतिहास बरोबचो पडलो जाल्यार ह्या घडणुकांचो 
उल्लेख केले बगर तो बरोवंकूच येवपाचो ना. हय काय न्हय? म्हज्या गोंयचेर 
मात ह्या घडणुकांचो परिणाम कुस्कूट लेगीत जावंक ना. गोंय ह्या सगळ्या घडणुकां 
पसून पयस म्हळ्यार सामकेंच पयस उरलां. गोंयांत यो, तुका हांव इगर्जो दाखयतां. 
पिरायेन लाल किल्ल्यापरस आनी ताज महालापरस शंबर वर्सांनी तरी जाणय्यो. ह्या 
देशांतल्या खंयच्याय वाटाराक भारता पसून वेगळो रावपाचो अधिकार आसत जाल्यार 
तो फकत म्हज्या गोंयाक आसा... गोंयचो इतिहास वेगळो... हो इतिहास दुर्दैबाचो 
आसत, लजेन मान सकल घालूंक लावपा सारको आसत, पुणून तो इतिहास न्हय 
अशें तुका म्हणूंक येवपार्चे ना. आयज संवसाराचेर दादागिरी करता ते अमेरिकेचोय 

येदो व्हडलो इतिहास ना. पाकिस्तानाचो ना. आनी तुज्या पंजाबाचो तर नाच ना. 
तरी आसतना भारता पसून वेगळे राबुंया म्हणपी कोणूच तुका गोंयांत मेळपाचो ना. 
'रावुंया' म्हण सुचोबन पळे. तुका लोक एक तर मारूंक येतले ना जाल्यार पिशांत 
तरी काडटले... गोंयाक वेगळें राबपाचें ना... 

ती आयकत राबली. 

हांबें तिका आनीक एक खबर सांगली - 

म्हळे, कांय वर्सा पयलीं नागालँडांत गेल्लों. थंय चुचुइमलांगांत म्हजो एक इश्ट 
एक आश्रम चलयता. फाटल्या चार दसकां पसून तो थंय आसा. मुदलांतलो दहाणुचो. 
गुजराती. काकासायबांच्या प्रभावान नागा लोकांची सेवा करता. ताच्या आधारान म्हाका 
पुराय नागालैंड भोंबन पळोवंक मेळळें. थंयचे लोक अमेरिकन बॅप्टीस्ट चर्चाचे किरिस्तांव. 
तांचे एके इगर्जेत म्हाका उलोवपाची संद मेळळी. कितें उलोवचें हांवें? म्हळे, गोंयची 
भास, गोयचें वेगळेपण सांबाळून दवरपाच्या वाबरांत म्हर्जे आतां मेरेनचें पुराय आयुष्य 
खर्चलां. तुमचें वेगळेपण विरगळावन उडोबपाक कोणूय मुखार सरलो जाल्यार, खातरी 
दवरात, हांब तुमच्या सांगातान ताचे आड झुजपाक फुरफुरून येतलों. पुणून, हांव 
तुमकां विचारता, तुमी फकत नागालँडांतले? आनी हांव फकत गोंयचो? हो देश 
कोणाचो ? यूपी-बिहारवाल्यांचो ? देश तांचे इतलोच तुमचो आनी म्हजो. तुमचे मजगतचो 
एक कोणूय ह्या देशाचो प्रधानमंत्री जावचो आनी म्हज्या गोंयचो कोणूय राष्ट्रपती 
जावचो, हे तरेचो हावेस बाळगून जियेत आयलां हांब. आमी ल्हान वाटारांतल्या 
लोकांनी येदे व्हड हावेस धरले नात जाल्यार आमी ल्हानूच उरतले आनी एक दीस 
शेणटले. देश यूपी बिहारबाल्यांक दिवं नाकात. तुमच्या हातांत घेयात आनी धनीपणाचे 
भावनेन चलोवन दाखयात... हांवें हें नागा लोकांक सांगलें. हांव तुकाय सांगूक सोदतां, 
एक कोणूय सरदारजी देशाचो प्रधानमंत्री जावचो, जवाहरलाला इतलोच देशांत लोकप्रिय 
जावचो... एका काळार भगतसिंग आमचो हिरो जाल्लो... तसो नवो एक कोणूय 
आमचो हिरो जावचो, आनी एक 'गोआनीझ' कोणूय राष्ट्रपती जावचो अशें तुका 
दिसना ? हें सपन जागोबंक जाय तुज्या पंजाबी टॅररिस्ट सांगात्यांच्या मनांत... 

तिचेकडेन जाप नाशिल्ली. मात्शी घुटमळळी आनी म्हणपाक लागली, “पंजाबांत 
भोंबन लोकांक समजावन सांग हें... आनी ते कितें सांगतात तें पळे...' 

हावें म्हळें, “तूं म्हजे बरोबर यो. म्हाका घेवन सगले कडेन भोव. तुज्या सांगात्यांकडेन 
वळख करून दी... जाल्यार, ल्हान तोंडांत हो व्हड घांस घेबंक हांव बऽरो तयार 
जायन... आयजूच भायर सरन... 


अखेर देश कोणाचो ? १३ 


दोन दीस खंतींत गेले. 

म्हळें, स्वराज्य नाशिल्ल्यान आमची वाड खुंटल्या म्हणपाची खोल जाणवीक जांकां 
जाल्ली तेच स्वराज्या खातीर झुजिल्ले. तांणी झुजून आमकां स्वराज्य जोडून दिलां. 
आयज तांच्यांतले कोण उरूक नात. स्वराज्य आमच्या हातांत दिवन ते गेल्यात. 
कितें सांगून गेल्यात ? तुमच्या विकासाची वाट आतां मेकळी जाल्या, तुमकां जाय 
तसो तो घडोवन हाडात. कसो घडोवन हाडचो हें आतां तुमच्या हातांत आसा' 
अशें सांगून गेल्यात. 

कसलो विकास? आर्थीक? हय, आर्थिकूय बी. पुणून फकत आर्थीक न्हय. 
कित्याक, आमी स्वराज्य होगडायलां त्या काळांत आमी आर्थीक नदरेन गरीब नाशिल्ले. 
गिरेस्त देश म्हण आमची नामना संवसारभर पातळ्ळेली. आमी गिरेस्त आशिल्ले 
म्हुण्णूच तर इंग्रज हांगा आयिल्ले. गरीब देशांत ते कित्याक येतले आशिल्ले ? मागीर, 
प्रस्न येता, गिरेस्त आसुनूय आमी गुलाम कशे जाले? आमच्यांत स्वराज्याची भावना 
नाशिल्ली म्हुण्णूच मू? आमी एकामेकांकडेन झगडटाले. एकामेकांक उणाक लेखून 
आमचे पसून पयस दवरताले. आमची दुबळी आंगां इंग्रजांनी सोदून काडलीं. हिन्दूंक 
आनी मुसलमानांक पडना. हांकां झुजयत दवरूंक जाय. हिन्दुंक आनी दलितांक पड़ना... 
दलितांची सावळी लेगीत हिन्दू आपणाचेर पडूक दिनात... दलितांक लागीं करूंक 
जाय, असलीं धोरणां तांणी चलयलीं. ह्या सगळ्या दुबळ्या आंगांचो इंग्रजांनी लाव 
घेवन तांणी आमच्यांतल्या कांय जाणांक आपणा वशीन ओडून घेतले. तांकां पोलीस 
खात्यांत नोकऱ्यो दिल्यो. सैन्यांत भितर घेतले. आनी आमचेच आड तांकां उबे 
केले. स्वराज्याचे चळवळींत लोकांक धरून कोण व्हरताले ? सत्याग्रही लोकांचेर तोणके 
कोण मारताले? क्रांतिकारकांच्यो फाटी कोण सोलून काडटाले? इंग्रज? आमचेच 
लोक ! स्वराज्याची भावना आमच्यांत आशिल्ली जाल्यार अशें केन्नाच जावंक पावचें 
नाशिल्लें. 

आयज ? स्वराज्य आसा. पुणून आमची स्वराज्याची भावना वाडीक लागल्या 
व्हय ? स्वराज्य-शक्ती आमी वाड़ोबंक पावल्यात व्हय ? आमच्यांत मुळा सावन चलत 
आयिल्ले वेगळेचार आमी ना करूंक पावल्यात व्हय? आमचे गिरेस्तकायेंत भर 
पडल्या जातली. पयलीं कारखाने नाशिल्ले. आतां नवे नवे कारखाने आयल्यात. 
पयलीं परस आतां चड उत्पादन जाता. जंय सादयो मातयेच्यो लेगीत वाटो नाशिल्ल्यो 
थंय आतां डांबरी रस्ते 'आयल्यात. शाळा कॉलेजां गांवां गावांनी पावून शिक्षीत लोकांचो 
आंकडो वाडला. युगान युगां सावन चिड्डून उरिल्ले दलीत आतां बयर सरल्यात. 
पुणून, आमची स्वराज्यशक्ती वाडूक पावूंक ना. वाडूंक पाविल्ली नासत जाल्यार 

इतलेंय हें जें आमी जोडलां तें होगडावपाक आमकां खिणाचोय कळाव लागपाचो 
ना. आर्थीक विकास जावंकूच जाय. पुणून आर्थीक विकास म्हळ्यारूच विकास न्हय, 
हें विसरूंक फावना. आर्थीक विकासा वांगडा गुणांचो विकास जाता काय ना, हेंवूय 
पळोवंक जाय. आमी गुणांच्या विकासाकडेन लक्ष दिलां व्हय? 

आयज देशा मुखार जे प्रस्न आसात तांतलो खंयचो प्रस्न नवो, सांगात. सगळे 
प्रस्न पोरणे. हजार दोन हजार वर्सा सावन चलत आयिल्ले. एक लेगीत पोरणो प्रस्न 
आमी सोडोबंक पावूंक नात. आमची नदर बदलूंक ना. मन बदलूंक ना. आयजूय 
आमी मध्ययुगांतली नदर आनी मध्ययुगांतलें मन घेवन देश चलयतात. ल्हान मन, 
मोटबी नदर देश व्हड करूंक पावत व्हय? पोरण्यो देखी, पोरण्यो धोशी, पोरणे 
संघर्श नवी नदर दिवपाचे नात, नवें मन दिवपाचे नात. 

देश फुटचो ना मू? आयज चलता तें पळेत जाल्यार देश फुटुंकूच जाय. एका 
ष्ट्रात बीस पंचवीस नवीं राष्ट्रां जल्माक येवंक जाय. मागीर काय देश चिनाचे, कांय 
अमेरिकेचे, काय रशियेचे जाले जाल्यार अजाप कसलें ? 


दिल्लीत हांव सदां सन्निधींत रावतां. गांधींचे समाधी लागसारूच सन्निधी आसा. 
शेनवारा म्हाका गोंयां येबपाक भायर सरपाचें आशिल्ले. सुक्रारा सांजचो समाधिचेर 
गेलों. म्हळें, तकली तेंकोबन येतलों. सुक्राराची थंय प्रार्थना जाता. प्रार्थना धा-एक 
मिनटां चलपाची आशिल्ली. भितर कितें खळबळून आयलें, खबर ना. प्रार्थना चलता 
आसतनाच हुड़के दिवन रडपाक लागलों. आयुष्यांत केन्नाच रडूक ना इतलो रडलों. 
्रार्थनेक आयिल्ले सगळे म्हज्या तोंडा कडेन पळेत राविल्ले. 
| 


४. 

सकाळच्या सातांक कांय दिसाळीं येवन मेजार पडटात. तांचे वयल्यान एक नदर 
भोंवडायतां. पुणून तीं वाचतांच अशे म्हणू येना. राजकी फुडान्यांच्या फटींगपणाच्यो 
खबरी आनी तांचीं शापातां कोण वाचतलो? ज्या देशान रुशी-मुनिंची आनी 

संत-म्हात्म्यांची एक व्हड परंपरा सुरू केल्ली थंय रासबळ मळाची इतली अवनत 
जाल्ली पळोवन मन खंती जाता. आयचो फुडारी भायल्यान कसोय दिसूं, भितरल्यान 
तो फटींग जाला हाची जाणवीक जाता आनी जीव उचांबळीत जाता. मागीर, 'मुडू च 
इबाडटा. 

पुणून पेपर सारके वाची नाशिल्लों हांव बाजारांतलें सामान ज्या पुड्यांत बांदून 
येता त्या पुड्यां वयलें बरप मात बारकायेन वाचतां. म्हजी बरीच-शी जनरल नॉलेज' 
ह्या बरपांतल्यान हावें जोडल्या. 

पयर असल्याच एका पुड्याच्या कागदार प्रकाश नांवाचे एके भंगिणिची खबर 
वाचली - 

ती राजस्थानांतली. जेतसर गांवांतली. तिगेल्या पुतान देवूळ चोरिल्लें म्हूण पोलीस 
ताका धरपाक आयले. घरांत प्रकाश नाशिल्ली. ती लोकांचे पायखिळे निवळ करपाक 
गांवांत गेल्ली. घरांत भुरग्यांचो बापूय आनी धाकलो पूत दोगूच आशिल्ले. ते पोलिसां 
कडेन वाद घालपाक लागले म्हूण पोलिसांनी तांकांय धरून व्हेले. प्रकाश घरा आयली 
तेन्ना तिका ही खबर कळ्ळी. तिचो आवरो उडलो. खंय बतली? नीट पोलीस 
चौकेरूच गेली. 'म्हज्या घोवाक आनी पुताक कित्याक धरून भितर घाल्यात तुमी ?' 
तिणें विचारलें. ‘अब्बा! एक भंगीण... आमकां जाब विचारपाक आयल्या? येदें 
काळीज तुजें? ऑर तूं...' पोलीस अधिकारी तिडकीन उसळ्ळो. व्हरात रे तिका 
आनी सारकी जाग्यार हाडात, ताणें पोलिसांक ऑर्द सोडली. ऑर्द मेळटकूच पोलीस 
रावल्यात ? तिका फरफरीत ओडून देवळाकडेन घेवन गेले. म्हाल्या कडल्यान तिगेली 
तकली तासून घेतली. तकलेक आनी तोंडाक डांबर साड्डिलें आनी गाढवार बसोवन 
तिची देवळा भोंबतणी दींड काडली. तिका मार मार मारली. तिच्या गुपीत आंगांत 
लेगीत बड़यो तोपल्यो. 'इल्लें उदक दियात रे पियेवपाक' अशें म्हळें तेन्ना ह्या देवचारांनी 
पेत्रोल काडून तिच्या ताळ्यांत ओतलें... आनी ती मेली. 

हे घडणुकेची खबर सांगून बरोवपी तिडकीन उसळंटा, बीज कशी कोंसळून पडली 
ना हांचेर ? देवळांत कोण बशिल्लो ? देव? जाल्यार तो नरशींव जावन भायर कित्याक 
आयलो ना? प्रकाश तुमची आवय, धूव वा भयण आशिल्ली जाल्यार तुमी हेंच 
करतले आशिल्ले? हिन्दू मू तुमी? तुमच्या काळजांत देव बसला तसो तिच्याय 
काळजांत बसला म्हूण तुमच्या धर्मान तुमकां सांगूंक ना? मागीर ह्या आध्यात्मीक 
देशांत तुमी इतले. हलकट आनी निश्ठूर कशे जाले ?... देवा, त्या लातूरच्याच वाटारांत 
ुंबें भुंयकांप कित्याक घडोवन हाडलो ? तूं तो पुराय देशांत कित्याक घडोवन हाडिना ? 
कांय सेकंदांचो न्हय, धा धा वरां चलता असलो भुंयकांप घडोवन हाड आनी देश 


१६ घुसपल्लें जानवें 


मातये भरवण करून उडय. बचूं दी सगळी आध्यात्मिकताय ना जावन हांगासल्ली... 
सगळें ना जावन वचूंक जाय ह्या देशांतलें. जाल्यारूच कितेंय तरी नवें निर्माण जावंक 
पावतलें हांगा...' 

मागीर बरोबपी मनूचेर घसरता. म्हणटा, “मनू नांवाचो एकलो सॅडिस्ट (दुसन्यांक 
पिडापीड भोगोबन खोश्शी जावपी) मनीस ह्या देशांत जल्माक आयलो. ताणें प्रकाश 
आनी तिचे जातिच्या लोकांक समाजा भायर घाले... समाजांतले लोक पोटभर जेवन 
दुसऱया दिसा जी घाण भायर उडयतात ती काडपाचें काम हांकां करपाक लायलें. 
घाण काड़पाची, गटारां निवळ करपाची, मेल्ल्या गोरवांचें चामडें काडपाची 'वेवस्ता' 
ह्या मनून हांचे खातीर 'राखून' दवरली... हो देश मातये भरवण जावंक जाय. दुसरो 
उपाय ना... 

असलें बाचतकूच कोण सस्थ बसतलो? दीस उचांबळायेंत गेलो. 

एकलोच जावन गेलो पांच हजार वर्साच्या इतिहासांत आमच्या ह्या देशांत जाका 
प्रकाशच्या दुख्खांची खोल जाणवीक आशिल्ली. ताणें ह्या जातिंच्या लोकांक हात 
दिवन लागीं केल्ले आनी पुराय समाजाक सांगिल्लें, हे मुखार हे लोक तुमी करतात 
ती घाण काडपाचे नात. हे लोक तुमचीं गटारां निवळ करपाचे नात, मेल्ल्या गोरवांचें 
चामडेंय काडपाचे नात. हांव तांकां हीं कामां करूंक दिवपाचों ना. हीं कामां आतां 
खासा तुमी करपाची. तुमच्यातल्या वयल्या जातिंच्या लोकां खातीर हांव तीं राखून 
- "रिझर्व करून दवरतां. ही घेयात ह्या लोकांच्या हातांतली सान्न. हे सान्नीन आतां 
तुमीच पायखिळे आनी गटारां निवळ करांत.' 

समाजांत भंगी कोण उरचोच न्हय म्हूण ताणें 'भंगी-मुक्ती नांवाची एक चळवळ 
चलयल्ली. सफाई चें एक 'शास्त्रू य रचून काडिल्लें. खासा आपूण मन लावन सफाई चीं 
कामां जल्मभर करीत राविल्लो. इतलेंच न्हय, तर आपणाल्या सांगात्यां भितरल्या 
व्हड विद्वान आनी वेदांती लोकां कडल्यानूय हीं कामां करून घेतालो. 

तो म्हणटालो, अत्योदया बगर सर्वोदय जाबपाचोच ना, अत्योदया बगर समाजवाद 
येवपाचो ना, लोकशायूय चलपाची ना. जाती-कातिचें ऊच-उणाकपणूय ना जावपाचें 
ना आनी आपले-पेलेपणूय वचपाचें ना. 

ह्या मनशाचें नांव सांगपाची गरज आसा व्हय? पुणून इतलें सांगुंकूच जाय - 
तो हिन्दू समाजाक एक नवी देख दिवपाक भायर सरिल्लो. हिन्दू समाजांतलीं सगळी 
कुस्कीं, नश्टीं, पाडी आंगां ना करून तो नवो हिन्दू समाज घडोबंक सोदतालो. 
हिन्दू धर्माची एक नवी आवृत्ती तो तयार करपाक लागिल्लो. हिन्दूंक तो उस्तऱ्यां 
गेलो. तो प्रकाशच्या हातांतली सान्न काडून वेदांती लोकांच्या हातांत दिता म्हण 

हिन्दुंनी ताचेर पयलीं बॉम्ब शेंवटून मारले. निमाणें, देशांत भावकेचें वातावरण निर्माण 


करता म्हूण ताचेर गुळयो सोडल्यो आनी ताका उसळायलो. 
शा 


५. 


तीन नदरो 


स्वराज्या आदल्या काळांत हिन्दू समाजांतलें आफूड-भश्ट ना करप हो 
समाज-सुधारणेचो एक म्हत्वाचो वावर चलतालो. हिन्दू समाजान मनशां सारक्या कांय 
मनशांक - ते बुरशी कामां' करतात म्हूण - समाजा भायर दवरिल्ले. 

मुदलांत चातुर्वण्य समाज हो. ब्राहमण, क्षत्रीय, वैश्य आनी शूद्र ह्या चार वर्णात 
वांटून घाल्लो. ह्या चार वर्णा भितरल्या शूद्र वर्णाच्या वांट्याक वयल्या तीन वर्णाची 
'परिचर्या' करप हो 'धर्म' आयिल्लो. ह्या वर्णातल्या लोकांक खूप अपमानीत जिवीत 
जियेवचें पडला. ह्या शूद्र समाजा परसूय अति-शूद्र असो आनीक एक समाज आशिल्लो. 
ताका “पंचम” हें नांव आशिल्लें. पायखिळे निवळ करप, रस्त्याच्या दोनूय कुशिंनी 
लोक करून दवरतात ती घाण काडून रस्ते निवळ करप, मेल्ल्या गोरवांचें चामडे 
काड़प, जोतीं करप, मेल्ल्या मनशांची प्रेतां मसंडींत लासप असलीं कामा ह्या समाजाच्या 
वांख्याक आयिल्लीं. 

ह्या समाजातले लोक हिन्दू समाजा भायरूच न्हय, तर गांवां भायर रावताले. 
तांची सावळी पड़ल्यार ब्राहमण, क्षत्रीय, वैश्य आनी शुद्र्य भश्टताले. गांवांत येवचें 
पडलें जाल्यार तांकां धोलकीं बडोवन येवचें पडटालें, इतले हे समाजबहिष्कृत लोक 
आशिल्ले. 

हडप्पा संस्कृताये मुस्तींत सावन तांची ही आवतिकाय चलत आयिल्ली. 

एकुणिसाव्या शतमानांत जेन्ना हिन्दू समाजाची सगळीं दुबळी आंगां आतां भरून 
काडूंक जाय अशे आमच्या प्रबुद्ध म्हालगड्यांक दिसले तेन्ना तांणी सगळ्यांत पयलीं 
हें आफूड-भश्ट ना करपाचोच वावर हातांत घेतलो. ह्या वावराक ते मुस्तींत 
'अस्पश्यता-निवारणा'चो वावर म्हणटाले. 

ह्या वाबराकडेन कोण खंयचे नदरेन पळेतालो ? 

तीन प्रातिनिधीक नदरो घेबंया - 

एक, जवाहरलालांची; दुसरी, आम्बेडकरांची; तिसरी, महात्मा गांधींची. 

जवाहरलाल इंग्लंडच्या बुद्धिवादी, उदारमतवादी आनी समाजवादी संस्कारांत 
वाडिल्ले. आत्मो-परमात्मो, पातक-पुण्य, स्वर्ग-नर्क, पुजा-अर्चा सगळें फकांड अशें 
मानताले. धर्म म्हळ्यार सगळ्यांत व्हडलें फकांड - अफिणिची गुळी - अशें म्हणटाले. 
स्वराज्य मेळ्ळे, शिक्षणाचो प्रसार जालो, उद्‌देग-धंदे वाडले, गांवांचें शारीकरण जालें, 
समाजवाद आयलो, म्हणटकूच सगळे सुदरतले, आनी पुजा-अर्चा, धर्म-बीर्म सगळें 
आपी सोडून दितले अशें धरून चलताले. 

देशांतले ते मुस्तींतले समाजवादी, साम्यवादी, बुद्धिवादी सगळे चडशे ह्या मत्ताचे 
आशिल्ले. ह्या लोकांनी अस्पृश्यता-निवारणाच्या वावरांत वांटो घेतिल्ल्याचो पुरावो 
मेळना. उरफाटें, गांधी असल्या वावरांत पडटात, राजकर्ण सोडून लोकांचें लक्ष असल्या 
'गौण' बावरांत घुसपावन दवरतात आनी देशांतलो सगळ्यांत व्हडलो प्रस्न जो स्वराज्याचो, 
तो कुशीक पडटा म्हूण शिणटाले, तिडकताले म्हणपाचें कितलेशेच पुरावे दिवन सांगू 
येता. 

हांकां अस्पृश्यता-निवारणाचें काम म्हत्वाचें केन्नाच दिसलें ना. 

डॉ. आम्बेडकरांक अस्पृश्यता-निवारणाचें काम सगळ्यांत चड म्हत्वाचें दिसतालें. 
स्वराज्या परसूय तें म्हत्वाचे, अशें ते मानताले. अस्पृश्यांक जे अपमान सोंसचे पडटात 
ते सगळे तांणी खासा सोंशिल्ले. तांकां जाता तितले बेगीन अस्पृश्यताय ना जाल्ली 
जाय आशिल्ली आनी तांकां जाय तितले बेगीन ती ना जायना म्हूण ते बचत ताचेर 
उसळटाले. स्वराज्य मेळून तें तुमच्या सवर्णांच्या हातांत वचपाचें आसत जाल्यार 
म्हाका इंग्रज हांगा उरिल्ले उपकारा पडटात, अशें म्हणप्ना मेरेन ते अधीर जाल्ले. 
ते सवर्णा भितरल्या कोणाकूच पातये नाशिल्ले. सवर्णा भितरले जे कोण 
अस्पृश्यता-निवारणाचो वावर करतात ते दांभीक, अस्पृश्यांची मतां मेळचीं म्हुण्णूच 
करतात, असो आरोप करपाकूय ते अनमननाशिल्ले. 'तुमी अस्पृश्यताय ना करतात 
काय ना? सांगात. ना जाल्यार हांव म्हज्या सगळ्या लोकांक घेवन हिन्दू धर्म सोडून 
दुसऱ्या धर्मांत वतलों' अश्यो धमक्योय दिताले. 

गांधींची नदर वेगळीच आशिल्ली. ते म्हणटाले, अस्पुश्यताय जाता तितले बेगीन 
ना जाल्लीच म्हाका जाय. पुणून आम्बेडकरां भाशेन अधीर जावन आमी ती ना 
करूंक पावपाचे नात. धरुया, अस्पृश्य हिन्दू धर्म सोडून दुसऱ्या धर्मांत गेले जाल्यार 
अस्पृश्यताय ना जाली, अशें म्हणूंक येतलें व्हय ? दक्षीण आफ्रिकेंतले काळे दक्षीण 
आफ्रिका सोडून दुसऱ्या देशांनी वचून रावले जाल्यार दक्षीण आफ्रिकेंतलो रंगभेद 
सोंपलो, अशें म्हणू येता व्हय ? रंग भेदाचे संस्कार दक्षीण आफ्रिकेतल्या गोऱ्या लोकांचे 

तकलेंत आसात. थंयचे ते हुमटावन उडोवंक जाय. तेन्नाच दक्षीण आफ्रिकेंतलो रंगभेद 
सोंपलो अशें म्हणूंक येतलें. आफूड भश्टाचे संस्कार हजार दोन हजार वर्सा सावन 
सवर्णांचे - शुद्रांचे लेगीत - तकलेंत घट मुळां घेवन थीर जाल्यात. थंयचे ते हुमटावन 
काडूंक जाय. अस्पृश्यता-निवारणाचो हो वावर अस्पृश्यांक बौद्ध वा आर्यसमाजी 
करून सुटपाचो ना. हो फकत अस्पृश्यांच्या उद्धाराचोच वावर न्हय. खरेपणानशीं 
तो पुराय हिन्दू समाजाचे शुद्धिचो वावर. सवर्णांनी अस्पृश्यांक लागीं करचे, तांची 
सेवा करची, तांच्यो बुरश्यो संवंयो ना करपा खातीर वाबुरचें आनी आपूण शुद्ध 
जावचें, प्रायश्चीत घेवचें. 

गांधींचे नदरेंत एक म्हत्वाची गजाल भरिल्ली, जी तांचे आदल्या खंयच्याच सुधारकाच्या 
लक्षांत वचूंक नाशिल्ली. ते म्हणटाले, आफूड-भश्टाचे संस्कार फकत वयल्याच वर्गातल्या 
लोकांचे तकलेंत आसात म्हणटात तें खरें न्हय. 'सकयल्या' लोकांचे तकलेंतूय ते 
घटमूट जावन रावल्यात. धरुंया, कोळी समाजांतली एक चली एकाद्रया म्हार चल्याच्या 
मोगांत पडली. जाल्यार, कोळी समाज तें सोंसून घेवपाचो ना. उसळटलो. म्हाराच्या 
त्या चल्याक मारूंक धांवतलो. आपणाल्या समाजातले ते चलयेक तरातरांनी पिडटलो. 
कित्याक ? हिन्दू समाजांतलो चातुर्वण्य फकत नांवाकूच उरला. हिन्दू समाज हजार 
जातिंनी वांटून गेला आनी ह्यो हजार जाती श्रेणी-बद्ध रुपान सपणा सपणाचेर बसल्यात. 
हो हाच्याकूय सकले जातिचो, तो ताच्याकूय सकलो, हे भाशेन सगळे एकामेकांक 
लेखीत आयल्यात. धरुया, एकाद्र्या गांवांत वीस जाती आसंल्यो जाल्यार त्यो अश्योच 
वीस सपणांचेर बशिल्ल्यो आसतल्यो. हांतली जी जात पंदराव्या' सपणाचेर बशिल्ली 
आसतली ती वयल्या चवदांक गाळी घालतंली. पुणून सकल्या चौगांपस आपणाक 
'ग्रेश्' लेखतली. 

अस्पृश्यां मजगतीं लेगीत हे तरेची एक श्रेणी पळोवंक मेळटा. हो हाच्याकूय 
सकल, तो ताच्याकूय सकल, हे भाशेन तेवूय सपणा सपणांचेर बसल्यात: 

हाचो अर्थ, सगळ्योच जाती वृत्तीन' ब्राहमण” असो जालो ना? हांव दुसऱ्याच्याकय 
प्रे हो 'गंड' फकत ब्राहमण जातीतल्या लोकांतूच आसां अशें न्हय. तो सगळ्यांत 
आसा. हो गंड ना करप म्हत्वाचें 

म्हृण गांधींक आतां मेरेन खंयच्याच सुधारकाक येवजूंक नाशिल्ली एक कार्यावळ 
येवजली. तांणी सगळ्यांत सकल्या सपणाचेर बशिल्ल्या भ॑ग्याक हात दिलो. भंग्या 
सकल कोण ना. ताच्या हातांतली सान्न काडून सवर्णांच्या हातांत दिली. आनी भ॑ग्याच्या 
हातांत वेद दिलो. गांधींच्या आस्रमांतले सगळेच आपापणाले पायखिळे निवळ करताले.ते 
भायर, शेजारच्या गांवांत वचून रस्तेय निवळ करताले. विनोबा कितलींशीं वर्सा पवनार 

लागसारच्या एका गांवांत नित्य नेमान रस्ते साफ करपाक वताले. अस्पृश्यांच्या व्यवसायांक 
लेगीत गांधींनी प्रतिष्ठा जोडून दिल्ली. अप्पासाहेब पटवर्धन मेल्ल्या गोरबांचें चामडें 
काडटाले. आनी खांसा गांधी जोतीं तयार करताले. | 

गांधींची नदर सवर्णाचे तकलेंतली आफूड-भश्टाचे संस्कार काडून उडोवपी आशिल्ली. 
फकत अस्पृश्यांचो उद्धार करपी नाशिल्ली. 

आनी म्हत्वाचें, गांधी हें अस्पृश्यता-निवारणाचें काम आपणाक हिन्दू मानून, फकत 
हिन्दू न्हय, सनातनी हिन्दू मानून करताले. 

णि 


६. 
आम्बेडकरांचें श्रादूध 


बुद्ध केदो व्हड बंडखोर आशिल्लो! 

आर्य ह्या देशांत आपणाली एक आगळी वेगळी संस्कृताय घेवन आयिल्ले. तशी 
आगळी वेगळी एक समाज वेवस्ताय घेवन आयिल्ले. आर्या मजगतीं जाती नाशिल्ल्यो. 
आसपाचें कारण ना. कित्याक, आर्य एकेच मनीस-कुळयेंतले. एकाच वंशाचे लोक 
आशिल्ले. एका वंशाच्या लोकां मजगतीं जाती नासतात. पुणून ज्या देशांत ते रावपाक 
आयिल्ले तो एका वंशाचो देश नाशिल्लो. दैत्य, राक्षस, निषाद, किरात, यक्ष, गधर्व, 
किन्नर, द्रवीड - तरांतरांच्या मनीसकुळयांनी भरिल्लो आनी घडयल्लो हो देश आशिल्लो. 
ह्या लोकांनी पयलींच एक समाज वेवस्ता निर्माण करून दवरिल्ली. तांतूत, तुमी 
तुमच्या चालिंरितींक धरून जियेयात, आमी आमच्या चालिरितींक धरून जियेतात, 
ह्या नेमान जणएकलो जियेत आयिल्लो. 

आर्यांनी पयलीं ह्या लोकांक चेपपाचो यत्न केलो. मागीर जुळोवन घेवपाचो केलो. 
जुळोबन घेवपाच्या ह्या यत्नांत तांकां आदल्या लोकांनी निर्माण करून दवरिल्ली ही 
समाज-वेवस्ता जशाची तशी घेवची पडली. फकत एकूच केलें: आपणाक हे वेवस्तेंत 
सगळ्यांत वयलो पाट मेळयलो. आनी हाका कोणें आहवान दिवचें न्हय म्हूण नवें 
शास्त्र घडयलें --- 

'ब्राह्मणोऽ स्य मुखमासीद बाहू राजन्य कृत:। 

उरू तदस्य यद्‌ वैश्यः पद्भ्याम्‌ शुद्रो अजायत ॥। 

(हे समाज वेवस्तेंत सगळ्यांत वयर आसा तो ब्राह्मण ब्रह्मदेवाच्या तोंडांतसून 
जल्मा आयला. क्षत्रीय ताच्या बावळ्यांतल्यान, वैश्य पोटांतल्यान जाल्यार, शूद्र 
पांयांतल्यान जल्माक आयला. ) 

बुद्धान हे वेवस्ते आड बंड केलें. 

तो विचारपाक लागलो : ब्राहमणांच्यो बायलो गुरवार जायनात व्हय? बाळंत जायनात 
व्हय? भुरगें जलमा येतकच त्यो आपणालें दूद तांकां दिनात व्हय? हेर जातीतले 
लोक आवयच्या पोटांतल्यान जल्माक येतात तश्शे ब्राहमण जल्माक येतात. मागीर 
ते ब्रह्मदेवाच्या तोंडांतल्यान येतात म्हूण तुमी खंयच्या तोंडान सांगतात? ब्राहमण 
आनी हेर जातीतले लोक जल्मान सारके. तांच्यांत कसलोच भेद ना. आसत जाल्यार 
तो फकत करणेचो, कर्माचो आसतलो. मनीस जल्मान ब्राहमण जायना, कर्मान जाता. 
जल्मान ब्राहमण आशिल्लो मनीस शुद्राच्यो करण्यो करपाक लागलो जाल्यार ताका 
ब्राहमण लेखूक जायना. शुद्रूच लेखूक जाय. तुमकां ब्राहमण जावपाचें आसा मू? 
जाल्यार, सगळे संवसारी बांदपास कातरून उड़यात. प्रापंचीक दुख्खांक भियेवं नाकात. 
कित्याचीच आसक्ती धरू नाकात, तुमी ब्राहमण जातले. जल्माक मागीर तुमी खंयचेय 
जातींत आयिल्ले आसू. 

समाजाची सगळी घडीच विस्कटावन उड़ोवपी विचार आशिल्लो हो. तो प्रस्थापिताच्यान 
कसो सोंसूंक जातलो आशिल्लो? बुद्धाचे निर्वाण जायसर प्रस्थापितान तो सोसून 
घेतलो. विचाराचोय विरोध केलो ना, बुदूधाचोय केलो ना. बुद्धाचे मुस्तींत जे ब्राहमण 
जाल्ले तांकां प्रस्थापितान ब्राहमण म्हण मानुनूय घेतले. 

बुद्धाचे निर्वाण मात जालां, ताच्या अनुयायांनी कसलेंय पावल उखलचे पयलीं 
प्रस्थापितान पावल उखल्लें. बुद्धाच्यो ताणें मुर्ती तयार केल्यो. ताचीं देवळां बांदलीं. 
ताका विष्णुचो एक 'अवतार' करून उड़यलो. 

परिणाम : बुद्ध लोकांत आशिल्लो तो प्रस्थापितांत वचून बसलो. आनी तागेलो 
विचार ? देशा भायरो जालो. 

गांधींचेंय प्रस्थापितान अशेंच करून उडयलां. ताका राष्ट्रपिता’ केला आनी सरकारी 
कचेऱ्यांच्या वणटींचेर पांयजेलांनी ताका हुमकळावन दवरला. आनी ताचो विचार? 
देशा भायरो केला. 

काल पयर मेरेन आम्बेडकर प्रस्थापिताच्या दावकुलांतल्यान वाटावल्ले. तागेलें 
काम प्रस्थापितांत वचून बसपाचें नाशिल्लें. सगळ्यांत चड चिड्डल्ल्या, सगळ्यांत 
चड नागवल्ल्या, सगळ्यांत चड फटबल्ल्या लोकां मजगतीं रावन तांचो स्वाभिमान 
जागोवप हेंच तांगेलें खरेलें काम आशिल्लें. “सबर्णांचे दयेचेर जियेवपाची तुमकां 

कसलीच गरज ना. तुमच्या काळजांत एक ज्वालामुखी आसा. तो पेटयात, तुमचे 
सगळे अधिकार आपशींच तुमकां मेळटले' हें दलितांक सांगप हेंच तागेलें मुखेल 
काम आशिल्ले. ते धरतरेचे फाटीर भोंवताले तेन्ना खासा तांगेल्या काळजांतलो ज्वालामुखी 
पेटिल्लो. ते आपणाले तिडकिचो लाव्हारोस हिन्दू समाजाचेर ओतीत आयिल्ले. आम्बेडकर 
उसळून सवर्णांक विचारताले, 'कसलो हो तुमगेलो हिन्दू धर्म, जो मनशां सारकेल्या 
मनशांक मनीस म्हूण मानूंक तयार ना? आमी कोण? हिन्दू मू? मागीर हिन्दुंच्या 
देबळांत आमकां भितर कित्याक वचूंक मेळना? कित्याक तुमचे म्हाले आमच्या 
लोकांची भीस कातरी नात? कित्याक तुमगेले मडबळ आमगेलीं लुगटां धुवन दिनात ? 
ब्राहमण आमकां लागीं करिनात ते करिनात. शूद्र लेगीत आमची सांवळी आपणाचेर 
पडूक दिनात. तुमी दुश्ट. तुमी निष्ठ्र. तुमी निर्दय. तुमचे परस दक्षीण आफ्रिकेंतले 
ते जातीवादी गोरे कितलेशे बरे. चाकर म्हूण तरी ते निग्रोंक आपणागेर दवरतात... 
तुमी ?...' 

दलितां भितरलो एकलोच हो मनीस, जाका सवर्णाक हे तरेचे प्रस्न करपाचें काळीज 
आशिल्ले. एकलोच हो तांच्यांतलो मनीस, जो सवर्ण हिन्दू समाजाक सुस्त न्हिदूंक 
दिनाशिल्लो. एकलोच हो मनीस, जाच्यांत विश्वामित्रा भाशेन एक पुराय नवी सृष्ट 
निर्माण करपाची तांक आशिल्ली. आम्बेडकरांत आकांताचो आत्मविस्वास आशिल्लो. 
हो आत्मविस्वास ते दलितांच्या काळजांत जागयत आयिल्ले. 

तागेलें खरेलें काम हेंच आशिल्ले. 

हिन्दू समाजांतलें आफूड-भश्ट ना करपाच्या वावराचीं दोन आंगां आशिल्लीं : 
एक, प्रायश्चित्त रुपांतलें, तें सवर्णांतल्या सुधारकांनी आपणायल्लें. दुसरें, विद्रोहाचे, 
तें आम्बेडकरांनी घेतिल्लें. 

हिन्दू समाजाक आम्बेडकरी आहवानांची खुबूच गरज आशिल्ली. 

आतां ? आम्बेडकर 'भारत-रत्न' जाल्यात ! प्रस्थापितांत बचून बसल्यात. प्रस्थापितान 
बुद्धाचे आनी गांधींचें केल्लें तेंच आम्बेडकरांचें केलां. तांचे बचत थंय पुतळे उबे 
केल्यात, बचत थंय फोटे हुमकळायल्यात. तांचीं फिल्मां काडल्यांत. तांच्या नांवाचो 
गजर सुरू केला. आतां कोण कसली आहूवानां करतलो ? आनी कोण कसलीं बंडां 
करतलो ? शिख जशे सूर्य-चंद्र आसा सर शिख उरतले, मुसलमान, किरिस्तांव सासणाचे 
मुसलमान किरिस्तांब उरतले तशे दलित आतां हे मुखार सासणाचे - सूर्य चंद्र आसा 
सर - दलितच उरतले. ते सदां दलित उरचे म्हण दलितांचे फुडारीय वाबुरतले, 
सवर्णाचेय फुड़ारी ते दलित उरचे म्हण यथेच्छ यत्न करतले. मदीं तांच्यांतले कोण 
राष्ट्रपती पदार पावतले, कोण गवर्नर जातले, कोण मंत्री जातले, कोण आमदार खासदार 

जातले, आनी उरिल्ल्यां मुखार मंडल आयोगाचीं थोडीं भोव हाडां चिघव्ठावंक येवन 
पडटलीं. तीं ते चिघळायत रावतले. हिन्दू समाज चलत आयला तसो चलत रावतलो 
यावश्चंद्र दिवाकरौ असोच चलतलो. जात संप्रदाय - सगळ्या वेगळेचारांक वेंग मारून 
बशिल्लो । 
प्रस्थापिता मुखार आतां मेरेन कोणाचेंच कितेंच चलूंक ना. बुद्धाचें चल्लें ना, 
गांधींचें चल्लें ना. | 
आम्बेडकरांचें कितें चलतलें, कपळ ! 


७. 
इंग्रजांचे योगदान 


कांय समाजशास्त्री म्हणटात, वेदीक समाजांत आफूड-भश्ट नाशिल्लें. तांचे मजगतीं 
अस्पृश्य नाशिल्ले, दलितूय नाशिल्ले. ऋग्वेदांत चांडाळा चो उल्लेख येता. पुणून 
शुद्रांतली एक जात म्हूण येता. वेदीक काळांत शूद्र अस्पृश्य नाशिल्ले. 

स्मृतींनी अस्पृश्यां खातीर कांय कडक नेम घालून दिल्ले. पुणून खंयंच्या जातिंचो 
आसपाव अस्पृश्यांत जाता हें सांगूंक नाशिल्लें. खंयचेच स्मृतींत अस्पृश्य जातिंची 
वळेरी पळोबंक मेळना. 

मागीर, आयज सरकारान अनुसूचीत जाती-जमातिंची बळेरी केल्या ती कित्याचो 
आधार घेवन केल्या? धर्मशास्रांचो आधार घेवन केल्या, अशें म्हणूं येना. फकत 
राजकी विचारान केल्या अशें म्हणचें पडटा 

काकासायब कालेलकरांलें जिवीत बरोबपाचो वावर आंगार घेतिल्लो. ते निमतान 
तांगेलीं कागदपत्रां पळोवपाक लागलों. कांकासायब मागास वर्ग आयोगाचे अध्यक्ष 
आशिल्ले त्या वेळार खूबशीं 'निवेदनां' तांकां मेळिल्लीं. तांतूत एका पोरण्या 
आय.सी.एसाचें एक निवेदन आशिल्लें तांतूत मेळळें - 

१९३३ वर्सा बंगाल सरकारान बंगालांतल्यो ८७ जाती वेंचून काडल्यो आनी ह्यो 
ह्या वाटारांतल्यो . दलित जाती' (डिप्रेस्ड क्लासिस) अशें म्हूण तांची एक वळेरी 
छापून हाडली. हे वळेरेंतल्या कांय जातिंच्या लोकांनी “आमी दलित न्हय, आमकां 
दलित म्हणूं नाकात” म्हूण खबरेपत्रांतल्यान बोवाळ सुरू केलो तेन्ना बंगाल सरकारांन 

दोन वर्सा उपरांत हे वळेरेंतल्यो चौदा जाती काडून उडयल्यो आनी पांच नव्यो जाती 
भितर घालून अठ्ठावन जातिंची एक नबी बळेरी तयार केली. आनी ह्या जातिंच्या 
लोकांक “अनुसूचीत जाती' (शेड्यूल्ड कास्ट) म्हण एक नवें नांब दिलें. पुणून हे 
वळेरेंत आसपाबन घेतिल्ल्या कांय जातींक बंगाली समाजान केन्नाच अस्पृश्य लेखूक 
नाशिल्ल्यो. म्हण पर्थून एक फावट खबरेपत्रांनी बोवाळ केलो. तेन्ना सरकारान ह्यो 
सगळ्यो अस्पृश्य जाती नासल्यो तरूय सामाजीक, आर्थीक नदरेन त्यो फाटसार (बॅकवर्ड) 
जाल्ल्यान तांचो हे वळेरेंत आसपाव करून घेतला' असो 'खुलासो' केलो. ह्या खुलाशांत 
एक म्हत्वाचें वाक्य आशिल्ले, 'ह्या जातिंच्या लोकांक विधानसभेत प्रतिनिधित्व दिवपाची 
गरज भाशिल्ल्यान तांचो हे वळेरेंत आसपाव करून घेतला' ह्या अर्थाचें. 

म्हळ्यार, राजकी नदर मुखार दवरुनूच इंग्रजांनी ही बळेरी तयार केल्ली अशें 
म्हणचें पडटा. 

१९११ मेरेनचे लोकमेजणेंत अस्पृश्यांची वेगळी मेजणी करपाची चाल नाशिल्ली. 
ती पांच वर्सा उपरांत १९१६त सुरू जाली. त्या वेळार बंगाली समाजांत तेवीस 
जाती अस्पृश्य म्हूण वेगळ्यो दाखयल्ल्यो. १९२१ वर्साचे लोकमेजणेंत त्यो चाळीस 
जाल्यो. १९३१त अठ्ूठ्यांयशीं जाल्यो. तांतूत १९२१तल्यो कांय जाती काडून तांचे 
बदला नव्यो कांय जाती आसपावन घेतिल्ल्यो. 

तांच्यांतल्यो कांय जाती तर केन्नाच अस्पृश्यां त मोड नाशिल्ल्यो. 

हाचो अर्थ, अस्पृश्यताय (आफूड-भश्ट) देवान निर्मिल्या म्हूण स्मृतिंनी विकसावन 
सांगलां अशें जे सनातनी लोक म्हणीत आयिल्ले तें खरें न्हय, असो करचो पडटा. 
१९३१ मेरेन तरी बंगालांत देवानूय आफूड-भश्ट निर्माण करूंक नाशिल्लें, स्मृतिंनीय 
करूंक नाशिल्लें. लोकमेजणी करपी एका इंग्रज अधिकाऱ्यान तें केल्लें. ताका जाय 
तांकां ताणें अस्पृश्य केल्यात, जाय तांकां अस्पृश्यांतले काडून स्पुश्यांत घाल्यात. 

१९३१ उपरांतच्या काळांत लोकमेजणेंत 'एक्स्टीरियर कास्ट्स' (भायले जातिचे 
लोक) म्हण नव्याच कांय जातिंचो आसपाव जावपाक लागलो. 'भायल्यो' म्हळ्यार 
खंयच्यो जाती? सवर्णाचे बांयंतलें वा तळयेंतलें उदक जांकां काडूक मेळना, हिन्दुंच्या 
देवळांत जांकां भितर वचूंक मेळना, म्हाले, मडवळ, शिम्पी जाची कामां करिनात, 
जांचे हातचें उदक कोण पियेनात, जे आफुडल्यार पुरो, सवर्ण भश्टतात, ते भायले 
जातीं'तले लोक म्हणपाचें इंग्रजानी थारायलें. 

पुणून ह्या लोकांक समाज मुदला सावन 'अस्पृश्य' लेखीत आयिल्लो. सरकारान 
जांकां शेड्यूल्ड कास्ट्स' मानिल्ले ते सगळे अस्पृश्य नाशिल्ले. अस्पृश्यांक 'एक्स्टीरियर 
कास्टूस' (भायल्यो जाती) हें नवें नांव दिले उपरांत सरकारान जे अस्पृश्य न्हय 

तांचो आसपाव 'दलितां त केलो. 

१९३१त बिहार आनी उडिसांत लोकमेजणेचें काम जाणें केल्लें तो इंग्रज अधिकारी 
आणाल्या नियाळांत म्हणटा - 

“ह्या राज्यांत अस्पृश्य कोणाक लेखचें हें सोंपेपणान सांगूंक येवपाचें ना. हांगासल्ली 
परिस्थिती दक्षीण भारतांतले परिस्थिती सारकी न्हय. हांगासल्ल्यो कांय जाती नांवान 
अस्पृश्य आसल्यो तरूय तांचे आड कसलेच सामाजीक प्रतिबंध नात. देखीक, तेली, 
सुनरी, कलवार हे जातींतले लोक अस्पृश्यांत मोडटात. पुणून ते हांगासल्ल्या शेतकामत्यां 
परस गिरेस्त. तांचो दलितां भितर आसपाव करूक येवपाचो ना. चामार दलित. 
पुणून सवर्णाचे बांयंतलें उदक काडपाक तांकां कोण आडखळ हाडिना...' 

इतलें सांगून तो म्हणटा, 'दलितां भितर वा अस्पृश्यां भितर जांचो आसपाव जातलो 
तांकां शिक्षणाच्या मळार वा प्रशासनांत सरकार सवलती दितलें अशें सरकारान सांगलें 
जाल्यार सवर्णातल्यो कितल्यो-श्यो जाती आपणालो आसपाव हे वळेरेंत करून घेवपा 
खातीर मुखार सरतल्यो.' 

आसामांतले लोकमेजणेचें काम जाणें केलें तो अधिकारी म्हणटा, ह्या प्रांतांत 
अस्पृश्य कोण नात. हांगा 'जल-अचल' म्हूण एक संकेत चलता. जाच्या हातचे 
उदक कोण पियेनात, ते 'जल-अचल'. पुणून हांगा ब्राहमण क्षत्रियांच्या हातचें उदक 
उश्टायनात. क्षत्रीय वैश्यांच्या हातचें पियेनात. वैश्यांक शुद्रांच्या हातचें उदक चलना. 
सगळ्योच जाती एकामेकांचे नदरेन 'जल-अचल'. हांगा 'शाह' म्हूण एक जात आसा. 
गुजरातांतल्यान हांगा येवन राविल्ले हे लोक. ते सगळ्यांचे नदरेन जल-अचल. कोणूच 
तांच्या हातचें उदक पियेनात. पुणून हे हांगासरले गिरेस्तांतले गिरेस्त लोक. हांकां 
'भायले जातीं त घालूंक येवपाचे नात.' 

ह्या अधिकाऱ्याक वयल्यान हुकूम आयलो, अशें कशें जातलें? देशांत सगळे 
कडेन दलित आनी अस्पृश्य लोक आसात. तशे, आसामांतूय आसूंक जाय. सोद... 
म्हणटकूच मेळटले. ताणें सोदून सोदून अखेरेक “सूत आनी 'नाथ' ह्या जातिंचो 
आसपाव 'भायल्या जातिं'चे बळेरेंत केलो. पुणून ही खबर ह्या जातिंच्या लोकांच्या 
कानार पडल्या मात्‌ तांणी बोवाळ सुरू केलो. परिणामीं, त्या अधिकाऱयाक ह्यो 
जाती वळेरेंतल्यो काडून उडोवच्यो पडल्यो. ताका आसामी लोकांनी सांगलें, हिन्दू 
समाजांत आमी सगळे एकामेकांक उणाक मानीत आयल्यात. म्हूण आमी अस्पृश्य 
वा दलीत जायनांत.' 

संयुक्त-प्रांतंतलो अधिकारी आपणाले नियाळणेंत म्हणटा, “आमी अस्पृश्य आनी 
दलित एकाच वर्गातले लेखतात. पुणून ह्या राज्यांत कांय अस्पृश्य अशे आसात 

की जांकां दलित म्हणूक येना, आनी दलितां भितर अशे कांय आसात की जांकां 
अस्पृश्य लेखूंक येना. देखीक, हांगासल्ले म्हाले अस्पृश्यांत मोडटात. पुणून सवर्णांच्या 
चलयांच्यो सोयरिको तेच जुळोवन हाडटात आनी लग्ना वेळार चलयांचे आवय बापूय 
तांकां भटा सरींच पाट घालून बसयतात. वाराणसींतल्या मणिकर्णिका घाटा वयलो 
डोंब जातीन अस्पृश्य. पुणून वाराणसीच्या म्हाराजा इतलोच गिरेस्त.' 

वर्‍हाडांत शिगम्या वेळार होळी पेटोवपाचें काम म्हार करीत आयल्यात. लुहार, 
कुणबी बी जातीतल्या चल्या चलयांचीं लग्नांय तेच जुळयतात आनी म्हुर्तूय तेच 
थारायतात. लग्नांत पुरयतपणूय करतात. देशांत खूब कडेन अशेंच चलत आयलां. 

उडिसांत जगन्नाथ पुरीच्या देवळांतलो पुजारी एक म्हालो. निवेद्य तोच शिजयता 
आनी सगळे ताचे हातचो निवेद्य घेतात. पंजाबांत कोणाच्यानूय खंयच्याय देवळांत 
बचू येता. कोण कोणाक आडायना. आर्यसमाजाच्या प्रभावान अशें घडून आयलां 
जावं येता. आर्यसमाजान कितल्याश्या अस्पृश्यांक आर्यसमाजी केले. ते आपणालो 
आसपाव 'आर्या'त करपाक लागले. १९३१तले लोकमेजणे वेळार पंजाबांतल्या म्हाल्यांनी 
आपणाली जात 'ब्राहमण' म्हूण सांगली. मेस्तांनी धीमान क्षत्रीय' म्हूण सांगली. 
तर शिंप्यांनी 'टांक क्षत्रीय म्हूण सांगली. 

एक खरें, देशांत अस्पृश्य आसात. दलित आसात. फाटसार लोकूय आसात. 
हे सगळे अन्याय ना जावंक जाय. ते ना करपाचो वावर बुद्धा पसून सुरू जाल्लो. 
संतांनी तो मुखार व्हेल्लो. गांधीन तर ताका खुबूच नेट हाडून दिल्लो. तो अदीक 
नेटान आमी केल्लो जाल्यार येन्नासर हे वेगळेचार समाजांतले ना जावन वतले आशिल्ले. 
पुणून इंग्रज मदीं पडले आनी तांणी हो प्रस्न स्वतत्रतायेच्या आमच्या झुजाक नखलामी 
करपाच्या उदुदेशान घुसपायलो. मुदलांत हो प्रस्न धर्माच्या मळावयलो. तांणी तो 
राजकी मळार व्हरून सोडलो. धर्माच्या मळावयलो तो एक वेळ सुटत, राजकी मळावयलो 
सुटपाची मात आस्त ना. इंग्रज वचून आतां अर्द शतक जालें. धर्माच्या मळावयलो 
प्रस्न आयजूय आमी राजकी उपायांनी सोड़ोबपाचो यत्न करीत रावल्यात! 

नागवल्लो देस 


% 
कढळिंद्री 


मुम्बयंतलीं सगळीं कामां सोंपिल्लीं. म्हाका गोंयांत परतुपाचे हुटहुटे लागले. बुकींग” 
करपाक फोर्टात इंडियन एयरलायन्सच्या ऑफिसांत गेलों. अर्द पाऊणवर लागतलें 
अशें दिशिल्लें. पांच मिनटां भितर बुकींग जालें. हांवें वेळाचो हिशोब लावन एकल्या 
इश्टाक थंय मेळपाक आपयल्लो. ताची वाट पळेत बसचें पडलें. तरी बरें, पिशवेंत 
एक पुस्तक आशिल्लें. 'स्ट्रँंडा त वचून निकतेंच घेतिल्लें. म्हळे, तें चाळीत बसतलों. 
पिशवेंतलें पुस्तक काडून एका गुबगुबीत कदेलार वचून बसलों. पांचेक मिनटां चाळिल्लें. 
इतल्यांत मनांत आयलें, म्हर्जे हांगासल्लें काम सोंपलां. काम सोंपले उपरांत हांगा 
बसून रावपाचो म्हाका हक खंय आसा? कोणेंय ऊठ म्हणचे पयलीं उठून गेल्लों 
बरो. हांवें घडयाळी कडेन पळेलें. इश्टाक येबपाक अजून अर्द वर आशिल्ले. सकल 
देंबलो आनी भायर फूटपाथार वचून उबो रावलों. दावे वटेन दर्याची ल्हारां घस्स 
घस्स करून कॉसळटालीं तीं पळेलीं. खूब तेप जाल्लो, ल्हारांचें तांडब पळोवंक 
नाशिल्लें. म्हूण थंय शिमिटाच्या एका बांकार वचून बसलों. 

नदर नरीमन पॉयंटा वयल्या इमारतिंचेर गेली. म्हळें, हांव मुम्बयकार आशिल्लो 
त्या काळार येद्यो व्हडल्यो ह्यो मळबाक तेंकपी इमारती हांगा नाशिल्ल्यो. तें कित्याक, 
जे भुयेर त्यो उन्यो आसात ती भुंयूय नाशिल्ली. अब्जांनी रुपये खर्चून मुम्बयकारांनी 
ती हालींच समुद्रा कडल्यान मागून घेतल्या. 'रिक्लेम' केल्या. देशांतलीं व्हडलीं ब्हडलीं 
उद्देगीक संस्थानां हांगा येवन आतां रावपाक लागल्यात. 

हीं संस्थानां देशाक खंय घेवन वतलीं ? 

असलें कितेंय तकलेंक घोळपाक लागता तेन्ना, कित्याक म्हूण कोण जाणा, हात 
आपशींच बोल्सांत वता आनी बोल्सांतल्यान सिंगरेटिचें पाकीट भायर सरता. हांवें 
पाकीट काडलें. पाकिटांतली एक सिगरेट काडून पेटयली. दोन झुरके मारिल्ले. इतल्यांत, 

मुखा वयल्या ओंट्यार बशिल्लो 'कळिंद्री' म्हऱ्यांत आयलो आनी हात मुखार करून 
“हमें भी एक दो' म्हणून सिगरेट मागपाक लागलो. ताच्या आवाजा वयल्यान हो 
मागता काय 'दिता काय ना?' म्हण विचारता, असो-सो कितें दुबाव आयलो. 
हांबें मोन्यांनी पाकीट आनी फस्क काडून ताच्या हातांत दिलें आनी विचारलें, भैया, 
बम्बई में कहां रहते हो? 

'जहन्नूम में , ताणें जाप दिली. 

जाप आयकून म्हाका कच्च जालें. हिन्दींतली एक गाळ घालून ताणें म्हळे, हे 
सगळे चोर ह्या बिल्डिंगांनी रावन फोल्गां मारतात आनी जांणी तांकां ह्यो बिल्डिंगो 
बांदून दिल्यो ते आमी हांगा नरकांत रावतात. असली ही मुम्बय तुमची... 

हांब कांयच उलयलों ना. ताका थोडोसो भियेल्लोंय म्हणूं येता. ताणें पाकिटांतली 
एक सिगरेट काडली, पेटयली आनी एक झुरको मारून म्हाका म्हळें, 'येदोळ पसून 
हांब तुका ह्या इमारती कडेन नदर लावन बशिल्लो पळेतां... पळोवपा सारके खरें 
हांगा आसा, थंय ना' अशें म्हणून ताणें म्हजी नदर एके पायूप लायनी कडेन ओडली. 
'ह्या बिल्डिंगातल्यान गटारां सगळी दर्यात व्हरून सोड़पाक ही नवी पायूप-लायून 
घालपाचें काम चल्लां. आमकां हांगा हाडून कामाक लायल्यात... आनी... आमकां 
रावपाक हांगा खंयच सुवात ना... हे ते बायल मनशेक पळे, भुरग्याक तिणें दुदाक 
धरला... उक्त्यारूच. गांवांत अशी ती उक्त्यार केन्नाच बसची नाशिल्ली... ही ती 
पळे, एक फुलयल्ली सत्री त्या खड़पांनी दिश्टी पडटा. सत्रे फाटल्यान कोण बसल्या, 
खबर आसा? एक तरणी बया वयली चली... परसाकडेन बसल्या... कसलें जिवीत 
हें?... टु बी पूअर इज अ क्राइम्‌' अशें बर्नाड शॉन म्हळळां.' 

'अरे! आप तो पढे लिखे मालूम होते हैं, अजापान सटूट करून म्हजे जिबेर 
आयले. हांव तुम' वयल्यान आप चेर पावलां म्हणपाचें ताच्याय लक्षांत आयलें 
आनी तिरसुवादपणान हांसून ताणें म्हळें, 'हां, थोडा बहुत पढा लिखा हूँ. 

आनी ताणें म्हाका प्रस्न केलो, आप कहाँ के हैं?' 

'गोआ का , हावें जाप दिली. 

'गोआ का ?... हांबें पंचावनांत गोंयच्या सत्याग्रहात वांटो घेतिल्लो. सहोदरा देवी 
बांगडा गेल्लों. हांवें मार खाला पुर्दुगेज सोल्दादांचो... तुमकां स्वातंत्र्य मेळचें म्हूण...' 
ताणें म्हळें. 

'तशें जाल्यार तुका पेन्शन मेळूंक जाय... मेळना ?' 

ना. 

अर्ज केलो ना ?' 

“अजी, वह तो आप जैसों को दिया जाता है, ऐरे गैरे लोगों को नहीं... 

ऐज्यागैन्यांत हांवूच वचून पडलां थंय तुका कोण विचारतलो ?' हांवें मनांत म्हळें 
आनी ताका विचारलें, पढाई कहाँ तक हुई है?' 

“इन्टरमिजियेट तक, ताणें जाप दिली. 

मध्यप्रदेशांत भोपाळा लागसारच्या एका गांवांत एका गरीब घराब्यांत हाचो जल्म 
जाल्लो. धा वर्सांचो आसतना बापूय एक्सिडेंटांत भायर पडिल्लो. फाटल्यो दोगी भयणी 
आनी आवय येदोच हाचो संवसार आशिल्लो. शिकून हो व्हड जावचो म्हूण आवयन 
खूब त्रास काडले. इंटरमिजियेट मेरेन शिकयलो. उपरांत खंयूय बरी सिर्वीस मेळटली 
हे आशेन तो भोपाळाक गेलो. शेकड्यांनी हुमरे झरयले. खंयच सिर्वीस मेळ्ळी ना. 
शिक्षण कित्याक उपकारा पडलें ना.' जिवाक उनगलो. जीव दिवपाक भायर सरिल्लो. 
इतल्यांत गोंयच्या सत्याग्रहाचे धोल ताशे ताच्या कानार पडले. सहोदरा देवी सत्याग्रहाक 
वचपाक भायर सरिल्ली. तिचे वांगडा हो गोंयचे सरादीर पावलो. सत्याग्रहात मरतलो 
म्हूण आयिल्लो. सहोदरा देवीच्या बावळ्यांक गुळयो लागल्यो. हो वाटावलो. हाका 
फकत मार खावचो पडलो. थंयच्यान मुम्बय आयलो. मुम्बयंत नशीब काडपा खातीर 
आयिल्लो कोणूच निर्शवन परतूक ना म्हूण ताणें आयकल्लें. 

पुणून “म्हजे नशिबूच फुटके आशिल्ले. खंयच नोकरी मेळळी ना. अखेरेक दादर 
पोर्तुगीज चर्चा लागसारच्या एका फूटपाथाचेर बसून बूट-पॉलीश करपाक लागलों. 
थंयच फूटपाथार न्हिदपाक लागलों. फूटपाथार रावतल्यांची एक 'बिरादरी' आपशींच 
तयार जाता. तशी आमचीय जाली. म्हाका हे नवे बिरादरी त कांय वांगडी मेळळे.' 
हाच्यांतल्या एकल्या कडेन ताची खूब दाटी जाली. ताका परळचे एके गिरणींत काम 
मेळळें. ताणें हाकाय थंय 'लायलो'. तो लग्न जाल्लो. काम मेळटकूच तो घरा वचून 
बायलेक घेवन आयलो. वरळीक बुद्ध मंदिरा फाटल्यान एक झोपडपट्टी आसा. 
थंय ताणें बिराड केलें. हाकाय आपणाल्या बिराडाक घेवन गेलो. दोन म्हयने दोगांयनी 
काम केल्लें. इतल्यांत, गिरणींतले कामगार संपार गेले. संप सोंपना आनी हांचें पोट 
भरना अशें जालें. अखेरेक दोगांकूय एक 'बिल्डर' मेळळो. ताणें हांकां कन्स्ट्कशनच्या 
कामांत घेतले. ...तेन्ना सावन असलींच कामां करतां... ह्यो त्यो बिल्डिंगो तूं पळेता 
न्हय, त्यो उब्यो करपाक म्हजेंय हातबोट लागलां... एक दीस कितें जालें, एके 
बिल्डिंगेच्या धाव्या माळ्यार म्हाका बचपाचें आशिल्लें म्हण लिफ्टांत भितर सरलों. 
जाल्यार "साल्या, सपणां कोणा खातीर बांदल्यांत ? भायर सर” अशें म्हणून लिफ्टमेनान 
म्हका लिफ्टांतलो भायर घालो. लिपट खंय सायबां खातीर बिल्डिंगेंत घालां. (एक 
गाळ संवन) सालो आमचे सारकोच एक किरकोळ मनीस... सायबांक लिफ्टांत चडोवन 

देंबोबन आपणाकूय सायब मानपाक लागला... मुम्बय ही असली... कळळें ?... 
तीस वर्सा जालीं हेच तरेचें जिवीत जियेतां. पोट भरतां. ते वटेन आवयचें आनी 
भयणिंचें कितें जालां, म्हाका कांयच खबर ना. मुम्बयंत पाविल्लों तेन्ना एक ची 
घाल्ली आनी 'बरेंऽ जोडटलों आनी तुमकां घेवन मुम्बयंत येतलों' अशें बरयल्लें. 
उपरांत बरयलें ना. कितें बरयतलों ?... संवसारांत कोणाक लागून कोणाचेंच अडून 
उरना... आसतलीं बरीं अशें धरून चलतां... खरें सांगू? १५ ऑगस्टाक हिन्दुस्तान 
स्वतंत्र जालां त्याच दिसा आमी सगळे गुलाम जाल्यात... ह्या कॉन्ट्रॅक्टरांचे, बिल्डरांचे, 
पर्चेझिंग आफिसरांचे, कंपन्यांच्या स्लिपींग पार्टनरांचे, मिनिस्टरांचे... हो देश हाचो. 
आमचो न्हय... ही मुम्बय आतां एक कोटी लोकांची जाल्या. लाखभर लोकां खातीर 
हांगा दीस उदेता. बाकिचे आमी दीसरात काळखांतूच रावतात... तुमच्या ह्या देशांत 
आमकां सुवात ना... ह्या व्हड लोकां मजगतच्या कोणाचोय खून जालो जाल्यार 
तुमच्या पेपरांनी कॉलम भरून भरून खून कोणें केलो, कित्याक केलो हे विशिंच्यो 
खबरो उजवाडा येतात... फाटीं ठाणे बेलापूर वाटारांत आमचे 'बिरादरीं'तल्या एकशें 
बीस लोकांचे खून जाले... तुमच्या पेपरांनी तांचे संबंदान एक अक्षर लेगीत येवंक 
ना. आमी आसले किते, नासले कितें, सारकेच. आमचें कोणाक कांयच लागना. 
खरें सांगतां, केन्ना केन्ना राग येता... नक्षलवादी जावचो-शे दिसता. चार बॉम्ब हाडचे 
आनी ह्यो बिल्डिंगो मोडून मातये भरवण करच्यो अशें दिसता... सरकार जें करता 
तें सगळें तुमचे खातीर करता. आमचे खातीर आयजवेर खंयच्याच सरकारान कितेंच 
करूंक ना. आमकां आमच्या गांवांत काम मेळिल्लें जाल्यार आमी हांगा ह्या नरकांत 
कित्याक येतले आशिल्ले? गांवांतूच रावतले आशिल्ले... पाजी बदमाश सगळे... 
जनगणमन गीत गायत फोल्गां मारतात आनी आमकां हांगा उपाशीं मारतात. स्वराज्य . 
खय हें... समाजवाद खंय हो... खंय आसा स्वराज्य ? खंय आसा समाजवाद ?...' 

तो उलयत राविल्लो. और एक सिगरेट दो' अशें म्हणून ताणें आनीक एक 
सिगरेट घेवन पेटयली. 'गोंयच्या सत्याग्रहा उपरांत पयलो गोंयकार म्हाका तूंच मेळळा... 
तुंबें आरंभाकूच 'भेया' म्हण म्हाका उलो मारलो तेन्नाच म्हाका तुजी ओड दिसली. 
म्हज्यात भितर कोडसाण भरल्या न्हय? कितें करूं? पयलीं हांव असो नाशिल्लों, 
इतलो कोडू तर निखालूस नाशिल्लों... परिस्थितीन म्हाका कोडू केला... ' 

म्हजे मुखार जिवी तटूटटीत एक नवलकथा येवन आपणालीं पानां उकतीं करपाक 
लागल्या अशें-शें कितें दिसलें. तो सांगता तें हांव आयकत राविल्लों. 

तो गिरणींत काम करतालो आनी वरळीचे झोपडपट्टेंत इश्टाच्या बिराडार रावतालो 
तेन्नाची एक खबर ताणें सांगली - 

'खरें सांगतां, ताची बायल म्हळ्यार एक देवता आशिल्ली. खूब माया करताली 
म्हजी. म्हजे परस दोन वर्सानी व्हड. म्हाका 'देवरजी' म्हूण उलो मारताली आनी 
हांवूय तिका भाभी” म्हूण उलो मारतालों. तिच्यांत म्हाका म्हजी आवय आनी म्हज्यो 
दोगीय भयणी दिश्टी पडटाल्यो. एक दीस कितें जालें - गिरणींत कामाक लागल्यार 
आमकां देडेक म्हयनो जाल्लो. आमी संपार गेल्यात ताच्या धा बारा दिसां आदली 
खबर ही... आमची शिफ्ट बदल्लेली. तो रातचे शिफ्टीक वतालो. हांव दिसाचे. 
तो दीसभर घरांत आसतालो. हांव रातचो आसतालों. एक दीस तो मध्यान राती 
घरा परतलो. सोरो पियेवन कामार गेल्लो. फोरमनान ताका धांबडावन घाल्लो. पयलींच 
अवमान जाल्लो. घरा येवन पळे जाल्यार, आमी दोगांय एकामेकांक खबरी सांगून 
खळखळून हांसतात. ताका बायलेचो दुबाव आयलो. ताचें पित्त खबळ्ळे. रांदचे 
कुडींतलें एक लाकूड हाडलें आनी साली कुतिया' अशें म्हणून तिका एका सारको 
बड़ोवपाक लागलो. म्हज्यान सोंसूं नज जालें. साल्या, ती म्हजी भावज... तिचो 
दुबाव घेता तू?” अशें म्हणून हांवें ताचे सणकुटेर सणसणीत बरें फुलयलें. ताचो 
राग न्हिवलो. पुणून, हार्वे म्हळें, आतां हांगा एक खीण लेगीत हांव रावचों ना... 
त्याच खिणाक वरळी सोडली... नीट धारावीक आयलों... तेन्ना सावन धारावीकूच 
रावतां. केन्नाय वतां... तिचे म्हऱ्यांत बसतां. खबरी करतां आनी परततां... पुणून 
उदक लेगीत उश्टायना...' 

तो आनीक कितें सांगूंक वतालो. इतल्यांत तागेलो एक सांगाती आयलो आनी 
तो ताका घेवन गेलो. ज्या इश्टाची हांव वाट पळेतालों तोबूय इन्डियन एयरलायन्सच्या 
ऑफिसाकडेन पाविल्लो हांवें पळेलो. हांबूय थंयचो उठलों. 

हे खबरेक आतां बर्स जालां जातलें. कितेंय विसरपाक वर्स कित्याक, दोन चार 
म्हयने पुरो. पुणून ह्या कळिंद्री मनशाक हांव अजून विसरूक पावूंक ना. सिगरेट 
पेटयना फुडें तो दोळ्यां मुखार येवन उबो रावता. ताका तकलेंतलो पुसून उडोवपा 
खातीर एक दीस हांव ताचेर एक कथा बरोबपाक बसलों. इतल्यांत याद जाली, 
गुजराती भाशेंत एक म्हणणी आसा: जेनुं काम तेनाथी थाय. नीजो करे तो गोतां 
खाय.' कथा नवलकथा हें म्हजें माध्यम न्हय. कित्याक बेश्टो हांशाक म्हारग जावं ? 

पयर रातचो अर्थमत्र्याचें बजेटा वयलें भाशण पेपरांत वाचतालों. अबचीत हो 
कळिंद्री मुखार येवन उबो रावलो आनी विचारपाक लागलो, “म्हजे खातीर कसलीय 
तजवीज केल्या व्हय आपणाल्या बजेटांत अर्थमंत्र्यान ?' 

हाव खीणभर' घुटमळळों आनी म्हळे, “सगळ्यां मुखार एक एक हाड उडयला. 
पुणून... दिका तीच धरल्या जी मनमोहन सिंगान चिरिल्ली.' 


३२ घुसपल्लें जानवें 


'पाड पडू तांचे' अशें म्हणून तो लिपलो. 

म्हाका भास जाला हें खबर आसुनूय केदो वेळ हांव चोंयदिकांनी ताका सोदीत 
राबलों. इतलो जिबो तट्टटीत तो म्हाका दिश्टी पडिल्लो. 

राती म्हाका सपन पडलें. हांव 'बुकींग' करपाक पर्थून सो इन्डियन एयरलायन्सच्या 
ऑफिसांत पावलां. हांबें बुकींग केलां. दर्याचीं उसळटात तीं ल्हारां पळोबपाक मरीन 
लायन्सच्या एका बांकार-सो वचून बसलां. इतल्यांत मुखार ओंट्यार बशिल्लो कळिंद्री 
म्हजे मुखार येवन उबो रावता. पहचाना मुझ को?” म्हूण विचारता आनी एक 
सिगरेट दो' म्हूण सिगरेट मागता. 'हां भई हां, मैं आपको कभी भूल नहीं सकता' 
म्हूण हांब ताका जाप दितां आनी तो म्हजे म्हऱ्यांत बांकार बसता. आपणाली अर्दकुटी 
उरिल्ली जिणे-कथा तो म्हाका आतां सांगतलो अशें दिसता. पुणून तो एक लेक्चरूच 
दिवपाक लागता. तो म्हणटा --- 

विचार रे तांकां, तुमी हीं बजेटां-बिजेटां कोणा खातीर तयार करतात ? कोणाक 
तुमच्या दोळ्यां मुखार दवरून तुमी तीं तयार करतात ? आमकां ह्या देशांत सुवातूच 
ना? तांकां विचार, हांवें शिक्षण घेतिल्लें. म्हाका नोकरी कित्याक मेळळी ना? कित्याक 
असले तरेचें शिक्षण तुमी म्हाका दिलें की जें गांवांत उपकारा पडना आनी शारांत 
नोकरी दिना? म्हाका गांवांत काम मेळिल्लें जाल्यार हांव धारावींतल्या नरकांत रावपा 
खातीर मुम्बय येतलों आशिल्लों? नांव जोड़पा खातीर येन आशिल्लो. पोट भरपा 
खातीर न्हय. पोट म्हजे गांवांतूच भरूक जाय आशिल्लें. गांवांतूच म्हाका काम मेळूंक 
जाय आशिल्ले. गांवांत राबतल्यांक गांवांतूच काम मेळचें हे तरेची तजवीज तुमी 
तुमच्या प्लॅनिंगांत केन्ना करतले ? एके मुम्बयंत म्हजे सारके तीस पस्तीस लाख लोक 
झोपटपट्ट्यांनी रावतात. घडये चडूच राबतात जातले... मनीसूच आमी सगळे, तुमचे 
सारके. आमकां हिसपाकूच धरप ना? मुम्बयंत इतले लोक जाल्यार कलकत्ता, मद्रास, 
दिल्लींत कितले लोक झोपडपट्ट्यांनी रावतात जातले हाचो अदमास कर. ह्यो झोपडपट्ट्यो 
कित्याक लागून वयर सरतात ? तुमचें खंय तरी चुकलां-शें दिसना ? तुमी मुक्‍्त-बाजाराची 
जी अर्थ-वेवस्था सुरू केल्या ती एके वटेन नरीमन पॉयून्टा बयल्यो बिल्डिंगो उब्यो 
करतली आनी तेच बराबर दुसरे वटेन धारावी सारक्यो झोपडपट्ट्यो उब्यो करतली. 
ही अर्थवेवस्था तिगपाची ना. 'आमचें नशिबूच फाल्स' म्हणपी लोक देशांत आसात 
म्हण तुमी वाटाबल्यात. पुणून सदांकाळ देश असो उरपाचो ना. ताका एक दीस 
जाग येतली. आनी ती येतली तेन्ना तुमची न्हीद खळटली. देशाच्या संरक्षणा खातीर 
कितलोय दुडू तुमी तुमच्या बजेटांत दवरात, जे मेरेन तुमी एके बटेन नरीमन पॉयन्ट 
आनी दुसरे वटेन धारावी सारकीं दोन जगां एकाच वांगडा निर्माण करपी अर्थवेबस्था 

चलयतले ते मेरेन देश सुरक्षीत ना. देश मोडून उडोवपाक भायल्या कोणाचे घुरयेची 
गरज ना. तुमचे अर्थवेबस्थेंतली ही विसंगतीच पुरो भितरल्यान देशाक सुरूंग लावपाक. 
एक दीस आमी सगळे नक्सलवादी जातले: आनी आमकां नक्सलवादी कोण करतले, 
खबर आसा? तुमकां आयज मुकत बाजाराची अर्थनीत चलोवपाक दुडवांचो आधार 
दितात तेच. तेच फाल्यां गरीब दुबळ्या, चिड्डल्ल्या चेपिल्ल्या आमचे सारकेल्यांच्या 
हातांत आर्मा आनी तुबकां, बॉम्ब आनी पिस्तोलां दिवन देश खिळखिळो करपाक 
लायतले. केन्ना वळखतले तुमी तांकां ?...' | 

. हांव आयकतालों. म्हणटासर तो फटक्‌ करून उठलो. हातांत एक पिस्तोल घेवन 
म्हजे मुखार उबो रावलो आनी 'तुकाच पयलीं मारून उडयतां. साल्या, विमानांनी 
भोंवता ?' अशें म्हणून ताणें पिस्तोलांतल्यान फार सोडलो. 

हांव किळांच मारून जागो जालों. 

आमकां स्वराज्य मेळिल्लें. आमच्या देशाचे आमीच धनी जाल्ले. आमकां देश 
वयर काडपाचो आशिल्लो. देश वयर काडपाच्यो तीन वाटो आमचे मुखार आशिल्ल्यो - 

एक, गांधीन दाखयल्ली आत्मनिर्भयतायेची. शेतकाम आनी खादी-ग्रामोद्योग हांचेर 
आधारिल्ली. दुसरी, इंग्लंड, फ्रान्स, अमेरिका सारकेल्या देशांनी चलोवन दाखयल्ली 
उद्देगीकरणाची. व्हडल्या व्हडल्या यंत्रांच्या आधारान उत्पादन वाडोबपाची. आनी 
तिसरी, रशियेन चलयल्ली, उद्देगीकरणाचो वावर सरकारा उदेशीं चलोवन देशाक 
समाजवादाचे दिकेन घेवन वचपाची. 

जवाहरलाल आमचे कर्णधार आशिल्ले. गांधींची वाट आमकां पांच शतमानां 
फाटल्यान बैलगाडयांच्या युगांत घेवन वतली अशें म्हणून तांणी ती सोडून दिली. 
इग्लंड अमेरिकेची ब्राट गिरेस्तांक अदीक गिरेस्त करपी, गरीब दुबळ्या लोकांक पिळपी, 
नाडपी, लुटपी अशें म्हळे आनी तिवूय सोडून दिली. रशियेचे वाटेन चलपाक वेगळेच 
तरेचें एक काळीज जाय आशिल्ले. तें तांच्यांत नाशिल्लें. म्हण, तांणी चौथीच एक 

वाट वेंचून काडली - मात्शी मात्शी इंग्लंड अमेरिके सारकी दिसची, मात्शी मात्शी 
रशिये सारकी दिसची, असली. तांच्याच उतरांनी सांगचें जाल्यार, “मिक्सडू इकॉनॉमी ची. 
आनी हे वाटेन ते देशाक घेवन चलपाक लागले. 

दोन दसकां हे वाटेन चल्ले उपरांत एक दीस तांकांच आपणाली ही वाट चुकल्या 
म्हणपाचें दिसून आयलें आनी पच्छात्तापान ते म्हणपाक लागले, जे वाटेक आपूण 
बैलांगाडयांच्या युगांत घेवन बचपी मानतालों, ते वाटेन गेल्लों जाल्यार लोकांक एक 
तरी भाकरी दिबंक पावतलों आशिल्लों. आपूण चार भाकर्‍्यो दिवपाक भायर सरलों 
आनी अर्दीय भाकरी दिवंक पावलों ना. ती वाट सोडली ही आपणाली व्हडांतली 
व्हड एक चूक जाली. पच्छात्ताप जाल्ल्यान घडये ते आपणाली वाट बदलीत आशिल्ले. 
पुणून निर्णय घेबचे पयलींच संवसार सोडून गेले. 

तांचे उपरांत तांचे गादयेर जे आयले तांचे कडेन फुडाराचें कसलें सपनूय नाशिल्लें 
आनी चलत आयिल्ली वाट सोड़पाचें काळिजूय नाशिल्लें. ते चलत आयिल्ले वाटेन 
देशाक घेबन चलत रावले. एक दीस जेन्ना तांकां देशाचें भांगर लेगीत सरकाराक 
आंतरराष्ट्रीय सावकारां कडेन घाण दवरचें पडलां म्हणपाचें दिसून आयलें तेन्नाच तांचे 
दोळे उकते जाले आनी --- 

“बॅटर लेट दॅन नेव्हर ह्या न्यायान जे वाटेन ते चार दसकां चलत आयिल्ले, 
ती बाट तांणी सोडून दिली आनी नवी बाट धरली. पुणून खंयची धरली ? गांधींची 
न्हय. रशियेचीय न्हय. आयज जी लिबरलायझेशनच्या, ग्लोबलायझेशनच्या नांवान 
चलता ती. देशाची दारां भौराष्ट्रीक कपन्यांक उकतीं करून दिवपाची आनी म्हाड्डोळ 
पिरबळ सारक्या दिल्ली पसून पयस आशिल्ल्या गांवांतल्यो लेगीत बाजारपेठो तांकां 
मेळोवन दिबपाची. 

हीच वाट तांणी कित्याक धरली? सिंगापूर हेच वाटेन गेल्ल्यान थंय एक स्वर्ग 
उनो जाल्लो पळोबंक मेळटा, अशें तांकां कोणें सांगलें. हिन्दुस्तान हेच वाटेन गेलें 
जाल्यार हांगाय एक सिंगापुरा परस व्हड स्वर्ग आमी निर्माण करूंक पावतले अशें 
तांकां दिसले. सिंगापुरांत स्वर्ग निर्माण जाला जायत. पुणून मॅक्सिकोय हेच वाटेन 
गेल्लें. धा वर्सा भितर तें नर्काच्या तळाक वचून कित्याक लागलें हें पळोबंक नाका 
आशिल्ले ? 

नबी वाट धरिल्ल्यान आयज देशांत कितल्योश्यो भौराष्ट्रीक कंपन्यो आयल्यात. 
त्यो खंयच्या देशांतल्यान आयल्यात, पळेलां ब्हय? एका काळार जांणी आशिया 
आफ्रिका खंडांत आपणाल्यो बसणुको उब्यो केल्ल्यो त्या येबरोपांतल्यो वा, आयज 
खंयच्याय देशा परस चड आशिया, आफ्रिका, दक्षिण अमेरिका खंडांतले देश लुटत 

रावला ते अमेरिकेंतल्यो आयल्यात. 

कित्या खातीर आयल्यात ? खंयचीय कंपनी खंयूय वचूं, आपणाक लाव जावपा 
सारको आसा काय ना तें पयलीं पळेता आनी लाव जावपा सारको आसत जाल्यारूच 
ती आपणालो उदूदेग धंदो थंय सुरू करता. सादो नेम हो. खंयचीच कंपनी दुसरे 
देश वयर काडपा खातीर, दुसऱया देशांतल्या बेकार तरणाय्यांक कामां दिवपा खातीर, 
दुसऱ्या देशाक फॉरेन एक्सचेंज जोडून दिवपा खातीर उद्‌देग-धंदे चलयना. “परोपकार 
करपी कंपन्यो संवसारांत अजून मेरेन खंयच कोणेंच जल्माक घालूंक नात. चड पयस 
वचुंया नाका. हालींच द्युपों नांवाची एक कंपनी गोंयांत आयिल्ली. आमचे अंत्रुजेतल्या 
सगळ्यांत सुंदर, स्वर्गा परसूय सुंदर, केरी वाटारांत ती आपणालो नायलॉन ६,६ 
कारखानो घालपाची आशिल्ली. ती कित्या खातीर आयिल्ली ? आपणाक लाव जावपा 
सारको आशिल्लो अशें दिशिल्ल्यानूच मू? 

धरुया, आमकां काजुचे फेणयेचो धंदो सुरू करचोसो दिसलो. जाल्यार आमी 
ब्रूअरी खंय घालतले ? राजस्थानात ? काश्मिरात ? जंय काजुचे म्हुट्टे निखालूस मेळनात 
थंय ? काय म्हुट्टे भरपूर प्रमाणांत मेळूं येतात असल्या गोंया सारकेल्या वाटारांत ? 
खंयूय कसलोय उद्‌देग सुरू करचो जालो जाल्यार मनीस दोन गजालिंचो सगळ्यांत 
पयलीं विचार करता, ह्या उद्देगाक लागता तो कच्चो म्हाल (रॉ मटेरियल) ह्या 
वाटारांत भरपूर प्रमाणांत मेळटलो मू? आनी, कारखान्यांतल्यान तयार जावन येता 
त्या पक्क्या म्हालाक हांगा वा भोंबतणच्या वाटारांत बाजारपेठ मेळटली मू ? 

नायलॉन ६,६ कारखान्याक जाय आशिल्लो रॉ-मटेरियल केरी वाटारांत मेळपाची 
निखालूस आस्त नाशिल्ली. द्युपाँ कपनी तो टॅक्सासच्यान आनी सिंगापूरच्यान हाडपाची 
आशिल्ली. कंपनीच हें सांगताली. कारखान्यांतल्यान तयार जावन येवपी पक्को म्हालूय 
केरी वा केरी भोंबतणच्या खंयच्याच वाटारांत खपपाची आस्त नाशिल्ली. कंपनी 
तो भायल्या देशांनी धाडपाची आशिल्ली. निर्याती खातिरूच ती म्हाल तयार करपाची 
आशिल्ली. हेंबूय कंपनीच सांगताली. 

मागीर, द्युपाँ कपनी हो कारखानो केरी वाटारांतूच सो कित्याक घेवन आयिल्ली ? 

` तीन कारणांक लागून -- 

१. तिका गोंयच्या सरकारान जमीन फुके सवाय दिल्ली. इतली फुके सवाय जमीन 
तिका संबसारांत खंयच मेळपाची नाशिल्ली. 

२. सरकारान तिका टॅक्स फ्री गॅरंटी दिल्ली. सरकाराक पानदुडू लेगीत दिनासतना 
ती मेकळेपणान कारखानो चलोवक पावतली आशिल्ली. संवसारांत खंयचेच कडेन 
तिका हे तरेची सबलत मेळपाची नाशिल्ली. आनी - 

३. कारखान्यांत काम करपा खातीर जे थळावे कामदार तिका लागतले आशिल्ले 
तांची मजूरी अर्थ नाशिल्ली' कशी तिका दिशिल्ली. इतले फुके सवाय कामदार 
तिका संबसारांत खंयच मेळपाची आस्त नाशिल्ली. 

उत्पादन खर्च कंपनीक कांयच येवचो नाशिल्लो. सगळें उत्पादन तिका फुकटांत 
पडटलें आशिल्लें. होच कारखानो, धरुया, तिणें जपानांत, जर्मनींत, फ्रान्सांत वा 
हेर खंयूय - खासा अमेरिकेंत लेगीत - काडिल्लो जाल्यार तिका उत्पादन खर्च 
लाख वाट्यांनी चड येतलो आशिल्लो. 

भौराष्ट्रीक कंपन्यो हिन्दुस्तानांत आयल्यात त्यो हांगा उत्पादन खर्च कांयच येना 
म्हूण आयल्यात, कळ्ळें ? 

आतां त्यो घेवन येवपी लोकांचो इतिहास मात्सो पळोवया. 

ह्या लोकांनी अमेरिका कशी वसयली? वसोवपाक तांकां कामदार मानाय जाय 
आशिल्ले. येबरोपांतल्यान ते कामदार घेवन वचूक नाशिल्ले. थळाव्या लोकांक, रेड 
इण्डियन्सांक तर तांणी मारून ना करून उड़यल्ले. ते आफ्रिकेत गेले. हिन्दुस्तानांत 
आयले. हांगा तागेले बापोलभाव, तिपोलभाव राज्य करताले. ताच्या आधारान ते 
बोटी भरून भरून कामदार घेवन गेले. बैलां कडल्यान मनीस करून घेता तशे तरेन 
तांणी ह्या मानायां कडल्यान काम करून घेतलें. बैलां भाशेनूच तांकां वागयले. आनी 
अमेरिका तांणी वसयली 

आयज कोणाक गुलाम म्हूण खंयच्यानूय खंयूय व्हरूक मेळना. म्हणटकूच कितें 
करपाचें ? पर्वत महम्मदा सरीं येना जाल्यार महम्मदानूच पर्वता सरीं वचूंक जाय 
ह्या न्यायान, गुलामांक आपणाल्या देशांत हाडचे बदला गुलामांच्याच देशांत आपणाल्यो 
कंपन्यो घेवन वचूंक जाय, अशें तांणी थारायलें. 

पोरण्या धोरणाचीच ही नवी आवृत्ती. 


वाश्कु द गामाचे पांय हिन्दुस्तानाक लागल्यात ताचे पयलीं हिन्दुस्तानी लोक 
हिन्दुस्तानांतूच रावताले व्हय? वेपारा खातीर ते भायर खंयच वचऽ नाशिल्ले व्हय ? 
वेपाराचें “ग्लोबलायझेशन' आतांच सुरू जालां व्हय? हाचे पयलीं चलऽ नाशिल्लें 
व्हय ? मोहेन-जो-दडोचे मुस्तींतले आमचे वेपारी मिस्र देशा मेरेनच्या सगळ्या वाटारांत 
पाबल्यात. त्या वाटारांतलेय वेपारी हिन्दुस्तानांत येत बचत रावल्यात. उपरांत, शक-कुशाण 
काळांत तर संवसारभर आमचे वेपारी हांगासल्लो म्हाल घेवन गेल्यात आनी थंयचो 
म्हाल घेवन हांगा आयल्यात. वेपाराक कोणेंच केन्नाच खंयच कसल्योच आडखळी 
हाडूक नात. महाभारतांत दुर्योधन संताप' नांवाचें एक पर्व आसा. राजसूय यज्ञांत 

खंयच्या खंयच्या देशांतले राजा युधिष्ठिराक दिवपा खातीर कसल्यो कसल्यो भेटी 
घेवन आयिल्ले हाचीं वर्णनां तांतूंत वाचूंक मेळटात. सिंध पसून कलिंगा मेरेनच्या 
देशी राजांचीं नांवां तांतूंत आयल्यांत. तशीं, शक तुषार कंक बाल्हीक चीन सारकेल्या 
भायल्या देशांच्या राजांचींय आयल्यांत. राजसूय सुरू जावचे पयलीं पांडव दिगूविजयाच्या 
हावेसान चोंय दिकांनी गेल्यात. तेन्ना अर्जुन पामीरच्या घाट माथ्या वयल्या चिनी 
तुर्कस्तानांत आनी ऋषिक (रशिया?) देशांत गेला. सहदेव भूगुकच्छाक (भडौचाक) 
वचून अँटियोकस्‌, रोम आनी अलेक्झांड्रिया ह्या देशांतल्या वेपाऱयांकडेन संबंद जोडून 
आयला. तांचो खंड घेवन आयला (अंताकी चैव रामांच यवनानां पुरं तथा). महाभारतान 
हें पर्व शक कुशाण काळांत आपणांत आसपावन घेतलां म्हणटात. हाचो अर्थ, शक 
कुशाण काळांत हिन्दुस्तानांतल्या वेपाऱ्यांचो संवसारभर वेपार चलतालो असोच करचो 
पडटा. 

फिनिशियन्स तशे अरबी वेपारी तर हिन्दुस्तानांत कदीम काळा सावन येत रावल्यात. 
आनी आमचेय वेपारी आफ्रिका तशे उदेंतेच्या जावा सुमात्रा मलाया सारक्या देशांनी 
सदांच गेल्यात. वाश्कु द गामा मिलिन्द देशांत पावला तेन्ना वेपारा खातीर वचून 
थंय राविल्ल्या काठियावाडांतल्या एका वेपाऱ्यानूच ताका हिन्दुस्तानाची वाट दाखयल्या. 

ते मुस्तींत पासपोर्ट व्हिसा सारकेल्यो भानगडी नाशिल्ल्यो. म्हूण वेपारी पयस पयसल्या 
देशांनी कोणाचीच कसलीच आडखळ नासतना सोपेपणान वचूक पावताले आनी वेपाऱ्यांचेर 
खंयच्याच देशांत कसलेच निर्बंध घालूंक नाशिल्ल्यान सोपेपणान संवसारभर ते वेपार 
करूंक पावताले. | 

ग्लोबलायझेशन आनी लिबरलायझेशन न्हय हें? तें कितें आयजूच सुरू जालां ? 


एक खरें. ते मुस्तीत वेपार फकत वेपारीच लोक करताले. वेपाऱयां वांगडा सैनीक 
वचनाशिल्ले. शासक वचनाशिल्ले. वाश्कु-द-गामान जें नवें युग सुरू केलें तांतूंत 
वेपाऱ्यां वांगडा सैनिकूय वचपाक लागले. शासकूय वचपाक लागले. हाका लागून 
ह्या नव्या युगांतलो वेपार फकत वेपार उरलो ना. नव्या वेपारान राजकी घुर॒यांचें 
रूप घेतलें. येवरोपेव वेपारी आफ्रिका आशिया अमेरिका ऑस्ट्रेलिया - चारूय खंडांनी 
पातळ्ळे आनी वेपाराच्या नांवान ते ते देशूय जिखपाक लागले. इतलेंच न्हय, तर 
जांचे कडल्यान तांकां आडखळ जाल्या तांची पाळां-मुळां खणून तांकां ते ना नपश्चातूय 
करपाक लागले. अमेरिकेतल्या रेड-इण्डियन्सां कडल्यान तांकां आडखळी जावपाक 
लागल्यो तेन्ना धा कोटी रेड इण्डियन्सांक तांणी कचाकच कातरून उड़यले. एक 
पुराय संस्कृताय - माया संस्कृताय - तांणी धरतरेचे फाटी वयली ना करून उडयली. 

ह्या वेपान्यांच्या हातांत तौंगेल्यो फकत पेढयोच आशिल्ल्यो अशें न्हय. तांचीं 
सैन्यांय आशिल्लीं. तांचे प्रशासकूय आशिल्ले. हाका लागून ते जंय ज॑य गेले थंयच्या 
लोकांक ते दैत्य कशे दिसपाक लागले. तांतूंत अवचीत एक दीस येवरोपांतल्या विज्ञानिकांक 
वाफेचे शक्तिचो सोद लागलो. आनी ह्या सोदाचो लाव घेवन येवरोपेव वेपाऱ्यांनी 
व्हडलीं व्हडलीं यंत्रां तयार करून तांचे व्हडले व्हडले कारखाने काडले. शंबर कामदार 
दीसभर वावरून जें काम करून दिताले तें काम हीं यंत्रां कांय मिणटां भितर करून 
दिवपाक लागलीं. कामदार दिसाक आठ धा वरांच काम करताले. यंत्रां दीसरात 
करपाक लागलीं. तीं बेकार उरचीं न्हय म्हण तांकां कच्च्या म्हाला'ची खावड दिवची 
पडूक लागली. येवरोपेव वेपाऱयांच्या हातांत आफ्रिका खंडांतले कांय देश आशिल्ले. 
ह्या देशांनी कच्चो म्हाल भरपूर प्रमाणांत आशिल्लो. सैमान लाखांनी वर्सा लावन 
निर्माण केल्ली खनीज संपत आशिल्ली. ती जितली उस्तून काडू येता तितलीय ते 
काडूक लागले. कच्चो म्हाल उस्तून काडचो, तो कारखान्यांक धाडून दिवचो आनी 
कारखाने जो 'पक्को म्हाल' तयार करून दितात तो ह्याच देशांनी हाडून खपोवचो 
हो तांगेलो ते उपरांत मुखेल धंदो जावन बसलो. परिणाम: वेपारी फकत वेपारी 
उरले नात. ते उद्देगपती, इण्डस्ट्रियलिस्ट जाले. हे प्रक्रियेंतल्यान वसणुकवाद 
(कोलोनियलिझम) जल्माक आयलो. 

तेन्ना सावन संवसारांतलीं अयशीं प्रतिशत संपत संवसारांतल्या फकत वीस प्रतिशत 
गोर्‍या लोकांक भोगपाक मेळूंक लागली आनी फकत वीस प्रतिशत संपत संवसारांतल्या 
अंयशीं प्रतिशत लोकांच्या वांट्याक उरपाक लागली. येवरोपेव देश गिरेस्त, अती 
गिरेस्त, अती-अती गिरेस्त जायत गेले आनी आशिया आफ्रिका खडांतले गरीब देश 
गरीब, अती गरीब, अती-अती गरीब, सामके भांकरोट जाले. | 

हैं समा नाशिल्लें. अन्यायाचें आशिल्लें. मनिसपणा भायलें आशिल्लें. आर्माच्या 
आधारा बगर तिगपा सारकें नाशिल्लें. येवरोपेवांनी आर्मांचो धेंक घालून ही परिस्थिती 
कांय काळ तिगोवन धरली. पुणून तांतुंतल्यान एके वाटेन ह्याच वसणुकवादी देशां 
मजगतीं झुजां उपरासून आयलीं. तर दुसरे वाटेन वसणुकांनी अन्यायाचे जड शिळे 
पोंदा चिड्डल्ल्यांचीं बंडां सुरू जालीं. पंचवीस वर्सा भितर येवरोपेबांनी दोन म्हाझुजां 
चलयलीं. आनी जंय जंय तांगेल्यो वसणुको आशिल्ल्यो थंय थंयच्या लोकांनी देशाचे : 
सुटकेची आंदोलनां सुरू केलीं. 

हिन्दुस्तानांत चलिल्लें सुटकेचे झूज सगळ्यांत चड म्हत्वाचे आशिल्ले. सगळ्या 
गुलाम देशांक झुजपाची प्रेरणा दिवपी थरिल्लें. 

दुसरें म्हा-झूज सोंपलां त्या वेळार अंतरराष्ट्रीक मळार दोन व्हड ल्हारां उसळून 

पडलीं. एक, कम्युनिझमचें. दुसरें, राष्ट्रवादाचे. परिणामी, येवरोपेव राज्यकर्त्यांक 
आशिया-आफ्रिकेंतल्यान साटल्यो पोटल्यो कवळून घरा वचचें पडलें. 
आनी बसणुकवादाच्या जाळांतल्यान जग सुटलें. 


पुणून, मनशाच्या रगताची रूच लागिल्लो वाग मनशाचेंच रगत सोदीत भोंबता 
म्हणटात तशें, बसणुको सोडून गेल्ल्या येवरोपेव देशांचें जालें. तांकां संवसारांतल्या 
बारीक दुबळ्या लोकांक लुटपाची संवंय जाल्ली, लुटपाची रूच लागिल्ली. कांय 
बरसां ते ओगी रावले. मागीर, एक दीस तांणी आदलेंच काम मुखार चलोवपाची 
एक नवी माण्णी येवजून काडली. वसणुकवादांतल्यान मेकळे जाल्ल्या देशांक तांणी 
“विकासा चें पिशें लावपाचें थारायलें. “विकास” म्हळ्यार अमेरिकेन जपानान जर्मनीन 
सिंगापूरान केला तसो - हो मॉडेल तांणी ह्या देशां मुखार दवरलो. पुणून असलो 
विकास भांडवला बगर कसो जातलो? 'भांडवलाचो हुस्को तुमी करूं नाकात. भांडवल 
तुमकां आमी रिणाच्या रुपान दितात' अशें तांणी सांगलें. निखट्या भांडबलान थोडोच 
` विकास जाता! विकासा खातीर विज्ञान तंत्रज्ञान लागता. ताचोय हुस्को करूं नाकात. 
तेंबूय आमी तुमकां दितात' अशें सांगलें. वसणुकवादांतल्यान सुटिल्ल्या देशांक विकासाची 
ताकतीक लागिल्ली. केन्ना काय तो जाल्यार पुरो, अशें तांकां जाल्ले. आयज जे 
आमच्या आधाराक धांवन आयल्यात तांणीच एका काळार आमकां लुटिल्ले, आमकां 
गुलामींत दवरिल्ले म्हणपाचें तांच्या लक्षांत आयलें ना. ताचेर पातयेवंक जायना म्हणपाची 
चत्राय तांकां उरलिना. तांचे कडल्यान ते रिणां घेवपाक लागले. इतलीं रिणां काडलीं 
की ताचें कळंतर फारीक करपाक लेगीत तांकां तांचेच कडल्यान आनीक रिणां काड़चीं 
पडूक लागलीं. 

आदल्या वसणुकवादाचें हत्यार आर्म आशिल्ले. नव्या वसणुकवादाचें हत्यार रीण 
जालां. आदलो वसणुकवाद घट करपाक मिशनरी येताले. आतां अर्थतज्ञ आनी विज्ञानीक 
येबपाक लागल्यात. आयज आमी ह्या नव्या वसणुकवादाच्या जाळांत इतले घुस्पून 
पडल्यात की आमकां आमचे बुदूदीन कितेंच करूंक मेळना. विश्वबँक, अंतरराष्ट्रीय 
मुद्रा कोश, गॅट सारकेले सावकार सांगतात तेंच करचें पडटा. तांचेच सांगणेन आमी 
भौराष्ट्रीक कंपन्यांक देशाची सगळीं दारां उकतीं केल्यांत. तांचेच सांगणेन आमकां 
आमचो देशूच तांकां बाजारपेठ म्हूण दिवचो पडला. आमचे कडेन आमचें अशें 
उरलां तें फकत जनगणमन हें राष्ट्रगीत आनी “सत्यमेव जयते' हें घोशवाक्य. आनीक 
कितेंच उरूक ना. 

पांचशीं वर्सा पयलीं वाश्‍्कु-द-गामान आमकां एके तरेच्या बसणुकवादाच्या युगांत 

व्हरून सोडिल्ले. आयज पांचशीं वर्सा उपरांत ग्लोबलायझेशनचें धोरण आमकां दुसरे 
तरेच्या वसणुकवादाच्या युगांत घेवन गेलां. तें आमकां खंय घेवन बतलें, समजना. 
| 


३. 
याद आयली आयज म्हाका बाईची 


भुरम्यांनी चिप्स जाय, चिप्स जाय म्हूण करंदाय सुरू केली. टी.वी.र तांची जायरात 
पळेल्ली जावंक जाय. आवयन एकल्याक बाजारांत धाडलो आनी चिप्सांच्यो कांय 
पुडयो हाडून भुरग्याक दिल्यो. 

भुरगीं कुरकुरायत घरभर नाचली. 

हांव दनपारची न्हीद काडून उठिल्लों. वासरेंत च्याक वचून बसलों तेन्ना म्हज्या 
मेजार एके प्लेटींत वेफर्स दबरिल्ले पळेले. हांबें एक तोंडांत घालो. प्लेटी म्हऱ्यांत 
एक पुडोय दबरिल्लो. तो हातांत घेवन ताचेर बरयलां तें वाचपाक लागलों. एके 
भौ-राष्ट्रीय कंपनिचें नांव पुड्यार छापिल्लें पळेलें. आं... म्हणटकूच, ह्यो कपन्यो 
वेफर्स करून, तांकां 'चिप्स' म्हणून आमकां विकपाक लागल्यो तर !' हांबें मनांत 
म्हळें. मोल पळेलें. धा रुपये. आनी वेफर्स कितले ? पन्नास ग्राम! 

मनांत म्हळें, एका काळार आमी खानावळीक धा रुपये दिवन म्हयनोभर दोनूय 
वेळचें जेवण पोटभर जेवताले ! 

“बाजारांत बटाटां कशीं मेळटात ?' हावें रोखडीच वासपूस सुरू केली. 

“किलोक पांच रुपये... आयजूच हाडल्यांत. फाटल्या सप्तकांत स रुपयांनी मेळटालीं 
आनी कांय म्हयन्यां फाटीं तीन रुपये किलो आशिल्लीं...' म्हाका जाप मेळ्ळी. 

“घर, पांच रुपया' अशें म्हणून हांव हिशोब मांडपाक बसलों. पांच रुपयांचीं 
बटाटां. तांची बारीक पातळ म्हानां केलीं. तीं तुपांत वा तेलांत तळळीं... तांकां 
थोडेंशें मीठ लायलें... जाल्यार लागतीत आनीक दोन तीन रुपये. पांच आनी तीन... 
आठ रुपयांत आमकां किलोभर वेफर्स मेळटले आशिल्ले... हालिसराक आमचो सगळ्यांचो 
“स्टँडर्ड ऑफ लिवींग' वाडला. वेफर्स-बिफर्स घरांत करप 'बिलो स्टँडर्ड जाला. 
म्हण बाजारांतल्यान वेफर्स हाडून खातात! धा रुपयांत फकत पन्नास ग्राम !... 

म्हळें, गांवांत पदेर आसा तसो कोणूय वेफर्स करपी आशिल्लो जाल्यार तो कितल्याक 

पुडो विकतलो आशिल्लो ? कामेऱयांचो दिसवडो, पॅकिंग, ट्रान्सपोर्ट बी खर्च हिसपाक 
धरल्यार ताका किलो फाटल्यान आनीक धा रुपये खर्च येत आशिल्लो. नफ्याचे 
धर धा. वीस धर. आठठीस चाळीस रुपयांक एक किलो वेफर्स विकप ताका बेस 
बरें पुटवचें नाशिल्लें ?... जो नग गांवांतलो कोणूय आठ्ठीस चाळिसांक विकतलो 
आशिल्लो तोच सात-तारी गांवां भायल्यो भौराष्ट्रीक कंपन्यो हांगा येवन आमकां दोनशांत 
विकतात! हो विकास काय ही लूट ?... भुर्याक खिळखिळो दाखोवचो आनी 
ताच्या गळ्यांतली भांगराची सरपळी काडून घेवची, असलो धंदो न्हय हो ? असलो 
धंदो करपा खातीर आमी ह्या भौराष्ट्रीक कंपन्यांक देशांत येवंक दिल्यात ?... 
म्हजी तकली तापली. 


देश रिणांत पडिल्लो. कळंतर फारीक करपाक लेगीत ताका रीण काडचें पडटालें. 
कितें करचें, समजनाशिल्लें. वेपारांत आयात-निर्यातिचो मेळ बसनाशिल्लो. अश्या 
वेळार भौ-राष्ट्रीक कंपन्यो धांबन आयल्यो आनी आमकां सांगपाक लागल्यो, हुसको 
कसलो करतात तुमी? तुमचो प्रस्न आमी सोडोबन दितात. तुमी आमकां ह्या देशांत 
उद्देग सुरू करपाची मेकळीक दियात... आमी पयशे घेवन येतात. तंत्र-विज्ञान घेवन 
येतात. तुमच्या लोकांक नोकऱ्यो दितात... माल निर्यात करतात आनी तुमकां फॉरेन 
एक्स्चेंजूय मेळोबन दितात... अशे भियेतात कित्याक ?' आमचे राज्यकर्ते पयलींच 
खांकनवाळ जाल्ले. रिझर्व बँकेंतलें भांगर लेगीत घाण दवरून मेकळे जाल्ले. भौराष्ट्रीक 
केपन्यो आधाराक आयिल्ल्यो पळोवन तांणी सूऽ करून एक उस्कार सोडलो. जावं, 
सुटले' अशें म्हणून तांणी तांकां दारां उकतीं केलीं. सुमार दोन अडेच हजार कंपन्यो 
आयल्यो. 

तितल्योच खंय आनीक येवपाच्यो आसात. 

जालां कितें - फाटल्या चाळीस पन्नास वर्साच्या काळांत देशांत एक नवो वर्ग 
वयर सरला, जाका 'अपर-मिडल क्लास' ह्या नांवान आमी वळखतात. तो वकिलकी 
करता, डॉक्टरकी करता, व्हडल्या व्हडल्या पगारांच्यो नोकऱ्यो करता. कांय घरांनी 
तर घोव-बायल, पूत-सून सगळी जोडटात. धा धा, वीसं वीस हजार रुपये म्हयने 
म्हाल तांच्या घरांत येतात. इतलोय हो पयसो कोण खर्चून उडयना. बँकेत दवरता. 
शॅर्सांत घालता. आनी जोडींत भर घालीत रावता. 

भौ-ाष्ट्रीक कंपन्यो यंत्रां घेवन आयल्यो. तज्ञ-विज्ञान घेवन आयल्यो. तज्ञ घेवन 
आयल्यो आनी येना फुडें तांणी इश्यू. ओपन केले. आमच्या अपर-मिडल क्लासांतल्या 
लोकांनी आपणालो दुडू ह्या कंपन्यांनी घालो. कपन्यो भायल्यान पयसो घेवन येवपाच्यो 

आशिल्ल्यो. तो हांगाच मेळटकूच त्यो भायल्यान कित्याक हाडटल्यो ? आमच्याच 
पयशांचेर धंदो करपाक लागल्यो. 

नोकऱ्यो कितल्यांक दिल्यो ? एके पेप्सी कोला कंपनीन पंजाबांतल्याच पंचवीस 
हजार लोकांक नोकऱयो मेळटल्यो म्हूण सांगिल्लें. त्यो चार-पांचशीं लोकांक लेगीत 
त्यो दिवंक पावूंक ना. इतलेंच केलां: देशभर भोंवल्या. जंय जंय कोण सांवळो, 
कोण सुर्या, कोण बाबू, कोण अशोक आपणाले गाडे घालून बशिल्ले, तांच्या गाड्यांचेर 
व्हरून लहर पेप्सी'च्यो पाटयो मारल्यात आनी विकपाक तांकां कांय 'लहर च्यो 
बाटल्यो दिल्यात. आनी आदींच जे कितें-न्हय-कितें करून जोडटाले तांकां आपणें 
पोटाक लायले म्हूण सांगीत राबल्या. खंयूय कोणाक नोकरेक लायल्यात जाल्यार 
क्लार्क, प्यून - चडांत चड सुपरवायझरच्या पांवड्याच्या जाग्यांचेर लायल्यात. म्हयन्याक 
बीस लाखांची, तीस लाखांची नोकरी कोणाक दिल्या व्हय ? असल्यो नोकऱ्यो आपणाल्या 
देशांतल्याच लोकां खातीर 'रिझर्व' दवरल्यात. 

असलीं फटींगपणां संवसारांत दुसऱ्या खंयच्या देशांत चल्ल्यांत व्हय? तीं फकत 
'इंडिया दॅट इझ्‌ भारत' देशांतूच चल्ल्यांत. सरकाराच्या नव्या आर्थीक धोरणान तीं 
चलूंक दिल्यांत. 

बरें, व्हडल्या व्हडल्या यंत्रांनी करूंक येता असलेंच कितें तांणी केल्लें आनी 
तें भायर धाडून दिल्लें जाल्यार, समजूं येतालें. पुणून ह्यो केपन्यो शाबू करतात. 
टूथ पावडर, टूथ पेस्ट, शॅम्पू, तेला, पावडर, स्नो, क्रीम वा बिस्कुत्यो, चॉकलेटी, 
वेफर्स असलोच माल तयार करतात. आनी आमकांच विकतात. असलो माल तयार 
करपाक हांची गरज आशिल्ली व्हय? आमच्यांनी हांगा तो करूंक येवचो नाशिल्लो ? 
तयार करपी लोक देशांत आशिल्ले. तांचो धंदो मात ह्या कंपन्यांनी पाड घालो. 

लोकांचे पयशे घेवन आपणालो धंदो चलोबपी, आनी लोकांच्या हातांत आशिल्ले 
धंदे पाड घालून तांकां बेकार उड़ोवपी हें "नवें आर्थीक धोरण' देशांतलें दळदीर 
ना करतलें ? आमकां पोटाक लायतलें ? कशें चलूंक दितात तें आमी, समजना. 

हाबें दोन वेफर्स खाल्ले. तिसरो खाबपाक हातांत घेतिल्लो. इतल्याच वेळांत इतलेंय 
हें अर्थशास्त्र तकलेंत घोळ्ळ्ळें. हांवें हातांत घेतिल्लो वेफर परतो प्लेटींत दवरलो 
आनी प्लेट कुशीक धुकल्ली. म्हऱ्यांत नातू बशिल्लो. ताणें विचारलें, बरे लागनात 
वेफर्स ?' आतां येद्याश्या ह्या भुरम्याक म्हळें खंय समजावंक बसूं हांव स्वदेशीचें 
हें अर्थशास्त्र? हांवें ताका इतलेंच म्हळे, तुजे येदो आशिल्लों तेन्ना बाई - म्हजी 
आवय - बटाटांचे, काप्या पणसाच्या घर्‍यांचे, कणंगांचे, मयंडोळ्या केळ्यांचे वेफर्स 
घरांतूच करून दिताली. तांकां आमी म्हानां' म्हणटाले. तीं ह्या म्हानांपस चड 

रुचीक लागतालीं... बाईची याद आयली आयज म्हाका... म्हूण हीं म्हानां गळ्या 
सकल देंबलीं नात...' 
ह 


¥. 
ह्या घरांत रावतालों हांव 


विज्ञान तंत्रज्ञान सगळें जपानान आपलें-शें केलां. ताका आपलें-शें करुनूच तें 
संवसारांतल्या व्हड देशाकडेन सर्त करूंक पावलां. पुणून ते खातीर ताणें आपणाली 
भास सोडून दिल्या व्हय तर ? जपानाचे सगळे वेव्हार जपानी भाशेंतल्यानूच चलतात. 
शिक्षण सगळें, मुळाव्या पसून बयर मेरेनचें, जपानींतल्यान चलता. प्रशासन जपानींतल्यान 
चलता. न्यायदानूय जपानींतल्यानूच चलता. ँ 

वयले वयल्यान येवरोपेब देशां सारको एक देश जाल्ले वरी तें दिसता. पुणून, 
फकत दिसता. खरेपणानशीं, खयच्याच आंगान जपान येवरोपेव जावंक ना. भायल्यान 
भितरल्यान पुराय जपानीच, शें प्रतिशत जपानी उरलां. 

ग्लोबलायझेशन च्या आयच्या युगांत ताणें आपणालें अर्थतंत्र लेगीत विश्वबँके सुवादीन 
करूंक ना, विदेशी लोकांच्या हातांत दिवंक ना, आपणाल्याच हातांत घट दवरलां. 

राजकी नदरेन जपान एक स्वतंत्र देश. संस्कृतायेचेय नदरेन स्वतंत्र देश आनी 
आर्थीक नदरेनूय स्वतंत्र देश. 

आप सोडून पर धरी नासतना आमच्यांनी पृथ्वीपुत्र जावं येता, विश्वमानव जावं 
येता, हें जपानान आमकां बेस बरें दाखोवन दिलां. 


आयचें जग खंय ल्हान जाला, ताणें खंय ल्हानशा एका गांवाचें रूप घेतलां. 
म्हण अख्खे जग आपलेंच धरून तांतूत खंय आमी आतां जियेवंक जाय. बरें आसा. 
पुणून, आप सोडून व्हय तर ? रवीन्द्रनाथ अख्ख्या जगाक आपलेंच मानताले. तांगेल्या 
शान्तिनिकेतनांत अख्खें जग एका गांवांत न्हय, एका 'घोंटेरां'त रावतालें - यत्र विश्वम्‌ 
भवति एक नीडम्‌ हें शान्तिनिकतनाचें बोध-वाक्य आशिल्ले. रवीन्द्रनाथ हे लॅबोरेटरींतल्यान 
'विश्वमानव' - युनिव्हर्सल मॅन - निर्माण करताले. भारतातल्या सगळ्या वाटारांतले 

भुरगे थंय शिकपाक येताले. गुजराती, मराठी, तेलुगु, सगळेच कडले. इतलेंच न्हय, 
तर पयस पयसल्या देशांतले - जावा, सुमात्रा, फ्रान्स, जर्मनी सारक्या देशांतलेय 
येताले. शिकोबपी पियर्सना सारके एक इंग्रज आशिल्ले. तशे सिल्वियां लेवी सारकेले 
एक फ्रेंच विद्वानूय आशिल्ले आनी तान यून शान सारके एक चिनीय थंय येवन 
राबिल्ले. 

पुणून विश्वमानव निर्माण करूंक भायर सरिल्ले हे संस्थेन आपणालें बंगाली रूप 
निखालूस सोडूक नाशिल्लें. शान्तिनिकेतनांत कोणूय येवन रावूं - शिकपी येवं वा 
शिकोबपी येबं - ताका सगळ्यांत पयलीं बंगाली जावचें पडटालें. बंगाली जावनूच 
तो भारतीय आनी विश्वमानव जातालो. पियर्सन इंग्रज आसुनूय बऱ्यांतली बरी बंगाली 
उलयताले. तान यून शान चिनी आसुनूय बंगाली जाल्ले. फकत सिल्वियां लेवींक 
बंगाली जावंक येवंक नाशिल्लें. मात्शें जड गेल्लें. तरी आसतना तांचे बंगाली जावपाचे 
यत्ने चलत राविल्ले. 

बंगालांत जे येवन रावतात तांणी बंगाली जावनूच भारतीय जावंक जाय, विश्वमानव 
जावंक जाय अशी रवीन्द्रनाथांनी देख घालून दिल्ली. 

खासा आपूण लेगीत नाखटा पसून केंसां मेरेन - नखशिखांत - बंगाली रावनूच 
विश्वमानव जाल्ले. 

ही धरतरी आमची आवय आनी आमी तिचे पूत - “माता भूमिः पुत्रोह पुथिव्याः' 
ही देख ह्या देशाक अथर्ववेदाच्या काळा सावन मेळत आयल्या. तुर्ताक आमकां 
विश्वमानव जावपाची जी देख मेळटा ती विश्व बँकेची. आमचे भुंयेंतल्यान आमकां 
मुळा सकट हुमटावन आमकां आमच्याच घरांत परकी करपी. 

अथर्ववेदाची देख आमकां भूमिनिष्ठ रावंक सांगता. खंयच्याय कारणाक लागून 
तुमकां संबसाराचे फाटीर खंयूय वचून रावचें पडूं, तुमी आनी तुमगेले म्हालगडे जे 
भुयेंत जल्माक आयिल्ले तीच तुमगेली भूय, तिकाच एकनिष्ठ रावात आनी अख्खो 
संवसार आपलो करात अशें शिकोबपी ती देख. भूमिनिष्ठ रावलो जाल्यारूच मनीस 
पृथ्वीपुत्र जावंक पावतलो अशें म्हणपी. 

पंजाबी मनीस पंजाबी भुंयेक एकनिष्ठ राबंक जाय. शें-प्रतिशत पंजाबी आसूंक 
जाय. जाल्यारूच तो भारतीय आनी ताचे पेल्यान वचून पृथ्वीपुत्र जावंक पावतलो. 
पंजाबी मनशाक भारतीय जावपाक आपणालें पंजाबीपण सोड़चें पडूंक जायना. तसो 
विश्वमानव जावपाक ताका आपणालें भारतीयत्वूय सोड़चें पडूक जायना. 

गोंयकारांच्यान लेगीत शें प्रतिशत गोंयकार रावनूच शें-प्रतिशत भारतीय जावं येता 
आनी शें-प्रतिशत विश्वमानवूय - युनिव्हर्सल मॅनूय - जावं येता. ताका गोंयांतूच 

भारत मेळूंक जाय आनी गोंयांतूच रावन ताका यत्र विश्वम्‌ भवति एक नीडम्‌'चो 
अणभव घेवंक येबंक जाय. 


पयर एकल्या इश्टागेर गेल्लों. थंय नॅशनल जियोग्राफिकल मॅगझीन'चो एक आंक 
पळोवंक मेळळो. लॅटीन अमेरिकेतल्या 'ओन्दुरास' नांवाच्या एका देशाचे कितलेशे 
सुंदर सुंदर फोटो तांतूंत छापून आयिल्ले पळेले. चडशे केळ्यांच्या बागांचे. आयज 
यु.एस्‌.एंत आनी केंनडांत रावपी लोक खंय हांगासरलींच केळी घेवन खातात. 

केळीं रोबपी आनी केळीं बिकपी केळेकारांचो एक देश खंय: हो लॅटीन अमेरिकेंतलो. 
मात्शें आपलेपण-शें दिसलें. म्हूण आंक चाळपाक लागलों. 

पुणून केळेकारांच्या ह्या देशांत केळेकारांची गत्त कितें जाल्या ती पळेली तेन्ना 
आवरो उडलो. तांगेली एकूय बाग खंय तांच्या हातांत आयज उरूंक ना! सगळ्यो 
'चिकिता ब्रँड इन्टरनेशनल” नांवाचे यु.एस्‌. एंतले एके भौराष्ट्रीय कपनिच्या हातांत गेल्यात ! 
देश सामको ल्हान. फकत तीस लाख लोकांचो. अवचीत ह्या देशांतल्या ताईंक, 
भाईक आनी खाशांक 'विकासा' चे दुवाळे लागले. आमच्यांनी सिंगापूरा सारके जावं 
येता, जपाना सारके जावं येता आशें तांकां दिसपाक लागलें. रोखडींच तांणी देशाचीं 
दारां भौराष्ट्रीय कपन्यांक उकतीं केलीं. सगळ्यांत पयलीं चिकिता ब्रँड कंपनी आयली. 
येना फुडें ती जमीन घेवपाक लागली. जमनिचें मोल वाडलें. सुमारा भायर वाडलें. 
एकेक इंच जमीन भांगराचे बिस्किटेच्या मोलान वचपाक लागली. लोक पयसो पळोवन 
भुल्लुसले. आनी जमनी विकपाक लागले. करतां करतां सगळी जमीन चिकिता ब्रँडच्या 
हातांत गेली. 

ही कंपनी आतां ते जमनीर पयलीं लोक रोयताले तश्यो केळीच रोयता. घडावलीं 
जातकूच पयलिंचे लोक करताले तशीं केळीं कॅनडा, यु.एस.ए. बी देशांनी धाडून 
दिता आनी मुदलचे केळेकार तेच जमनीर आतां दिसवड्याच्या मानायांचें काम करून 
पोट भरतात ! 

देशांत लोकशाय चलता. मदीं मदीं वेंचणुको जातात. वेचून येतात तांच्यांतलो 
एकलो कोण राष्ट्राध्यक्ष जाता. दुसरो प्रधानमंत्री जाता. तिसरो आनीक कोण जाता. 
आनी लोकांनी बेंचून दिलले हे लोकप्रतिनिधी लोकांक एकनिष्ठ रावपा बदला चिकिता 
कपनीक एकनिष्ठ रावन पोटां आनी बोल्सां भरतात. 

चिकिता कंपनिची चमचेगिरी. करप हेंच खंय तांचें 'राजकर्ण' जावन पड़लां. 
आनी ओन्दुरासचो 'खासो' प्रधानमंत्री मुदलच्या केळेकारांचेर विश्वबँकेचें बायबल उकतें 
करून तांतलीं जग आतां ल्हान जालां. ग्लोबल विलेज जालां. असल्या ह्या जगांत 

आपणाल्याच देशाचो विचार करून उपकारपाचें ना. आता आमी सगळ्यांनी 'ग्लोबल' 
जावंक जाय...' असलीं मुक्‍ताफळां शिंवरायत आसता. 


'नॅशनल जियोग्राफिकल मॅगझिना'चो आंक हांवें धांपलो. आनी नीट उठून घरा 
आयलों. दारांतूच नातवाचें क्रिकेट बॅट दिश्टी पडलें. तापलों. 'कितें रे? बॅटाक 
जागो ना? परतें म्हाका तें हांगा दिश्टी पडत जाल्यार काडून भायर मारतलों, कळ्ळें...?' 
हांवें ताका सांगलें. हांब केन्ना ताचेर तापूंक नाशिल्लों. आयज तापिल्लों पळोवन 
ताकाय अजाप, ताचे आजयेकूय अजाप जालें. म्हणटासर नातिंचीं पुस्तकां हेवटेन 
तेबटेन पडिल्लीं पळेलीं. ' खंय गेल्यांत हीं ?' हांबें तापून 'हिका' विचारलें. '...कसलीच 
रीत शिकयली ना तुवें ह्या तुज्या नातींक ?' 

'कितें जालां तुका आयज ?' तिणें विचारलें. 

'कांय ना... तूं भितर वच पळोबंया...' हांवें ताणशेवन जाप दिली. 

इल्लेंशें कितें खालें आनी आड पडलों. | 

म्हळे, 'ग्लोबलायझेशनच्या नादाक आमी लागले जाल्यार आमच्यो जमनी आरे 
आरे म्हणटासर भौराष्ट्रीय कंपन्यांच्या हातांत गेल्ल्यो पळोबपाचो प्रसंग आमचेर आयले 
बगर रावपाचो ना. आयजूच कोमुनिदादिच्यो कितल्योश्यो जमनी तांच्या हातांत गेल्यात. 
सरकारान त्यो तांकां खावंक दिल्यात. खाशांचो विश्वमानवाचो हो आदर्श एक दीस 
गोंयकारांक तांचे भुंयेवयलो काडून विस्थापीत करून उडोबपाचो आसा... कितलेय 
पयशे मेळूं, एक इंच लेगीत जमीन आमी भायल्या कोणाक विकचे नात, असो 
सोपूत घेवंक लावंक जाय सगळ्यांक...' 

दोन अडेज मेरेन जागोच आशिल्लों. मागीर केन्ना दोळो लागलो, कळ्ळें ना. 
फांतोडेर एक सपन पळेलें -- 

फुलब्रायट काय कोणशी एकली चेटकीण कशी बायलमनीस म्हज्या घरांत येवन 
रावल्या. घर तिणें घेतलां. हांव एक मोटार-सायकल घेवन म्हाडूडोळा उबो आसां. 
पायलट जालां. देवळा कडेन कोण एकलो कामत मंगळूरच्यान आयला. तो म्हाका 
आपणाक तिगेर व्हर म्हूण सांगता आनी हांव ताका घेवन वेतां. ताचे भाड्याचे 
पयशे घेतां घेतां घराचेर म्हजी नदर पडटा. दोळे ओले जातात. आनी कामतीक 
हांव म्हणटां, “जाणां कामतमाम, हें घर एका काळार म्हर्जे आशिल्ले... हांव रावतालों 
ह्या घरांत...' 

तो म्हज्या तोंडा कडेन आं करून पळेता. आनी --- 

हांव एक हुड़को दिवन जागो जातां. h 

मुन्शी प्रेमचन्दाची एक कथा वाचिल्ली, सवा सेर गेहू' नांवाची -- 

शंकर नांवाचो एक गरीब शेतकामती आशिल्लो. सभावान सादो. छक्के-पंजे नकळ 
असलो. आपूण आनी आपणालें काम. आनीक कित्यांत पडनाशिल्लो. जेवंक मेळळें, 
जेवलो. मेळळें ना, चणे खावन, उदक पियेवन रावलो. एक दीस तागेर एक साधू 
पावलो. शंकर घुटमळ्यांत पडलो. घरांत आशिल्ले जोंदळ्या-पीठ. गंबांचें नाशिल्लें. 
साधूक जोंदळ्या भाकरी कितें घालतलो ? गंवा-पीठ खंय मेळटा जाल्यार पळोवपाक 
तो भायर सरलो. गांवांत सगळे ताचे सारकेच लोक रावताले. जोंदळ्या-भाकरी खावपी. 
गंवा-पीठ कोणागेरूच नाशिल्लें. भोंवत-भोंबत बामणागेर पावलो. बामण भाटकारूय 
आशिल्लो. सावकारीय करतालो. थंय गंव मेळळो. सवाय शेर गंव ताचे कडलो 
उधार घेवन तो घरा आयलो आनी बायलेक सांगलें, घे, हो दळ आनी रोटयो 
कर. केन्ना पावना असलो एक साधू आमगेर पावला... ताका जोंदळ्या भाकरी किते 
घालतलीं ?' 

बायलेन गंव दळळो, रोटयो केल्यो. साधू पोटभर जेवलो. आनी दोगांकूय आशिर्वाद 
दिवन गेलो. 

शंकरान येवजिलें, सवाय शेर गव बामणाक परते कित्याक दिवंक जाय? तो 
शेतकार-धनी आमचो, पीक येतकूच वसुलेक येता. तेन्ना सदचे परस मात्सो चड 
खंड घालतकूच जालो. तो समजतलो. ते प्रमाण धनी खंड वसूल करपाक आयलो 
तेन्ना शंकरान सदचे परस चड खंड घालो आनी आपूण आतां रिणांतलो सुटलों 
अशें धरून ओगी रावलो. हाणेंय कांय सांगले ना, ताणेंय कांय म्हळें ना. 

हे खबरेक सात वर्सा जालीं. मदीं शंकराचेर एक संकश्ट कोंसळ्ळें. तागेलो धाकलो 
भाव वेगळो सरलो. दोगूय एकठांय आशिल्ले ते मेरेन दोगांयचें बरें चलतालें. वेगळे 
सरतकूच शेताचेय दोन कुडके जाले. उत्पन्न दोगांयकूय पावना जालें. देखून दोगांयकूय 
मानायपण करचें 'पडूक लागलें. शेता कुडको फकत कुकमाक आधार कसो शेतकामती 
म्हणोबन घेवपाक उपकारलो. पोट भरपाक दुसर्‍यांच्या शेतांत दोगांकूय काम करचें 
पडूक लागलें. 

एक दीस शंकर मानायपण करून घरा परतता आसतना वाटेर ताका बामण मेळळो. 
ताणें ताका म्हळें, 'आरे शंकर, फाल्यां मात्सो घरा कडेन यो... तुज्या नांवार म्हज्या 
खात्यांत साडे पांच मण गंब येणें आसात... तुजो हिशोब पूर्ण करून वच... 

'साडे पांच मण गंब? केन्ना घेतिल्ले हांवें, धनया...?' 

धनयान ताका सवाय शेर गंवांचो उगडास करू दिलो. कळंतरान वाडत वाडत 
आयज ते साडे पांच मण जाल्ल्याचो हिशोब ताका सांगलो. 

'धनयानू, हावे सदां खंड घालतना थोडो भोव चडूच घाला... साडे पांच मण 
गंब हांव खंयचो हाडून घालतलों ?' 

'तुबें खड कितलो घाल्लो तो बरोबन दवरला व्हय? हांबें म्हजो हिशोब सगळो 
बरोवन दवरला. हांब चिमटी भर लेगीत सोड़पाचों ना. तूं हांगा म्हाका फटयशीत. 
फाल्यां देवागेर पावतकूच तूं कितें फटयतलो ? जी बाकी आसा ती तुका हांगा न्हय 
जाल्यार थंय घालचीच पडटली...' 

शेकराक थरथरो भरलो. अखेर वाणपणा करून करून शंकरान गंवा बदला साठ 
रुपये भरचे अशें थरलें. तीन प्रतिशत कळंतर. वर्सा भितर सगळें फारीक जावंक 
जाय. ना जाल्यार कळंतर साडेतीन प्रतिशत जातले. 

शंकरान साठ रुपये एकठांय करपाक एके तरेची तपश्चर्या केली. उपास काडले, 
तापास काडले. पय-पय एकठांय केली आनी साठ रुपये करून ते बामणाक व्हरून 
दिले. 

“फकत साठूच रुपये? कळंतराचे खंय? ते पंदरा जातात. ते भायर, आमचें 'डील' 
बरोवन काडपाक साठ रुपये खर्च आयिल्लो...' 

शंकराक घुंवळ आयली. ताणें म्हळें, 'जे हाडल्यात ते पयलीं खात्यांत जमा 
करात. उरिल्ल्याचें मागीर पळेतां...' 

“एक पय सोड़पाचों ना. 

'बरें आसा' अशें म्हणून शंकर गांवभर कोण उश्णे पयशे दिता काय म्हूण पळोवपाक 
भोंबलो. कोणेंच ताका पानदुडू लेगीत उश्णो दिलो ना. शंकराक पत नाशिल्ली असो 
हाचो अर्थ न्हय. गांवचो लोक बामणाक थर्त भियेतालो म्हण कोणेंच कांयच दिलें 
ना. शंकर निर्शेलो. आतां खंयच्यान म्हण पयशे हाडटलो? 'जाता तें जाता' अशें 
येवजून तो उदासीन जालो. काम करपाची ताची उर्बाय देंवली. तांतूंत, जी कितें 
जोड जाताली तिवूय खर्चूक लागलो. ह्या जल्मांत आपूण बामणाचें रीण फारीक 
करूंक पावचों ना, हाची ताका खातरी जाल्ली. 

आनीक तीन वर्सा गेलीं. 

तीन वर्सांनी एक दीस बामणान ताका आपोवन व्हेलो आनी तागेलो हिशोब ताका 
दाखयलो. साठ रुपये फारीक केल्ले ते उणे करून शंकराच्या नांवार एकशेंवीस रुपया 
खात्यांत येणे उरताले. 

'ह्या जल्मांत हांव हें रीण फारीक करूंक पावचों ना. शंकरान म्हळें. 

'हांव हें ह्याच जल्मांत तुजे कडल्यान वसूल करून घेतलों.' अशें म्हणून बामणान 
ताका म्हळें, तूं आतां अशें कर, तुका खंय तरी कामाक वचचेंच पडटा. तूं म्हगेरच 
कामाक राव. मुदल तूं केन्ना फारीक करतलो तेन्ना कर, कळंतर कामाच्या रुपान 
फारीक कर. तुका सदूदां अर्द शेर जोंदळो दितां. न्हेसूंक खोमीस-पुडवें दितां, पांगरूंक 
एक कामळ दितां... तुका आनीक कितें जाय ?' 

“ही वेंट जाली, धनयानू... कळंतरा खातीर म्हजे म्हाकाच विकचो पडलो जाल्यार 
मुदल कशें फारीक करूंक पावतलों हांव ?' 

'बायल भुरण्यांचे हात पांय मोडून पडल्यात व्हय? तुवें रीण फारीक केलें ना 
जाल्यार तांकां करचें पडटलें. हांव तुमकां कोणाक सोड़पाचों ना... 

शंकरा मुखार उपाय नाशिल्लो. नशिबांत आसा तें भोगतां' अशें म्हणून तो धनयागेर 
काम करपाक लागलो. वीस वर्सा काम करून तो भायर पडलो तेन्ना ताच्या नांवार 
धनयाच्या खात्यांत अजून एकशें बीस रुपयांचें येणें बाकी उरिल्लें. पुणून धनी मायेस्त, 
दयेस्त. इतलीं वर्सा वावर केल्ल्या शंकराक देवागेर त्रास जावचे न्हय म्हूण ताणें 
तागेल्या पुताक धरून हाडलो आनी असोच कामाक लायलो. 

अजुनूय खंय तो तागेर काम करता. 

प्रेमचंदाची ही कथा येवजली तशी सांगली. पुणून एक गजाल घट लक्षांत उरल्या. 
प्रेमचदान शेवटाक म्हळळें, 'ही घड़यल्ली कथा न्हय. खरी... घडिल्ली. असले शंकर 
आनी असले धनी आमच्या देशांत खूब आसात...' 

आशिल्ले आसू येतात. अजुनूय आसात काय किते, खबर ना. कायद्यान तरी 
आसूंक जायनात. स्वराज्य आयंलां. पुणून एक गजाल हाली तेंपार नवी घडून आयल्या. 
ही वेंट आनी ही साळ्कारी आतां आंतर-राष्ट्रीक मळार नेटान चलपाक लागल्या. 
शंकराच्या धनयाची सुवात वर्ल्ड बँकेन घेतल्या आनी शंकराची आशिया, आफ्रिका, 
दक्षीण अमेरिकेतल्या लोकांनी घेतल्या. 

हि 

६. 
सायनच्यान बांदर्‍्या मेरेन - टॅक्सीत 


बस फांतोडेर सायनाक पावली. सायनच्यान बांद्रा लागीं. म्हाका बांदऱयाक वचपाचें 
आशिल्ले. म्हूण हांगाच देंबलों. 

बस थांबना फुडें भुरूभुरू करून कांय तरणाटे बसी भोंबतणी एकठांय जाले. 
सामान देंबोबपाक कांय जाण वयर चडले. कांय जाण सकल रावन सामान देंवोबन 
घेवपाक लागले. कांय जाण देंबोबन सकल दवरिल्लें सामान टॅक्सीत व्हरून दवरपाक 
लागले. म्हर्जे एकूच बॅग. ल्हानशें. पुणून दोन दोन चार आनी दोन मेळून स रुपये 
म्हाका बॅग बसी वेलें टॅक्सीत पावतासर मेजून दिवचे पडले. 

म्हळें, कितें करतलों? हांचोय बावड्यांचो गुन्यांव ना. गांवांत कामां नात म्हूण 
शारांत आयिल्ले. शारूय तांकां कामां दिवंक पावलें ना तेन्ना तांणीच कामां सोदून 
काडलीं. आमचें प्लॅनिंग साप्‌ फेल जालां इतलोच अर्थ हाचो. 

सायनच्यान बांदर्‍्याक वतना टॅक्सी धारावीच्यान वता. आशिया खंडांतली खय 
ही सगळ्यांत व्हडली झोपडपट्टी. झोपडपट्टी पळेले बगर झोपडपट्टी म्हळ्यार कितें 
तें कळपाचें ना. आनी झोंपडपट्टींत रावचें पडलें जाल्यार, बरोवन दवरात - नीत, 
आदर्श, तत्त्वा, मनीसपण, कित्याचेरूच तुमचो भावार्त उरपाचो ना. ह्यो सगळ्यो 
मिडल क्लास लक्झरीज' अशें म्हणून तुमी त्यो मोखून भायर मारतले. "आमकां 
कोंता येवपाच्यो न्हय म्हणटले. जिविता कडेन पळोबपाची तुमची नदरूच बदलतली. 
परत घरा वचपाचें तुमच्या नशिबांत आयलें जाल्यार तुमी पळेतले, झोंपडपटूटींत 
पावल दवरिल्लें त्या वेळार तुमी आशिल्ले ते आयज झोंपडपट्टींतल्यान भायर सरतना 
उरूक नात. 

नरक म्हूण वेगळो आसचो ना. ह्या नरकांत कशे रावतात हे लोक, देव जाणां. 
म्हळें, हांकां आपणाल्या गांवांत कामां मेळिल्लीं जाल्यार हे लोक हांगा कित्याक 
मरूक येतले आशिल्ले? आमच्या प्लॅनर्सा'क तांकां गांबांतल्या गांवांत कामां दिवंक 
आयलें ना. म्हण हे लोक गांव सोडून हांगा आयले. वा म्हणुंया, आमच्या 'प्लॅनर्सा नी 
हांकां गांवांतले भायर काडून हांगा हाडले आनी ह्या नरकांत धुकलून उड़यले. मुम्बय 
चलता ती व्हडल्या व्हड़ल्या बिल्डिंगांनी रावतात त्या धनवानांक लागून न्हय. हांकां 
लागून चलता. हे सगळे उठून घरा गेले जाल्यार मुम्बयचें एकूय काम सारके चलचें 

ना. इतलेंय आसून बाबड्यांक ह्या नरकांत रावचें पडटा. तांकां रावपाक बरी सुवात 
दिवंक मुम्बयक येना. 

आमच्या प्लॅनिंगाचें उजळ आंग सरकारी आंकड्यांतल्यान केन्ना केन्ना पळोवंक 
मेळिल्लें. टी.व्ही.रूय पळेल्लें. ताचें काळें आंग मुम्बयंत हे खेपे पावल दवरलां 
त्याच खिणा पसून चडांत चड दोळ्यांक खुपूंक लागलें. 

आमचे फुडारी आमकां फटयतात. आनी आमी ? फटोवन घेतात. 

येदीं व्हडलीं फटींगपणां ह्या सत्यवचनी रामाच्या आनी गांधींच्या देशांत चल्ल्यांत. 

तकली निर्शेली. म्हणटासर फटक्‌ करून उसळ्ळी. ना, अशें उपकारना... सगळें 
बदलूंक जाय' अशें म्हणून जग बदलपाक मुखार सरली. खंय खंय हेडपाक लागली. 
विशयूय बदलपाक लागली. सायनच्यान बांद्रा म्हळ्यार टॅक्‍्सीन पंदरा बीस मिणटांची 
वाट. ह्या पंदरा बीस मिणटांत हांवें भितरले भितर मनांत दोन तीन पुस्तकाय बरोवन 
काडली. 

तकलेचो वेग उजवाडाच्याय वेगा परस व्हड म्हणटात. लटीक न्हय. 


हांव देशा भायर पावलां तो जपान आनी चीन ह्या दोन देशांनी. चीन पळोवन 
आयल्यार धा वर्सा जालीं आनी जपान पळेल्यार तीस. ह्या काळांत खूब बदल 
जाल्यात जातले थय. 'लायफ-स्टायली'त जाला जातलो अशें दिसना. जिविताच्यो 
देखी, तरा त्योच आसतल्यो, ज्यो हावें पळेल्ल्यो. जपानांत दोन म्हयने एका सारको 
भोंबलां. मोटारीन. केन्ना बसीन. केन्ना ट्रेनीन. केन्ना विमानान. खयचेच कडेन - एयर 
पोर्टार, रेल्वे स्टेशनार, बस स्टँडार खयच, हमाल, कुली पळेलो ना. 

परिणामीं, गाडयेत भोंबपी जण एकलो आपणालें सामान आपुणूच उखलून चडटा, 
देवता. आनी आपणालें सामान आपणाकूच उखलचें पडटा जाल्ल्यान आपणाक उखलूंक 
येता तितलेंच सामान घेवन भोंवता. ना जाल्यार --- 

मुम्बयच्यान हालिंसाराक गाड़येन गोंयां येवंक ना. पयलीं येतालों तेन्ना पुण्याक 
गाडी बदलची पडटाली. एक एकलो गोंयकार तीन तीन चार चार टंक घेवन येतालो. 
पुण्याचे हमाल म्हज्या एका बॅगाचेर नदर लेगीत घाली नाशिल्ले. म्हाकाच म्हजें 
बॅग उखलून व्हरचें पडटालें. म्हूण हांवूय म्हज्यान उखलूंक जातलें इतलेंच' सामान 
घेवन भोंवंक शिकलों. आमकां गोंयकारांकूच म्हूण न्हय. हिन्दुस्तानांतल्या कोणाकूच 
कितलें सामान घेवन गाडयेंत चड़चें, हें कोणेंच शिकयलें ना. कितलेंय घेवन भोंबले 
तरूय तांकां पर्वा दिसना. कित्याक, वचत थंय हमाल मेळटात. तीर्थयात्रेक भायर 
सरात. तुमची सुवात रिझर्वूडू आसली तरूय उरिल्ली सुवात दुसऱ्यान कोणें रिझर्व 

केल्ली आसतली आनी तो येतना घराच्यो बणटी सोडून अख्खें घर घेवन तीर्थयात्रेक 
भायर सरिल्लो पळोबंक मेळटलो. 

हमालिच्या धंद्याचेरूच बंदी हाडूंक जाय अशें महजें मत्त जालां. ना जाल्यार 
आमची ही सुमारा भायर सामान घेवन भोंवपाची संवंय मोडपाची ना. 

जपानांत हांबें हमाल खंयच पळेलो ना तशी वावराडीय कोणागेर पळेली ना. 
हांव पावणो आशिल्लो किनोकुनिया कंपनिचो. ही कंपनी एक सुपरमार्केट चलयताली. 
सुपरमार्केटाचो धनी कितलो गिरेस्त आसतलो, अदमासूच केल्लो बरो. पुणून रावतालो 
मदल्या वर्गातल्या चारचौग लोकां भाशेन. तागेलो क्लार्क रावतालो तसल्याच एका 
घरांत. क्लाकगिर बावराडी नाशिल्ली. तशी हागेरूय नाशिल्ली. आयदनां घांसपाचीं 
कामां घरचींच मनशां करतालीं. म्हूण, आयदनांय उण्यांत उणीं वापरतालीं. 

जपानान हमालांच्या आनी वावराड्यांच्या धंद्यांचेर बंदी घालूंक ना. प्लॅनिंगूच 
अशे तरेन केलां की कोणाक हमाली करची पडना, कोणाक वावराडी जावचें पडना. 
सगळ्यांक कामां दिल्यांत. मैं अपने बेटे को पढाऊंगा, सिखाऊंगा... बडा अफसर 
बनाऊंगा' अशें म्हणपाचो खंयच्याच बापायचेर प्रसंग येवंक दिवंक ना. अफसर' 
कोणाक करूंक नात. सगळ्यांक उत्पादनाचीं कामां दिल्यांत. सगळ्यांक कामां मेळूक 
जाय हे तरेनूच आपणालें उद्देगीकरण केलां. कामां दिवप हें प्लॅनिंगाचें मुळावें तत्त्व. 
फकत उत्पादनाचेर नदर दवरप हें न्हय, हें अर्थशास्त्र जपानान बेस बरें चलयलां. 

जपान शारांचो देश. आमच्या देशांत आसात तसले गांब थंय नात. जे आसात 
ते शारांच्या उपनगरां सारके. “सबर्बा' सारके. थंयसरल्या लोकांची “लायफ-स्टायल' 
शारांतल्या लोकां सारकीच. 

चीन शारांचो देश न्हय. तो आमच्या देशा सारकोच लाखांनी गांव आशिल्लो 
एक देश. शारां थंयूय आसात. आमच्या शारां सारकीं. कॅन्टोन तर बद्‌द मुम्बय 
सारकें. पुणून चीनांतूय हांवें खंयच हमाल पळेले नात. वावराड्योय पळेल्यो नात. 
तें कित्याक, भंगीय हांवें खयच पळेले नात. तीन सप्तका भोंबलां हांव ह्या देशांत. 
गांबूय कितलेशेच पळेल्यात. एका शारांतल्यान दुसर्‍या शारांत वतना हावे वाटेर मदींच 
गाडी थांबोबंक लायल्या आनी वाटे बयले गांबूय पळेल्यात. ल्हान ल्हान घरांचे 
गांव हे. गाडी थांबली जाल्यार भुरगीं भुरूभुरू करून पळोबपाक येतात तीं पळेल्यांत. 
दर एका घरा फाटल्यान संडास पळेला. स्वच्छ आनी निर्मळ. घरचीं मनशांच मळ 
काडटात आनी शेतांत पुरतात. मळ काड़पाची आनी तो पुरपाची रितय बद्द आमच्या 
खंयच्याय गांधी आश्रमांतले सारकी. शास्त्र-शुद्ध. संडासांत दोन बालद्यो. एक मुखार, 
मुता खातीर. दुसरी फाटल्यान, मळा खातीर. मळाचे बालदेंत पोंदा आनी कडेक 

तण. ताचेर मातयेचो एक थर. मळाचेरूय माती. बालदी उखल्ली, लागसारच्या चरांत 
ओतली. भायले भायर ताचें भांगरा सारे! जाता. मुताच्या साच्याचें 'रुप्याचें सारें 
जाता. इतलें मोलादीक सारें चीनी लोक फुकट वचूंक दिनात. असलें सारें मेळटकूच 
रासायनीक सारीं कोण वापरतलो ? चीनी लोकांनी आपणाली जमीन ह्या सैमीक साऱयान 
सुपीक केल्या. हांवें एका गांवांत एकल्याक (दुभाषाच्या आधारान) अप्पासाहेब पटवर्धाच्या 
'गोपुरी' संडासाची खबर सांगली. म्हळे, असलो संडास आसतकूच सदूदां बालदूयो 
उखलच्यो पडनात. स म्हयने एक संडास वापरप. मळाचेर माती मात सदूदां घालप. 
स म्हयन्यांनी ताका तेंकून आशिल्लो दुसरो वापरप. हो भरून येतासर पयल्या संडासांत 
भांगराचें सारें तयार जावन मेळटा. खोऱ्यान तें काडचें आनी झाडांक दिवचें. ताणें 
म्हाका प्रस्न केलो, तुमच्या देशांत हेच तरेचे संडास सगळे कडेन आसात ?' कितें 
जाप दिवं? आमच्या पिरवळांत लेगीत सॅप्टिक टंकी आयल्यात म्हूण सांगूं? पणजे 
मडगांवां आयल्यात ताचें अजाप ना. पुणून पिरवळांत तांची गरज नाशिल्ली... पिरवळूय 
आतां सुधारूंक' लागलां म्हण सांगूं? सॅप्टिक टँकी येवंक नाशिल्ल्यो ते मुस्तींत 
पिरवळच्या लोकांनी जळार पळोबंक नाशिल्लें... आतां घेऽ म्हूण जळारां जातात... 
“सगळे कडेन अजून येवंक नात... खंय खंय आसात' इतलीच हावे ताका जाप 
दिली आनी कानाक पीळ घालो. म्हळें, दुसऱ्यांक सुचोवण्यो करपाची असलीं पिशेपणां 
हे मुखार खंयच करप ना. 

अवचीत एक विचित्र प्रस्न मुखार उबो रावलो. म्हळे, गांधी काय हांगा पावूंक 
ना. कोण गांधीवादीय पाविल्ल्याचें आयकूक ना. येवन गेल्यात जातले. पुणून बोधिधर्म 
बी जशे येवन हांगा राविल्ले तसो कोण येवन रावूंक ना. मागीर, जण एकल्यान 
आपणेच आपणालो हमाल जावंक जाय, आपणेच आपणाली वावराडी जावक जाय, 
आपणेच आपणालो भंगी जावक जाय - हमालिचें, वावराडेचें आनी भग्याचें काम 
करपी वेगळे कोण आसूंक जायनात - हें ह्या लोकांक कोणें शिकयलें ? चीन आमच्या 
देशा सारको आकांत लोकवसती आशिल्लो एक देश. हांव पावलां ताच्या धा वर्सा 
आदीं चीनाची लोकवसती शंबर कोटिंचेर पाविल्ली आनी थंयच थांबिल्ली. थिरावल्ली. 
शंबरांतले अंयशीं लोक गांबांतूच रावतात. पोटा खातीर गांव सोडून भायर वचपाचो 
प्रसंग कोणाचेर येवंक जायना, जण एकल्याक गांवांतल्या गांवांत काम मेळूंक जाय, 
शेतकाम हें मुखेल काम आसूंक जाय आनी ह्या कामाक सांगात दिवपी दुसरे उद्देग 
ताचे भोंवतणी गिन्यां सारके चलूंक जाय, हें चीनी फुडान्यांक कोणें शिकयलें ? चीनांत 
व्हडले व्हडले सगळ्या तरांचे कारखाने चलतात. पुणून गांवांतले धंदे तांणी ना करूंक 
नात. गांवांत ल्हान-ल्हानूच उद्देग चलूंक जाय हें अर्थशास्त्र चीनाक कशें येवजलें ? 

म्हजे म्हाकाच जाप मेळळी. तिवूय विचित्र मेळ्ळी. म्हळें, बुदूध ज्या काळार हिन्दुस्तानांत 
काम करतालो, त्याच काळार हांगा कोन्फूत्सू काम करतालो. त्याच काळार ग्रीस 
देशांत सोक्रतीश काम करतालो. तिगांकूय एकामेकांची खबर नाशिल्ली. पुणून तिगांचीय 
उपदेस करपाची तरा एकूच आशिल्ली. एकेच तरेन ते लोकांक प्रस्न विचारताले 
आनी लोकां कडल्यान जापो काडून घेवन तांकां चिंतचें कशें तें शिकयताले. माओन 
गांधी कडल्यान कांयच घेबंक ना. गांधीक जें येवजलें तें ताका खेरीत रितीन येवजलां. 
माओन मार्क्सा कडल्यान ताचो विचार घेतलो. पुणून तो चीनी भुयेंत रुजत असोच 
रोयलो. आमच्या मार्क्सबाद्यां भाशेन तो ट्रान्सप्लांट' केलो ना. हाका लागून चीन 
देश मार्क्सवादी जावंक पावलो. आमच्या देशांत फकत मार्क्सवादीच मार्क्सवादी जाले. 
देश मार्क्सवादी जावंक पावलो ना. 

टॅक्सी धारावी सोडून हायवे वेल्यान धांवपाक लागली. हवा बुरशीच आशिल्ली. 
घाणी मारताल्यो. पुणून उकतें मळब दिश्टी पडलें. बांद्रा कॉलनी पयस दिश्टी पडपाक 
लागली. ते बराबर तकली तिसरेच कडेन धावली. ती तिसरोच एक प्रस्न सोडोबपाक 
लागली. म्हळें, आमच्या देशा सारको बुरसो देश संवसारांत खंयच पळोवंक मेळचो 
ना. आमच्या देशांतल्या लोकांक परसाकडेक खंय वचचें हें कोणेंच केन्ना शिकयलें 
ना. उदक खंय आनी कितल्या प्रमाणात वापरचें, कोणेंच केन्ना सांगलें ना. घरांतलो 
कोयर खंय उड़ोवचो, कोणाक खबर ना. आमी घर भितरल्यान निवळ दवरतले. 
घरा भायलो बाटार निवळ दवरतले म्हणपाचें खरेपण ना. ह्या देशांतल्या मनशाक 
सगळ्यांत पयलीं शिकोबंक जाय तें स्वच्छ कशें रावचें, घरा भोंवतणचो वाटार निवळ 
कसो दवरचो हेंच. म्हण ताका सगळ्यांत पयलीं आपणालोच भंगी जावंक शिकोवंक 
जाय. आपुणूच आपणालो हमाल जावंक, आपुणूच आपणाली वावराडी जाबंक शिकोबंक 
जाय. लहानपणा पसून हें शिक्षण मेळूंक जाय. म्हणटकूच, कितल्याश्याच सामंती 
संस्कारांतल्यान तो मेकळो जावंक पावतलो. ताच्यो कितल्योश्यो बुरश्यो संवयो सुट्टल्यो. 
जीं कामां आमी उणाक मानल्यांत तीं करपाक लागतकूच आमच्यांत कितलेशेच बदल 
घडून येतले. देशांत खंय तीन हजार जाती आसात. तांचेकूय तिपेटीन पोटजाती आसात. 
त्या त्या जातिंची आनी पोटजातिंची कामां आमी थारायल्यांत. आनी तांतलीं कांय 
कामां ऊंच कांय उणाक मानल्यांत. मनशां मनशां मजगतीं ऊंच उणाकपण दिश्टी 
पडटा तें तांच्या कामांक लागून तांकां दसला. कामां कामां मजगतीं ऊंच उणाकपण 
आसूंक फावना. तें वचूंक जाय. म्हणटकूच मनशां मनशां मजगतचेंय ऊच उणाकपण 
वतलें. ब्राहमण ऊंच जातिचे म्हूण ब्राहमणूय मानताले. दुसरेय - ब्राहमण न्हय तेवूय 
- मानताले. हांणी ब्राहमणांचो दुस्वास केलो. ब्राहमणपणाचो केन्ना केलो ना. परिणामी, 

ब्राहमण जावपाचोच हावेस ब्राहमण न्हय तांणी मनांत बाळगिलो. शिक्षण सगळ्यांक 
मेळूक लागिल्ल्यान आयज शिकिल्ले सगळेच ब्राहमण जाल्यात. म्हणुया, नव-ब्राहमण 
जाल्यात. जावंक जाय आशिल्लें उरफाटें - जीं कामां आयजवेर आमी उणाक लेखलीं, 
तींच ब्राहमणांनी करूंक जाय आशिल्लीं. त्या कामांचें व्डडपण वाडटलें आशिल्लें. 
आनी दुसऱया कडल्यान आपणालीं कामां करून धेवपाची, आपणालीं कामां करतात 
तांकां उणाक लेखपाची, ताचेर शेक चलोवपाची संवंयूच ना जावन पडटली आशिल्ली. 
जाती-वेवस्ताच मोडून पडटली आशिल्ली. मनीस जेन्ना असले तरेचीं 'उणाक' कामां 
करपाक लागता तेन्ना ताका खंयचेंच काम उणाक दिसना. ताच्यांत कितलेशे बदल 
घडून येतात. ताच्यो संवयोय बदलतात. 

आनी मागीर तकलीय विज्ञानीक' तरेन काम करपाक लागता. 

म्हणटासर घर आयले. हावें टॅक्सी थांबयली. टॅक्सिचे पयशे फारीक करून दत्तारामाच्या 
फ्लॅटाची बॅल वाजयली. म्हाका पळोबन ताका अजाप जालें. 'आरे! तूं?” . 

“हय... यो, यो म्हणटालो न्हय? आयलों...' 

'कितल्या दिसां खातीर आयला ?' 

'आयिल्लों पांच सात दिसां खातीर. पुणून सायनच्यान हांगा ये मेरेन वाटेर तकलेंत 
जें घोळ्ळें तें बरोवन काडपाक दोन तीन म्हयने तरी रावचें पडटलें.' हांवें जाप 
दिली. 

राब... तीन न्हय, स म्हयने राव... तुका जाय जाय तें हाडून दितां. कागदाचें 
रीम हाडून दितां. पेनां हाडून दितां आनी तूं मागता तीं संदर्भ पुस्तकां हाडून दितां', 
ताणें खोश्शी जावन म्हळें. 

रावंक जाय आशिल्ले. पुणून, कितें करूं? बरयतलों म्हळ्यार म्हाका तेंच मेज 
जाय. तेंच कदेल जाय. तेंच बातावरण जाय. मुम्बय दिल्लींत हांव 'हॉलिडे' मुडांत 
आसतां. थंय कांयच बरोबन जायना. 

। | 


७, 
ना जाल्यार नक्सलवादी करतले आमी लोकांक 


तो दोतोर. खूब जोडटा. बायल बायो-कॅमिस्ट. तिची एक 'लॅब' आसा. तिवूय 
खूब जोडटा. तांगलें घर भरून दार ओतता. 

भुरगीं नात. नाकात म्हूण नात 

दोगांय मुदलांत गरजे पुरती जोड आशिल्ल्या घराब्यांतलीं. मदल्या वर्गांतलीं. मदल्या 
वर्गाचे अर्थत्ञांनी दोन पांवडे केल्यात. एक वयलो. दुसरो सकलो. हायर मिडल 
क्लास, लोअर मिडल क्लास. हीं मुदलांत लोअर मिडल क्लासांतलीं. आयज तांणी 
आपणालो आसपाव वयल्या पांबड्यांत - हायर मिडल क्लासांत - करून घेतला. 
पणजेंत एका व्हडल्या फ्लॅटांत रावतात. फ्लॅटांत फ्रिझ, टी.वी., वॉशिंग मशीन, वॅक्युम 
क्लीनर, कुकिंग रेंज असलें सगळे भरला. पयर तांगेर पाविल्लों. एयर कंडिशनरूय 
आयिल्लो पळेलो. दोगांयच्योय दोन गाडयो आसात. 

दोगांकूय संगिताची ओड आशिल्ली. गोंयांत फाटल्या कांय वर्सा सावन कोणा 
कोणाच्या उगडासान कांय संगीत 'समारोह' जातात. सगळ्या समारोहांनी दोगांय दिश्टी 
पड़टालीं. नाटकांय पळेतालीं. आतां ह्या गजाली खातीर तांकां वेळ मेळना. घरांत 
पुस्तकांची एक आरमार आसा. बरीं बरी पुस्तकां आरमारीत हाडून दवरल्यांत. पुणून 
पुस्तकां बाचपाक तांकां आतां निखालूस वेळ मेळना. 

सरसमान लोकांच्यो सुखाच्यो ज्यो कल्पना आसात त्योच कांय दिसां पयलीं हांच्योय 
आशिल्ल्यो. आतां त्यो बदल्ल्यात. पयसो करपांतूच खरें सूख आसा' अशें दोगांय 
आतां मानूक लागल्यांत. 'मनी मेकिंग मशिनां' जाल्यांत. 

आमच्या देशांत खंय असले वीस कोटी लोक आयज आसात. एकविसाव्या शतमानांत 
ते खंय तीस कोटी जावपाचे आसात. 

देश म्हणिनाफुडें सगळ्यां मुखार उबे रावतात ते हे लोक. शासन प्रशासनांतले 
अधिकारी, डॉक्टर इंजीनियर, बिल्डर काँट्रेक्टर, वेपारी, मॅनेजर, उदूदेगपती, वकील 
सगळे ह्या वर्गातले. देशाची नाडी हांच्याच हातांत आसा. राजकर्णूय हेच लोक चलयतात. 
टीबीर जायराती येतात त्योय हाचेच खातीर आसतात. भौराष्ट्रीय कंपन्यांची नदर ज्या 
भारताचे बाजारपेठेचेर थिरावल्या तो ह्या लोकांचो भारत. हांच्याच बऱ्या भल्याचें 
चिंतून सरकार आपणालीं बजेटां तयार करता. देशाचें अर्थतंत्र, शिक्षणतंत्र, प्रशासनतत्र 
सगळें ह्याच लोकांचो विचार करून चलता. 

सातव्या दसकांत प्रॅशर कूकर आनी टू-इन-वन घेवप हो ह्या लोकांचो हावेस 
आसलो. आठव्या दसकांत ते कलर टी.वी. आनी स्कूटर घेबंक मुखार सरले. आयज 
ते वॉशिंग मशीन, कुकींग रेंज आनी मारुती कार हांचेर दोळे लावन बसल्यात. तांच्यो 
गरजो वाडोबपाचें आनी त्यो भागोवपाचें काम भौराष्ट्रीय कपन्यो करीत आसतात. 
हाका लागून. तांचो स्टँडर्ड ऑफ लिबींग वाडत गेला तसो तांचे चाल चलणुकेंतूय 
फरक पड़त गेला. 

हो हायर मिडल क्लास” आतांच भौराष्ट्रीय कंपन्यांच्या युगांत जल्मा आयला, 
अशें न्हय. तो पयलींय आशिल्लो. पुणून ह्या वर्गांत त्या वेळार वयल्या जातिंच्या 
लोकांचो आसपाव जातालो. श्रमजीवी लोकांचे फाटीर चडून तांच्या श्रमांचो लाव 
घेवपी लोकांचो - ब्राहमण-क्षत्रीय-वैश्यांचो - जातालो. तांकां आमी श्रीमंत' म्हणटाले. 
एके तरेचें बेंदल्लेचें जिवीत - पॅरासिटीक - जिवीत ते जियेताले. लोअर मिडल 
क्लासांतल्या लोकांचे ते आदर्श जाल्ले. तांचे सारकेच जावपाक तेवूय आंवडेवंक 
लागले. कांय जाण तांचे सारके जाले. आनी ल्हवू ल्हवू 'नव-श्रीमंत ह्या रुपान 
ते मुखार येवन तांच्यांत भरसले. 

आदल्या श्रीमंतांत थोडीं तरी घरंदाजपणां दिश्टी पडटालीं. नवश्रीमंतांतः तीं मात 
पसून दिश्टी पडना जालीं. घरंदाजपणाचे सुवातेर ते अभद्रपण - व्हल्गॅरिटी - घेवन 
आयले. पयसो खंय आनी कसो खर्च करचो हें सारकें खबर नाशिल्ल्यान ते आपणाले 
श्रीमंतिचें प्रदर्शन करपांतूच गुल्ल उरले. तांतुंतूच व्हडपण मानपाक लागले. तांच्या 
बायलांच्या आंगा वयल्यो वस्ती पळोवच्यो. म्हणटकूच तांचे संस्कृतायेच्या पांवड्याचो 
अदमास येतलो. 

ह्या नवश्रीमंतांनी बाजाराचें रूप लेगीत साप बदलून उडयलें. चाळीस रुपयान 
एक मानकुराद आंबो विकत घेतात ते हेच लोक. 

स्वराज्यांत ह्या हायर मिडल क्लास' लोकांत कांय नव्या लोकांची भर पडली. 
स्वराज्यांत आमी लोकशाय नांवाचो एक बुलडोझर घेवन आयले. ह्या बुलडोझरान 
राजकी मळा वयले ऊंच उणाक वेगळेचार ना करून सगळ्यांक एका तळार हाडून 
दवरले. जे लोक युगां संकिंनी चिड्डले चेपिल्ले उरिल्ले ते शिकपाक लागले. शिकून 
वयर सरले. वेंचणुकांनी उबे रावपाक लागले. वेंचून येवन सत्येच्या सुवातांचेर वचून 
बसले. 

'हायर मिडल क्लासांत हांचोय आतां आसपाव जावपाक लागला. हेवूय लोक 
आतां आदल्या हायर मिडल क्लासां'तल्या लोकां भाशेन बेंदल्लेचें - पॅरासिटीक 
- जिवीत जियेवपाक लागल्यात. भौराष्ट्रीय कंपन्यांच्या 'टारगेटां'त आतां हांचोय आसपाव 
जावपाक लागला. 

मुदलांतले श्रीमंत, उपरांतचे नव-श्रीमंत आनी आतांचे हे नव-नव-श्रीमंत मेळून 
एक नवोच हायर मिडल क्लास' आतां देशांत वयर सरला. ह्या वर्गातले लोक 
जल्मान खंयचेय. जातिचे वा धर्म-संप्रदायाचे आसू, आयज ते सगळे एकेच जातिचे 
जाल्यात. एकाच वर्गाचे जाल्यात. मार्क्सवादी भाशेंत सांगचें जाल्यार, हांचो वर्ग. 
राज्यकर्त्यांचो. देशाच्या कर्णधाराचो, एक्स्प्लॉयटर्सांचो, देशाचें शोशण करतल्यांचो. 

देश उद्देगीकरणाचे दिकेन गेलो ना. उदारीकरण, खाजगीकरण हीं धोरणां आपणावन 
मुक्त-बाजाराचे दिकेन चल्लो ना, जाल्यार संवसारांत आमी फाटीं पडटले हें ह्या 
लोकांचें अर्थशास्त्रीय तत्त्वज्ञान. शिक्षण इंग्रजी भाशेंतल्यान चल्लें ना, जाल्यार 
ज्ञान-विज्ञानाच्या मळार आमी येवरोप अमेरिकेची फाट धरूंक पावचे नात - शेणटले 
- हें हांचे शिक्षणा विशिचें तत्त्वज्ञान. आयज देशांत भुरम्यांक केजी पासून युनिव्हर्सिटी 
मेरेन इंग्रजी माध्यमांतल्यान शिक्षण घेवचें पडटा तें हांकां लागून. गांवचे पातळे वयलें 
पंचायतिचें प्रशासनूय इंग्रजींतल्यान चलपाक लागलां तेंबूय हांच्या आग्ग्राक लागून. 
देशाक सिंगापूर वा जपान करपाचे दुवाळे ह्याच वर्गातल्या लोकांक लागल्यात. हो 
वर्ग सभावान स्वार्थी - सेल्फ-सीकर. आपणाल्या हुदूदयांचें आनी जोडिचेंच घेवन 
बशिल्लो, समाजा विशिंच्या लागणुकांची जाणवीक नाशिल्लो. राष्ट्रीय चारित्र्याची पर्वा 
नाशिल्लो. भ्रश्टाचारांत बुडिल्लो. शारांनी रावपी लोक हो. सत्येर आयिल्ल्या लोकां 
भोंबतणीं आनाळ्यो-गुनाळ्यो काडपी. तांची सायबाजात्रा करून आपणालीं कामां करून 
घेवपी. आपणाक जाय तेच तरेचें सरकार हाडपी. येबरोपेब वा अमेरिकन 'लायफ-स्टायल' 
आपणायल्लो. आपणाले संस्कृताये पसून पयस गेल्लो. 

ताची पोरणी संस्कृताय ताच्या जिवितांतल्यान गळून पडल्या. येवरोपेब संस्कृताय 
पुरायेन आपली करूंक तो अजून पावूंक ना. केन्ना पावपाचो ना. हाका लागून जें 
रितेपण जिवितांत निर्माण जालां तें तो उत्तान शुंगारीक फिल्मां पळोबन - वा तसलींच 
गाणी आयकून - भरून काडपाक लागला. पुराय फिल्म इंडस्ट्री ताची ही 'गरज' 
भागोबपाच्या कामांत गुल्ल राबवल्या. 

आतां म्हजो प्रस्न - 

आमी देश वयर काडूंक जाय, वयर काडूंक जाय म्हणटात तो खंयचो देश? 
हो? देशाची लोकवस्ती शंबर कोटिंची जाल्या अशें आमी म्हणटाले त्या वेळार 
'हो' देश बीस कोटिंचो आशिल्लो. तो एकविसाव्या शतमानांत तीस कोटिंचो जातलो 
त्या वेळार देशाची लोकवस्ती एकशेंवीस कोटिंची जातली. 'हो' देश देशाच्या चौथ्या 
वांट्या येदोच. देशाचे तीन वांटे 'ह्या' देशा भायर आसात. एका देशांत दोन देश 
आसात, असो हाचो अर्थ जाता. ह्या दुसऱ्या देशाचे आमकां कांयच लागना? हो 
दुसरो - तीन वांट्यां येदो - देश वयरं काडपाची जापसालदारकी कोणाची? आमची 
न्हय? चौथ्या वांट्यांत रावतल्या राज्यकर्त्या लोकांची न्हय? हो देश आमी पळेला ? 
हो देश पांच लाख गांबांनी रावता. थंय डांबरी रस्ते पावूंक नात. रेल्वे पावूंक नात. 
चुकून एकाद्‌ दुकली जीप पावली जाल्यार ती पळोवपाक गांबांतले ल्हान-व्हड सगळे 
घरांतल्यान भायर धांबन येतात. ह्या देशांत टेलिफोन पाबूंक नात, टेलेग्राफ ऑफिसां 

पावूंक नात. कसलेच उद्‌देग धंदे पावूंक नात. शाळा पावूंक नात. तें कित्याक, 
पियेवपाचें उदक लेगीत पावूंक ना. हो देश शेतां रोवन पीक काडटा, पुणून जांचेर 
पीक काडटा त्यो जमनी तांचे मालकिच्यो जावंक नात. ह्या देशांत जण एकल्याचे 
परंपरेन चलत आयिल्ले धंदे चलताले. ते पयलीं इंग्रजांनी मोडले. उपरांत स्वराज्य 
सरकारान मोडले. गांवांनी आतां लोकांक कामां नात. कामां खातीर लोक गांव सोडून 
शारांनी वतात आनी झोंपडपट्ट्यांनी रावतात. हांकां गांबांतल्या गांवांत कामां मेळिल्लीं 
जाल्यार कोण गांव सोडून भायर वचचो नाशिल्लो. कोण झोपडपट्टी नांवाच्या नर्कात 
वचून रावचो नाशिल्लो. 

हांकां आमी कामां दितले काय दिवचे नात? खंयचीं दितले ? हांकां आमी शिक्षण 
दितले काय दिवचे नात? खंयचें दितले? हांकां कामां दितले म्हणपाचो नित्शय 
करात. हांकां शिक्षीत करतले म्हणपाचो आग्रो धरून बसात. सध्याचें वर्ल्ड बँकेचें 
अर्थशास्त्र आनी एनू.सी.ई.आर.टी.चें शिक्षणशास्त्र कित्याक उपकरा पडपाचें ना, मातूय 
चलपाचें ना म्हणपाचें स्पस्ट बरें दिसून येतलें. 

हांगा इंग्रजी शिक्षणूय चलपाचें ना आनी प्रशासनांतूय इंग्रजींत चलूक पावपाचें 
ना. 

आमकां दुसरेच एके वाटेन चलचें पडटलें. खंयचे? आउट ऑफ डेट' लेखून 
जी आमी सोडून दिल्ली तेच वाटेन. तेच वाटेन. गांव आत्मनिर्भर जावंक पावतले. 
तेच वाटेन लोकांक गांवांतल्या गांवात कामां मेळपाक लागतलीं. तेच वाटेन गांबांनी 
तरांतरांचें उत्पादन जावपाक लागतलें. तेच वाटेन गांव श्रीमंत जातले. तेच वाटेन 
गांवचे लोक शिक्षीत जातले. तेच वाटेन लोक अंधश्रद्धेंतल्यान मुक्त जातले. तेच 
वाटेन देश वयर सरतलो. ताचे संस्कृतायेचो पांवडो वयर सरतलो. 

कोण घेवन वतलो देशाक हे वाटेन? ह्या प्रस्नाची जाप दुसऱया एका प्रस्नाचे 
जापेंत आमकां मेळटली. कोण घेवन गेल्लो देशाक स्वराज्याचे दिकेन? कोण झुजिल्लो 
स्वराज्या खातीर ? ज्या वर्गाची वयर हांबें पोटभर निंदा केल्या त्याच “मिडल क्लासां'तले 
संवेदनशील आनी सुज्ञ तरणाटे नाशिल्ले ते? जवाहरलाल, सुभाष बोस, लोहिया, 
जयप्रकाश ह्याच वर्गांतल्यान आयिल्ले. संवसारांत आयजवेर जितल्योय सुधारणा जाल्यो, 
जितल्योय क्रान्त्यो जाल्यो त्यो सगळ्यो ह्याच वर्गातल्या तरणाय्यांनी घडोवन हाडल्यात. 
चुकिचे वाटेन गेल्ल्या देशाक नीट वाटेर हाडून सोड़पाचें काम ह्याच वर्गातल्या तरणास्यांचें. 
जें स्वराज्य फाटल्या पन्नास वर्सा सावन मुम्बय, कलकत्ता, दिल्ली, मद्रास, बेंगलोर 
ह्या वाटारांनी बंदिस्त उरलां तें पांच लाख गावांनी पावोबपाचें काम हे तरणाटे न्हय 
जाल्यार कोण करतले? तांचीच दायकी ही. देशांतल्या अंयशीं प्रतिशत लोकांक 

स्वराज्या पसून कडेक दवरप देशाक सोबय ना, पुटवपाचेंय ना. जवाहर, इन्दिरा, 
राजीव हांच्या नांवान रोजगार योजना' चलोवन देश बयर सरचो ना. ना म्हळ्यार 
नाच ना. देश बयर काडपाक विचारांची दिकाच बदलूंक जाय. जी दिका आमी 
अबुद्दपणान सोडून दिल्या तेच दिकेन चलूंक जाय. 

ना जाल्यार - 

नक्सलवादी जाले बगर देशा मुखार दुसरो उपाय उरचो ना. आयज चलता तसो 
देश हे मुखार कसोच चलपाचो ना. 

4 


६; 
राष्ट्रीक अर्थशास्त्र 


अर्थशास्र॒तज्ज्ञां चो विशय आसूं, तो फकत तज्ज्ञांचोच विशय उरूक जायना. 
तज्ज्ञ जीं धोरणां आंखतात तीं खासा तांकां कितलीं बादतात, खबर ना. पुणून तीं 
तुमकां आमकां - सरसमान लोकांक खुबूच बादतात हें सांगपाक तज्ज्ञांची गरज 
ना. देखून अर्थशास्र आतां आमीय थोडें-भोव समजून घेवपाचो यत्न करूंक जाय. 

आमचें भाग्य आमी फकत तज्ज्ञांचेर निंबून दवरूक जायना. फस्तीक पडटले. 

देशांत खंयूय वचात, वचत थंय तुमकां गरिबच गरीब लोक पळोवंक मेळटले. 
अंत आनी पार नाशिल्ली गरिबकाय देशांत पातळळ्या. शंबरांतले साठ लोक 'बिलो 
पॉवर्टी लायन' जियेतात म्हणपाचें खासा तज्ज्ञूच आमकां सांगतात. 

ही गरिबकाय ना करप अर्थशास्त्राची मोख आसूंक जाय. 

ती कशी ना करपाची ? तांकां जोड जाता अशे तरेचीं कामां दिवन. 

णव्वद शंबर कोटी लोकबसती आशिल्ल्या देशांत 'सगळ्यांक' कामां दिवचीं जालीं 
जाल्यार तीं मनशाच्या हाताची गरज लागनाशिल्ल्या पुणून सुमारा भायर माल तयार 
करपी व्हडले व्हडले कारखाने चलोबन दिवंक येवपाचीं नात. जांकां आमी घरउदूदेग 
आनी गांब्रगिरे उद्देग म्हणटात ते गांवा गांवांनी आनी घरांघरांनी सुरू करून दिवंक 
येतलीं हेंय सांगपाक 'तज्ज्ञा ची गरज ना. थोडीशी अक्कल पुरो, कोणाकूय हें आपशीं 
समजून येतलें. गांवा गांबांनी असले तरेचे उद्देग सुरू जावंक जाय कीं जे लोकांक 
घरा बशिल्ले कडेन आनी गांबांतूच रावन चलोबंक येवंक जाय. 

असले उद्‌देग चलोवपाक आमकां तरांतरांचीं ल्हान ल्हान यंत्रांच सोदून काडचीं 
पडटलीं. हिका “स्वावलंबनाची अर्थनीत' म्हणटात. हे स्वावलंबनाचे अर्थनितिचें आनीक 
एक म्हत्वाचे आंग आसा --- 

हे भाशेन, ल्हान ल्हान यंत्रांच्या आधारान घरांघरांनी आनी गांवा गांवांनी जो 
माल तयार जातलो तोच माल आमी घेतले असो नेम जण एकल्या देशभक्तान 
करूंक जाय. हिका स्वदेशीची अर्थनीत म्हणटात. 

‘स्वावलंबन? आनी स्वदेशी” ह्या दोन तत्त्वांचेर आधारिल्ली अर्थनितूच देशांतली 
गरिबकाय ना करूक पावतली. | 
` हिन्दुस्तानान ही अर्थनीत (तज्ज्ञांचे सांगणेन) फाटीं पडिल्ली - बॅकवर्ड, आऊट 
ऑफ डेट, बी तरांतरांचीं नांवां दवरून सोडून दिली आनी देश समृद्ध करपा 
खातीर येवरोप-अमेरिकेंतल्या साम्राज्यवादी देशांची अर्थनीत घेतली. 

मुखार 'मॉडेल' दवरलो आर्विल्ले अमेरिकेचो. हिन्दुस्तानाक अमेरिके सारको देश 
करपाक आमचे फुडारी मुखार सरले. अमेरिके सारको जालो ना, जाल्यार सिंगापूर 
जपाना सारको तरी तो जावचो म्हूण ते आंबडेवंक लागले. 

अमेरिकेचे अर्थनिती मुखार 'लोकांक कामां दिवप' ही मोख नाशिल्ली. जाता 
तितलें चड उत्पादन वाडोवप आनी संवसारांतल्यो जाता तितल्यो चड बाजार-पेठो 
आपणा हातांत घेवप' ही मोख आशिल्ली. तिणें राशिनी उत्पादन करपी व्हडलीं 
व्हडलीं यत्रां सोदून काडलीं (हाका हालिंसाराक तज्ज्ञ 'टॅक्नॉलॉजी' ह्या नांवान वळखतात). 
ह्या यंत्रांच्या आधारान तिणे आपणालें उत्पादन वाडयलें आनी संवसारातल्यो चडश्यो 
सगळ्यो बाजारपेठो आपणा हातांत घेतल्यो. आनी अमेरिका गब्बर म्हणटात तसली 
जाली. 

. आमच्या देशाक हें जमपा सारके नाशिल्लें. आमचो मुळावो प्रस्न उत्पादन -वाडोबप 
होय नाशिल्लो. तसो, आमचो माल विकतो घेवपी बाजार-पेठो हातांत घेवप होय 
नाशिल्लो. लोकांक काम दिवन देशांतली गरिबकाय ना करप होच आशिल्लो. इतलें 
स्पस्ट आसुनूय देशाचे कर्णधार अमेरिकेचे वाटेनूच चलपाक मुखार सरले. 

हे वाटेन मुखार सरपाक आमकां 'भांडबल' जाय आशिल्लें. आमचे कडेन तें 
नाशिल्लें. आमी रिणां काडपाक लागले. इतलीं रिणां काडलीं की अखेरेक तांचें 
कळंतर लेगीत फारीक करूंक येना हे अवस्तेंत वचून पडले. येद्या व्हडल्या अपेसा 
उपरांत, खरें म्हळ्यार, आमी ही वाटूच सोडून दिवंक जाय आशिल्ली आनी “फाटल्यान 
सरून' स्वावलंबनाचे आनी स्वदेशीचे वाटेन मुखार सरपाची धिटाय दाखोबंक जाय 
आशिल्ली. पुणून 'फाटीं सरपाक आमकां लज दिसूंक लागली. 

आमची गत्त पुर्विल्ले मुस्तींतल्या 'फोल्गां त जियेवपी श्रीमंतां सारकी जाल्ली. 
सामके काबार जाले तरूय फोल्गां कांय तांणी सोडलीं नात. 

आमी चुकिल्ले वाटेन चलून जेन्ना साप्प काबार जाले तेन्नाच जिस्त वर्ल्ड बँके 
सारक्‍यो कांय संस्था आमच्या आधाराक धांवन आयल्यो आनी म्हणपाक लागल्यो --- 

तुमी भियेव॑ नाकात. आमी तुमकां वयर सरपाक आधार दितात. तुमी एक करात, 
समाजवादाचो आदर्श सोडून दियात. देश स्वावलंबी आनी आत्मनिर्भर करपाचीं सपनांय 
सोडून दियात. आयात निर्याती वयले निर्बंध उठयात. उकते बाजार-पेठेंत स्पर्धा करात. 
व्हडल्यो व्हडल्यो भौराष्ट्रीय कंपन्यो हांगा येबंक तयार आसात. तांकां मेकळीक दियात. 
ह्यो कंपन्यो तुमच्या लोकांक नोकऱ्यो दितल्यो, तुमकां सरकार चलोवपाक टॅक्स दितल्यो, 
आपणालो माल निर्यात करून तुमकां फॉरेन एक्सेंज दितल्यो. आनी तुमकां श्रीमंत 
करतल्यो. 

आमी कावलाक आयिल्ले. वर्ल्ड बँक सांगता तें करपाक तयार जाले आनी 
नवें आर्थीक धोरण' ह्या सुंदर नांवा खाला भौराष्ट्रीय कंपन्यां खातीर दारां उकतीं 
करून मेकळे जाले. 

कितल्योश्योच कंपन्यो हांगा आयल्यो. 

येतना भांडबल घेवन आयल्यो व्हय तर? ना. हांगा येवन इश्यू' 'ओपन' केले 
आनी हांगाच आमचे कडल्यानूच भांडवल उबें करून धंदे सुरू केले. फॉरेन एक्स्चेंज 
जोडून दिवपी माल तयार करून तो निर्यात करपाक लागल्यो व्हय तर? ना. टूथ 
पावडर, टूथ पेस्ट, शाबू, शॅम्पू, केंसांक लावपाचीं तेलां, पावडर, स्नो, क्रीम, बिस्कुत्यो, 
वेफर्स आनी तरांतरांची पेया' (हो कोला, तो कोला) तयार करून हांगाच गांवा 
गांवांनी विकपाक लागल्यो. (आमच्या म्हाड्डोळांत हो सगळो माल आयज मेळटा) 
बीस पंचवीस पयशांक पडटा तो माल पांच सात रुपयांक आमकांच विकून पयसो 
जोड़पाक लागल्यो. खंयची फॉरेन एक्सेंज, खंयचें कितें? हांगासरली जोडूच फॉरेन 
एक्स्चेंजींत बदलून ती आपापणाल्या देशांत घेवन वचपाक लागल्यो. 

घर-उदुदेग आनी गाव-उदुदेग तर सगळे ना केलेच. पार्ले, तोमको, गोदरेज सारक्यो 
कंपन्योय गिळून उडयल्यो. 

ह्यो भौराष्ट्रीय कंपन्यो आमकां वयर काडपाक येवंक नात, दुडू जोडपाक आयल्यात, 
हें अजुनूय आमच्या देशाच्या कर्णधारांच्या लक्षांत येवंक ना. कशें येतलें ? कर्णधारांक 
'तज्ज्ञ' रेवडावन बसल्यात. 

आयज ह्या देशांत पयसो सगळ्यांचे आराध्य दैवत जावन पडलां. आमदार खासदार 
बा मंत्री जातलो? पयसो जाय. तें कित्याक, सादो पच सरपंच जातलो जाल्यारूय 


राष्ट्रीक अर्थशास्त्र ६३ 


पयसो जाय. खंयच्याय मळार देंबात, पयशां बगर मुखार पावल घालूंक मेळपाचें 
ना. पयशांबगर ह्या देशांत मुखार सरुंकूच मेळना. पयशां मुखार सत्य, नीत, धर्म, 
कित्याक मोल उरूक ना. चारित्र्याक तर नाच ना. पयशांक लागून खूब लोकांनी 
आवय बापूय लेगीत सोडले. 'देशाचें हीत' सोडपाक कितें जालां ? आमच्या सत्ताधिशांक 
आनी तागेल्या चिटणिसांक (न्युरोक्रेंटांक) पयशांनी विकते घें येतात हें ह्या भौराष्ट्रीय 
कंपन्यांनी पळेलां. त्यो तांकां लाखांनी रुपयांचो आधार दितात, तरांतराच्यो भेटी दितात, 
भायल्या देशांत भोंबपाक धाडटात, फायूव्ह-स्टार हॉटेलांनी रावंक, खावंक, जेवक, 
पियेवंक, न्हिदूंक दितात. मागीर खंयचो तज्ज्ञ सरकाराक सारकी बुद्द दितलो ? 

तुर्ताच्या सरकारान देश विकपाक काडला, विकुनूय उडयला. भाजपा घडये वेगळी 
दिका दीत अशी आस्त कांय जाण बाळगून राविल्ले. पुणून ही आस्तूय हालिंसाराक 
उडून वचपाक लागल्या. भाजपाचे फुडारी एकामेकां आड जीं कारस्थाना करतात 
तीं पळेतकूच, भाजपाचे कार्यकर्ते पार्टिच्यो तिकेटी मेळच्यो म्हूण जें कितें करतात 
तें पळेतकूच भाजपांत आनी काँग्रेसीत कांयच फरक ना अशें म्हणचें पडटा. 

पयर एकल्यान धसकोच दिलो. म्हणपाक लागलो, फाल्यां भाजपा केन्द्रात सत्तेर 
आयलो जाल्यार, बरोबन दवर, तांचेय कडेन एक मनमोहन सिंग आसतलो आनी 
तोच अर्थमंत्री जातलो. 

अर्थशास्त्र हो तज्ज्ञांचो विशय आसूं, पुणून तो तज्ज्ञांचो उरूक दिवंक जायना” 
अशें हांबें आरंभाक म्हळळें. सोंपयता आसतना तेंच पर्थून एक फावट सांगतां. येदो 
म्हत्वाचो हो विशय फकत तज्ज्ञांच्या हातांत उरूक दिवं नाकात. तुमीय तातूंत मातशें 
लक्ष घालात. घुस्पागोंदळी अर्थशास्र कळपा इतली बुद्द आमकां नासूं, पुणून वयर 
सांगलां तितलें तरी अर्थशास्त्र समजून घेवपाचो यत्न तुमी आमी जण एकल्यान करुंकूच 
जाय. तेन्नाच बाजारांतलो खंयचो माल घेबचो आनी खंयचो न्हय, हें थारावपाचो 
विवेक आमच्यांत जागो जातलो. 
_ ह्या विवेकाची आयज देशाक खूब गरज आसा. 

नवी देख 


१, 
खंयचो बावटो देंबयलो आमी? 


केन्ना केन्ना विचित्र सपनां पडटात म्हाका. रातीं सपनांत पळेलें --- हांव दिल्लीक-सो 
पावलां. शंकर भांडारी म्हजे बरोबर आयला. ताका हांव दिल्ली दाखयतां. कुतुब 
मिनार, हुमायूंची कबर, फिरोजशाह कोटला, खूनी दरवाजा, जामा मशीद आनी लाल 
किल्लो दाखोबन हांव ताका चांदनी चौकांत-सो घेवन वतां. 'एका काळा वयलो 
मध्य उदेत आशियांतलो एक व्हड बाजार हो... हांगा मेळना अशें कितेंच ना, अशी 
हाची नामना आशिल्ली' अशें ताका म्हणटां आनी भुरग्यां खातीर खटर-खुटूर कितें 
घेवन रिक्षा सोदीत लाल किल्ल्या कडेन-सो येतां. थंय पळेत जाल्यार लाखांनी लोक 
जमला आनी लाल किल्ल्यार उनो रावन जवाहरलाल इंग्रजांचो युनियन जॅक बावटो 
देंबयता. उचांबळीत जावन हांव शंकराक म्हणटा, शंकर, स्वराज्य मेळळे-शें दिसता... 
हो पळे, जवाहरलाल युनियन जॅक देंवयता.' शंकर लोकांक बखान्यो मारीत मुखार 
बता. हांबूय ताचे फाटल्यान वतां. दोगूय आमी जवाहरलाला मुखार वचून उबे राबतात. 
अवचीत म्हजी नदर अर्दार पाविल्ल्या बाबट्याचेर पडटा... तो युनियन जॅक नासता, 
चरखो आशिल्लो आमचो तिरंगो आसता. हाव शंकराक म्हणटा, शंकर, स्वराज्याचो 
बावटो देंबयता मरे तो... युनियन जॅक न्हय.' रोखडेच आमी दोगूय “पंडितजी, आप 
गलत काम कर रहे हैं... आप गलत काम कर रहे हैं अशें मोठ्या मोठ्यान आड्डूक 
लागतात. म्हणटासर पोलीस येतात आनी आमकां दोगांकूय धरून फरफरीत ओडून 
व्हरतात... 

आनी काचाबूल जावन हांव जागो जातां. वणटी वयले घड़याळींत सकाळची 
तीन जाल्लीं आसतात. मागीर... दोळो लागना. 


अशोक चक्र आशिल्लो तिरंगो स्वतंत्र हिन्दुस्तानाचो बावटो म्हूण घटना समितीन 
मानून घेतला त्या वेळार जवाहरलालान एक सुंदर उलोवप केल्लें. हांव त्या वेळार 

बावीस वर्साचे पिरायेचो. जवाहरलालाचें बावट्या वयलें उलोबप वाचून म्हज्या आंगार 
कांटो फुलून आयिल्लो. पुणून तेच बराबर म्हाका अशेंय दिशिल्लें, आमच्या बावट्या 
वयलो चरखो काडून उडयलो हें बरें जालें ना. अशोक चक्र आमचेच. 'बुदधार्चे, 
संवसाराक विश्वशान्तिचो संदेश दिवपी, बावस्यार सोबताय बरें. पुणून जो बावटो हातांत 
घेवन स्वराज्या खातीर लाखांनी लोक झुजिल्ले, बंदखणिंनी गेल्ले, गुळयो हड्ड्यार 
झेलून हुतात्मे जाल्ले तो बावटो चरखो आशिल्लो तिरंगो आशिल्लो. निखटो तिरंगो 
नाशिल्लो. तिरंग्या वयलो चरखो काडून उडयल्ल्यान जांणी स्वराज्य मेळचें म्हूण त्याग 
केल्लो, कश्ट सोंशिल्ले, बलिदान दिल्लें तांकां इतिहासांतंल्यानं पुसून उडयिल्ले वरी 
जाता... हें बरें जालें ना. ज्या बावट्यान स्वराज्य हाडलें तोच बावटो स्वराज्याचो 
बावटो आसूंक जाय आशिल्लो. 

पुणून त्या वेळार म्हजे विचार स्पश्ट नाशिल्ले. आयज म्हाका दिसता, आमच्या 
फुडान्यांनी तिःग्या वयलो चरखो येवजून काडून उड़यल्लो. कित्याक, तांक' चरख्याचे 
वाटेन मुखार वचपाचेंच नाशिल्लें. चरखो एका क्रान्तिकारी विचाराचे प्रतीक आशिल्लो. 
हो क्रान्तिकारी विचारूच तांकां पेलूंक नाशिल्लो. तांकां कसलीच क्रान्ती घडोवन 
हाडपाची नाशिल्ली, कसलोच बदल घडोवन हाडपाचो नाशिल्लो. तांकां फकत इंग्रज 
गेल्ले जाय आशिल्ले आनी तांचे सुवातेर बसून तांच्या हातांत आशिल्लें सगळें आपणा 
हातांत घेवन तांचेच वरी चलपाचें आशिल्लें. म्हळ्यार - स्वराज्या खातीर हे झुजूक 
नाशिल्ले. सत्तांतरा खातीर झुजिल्ले. सत्तांतर जाल्ले. सत्तांतरीत हिन्दुस्तानांत स्वराज्या 
खातीर ज्या बावट्या खाला लोक झुजिल्ले तो बावटो उपकारा पडनाशिल्लो. आमी 
अशोक चक्र आशिल्लो बावटो नवे राजवटी खातीर वेंचून काडिल्लो. पळेल्यार तोच 
पोरणो; ' खरेपणानशीं नबो. आमकां भ्रमांत दवरपी 


अशोक चक्रांत चरखो आसपावला, हांव जाणां. चरख्याचो विश्वशान्तिचो संदेशूच 
अशोक चक्र दिता. इतलेंच न्हय, तर विश्वशान्तिचो संदेश नवो न्हय, अडेच हजार 
वर्सा सावन हो देश.तो संवबसाराक दीत आयला, हें अशोक चक्र सांगता म्हणपाचेंय 
जाणां. ह्या देशान केन्नाच दुसऱ्या खंयच्याच देशाचेर आगळिको करूंक नात, खंयचेच 
देश जिखून तांचेर आपणालो शेक गाजोवंक ना, हेंच अशोक चक्र सांगीत आयलां. 
अशोक चक्र बुद्धाच्या धर्मचक्राचें प्रतीक. बुद्ध सांगतालो, जिवितांत दुख्ख भरलां. 
इतलें भरलां की; धरया, ह्या दुख्खाक लागून आमच्या दोळ्यांतल्यान व्हांबिल्लीं 
दुकां आमकां एकठांय करूंक आयिल्लीं जाल्यार पांच म्हालसागर भरून येतले आशिल्ले. 
हैं दुख्ख देवान धाडूंक ना. नशिबांत आशिल्ले म्हुण्णूय तें आमच्या वांट्याक येवंक 

ना. आमीच तें आमच्या बसवशेपणान ओडून हाडलां. हें दुख्ख पयस करूं येता. 
ज्या कारणाक लागून तें आयलां तें वसवशेपण हुमटावन काडचें. म्हणटकूच तें दुख्ख 
ना जातलें. कशें हुमटाबन काडचें ? जिविता कडेन समा नदरेन पळोबन, समा निर्णय 
घेवन, समा उतर उलोवन, समा करण्यो करून, समा जोड जोडून, समा यत्न करून, 
मनांत समा जागरूकपण राखून आनी मैत्री, करुणा, मुदिता, उपेक्षा ह्यो चार भावना 
मनांत केळोवन. बुद्धाचो हो संदेश जो अशोक चक्रान उकतायला, तोच आयच्या 
काळार चरखो मुखार घेवन गेला. अशोक चक्रा उपरांत अडेज हजार वर्सांनी चरखो 
आयलो. तो बुद्धाचोच संदेश वेव्हारांत कसो हाडचो हें सांगीत रावला. 

तो म्हणटा, परके सत्येतल्यान देश मेकळो जालो म्हूण स्वराज्य आयलां अशें 
जायना. चडांत चड देश स्वतंत्र जाला इतलेंच आमच्यांनी म्हणू येता. स्वतंत्र देश 
संबसारांत जायते आसात. ते सगळे सुखी आसात अशे म्हणूं येना. आमचो देश 
सुखी जावचो अशें आमकां दिसता आसत जाल्यार स्वतंत्रतायेंतल्यान स्वराज्याचे दिकेन 
आमी आमची पावलां उखलूंक जाय. स्वराज्य म्हळ्यार 'स्व'चेर अंकूश आशिल्लें 
स्वदेशी राज्य. स्वदेशी राजनीत, स्वदेशी अर्थनीत, स्वदेशी संस्कृताय चलोवपी राज्य. 
समाजांत जो सगळ्यांत चड फाटीं पडला, सगळ्यांत चड चिड्डला, सगळ्यांत चड 
नागवला ताच्यांत म्हज्यान आतां म्हाका जाय ते तरेचें रूप ह्या देशाक दिवं येता' 
हे तरेचो आत्मविस्वास जागोवपी राज्य. हे तरेचें स्वराज्य हाडपा खातीर कांय पावलां 
आमी उखलूक जाय. 

पयलें पावल - राजकी सत्या खंयचेच कडेन केन्द्रीत जावची ना हाची जतनाय 
घेवंक जाय. सरकाराच्या हातांत तर ती निखालूस केन्द्रीत जावंक दिवंक जायना. 
सरकार उण्यांत उणें आसूंक जाय. ताच्या हातांत फकत वेवस्था उरची. शासन लोकांनी 
आपणा हातात घेवंक जाय. भायल्या वा वयल्या खयच्याच चेपणा बगर फकत एकामेकाचेर 
पातयेबन एकामेकाच्या आधारान लोकांनी आपणाले सगळे वेव्हार चलोवंक जाय. 
रानवटी समाजांक - प्रिमिटीव्ह आनी ट्रायबल सोसायटींक - आपणेच घडयल्ल्या 
भितरल्या नेमांक धरून आपणाले सगळे वेव्हार चलोबंक येतात जाल्यार, आमी जे 
आमकां सभ्य आनी संस्कारी मानतात तांकां वयल्या वा भायल्या चेपणा बगर आपणाले 
वेव्हार चलोवंक येवंकूच जाय. आपणें मानून घेतिल्ल्या भितरल्या नेमांक धरून चलता 
तोच समाज खरेल्या अर्थान स्वतंत्र समाज, सभ्य समाज, संस्कारी समाज. 

हे तरेचो स्वतंत्र सभ्य आनी संस्कारी समाज बांदून काडप हीच आमची मोख 
आसूंक जाय म्हणपाचें स्पश्ट जालें जाल्यार रोखडेंच दुसरें खंयचें पावल उखलूंक 
जाय तेंवूय स्पश्ट जातलें अशें चरखो सांगता. सगळ्यांत पयलीं आमची नदर वेगळ्या 

वेगळ्या धर्माक धरून चलतल्या लोकां कडेन वतली. हिन्दू वेगळे, मुसलमान वेगळे, 
ख्रिस्ती वेगळे, शिख वेगळे अशे वेगळे वेगळे लोक समाजांत आसचेच कित्याक 
हो प्रस्न आमचे मुखार उबो रावतलो. बरें, हे सगळे लोक वेगळ्या वेगळ्या धर्माक 
पाळो दितात ते जाले. ते भायर ते एकामेकां पसून वेगळेय रावतात म्हणपाचें नदरेंत 
भरतलें. एकामेकांचो दुस्वास करतात म्हणपाचें दिसून येतलें. इतलेंच न्हय, तर ते 
एकामेकां कडेन झगडतूय आयल्यात म्हणपाचें कळटलें. एकामेकां कडेन कित्याक 
झगडचें तांणी? सगळेच धर्म खरे, सगळेच बरे. जे बुन्यादीर ते उबे जातात ती 
बुन्याद गूढ अणभवांची - मिस्टीक एक्स्मिरियंसांची. हे अणभव सगळ्यांचे सारके. 
लोकांक जी नीत ते शिकयतात तिवूय सगळ्यांची सारकी. सत्याक पाळो दिवन चलात. 
एकामेकांचेर मोग करात, कोणाक दुखोवं नाकात, एकामेकांक आधार दियात हीच 
नीत ते सगळ्यांक शिकयत आयल्यात. मागीर, झगडटात कित्याक ते? एकूच जाप 
मेळटली - एकामेकांक ते सारके वळखनात म्हूण. मागीर, हे वेगळेचार ना कशे 
करचे हाचेर उपायूय आमकां येवजतले. आमी म्हणपाक लागतले, हे सगळे आतां 
मेरेन एकामेकां कडेन छत्तिसांचो आंकडो करून जियेत आयल्यात. हांकां आतां त्रेसष्ठांच्या 
आंकड्यांत बसोबंक जाय. हांकां एकामेकां शेजरा हाडून दवरूंक जाय आनी तांकां 
सांगूंक जाय, एकामेकांक सारके वळखात, एकामेकांक सारके समजून घेयात. म्हणटकूच 
एक दीस आरे! हे आमचे सारकेच मरे अशें तांकां एकामेकां विशीं दिसपाक 
लागतलें. आपापणाले धर्मपरंपरेंत रावनूय ते मागीर एकामेकांक भाव-भाव मानपाक 
लागतले. एकामेकां कडल्यान घेवपा सारके घेतले, एकामेकांक दिवपा सारकें दितले 
आनी देशांत सगळे कडेन तांचो एक सर्वधर्मी घराबो सुरू जातलो. अपूर्ण आशिल्ले 
सगळे धर्म एकामेकांच्या सांगातान पूर्ण जातले. सगळ्या धर्मपरंपरांचें एक नवें संस्करण 
सुरू जातलें. कोणाक आपलो धर्म सोडून दुसऱ्या धर्मात वचपाची गरज भासची 
ना. कोण आपणालो धर्म घे अशें दुसऱ्याक सांगचो ना. 

हीच धर्मक्रान्ती मागीर दुसरे एके क्रान्तीकडेन आमकां घेवन वतली --- 

आमी पळेतात, सगळ्या धर्म समाजांत ऊंच उणाक अशे मनशां मनशां मजगतीं 
वेगळेचार चलत आयल्यात. सामान्यतायेन हांकां आमी जाती-कातिंचे वेगळेचार मानतात. 
खरेपणानशीं हे ऊच उणाक वेगळेचार जल्मान मेळिल्ल्या जाती-कातिंनी निर्माण करूंक 
नात. पोटा खातीर आमी जीं कामां करतात तांणी ते केल्यात. सगल्यांनी कांय कामां 
ऊंच पांबड्याचीं' मानल्यांत आनी कांय कामां उणाक पांबड्याचीं लेखल्यांत. जीं कामां 
श्रम करून करचीं पडटात तीं उणाक पांबड्याचीं आनी जीं फकत बुद्धीन करपाचीं 
तीं ऊच पांवड्याची अशें सगळ्यांनी मानलां. खरेपणानशीं कामां कामां मजगतीं असले 

वेगळेचार आसनात. शेतांत अन्न पिकोवपाचें काम, लुगटां विणपाचें काम, घरां बांदपाचें 
काम, शेतकामत्याचें, विणप्याचें, गंबड्याचें, कुंभाराचें, चामाराचें खंयचेंय काम दोतोरकी, . 
प्रोफसरकी, इजनेरकी, आदोगासी हांचे परस उण्या पांवड्याचें न्हय. सगळीं कामां 
समाजाच्या उपेगाचीं म्हण सगळीं कामां एका पांबड्याचीं. शेतकामत्यांनी शेतां रोवपाचें 
सोडून दिलें जाल्यार कोण जेवंक खाबंक पाबचो ना. विणप्यांनी लुगटां विणपाचें, 
गंबड्यांनी घरां बांदपाचें, मेस्तांनी फर्निचर करपाचें, कुंभारांनी मडकीं करपाचें काम 
सोडून दिलें आनी सगळे दोतोर, प्रोफसर, इजनेर, आदोगाद, सी.ए. जावपाक लागले 
जाल्यार समाज सारको चलपाचो ना. सगळीं कामां एकाच पांवड्याचीं लेखून कामां 
खातीर जी जोड़ जाता तिवूय सगळ्यांक सारकीच जावंक जाय - समाज अशे तरेन 
बांदून काडूक जाय की सगळ्यांनी - धवाड्यांनी लेगीत - श्रमाची कामां करून 
जियेबंक जाय आनी दोतोरकी, प्रोफसरकी बी कामां पयशे घेनासतना सेवा म्हूण 
तांणी करूंक जाय; हे तरेचो नवो, श्रमाचेर आधारिल्लो एक समाज घडोबपाचीं आमकां 
सपना पडपाक लागतलीं. 

अस्पृश्यांची म्हण जीं कामां समाजान निर्माण केल्यांत तिंवूय आपणें करूंक जाय 
म्हणपाचें बाकिच्यांक दिसूंक जाय. म्हत्वाचें म्हळ्यार, जण एकल्यान आपणालो भंगी 
जावंक जाय आनी समाजाक लागिल्लें आफुड-भश्टाचें खत तकलेंतलें पुसून उडोबंक 
जाय. 

बायलांक दादल्यां इतलेच हक मेळूंक जाय म्हूण वावरप हेंवूय हेच क्रान्तिचें 
एक म्हत्वाचे आंग. खंयच्याच आंगान बायलां दादल्यां परस उण्या पांवड्याचीं न्हय 
हें कळटकच दादल्यांक जे अधिकार मेळ्ळ्यात तितलेय बायलांक मेळूंक जाय म्हूण 
वाबुरपाची आमकां इत्सा जातली. 

ही सामाजीक क्रान्ती आमकां अर्थतंत्राच्या मळारूय नवे तरेन येवजुपाक लायतली. 
तिसरें पावल खयचे दिकेन उखलचें तें सांगतली. आमी, मागीर, म्हणपाक लागतले 
- ह्या देशाच्या अर्थतंत्राच्या प्रस्नाचेर येवजिता आसतना दोळ्यां मुखार फकत शारां 
आनी शारां भोंबतणचो वाटारच दवरून उपकारना, गांव दबरूक जाय. देशांत पांच 
लाख गांव आसात आनी देशाचे लोकवसतिचे तीन बांटे गांबांनीच रावतात. एकूच 
वांटो शारां आनी शारां भोंबतणच्या बाटारांत रावता. गांवांची उवेखणी करून उबें 
केल्लें अर्थतंत्र देश केन्नाच वयर काडूंक पावचें ना. गांबांतल्या कोणाचेरूच पोटा 
खातीर गांव सोडून शारांत वचपाचो प्रसंग येबंक फाबना. ताका गांबांतल्या गांवांतूच 
काम मेळूक जाय. नांव-लोकीक जोड़पा खातीर ताणें शारांत बचचें. पोट भरपा खातीर 
न्हय. पोट ताचें गांबांतूच भरूंक जाय. हें बुन्यादी तत्व आमकां एक फाबट स्पस्ट 

जावंक जाय. म्हणटकूच --- 

गांवांत खंयचे उद्देग-धंदे चलचे, मेल्ल्या उद्देगां भितरले खंयचे जिवे करचे, 
विज्ञानाचो आनी तांचो मेळ कसो जुळोवन हाडचो, उद्‌देग फॅक्टऱ्यांनीच चलतात 
असले चलोवचे काय घरांघरांनी - घरा-आंगणांत - चलतात तसले चलोवचे, खंयचे 
चलूंक दिवचे न्हय, हे सगळे प्रस्न आमचे मुखार येवन उबे रावतले आनी ते सोडोवपाचो 
विचार करतां करतां नवेच तरेचें एक अर्थतंत्र आमच्या दोळ्यां मुखार स्पस्ट आकार 
घेवंक लागतलें. 

हें अर्थतंत्र घर-उद्देगाचें आनी गांवगिर्‍या उद्देगाचें आसतलें. गरीब गरीब उरूक 
जायना, गिरेस्त गिरेस्त जावंक जायना, मनशाक मनशाचो गुलाम जावक दिवंक जायना, 
मनशाक यंत्रांचोय गुलाम जावंक दिवंक जायना. गांवांत कोणूच बेकार उरूक जायना, 
कोणेंच कोणाच्या माथ्यार बसूंक जायना, कोणेंच कोणाच्या पांया खाला चिड्डून 
रावंक जायना; विकासाच्या नांवान तुर्ताक जें विनाशाचें काम देशांत सुरू जालां 
तें ताळ-तंत्र नाशिल्ले वरी चलूंक दिवंक जायना. विकास कोणाचो, कोणा खातीर, 
कोणा खुस्तार ह्या सगळ्या गजालिंचो आमी खोलायेन विचार करपाक लागतले. 
मागीर शारांचे आनी गांवांचे संबंद कशे आसचे ते आपशींच दोळ्यां मुखार स्पस्ट 
जातले. 

क्रान्तिची हीं तीन पावलां कशीं घालचीं हें चरखो आमकां सांगतालो. चरखो 
आमकां एक नवी नदर दितालो आनी आमचे मुखार आमची वाटूय स्पस्ट करतालो. 
कितल्योश्योच गजाली स्पस्ट करतालो. भाशेच्या, शिक्षणाच्या, प्रशासनाच्या, राष्ट्रीक 
एकचाराच्या, विश्व॒शान्तिच्या मार्गचेर घणघणीत उजवाड घालतालो. चरखो फकत 
सूत काडपी यंत्र नाशिल्लें. चरखो एक विचार आशिल्लो. आमकां स्वातंत्र्या कडल्यान 
स्वराज्या कडेन व्हरपी एक मार्ग आशिल्लो. 

आमी आमच्या राष्ट्रीय बावट्या वयलो चरखोच काडून उडयलो! आनी किते 
सादलें, खबर ना. कोणाक सारके सांगूंक येना. आयज जेन्ना अशोक चक्राचो आमचो 
तिरंगो खंयूय फडफडटना पळेतां, तेन्ना म्हज्या तोंडांतल्यान उतरा फुट्टात, जे चरख्याचो 
विचार समजूंक पावले नात, ते अशोक चक्राचो विचार कशे समजूंक पावतले ? 
जे गांधीक बळखले नात, ते बुद्धाक कितें वळखतले कपल ?' 


हांबें धा वर्सा नेमान चरखो चलयला. नेमान खंयचींच कामां करपाची संवंय 
नाशिल्ली. चरख्यान म्हाका ही संवय लायल्या. आयचें काम फाल्यांचेर धुकलप 


ना, आयचें आयजूच करून उड़ोबंक जाय आनी आतांचें आतांच करून सोंपोबंक 

जाय म्हणपाचें म्हाका चरख्यानूच शिकयलां. 

चरखो मनशाक नियमितपणाची देख दिता. 

वर्साक म्हाका चार सदरे चार लेंगे लागतात. चरखो चलयतालों त्या वर्सानी 
वर्साक एक तरी लेंगो सदरो म्हज्या सुताचो घालतालों. राष्ट्राचे संपत्तींत थोडी तरी 
भर घाल्ल्याची खोस म्हाका भोगताली. सृजनाचे खोशये सारकीच एक खोस ही. 
'ब्रहमांडांतलें तांडव' बरोवन जातकूच जी खोस भोगिल्ली तेच तरेची खोस म्हाका 
म्हज्या सुताचो सदरो लेंगो म्हज्या आगार पळेला त्या वेळार भोगल्या. 

बाकिचे सदरे लेंगे पिंदल्यात, झिरझिरल्यात त्या वेळार तांचे आंगशे कुडके म्हूण 
थोडे दीस वापर करून भायर उड़यल्यात. म्हज्या सुताचे सदरे लेंगे पिंदल्यात त्या 
वेळार तांचे टेबल क्लॉथ, लेंस, उश्या चिरयो करून आनीक कांय काळ वापरल्यात. 
चरखो चलोबपी मनीस विद्‌वाटो केन्ना जायना, नश्टखर्च करिना. मनशाचो सभावूच 
तो काटकसरिचो करता म्हणपाचें हावें पळेलां. 

एका काळार - लुगटांच्यो मिली येबंक नाशिल्ल्यो त्या काळार - सगळे कडेन 
लोक चरख्याचेरूच सूत काडटाले आनी त्याच सुताचीं लुगटां विणून न्हेसताले. ढाक्याचें 
मलमल हेच तरेन तयार जातालें. तें येवरोपाक पावतालें तेन्ना थंयच्यो राजकुंवरी 
उडयो मारून तें व्हरताल्यो. आयज लेगीत हे तरेचें लुगट आमच्यांनी तयार करूं 
येता. लुगटां खातीर मिलिंची निखालूस गरज ना. घरांघरांनी चरखो चलपाक लागलो 
आनी सगळ्यांनी आपणेच काडिल्ल्या सुताचीं लुगटां वापरपाचो नेम केलो जाल्यार 
अब्जांनी रुपयांचें लुगट घेवन जो पयसो मील-मालकांच्या बँक-खात्यांनी जमा करतात 
तो गांवा गांवांनी आमच्याच हातांत उरतलो म्हणपाची जाणवीक चरखो मनशाक 
करून दिता. 

हो चरखोच आमी आमच्या बावट्या वयलो काडून उडयलो! कित्याक ? आमच्या _ 
फुडान्यांक तो काळा-भायलो - आउट डेटेड - दिसलो म्हूण ! 

सत्य केन्ना काळा-भायलें - आउट डेटेड - जालां व्हय? इमानदारी जाल्या 
व्हय ? आत्म-निर्भरता, स्वावलंबन बी तत्त्वा जाल्यांत व्हय? देश घडोवपाक लोकांच्या 
आंगांत जे गूण आसूंक जाय तांतलो एकूय गूण काळा-भायलो जावंक ना. केन्ना 
जायना. 

पुणून लंडन स्कूल ऑफ इकॉनॉमिक्साच्या संस्कारांत वाडिल्ल्या फुडाऱ्यांक हें 
केन्ना पटलें ना, समजलेंय ना. केन्नाय तरी अशोक चक्रूच आमकां चरख्या सरी 
घेवन गेले बगर रावपाचें ना, हीच एक आस्त बाळगून जियेतां. 

EE] 

रः 

आमकां वचपाचें आशिल्लें समाजवादाच्या स्वर्गात. पावले विश्व-बँकेच्या 
मुक्त -बाजारांत ! | 

कितें जालें ? आमी आमकांच फटयत आयिल्ले, काय चुकिचे वाटेन चलत राबिल्ले ? 
पेडण्यां वचूंक भायर सरिल्लो कोणूय काणकोणा पावलो जाल्यार ताणें कितें करूंक 
जाय ? आपूण वाट चुकलां म्हणपाचें सगळ्यांत पयलीं मान्य करूंक जाय. हेच वाटेन 
मुखार चलत रावलों जाल्यार मंगळूराक पावन, कोचीक पावन, दक्षीण ध्रुवार पावन, 
पेडण्यां मात कसोच पावपाचों ना, हें समजून घेवंक जाय आनी ती वाट सोडून 
पेडणें खंयचे दिकेक आसा तें समजून घेबंक जाय. आनी चलत आयिल्ले वाटेक 
फाट करून नवे वाटेन चलपाक लागूंक जाय. दोन दीस उसरान जावं, पुणून एक 
दीस तो पेड़ण्यां खातरीन पावतलो. समाजवादाच्या स्वर्गात वचपाक भायर सरिल्ले 
आमी विश्व-बँकेच्या मुक्त-बाजारांत पावले जाल्यार आमी चुकिचे वाटेन चलत आयिल्ले 
इतलें तरी आमकां समजुंकूच जाय आशिल्ले आनी ती वाट सोडून समाजवादाची 
वाट खंयचे दिकेन वता तें सोदून हे नवे वाटेन चलपाक लागूंक जाय आशिल्ले. 
वाट चुकल्यात म्हणपाचें आमी मानुंकूच तयार जायनात. चलत आयल्यात तेच वाटेन 
मुखार वतले आनी तेच वाटेन आमी समाजवाद हाडटले म्हूण तेमाक पेटल्यात. 

एक जुगारी पळेल्लो. आमचो एक सोयरो. लाखांनी जोडटलों अशें थारावन खेळपाक 
बसतालो. आनी आशिल्लें सगळें होगडावन उडयतालो. होगडायल्लें परतें जोडटलों 
म्हणटालो आनी परतून तेमान खेळपाक लागतालो, परतून हार खातालो. 

हार खातालो, पुणून हार मानून घेनाशिल्लो. 

आमच्या आयच्या राज्यकर्त्या कडेन पळेतां तेन्ना आमच्या ह्या म्हालगड्याचोच 
म्हाका उगडास जाता. आमच्या देशांतलें दळदीर ना करतले, सगळ्यांक कामां दितले, 
कोण बेकार उरचो ना, कोण उपाशीं पडचो ना अशी तजवीज करतले, गरीब गिरेस्त 
हांचे मजगतचें अंतर उणें करतले, सगळ्यांक शिक्षीत करतले अशें म्हणटात. पुणून 
जे वाटेन ते चलतात ते वाटेन हांतलें कितेंच, कुस्कूट लेगीत, केन्नाच घडून येवपाचें 

ना म्हणपाचें स्पस्ट जाल्लें आसुनूय तेच वाटेन मुखार वचून हें सगलें घडोवन हाडटले 
म्हणटात. “इंग्लंड हे वाटेन वचून सुखी जालें ना? अमेरिका गिरेस्त जाली ना?' 
अशें वयल्यान विचारतात आनी “आमी हे वाटेन मुखार गेले नात जाल्यार आयच्या 
संबसारांत साप्प शेणटले' अशें सांगतात. 

तात्पर्य: हे वाटेन मुखार वचपाचो हट कसोच सोडिनात. 

अर्द शतक जायत आयलें, आमी हे वाटेन चलत आयल्यात. आनी स्वराज्य 
मेळळां त्या वेळार आशिल्ले थंयच उरल्यात. दळदीर ना करूंक पावूंक नात, कामां 
कोणाक दिवंक पावूंक नात. शिक्षीत कोणाक करूंक पावूंक नात. सुखाचे वा वैभवाचे 
दिकेन आमचें एक लेगीत पावल मुखार पडूंक ना. 

इंग्लंड अमेरिका हीं राष्ट्रां हे वाटेन वचून गिरेस्त जालीं खरी. पुणून ह्या राष्ट्रा 
कडेन लुटपा खातीर आशिया, आफ्रिका, दक्षीण अमेरिका खंडांत वसणुको आशिल्ल्यो 
म्हूण जालीं. निखट्या बिज्ञान-तंत्रज्ञानान जावंक पावूंक नात. आमचे कडेन वसणुको 
नात. मेळपाची आस्तूय ना. विज्ञान-तत्रज्ञानाच्या आधारान आमी लुटूंक पावले जाल्यार 
फकत आमचोच देश लुटूंक पावतले. आमकां हे तरेचें तंत्रज्ञान उपकारा पड़पाचें 
ना. बसणुको नासतना आमी हे वाटेन चलपाक लागले जाल्यार आमची गत्त मॅक्सिको 
सारकी जातली. मेक्सिको हे वाटेन मोटे उमेदीन गेल्लें. धा वर्सा भितर खांकनवाळ 
जालें. आमकां अर्थतत्र जाय तें उत्पादन वाडोवपी उद्देगांचें न्हय. लोकांक काम 
दिता असल्या उदुदेगांचें जाय. चलत आयल्यात ते वाटेन आमी केन्नाच गिरेस्त जावपाचे 
नात. हें सगळें आतां स्पस्ट जालां. तरी आसतना आमी ही वाट सोडून दिनात. 
नबी बाट धरपाचें मातूय येवजिनात. 


मनशांत एक देव आसा. तसो एक दानवूय आसा. आर्विल्ले भाशेंत सांगचें जाल्यार, 
आमच्यांत भितर एक डॉ. जॅकिल आसा, तसो एक मिस्टर हायडूय आसा. दोगांयची 
शक्ती सारकी. पुणून दोगूय एकामेकांचे दुस्मान. एकलो मात्सो दुबळो पडल्यार पुरो, 
दुसरो आमचेर शेक चलोवपाक लागता. आमचें पुराय जिवीत आपणा हातांत घेता. 
आमकां जो विकास घडोवन हाडपाचो आसा तो ह्या दों मजगतच्या कोणाचो हें 
पयलीं स्पस्ट समजून घेवंक जाय. विकासाच्यो येवजण्यो आंखतना त्यो कोणाक पोसवण 
दितल्यो - आमच्यातल्या डॉ. जॅकिलाक काय आमच्यांतल्या मिस्टर हायडाक हाचो 
विचार पयलीं करूंक जाय. युरोपांत “इंडस्ट्रियल रेव्होल्यूशना' उपरांत जें अर्थतंत्र 
वयर सरलें ताणें डॉ. जॅकिलाक चिड्डून उडयला आनी मिस्टर हायडाक मातयला. 
परिणाम, आयज युरोप-अमेरिकेंतलो मनीस पळोबपाक मनीस कसो दिसता. फकत 

आकारान मनीस उरला. सभावान तो दानव जाला. संवसाराक विकासाच्या नांवान 
तो विनाशा कडेन घेवन वचपाक लागला. जें निर्माण करपाक सैमाक लाखांनी वर्सा 
लागिल्लीं तें सगळें तो शें दोनशें वर्सा भितर काबार करून मेकळो जाला. सगळें 
आपणा खातिरूच सैमान निर्माण केलां अशें मानून आपुणूच भोगून ना करपाक लागला. 
तो इतलो मातला की ताका कसो 'मनशाळावचो' हें खासा ताचे ताकाच आतां 
सारकें समजना जालां. ताका मनशाळावप आपणा हातांत उरूंक ना अशें ताका 
दिसपाक लागलां. म्हण तो आतां ताका मारून ना नपश्चात करपाचे बेत आंखपाक 
लागला. साद्या तीर कामठ्यांनी तो मरपाचो ना हाची खातरी पटिल्ल्यान तो आतां 
न्यूक्लियर वॅपन्स' तयार करपाक लागला. युरोप-अमेरिकेचें अर्थतत्र मनशाक हांगा 
मेरेन घेवन आयला. 


मनशांतल्या देवाक तुश्ट करपी मनीसपणाचें एक अर्थतत्र आमी केन्नाय तरी विकसावन 
काडटले काय ना? केन्ना काडटले? खंय काडटले? कशें काडटले ? एकूच वाट 
आसा. उद्देगिकरणाचे प्रक्रियेत यंत्रांनी आडायल्ली सुवात मनशाक मेळूंक जाय. मनीस 
आपुणूच आपणालो धनी जावंक जाय. वा म्हणुंया, मनीस मनशाचो इश्ट जावंक 
जाय. ताका यंत्रांच्या बंदेपणांतल्यान मेकळो करूंक जाय. आयज यत्र ताचें धनी 
जालां. तें ताचें चाकर जावंक जाय. मनशान यंत्र सोदून काडिल्लें तें आपणाक ताचे 
सुबादीन करपा खातीर न्हय, ताका आपणा सुवादीन दवरपा खातीर. ताचे कडल्यान 
सेवा घेवपा खातीर. उरफाटें घडून आयलां. मनीस यंत्रां सुवादीन जाला. यंत्र ताची 
सेवा घेवपाक लागलां. 'खूब जालो विकास... आतां हे मुखार हे तरेचो विकास 
नाका' अशें म्हणून मनशान आपणाली जीवन-शैलीच मुळा थावन बदलूंक जाय. 
मनशा मनशा मजगतचे संबंद आयज मनीसपणाचे उरूक नात. ते मनीसपणाचे जावंक 
जाय. मनशाचे सैमा कडले संबंद आसूंक जाय आशिल्ले तशे आयज उरूक नात. 
ते आसूंक जाय तशे करूंक जाय. सैमाच्या सांगातांत, सैमाक बादा हाडिनासतना 
जियेवपाची एक तरा मनशान विकसावन काडूक जाय. ते खातीर मनशान मानून 
घेतिल्ल्यो 'टॅक्नॉलॉजीस्‌', चलयल्ल्यो 'थियरीज्‌' सगळ्यो नव्यान तर्जून पळोवंक जाय. 
'विकासा'ची सारकी अर्थावणी करून तिका धरून नवे दिकेन चलपाक लागूक जाय. 
आयचें अर्थतत्र मनशाच्या आगात आशिल्ल्ल्यो सगळ्यो शक्ती, सगळ्यो मौलिकतायो 
ना करून ताका दुबळो पांगळो करपी अर्थतंत्र जावन पड़लां. तें चलूंक दिवंक फाबना. 
नवें अर्थतंत्र दोन बुन्यादी तत्त्वांचेर बांदून काडूंक जाय. 

१ - मनीस ह्या रुपान मनीस दिसान दीस अदीक संस्कारी, अदीक शक्तिशाली, 

अदीक आत्मनिर्भर जायत वचूंक जाय. आनी --- 

२ - मनशाच्या विकासा वांगडा सैमाच्या सगळ्या आंगांची राखण आनी वाड 
जायत रावंक जाय. म्हळ्यार, मनशाच्या आंगांत आशिल्ल्या सगळ्या सृजनात्मक 
शक्‍तींक वाडपाची मेकळीक मेळूंक जाय. कोण बेकार उरूंक जायना. कोण उपाशी 
पडूक जायना. इतलेंच न्हय तर कोण कोणा कडेन काम मागूंक वचचो ना आनी 
कोण कोणाक नोकरी दिवन कामाक लावचो ना - आपणेंच आपलें काम सोदून 
काडप आनी आपणेंच काम करून जोडप - अशी माण्णी करपी अर्थतंत्र उबे करूंक 
जाय. पर्यावरणांत आयज जें सुमारा भायर प्रदूशण जालां तें कळाव लायनासतना 
आळाबंदा हाडूंक जाय. हवेंत कार्बन डायऑक्सायड सोडपी सगळे उद्देग बंद उडोवंक 
जाय. धर्तरे वयले आनी तिच्या पोटांतले साधन संपत्तेचो आयज जो मनशान विदवाट 
चलयला तो रोखड्या रोखडो बंद जावंक जाय. 

जांकां हें 'जावचेंना'शें दिसता तांणी एक गजाल लक्षांत दवरची. आयचे उदुदेगीक 
संस्कृताये सारकीच एक व्हड संस्कृताय एका काळार रोमान उबी केल्ली. खूब तरतरिल्ली. 
अख्ख्या संवसाराचे दोळे दिपकायताली, अख्खो संवसार आतां रोमाचीच देख घेवन 
मुखार वतलो अशें ते मुस्तींतले बुदवंत म्हणपाक लागिल्ले आनी संवसार तें मानपाक 
लागिल्लो. कितें जालें हे संस्कृतायेचें? खंय गेली ती? खंयच पळोवंक मेळना. 
खासा रोमांत लेगीत सोदल्यार दिश्टी पडना. रोमी संस्कृताय इतिहास-जमा जाल्या. 
कित्याक ? गिब्बन जाप दिता, ती मनीसपणाच्या मुल्यांची उवेखणी करून भौतीक 
मुल्यांक माथ्यार घेवन वचपाक लागिल्ली. युनानी संस्कृतायूय अशीच इतिहास-जमा 
जाल्या. कितल्यो-श्यो संस्कृतायो भितरल्या विसंगतींक लागून संबसाराचे फाटी वयल्यो 
ना जावन गेल्यात. येवरोप अमेरिकेन उबी केल्ली आयची उद्देगीक संस्कृताय अमरपटो 
घेवन जल्माक येवंक ना. तिवूय इतिहास-जमा जावपाची आसा. 

ते उपरांत संवसार खंयचे दिकेन चलपाक लागतलो? ती मोख आमी आयजूच 
आमचे मुखार दवरुंया. आयची उद्देगीक संस्कृताय कोसळून पडटली त्या वेळार 
संवसाराक एका 'मॉडेला' ची गरज भासतली. आमी हो 'मॉडेल' आयजूच ह्या देशांत 
उबो करपाक लागुया. 

जे वाटेन आयच आमी चलतात ती चुकल्या म्हणपाचें कबूल करुया आनी नवे 
वाटेन चलपाक लागुंया. जुगार खेळप, सगळे होगडावप, पर्थून तेमाक पेटून खेळत 
रावप, पर्थून हार खावप अशें कितलो तेंप करीत रावतले ? 

ह 

३. 
मुक्‍त बाजार न्हय, बाजार मुक्‍ती 


म्हारगाय एका सारकी वाडत गेल्या. पयर सुंगटांचो वांटो चार आण्यांक मेळटालो. 
आयज तो बीस रुपये दिवन घेवचो पडटा. तांदूळ, गंव, साकर, च्या, तेल, तूप 
सगळें आतां वीस वीस, तीस तीस वांट्यांनी चड पयशे दिवन घेवचें पडटा. 

सरकारूच जंय पेट्रोल, डिझेल, टेलिफोन, वीज हांची दर वाडयता थंय बाकिचें 
सवाय दरेन कित्याक मेळटलें ? सगळें वाडटलें. एका सारकें वाडत वतलें. 

हाका अंत ना? आसा. आयचें अर्थतंत्र कोंसळून पडटलें तेन्नाच म्हारगाय सोंपतली. 
ते पयलीं ना. ते पयलीं एक गजाल घडून येतली. म्हारगाय वाडत वतली तशें 
तशें पयशांचें मोल उणें जायत वतलें आनी एक दीस असो उदेतलो की जेन्ना पयसो 
करून 'दवरप' पिशेपणाचें म्हणपाची जाणवीक सगळ्यांक जातली आनी जोडिल्लो 
सगळो पयसो ते मोडून मेकळे जातले. 

तेन्नाच खरेलें अर्थशास्त्र उदेवंक पावतलें. आयज चलता तें अर्थशास्त्र अर्थशास्त्र 
न्हय, व्यर्थशास्त्र जावन पडला. 

एका इश्टान खूब पयसो केल्लो. एक दीस ताचे ताकाच दिसलें, जोडिल्लें त्या 
वेळार ह्या पयशांचें जें मोल आशिल्लें ताच्या अर्दानूय तें आतां उरूक ना. ह्या 
हिसपान आनीक धा वर्सांनी ताचें मोल हाच्याकूय अर्दान जातले... खंयचोय धंदो 
सुरू केल्लो जाल्यार पयसो घडये वाडटलो आशिल्लो. धंदो सुरू करपाचें येवजलें 
ना... शेर घेतले, पयशे बँकेत - फिक्सांत दवरले... आतां ते खर्चून उड़यल्ले बरे.' 
ताणें एक प्लॉट घेतलो आनी थंय एक “आलिशान” बंगलो बांदलो. आतां म्हणटा, 
बंगल्यांत हांव आनी बायल, दोगांच रावतात. एक पूत कॅनडाक सॅटल्‌ जाला. दुसरो 
ऑस्ट्रेलियेंत... बंगल्यांत सान्न मारपाक लेगीत गांवांत कोण मेळना... एक वेंक्यूम 
क्लीनर हाडला. तरूय अर्दा वयर घर आमी दोगा निवळ करूंक पावनात. 

दुसऱ्या एका इश्टान एक व्हडलें बेंस घेतलें. माड, केळी, पोपायो लायल्यो. 
खूब उत्पन्न काडटलो म्हण आशिल्लो. आतां म्हणटा, भाटांत काम करपाक मानाय 
मेळनात. मेळटात ते पुटवनात. घांटयांक घालून कामां करून घेवचीं पडटात आनी 
सगळें म्हारग पडटा. 

पयशांचें मोल उणें जायत वता तसो तसो मानायांचो दिसवडोय बाडत बता आनी 

म्हारगाय ह्या-न्हय-त्या रुपान एका सारकी वाडत्र वता. एके तरेचें चांडाळ-चक्र' 
हें, आयचे अर्थनितीन सुरू केल्लें. 


आयचें पुराय अर्थतंत्र फॉरेन एक्स्चेंज कशी जोडची हेच एके प्रेरणेन चलत रावलां. 
फॉरेन एक्स्चेंज कशी मेळटली ? देशांत तयार जाता तो माल भायल्या पेठिंनी धाडून. 
खंयचो माल धाडून ? खंयचोय. सुंगटां धाडल्यार मेळटा जाल्यार सुंगटां धाडून. ताल्ले 
बांगडे धाडून मेळटा जाल्यार ताल्ले बांगडे धाडून. आंबे केळीं धाडून मेळटा जाल्यार 
आंबे केळीं धाडून. हालीं आमी मोगरीं लेगीत अरब देशांनी धाडपाक लागल्यात. 
नशीब आमच्या बायलांचें, आबोल्यांचेर कोणाची नदर अजून पडूक ना. म्हूण तीं 
मेळटात तांकां माळपाक. ना जाल्यार तिंवूय भायर वचपाचीं. 

फाटीं सरकारान साकर भायर धाडून दिली. कितली धाडची हाचो हिशोबूय केलो 
ना. मेळटा तितली घेतली आनी धाडून दिली. देशान खूब फॉरेन एक्सचेंज जोडली. 
परिणाम : बाजारांत साकरेची दर दुपेट जाली. लोकांनी बोबो मारपाक सुरवात केली 
तेन्ना साकरेची दर उणी करपा खातीर सरकारान भायल्यान साकर हाडली. आनी 
जोडिल्ली पुराय फॉरेन एक्सचेंज खर्चून तें मेकळें जालें. 

तरूय साकरेची दर देंवल्या व्हय? ना. ह्या देशांत एक फावट कित्याचीय दर 
वाडू, ती सकल कशीच देंवना. 

कांदोय एक दीस भायर वचपाक लागलो. परिणाम : बाजारांत कांद्याची दर वाडली. 
कांदो म्हळ्यार गरिबांचे अन्न. ताची दर वाडूक दिवं येता? सरकारान कांदो भायर 
धाडपाचो रोखडोच बंद केलो. पुणून --- 

ताची जी दर वाडिल्ली ती परती केन्ना देंबली ना. 

सरकारान उदारीकरणाचे, संबसारीकरणाचें, मुकत बाजाराचें अर्थतंत्र कित्याक सुरू 
केल्लें ? देश भांकरोट जाल्लो, ताका जाग्यार हाडचो म्हूण. म्हारगाय वाडत गेल्ली 
ती आळाबंदा हाडची म्हूण. गरजेच्या वस्तुंच्यो दरो थीर करच्यो म्हूण. दुडवांचें इन्फ्लेशन 
सकल हाडचें म्हण. पांच वर्सा बयर जालीं हें अर्थतंत्र देशांत चलता. एकूय मोख 
सरकार सादूंक पाबूंक ना. कित्याक? हें सट्ट्याचें अर्थतंत्र. सोर्तिचें अर्थतंत्र. कांयच 
काम करिनासतना फकत फटींगपणा करून रातयां कोट्याधीश, अब्जाधीश, हर्षद 
मेहता जावपाचो हावेस जागोवपी अर्थतत्र. बँको लुटपी, सरकारी लोकांक लांच दिवन 
तांचे कडल्यान कामां करून घेवपी 'टाउटूस' निर्माण करपी अर्थतंत्र. हें अर्थतत्र देशाचो 
खंयचोच प्रस्न सोडोबंक पावपाचें ना. सोडोवपाची कुवतूय ताच्यांत ना. हें अर्थतंत्र 
फायव्ह स्टार हाँटेलां उबीं करीत. पर्यटकां खातीर राजम्हाला सारक्यो आगगाडयो 

सुरू करीत. भौराष्ट्रीय कंपन्या कडल्यान टी.वी., ट्रॅक्‍टर, कार, स्कूटरी हांचे वांगडा 
तरांतरांचे शॅम्पू, शाबू, तेलां, सॉफ्ट ड्रिंक्स तयार करून घेत. लोकांक कामां दिवंक 
तें पावपाचें ना. लोकांचें पोट भरपाचें ना. सरसमान मनशाच्यो खंयच्योच गरजो भागोवंक 
पावपाचें ना. तें कित्याक, पियेवपाक सादें उदक लेगीत दिवंक पावपाचें ना. देश 
पोंदच्यान बांदून काडपाचें काम ह्या अर्थतंत्रा कडल्यान जावपाचें ना. तें जे मेरेन 
चलतलें ते मेरेन म्हारगाय सोंपपाची ना. ती एका सारकी वाडत वतली. 


[२] 


दोतोरान रगत तपासून घे म्हळें. तपासून घेतलें. रिपोर्ट व्हरून ताका दाखयलो. 
तो म्हणपाक लागलो, 'कॉलॅस्टरॉल वाडूक दिवं नाका.' 

'कितें करू ?' | 

'नाल्ल सोडून दी. 

हांवें घरा येवन फतवो काडलो, 'आयच्यान हुमण, कडी, सुके - नाल्ल घाल्लें 
कितेंच करून म्हाका वाडप ना. 

पयर जिज्ञासा जागी जाली. घरकान्नीक विचारलें, तुर्ताक नाल्ल कसो मेळटा ?' 

खबर ना. तिणें जाप दिली. 'घरा भोंबतणी तीस पस्तीस माड आसात. तांतले 
पंदरा सोळा माड नाल्ल दितात. ते आमकां पुरो जातात... 

गुपाट काळखांत अवचीत्‌ बीज जोगलावची आनी पुराय सृश्ट स्पस्ट बरी दिश्टी 
पडची तशें-शें कितें दिसलें. म्हळें, बाजारांत नाल्ल म्हारग जाले कितें, सवाय जाले 
कितें, आमकां ताचें कांय लागना. आमचेर नाल्लाच्या बाजाराचो कांयच परिणाम 
जायना... आनीक थोडोसो यत्न केल्लो जाल्यार फळ-फळावळ, भाजी-पालो, तांदूळ 
नाशणो असोच आमच्यांनी बाजार-मुक्त करूं येतालो. देड दोन एकर भूंय बाजार-मुक्त 
जावपाक मनशाक पुरो. तितलीच भूय आसची. चड़ भुंयेची गरजूच ना. च्या, गंव, 
साकर, लुगट इतल्याच गजालीं खातीर पयसो जोड़पाचो. 

देशाक बाजार-मुकत करप हीच देशाचे उदरगतिची खरी चावी आसूंक जाय आशिल्ली. 

बाजार म्हळ्यार फटवणूक. कितेंय विकते घेवंक वच, तू फटवतलो. कितेंय विकपाक 
वच, तरूय फटवतलो. स्रमांचेर जियेतल्याक बाजारांत दोनूय वसल्यान मार बसता. 

जण एकल्यान जाता तितलो आत्मनिर्भर जावचो. तसो दर एकलो गांव आत्मनिर्भर 
जावचो. देश हे भाशेन पोंदच्यान बांदून काडलो जाल्यार तो आपशींच बाजार-मुक्त 
जातलो. 

हें जावचेंच ना अशें कशें म्हणू येत? अन्न-धान्य, दाळ-कड्डण, भाजी-पालो, 
फळ-फळावळ, दूद-तूप सगळें आयजूय गांबांतूच तयार जाता. ऊस लावन आमच्यांनी 
गोड साकरूय गांवांत तयार करूं येता. कापूस लावन लुगटूय तयार करूं येता. 
सगळें गांवांतल्या गांवांत तयार करू येता. देशाचें “प्लॅनिंग” हे भाशेन करूंक जाय. 
ह्या 'प्लॅनिंगा'क विश्व-बैंकेच्या आधाराची गरज आमकां केन्ना भासपाची ना. 

एक खरें, गांबांनी आसात तीं उत्पादनाचीं साधनां (आवता) पोरणीं. तीं सुधारूक 
जाय. तीं सुधारपाक आमचे भितरल्या जण एकल्या कडेन हात पांय आनी तकली 
हीं साधनां आसात. तांकां 'ऑल पर्पझ इन्स्ट्रमेन्ट्स' म्हणटात. तीं वापरून आमच्यांनी 
एक नवें विज्ञान सोदून काडूं येता आनी ह्या विज्ञानाच्या आधारान उत्पादनाची पोरणीं 
साधनां सुधारू येतात. 

मागीर कोणाकूच पोट भरपा खातीर गांवां भायर वचचें पड़चें ना. कोणाचेरूच 
शारांनी वचून झोपडपटूट्यांनी रावपाचो प्रसंग येवचो ना. पोट गांवांतल्या गांवांत भरूक 
जाय. आत्मनिर्भर गांव, मागीर, सहकारी सुतान गुथून काडूंक जाय. 

आयचें मुक्‍त बाजाराचें अर्थतंत्र गांवांतल्या लोकांक पोटा खातीर शारांनी घेवन 
वता. आनी थंय तांकां झोपडपट्ट्यांनी धुकलून उडयता. शारा वाडोबपी अर्थतंत्र हें. 
ह्या अर्थतंत्रान शारांची वाड जाता. पुणून देशाचो विकास तें करूंक पावना. विकास 
आनी वाड एक न्हय. वाडीक इंग्रजींत ग्रोथ' म्हणटात. आनी (अॅबूनॉर्मल) 'ग्रोथी क 
वैजकी शास्त्रात दुसरें एक नांव आसा - कॅन्सर. कॅन्सराक उपाय ना. 

केन्ना केन्ना दिसता, तुर्ताक म्हारगाय आयल्या ती आमकां 'बाजार-मुक्त जायात' 
म्हण सांगपा खातीर न्हय मू ? तुर्ताचें मुक्‍त बाजाराचें अर्थतंत्र तुमकां धुळदशेक पावयतलें, 
येन्नासर सादूर जायात आनी बाजार-मुक्त जायात म्हूण शिटकावणी दिवपा खातीर 
येवंक ना मू? नियती सदां शिटकावणेचेच भाशेंत उलयत आयल्या. म्हारगाय वाडत 
बतली तशें तशें दुडवांचें मोल उणें जायत वतलें. दुडवांचें मोल उणें जायत गेलें 
म्हणटकूच तो एकठांय करून दवरपाची आमची तृष्णा साप ना जावन वतली. आनी 
तेन्नाच अर्थशास्त्र. कित्याक म्हणटात तें आमच्या लक्षांत येतलें. तें आयलें म्हणटकूच 
आपशींच आमी ल्हान ल्हान गांवगच्या उदुदेगांचें जाळे विणुनूच देशाचो विकास 
घडोवन हाडूंक जाय अशें म्हणपाक लागतले, आयज असलें कितेंय कोणूय उलोवपाक 
लागलो जाल्यार, यँ, हो आमकां पंदराव्या शतमानांत व्हरूक सोदता' अशें आमी 
म्हणपाक लागतात. ग्रामीण अर्थनीत पंदराव्या शतमानांत व्हरपी अर्थनीत न्हय, ती 
देशाक एकविसाव्या वा म्हणुंया, बाविसाव्या शतमानांत घेवन वचपी अर्थनीत म्हणपाचें 
आमकां केन्ना समजतलें ? मार खाले उपरांत ? |. 

'स्पिन्स्टर म्हळ्यार कितें ?' इंग्रजी भाशेच्या एका जाणकाराक हावे प्रस्न केलो. 

“लग्न जावंक नासतना उरिल्ली चली, ह्या अर्थान आयज ह्या उतसचो वापर 
जाता’, ताणें जाप दिली. 'पुणून मुदलांत लग्न जावंक नाशिल्ली चली, इतलोच 
ताचो अर्थ जातलो. स्पिन्स्टर म्हळ्यार आंकवार चली. ' 

हें उतर खंयच्यान आयलें ?' 

“स्मिनिंगा बयल्यान' , ताणें जाप दिली. घरांत चरख्यार जी सूत काडटा ती स्पिन्स्टर.' 

“मागीर बायफ हें उतर खंयच्यान आयलां जातलें ?' 

'विविंगा वेल्यान', ताणें जाप दिली. कांतिल्लें सूत विणून ताचें लुगट तयार 
करता ती “बायफ”, ताणें जाप दिली. 

म्हज्या दोळ्यां मुखार 'उद्देगीक क्रान्ती आदल्या इग्रजी समाजाचें चित्र उबे रावलें. 
ते मुस्तीत इंग्लंडांत, म्हळे, घरांघरांनी चरखो चलतालो जावंक जाय. लुगट घरांघरांनीच 
तयार जातालें जावक जाय. भाकऱ्यो, रोटयो, चपात्यो आमी घराघरांनी तयार करिनात ? 
ते भाशेन. इंग्लंडांतूच कित्याक, संबसारभर लुगट अशेंच घरांघरांनी तयार जातले. 
'उद्देगीक क्रान्ती. जाली आनी सगळ्यांत पयलीं ह्यां घर-उद्देगाचेर हावळ आयली. 
लुगट “मिली' तयार करपाक लागल्यो. हाका लागून चरखे गेले, मागूय गेले. एका 
म्हत्वाच्या उद्देगाचें उत्पादनाचे साधन जें ते मेरेन जण एकल्याच्या हातांत आशिल्ले 
तें मिलिंच्या धनयांच्या हातांत गेलें. आनी ते बराबर पुराय अर्थतंत्र बदल्लें. लुगटूच 
न्हय, सगळेच व्हडल्या व्हडल्या यंत्राच्या आधारान तयार जावपाक लागलें आनी 
यंत्र समाजातल्या कांय बळिश्टांचेच मालकिचें उरलें. 

लोक स्वावलंबी आशिल्ले, ते परावलम्बी जाले. 

पयलीं माल घरांतूच तयार जातालो. तेन्ना घरच्या बायलां भुरग्यांचोय हातभार 
ताका लागतालो. सगळींच जोडटालीं आनी सगळींच आपापणाले जोडिचें खातालीं. 
एकलो जोडटा आनी चवगां खातात अशें आयचे वरी ते मुस्तींत नाशिल्लें. 

भुरग्यांकूय त्या त्या धंद्याचे शिक्षण आपापणाल्या घरांतूच मेळटालें. इतिहास, 
भूगोल, गणीत, विज्ञान, साहित्य हांचें ज्ञान जोडपा खातिरूच शाळेंत शिक्षण घेवपाचें 
आसतालें. जिवीत संस्कारी आनी शिरवंत करपा खातीर हें शिक्षण भुरगीं घेतालीं. 

शिक्षणाचो आनी जोडिचो कांयच संबंद नाशिल्लो. हाका लागून समाजांत शिक्षीत 
बेकार कोण मेळनासलो. 

यंत्रांनी ही वेवस्ता मोडली. यत्रां येतकूच घरचो दादलो घर सोडून कामा खातीर 
फॅक्टरीत वचपाक लागलो. आनी ताची बायल घर सांबाळूंक बसली. ते मेरेन जी 
घोवाची सांगातीण आशिल्ली, “सहधर्मचारिणी' आशिल्ली ती आतां घोवाची आश्रीत 
जाली. पयलीं धर्मान तिका सकल्या पांबड्यार दवरिल्ली. आतां अर्थतंत्रान दवरली. 
जोडपी एकलो, खाबपी चवग, अशें जालें. ह्या अर्थतंत्राक लागून सगळ्यांत चड 
लुकसान बायल-मनशेचेंच जालें. तिचे काळजाचे गूण लोक विसरले. तिच्या रुपाकडेन 
ते पळोबपाक लागले. तिवूय आपणाल्या रुपाचीच चड जतनाय घेवपाक लागली. 
ती ०७९८ ०! 1051 जावन पडली. 

येबरोप अमेरिकेंत खूब वर्सा रावन आयिल्लो एकलो इश्ट पयर सांगी --- 

'जे भुरगे चलयां खातीर चड़ांत चड खर्च करतात तांकांच युरोप अमेरिकेंतल्यो 
चलयो घोव म्हूण वेंचून काडटात. सांजचीं दोन दोन वरां हारशा मुखार बसून त्यो 
शुगार करतात आनी म्हणटात, जो आमचे खातीर इतलो खर्च करता ताका आमची 
ओड दिसची म्हूण आमकां हो शृंगार करचोच पडटा. 

युरोप अमेरिकेंत लोकसंख्येचो प्रस्न ना. चलयांक जाय जाल्यार थंय नोकच्यो 
सोपिपणान मेळूं येतात. पुणून त्यो नोकऱ्यो करिनात. केल्यो जाल्यार चडशो टायपिस्ट, 
सेक्रेटरी, स्टेनो, टेलिफोन ऑपरेटर, सेल्स-गर्ल्स, नर्सी वा शिक्षिका असल्योच (ज्यो 
दादल्यांच्यो न्हय अशें दादल्यांनी मानला) करतात. नाजाल्यार सिनेमांत वचून नटयो 
जातात. वा जायरातींतल्यो 'मॉडेल्स जातात. 

“आमच्या देशाची परिस्थिती वेगळी. आमच्या देशांत शिक्षीत बेकारांचो औकडो 
येदो ब्हड की तांकांच नोकऱ्यो मेळनात थंय बायलांक खंयच्यान मेळटल्यो? त्यो 
कितल्योय मुखार सरल्यो जाल्यारूय दादल्यांच्या पांबड्यार पावप तांकां कठिणूच म्हणूक 
जाय. त्यो सदां नोकरेच्या मळार दुसऱया पांवड्याचेरूच उरतल्यो.' 

आयकतां आयकतां म्हजे तकलेंतलें चाक नेटान घुंबपाक लागलें. म्हळें, बायलांक 
दादल्यांच्या पांवड्याच्यो करच्यो आसत जाल्यार उत्पादनाची साधनां फॅक्टरींतलीं हालोबन 
तीं पर्थून घरांनी व्हरून पावोबंक जाय. जाल्यारूच उत्पादनांत दोगांयचो वांटो सारको 
उरतलो. पांवडोय एक जातलो. भुरग्यांकूय आबय-बापायचो सांगात मेळूक पावतलो 
आनी तांकां त्या त्या धद्याचें शिक्षण घरांतूच मेळून शिक्षित बेकारांचो आंकडो उणो 
वा साप ना जावक पावतलो. 

आयजूय ह्या देशांत पांच लाख गांव आसात. थंय लोक हेच तरेन जियेतात. 


उत्पादन घरांत, फॅक्टरीत न्हय ८१ 


गरिबायेंत जियेवं, पुणून घरांत सगळ्यांचो पांवडो सारकोच आसता. पेजेचो निवळ 
पियेवन लेगीत सगळीं एकामेकांच्या सुखा-दुख्खांत वांटेकारी जातात. 

एक खरें, आयज तांच्या हातात आसात तीं उत्पादनाचीं साधनां पोरणीं जाल्यांत. 
हाका लागून तीं चड उत्पादन करूंक पावनात. हीं साधनां सुधारूक जाय. विज्ञानाचो 
उपेग ह्या मळार सगळ्यांत चड जावंक जाय. जाल्यारूच विज्ञान आमचे सेवेक येतलें. 
अशे तरेचें अर्थतंत्र उबें केलें जाल्यारूच देश वयर सरतलो आनी ताचे कितलेशे 
प्रस्न सुट्टले. 

पुणून हें सगळें कोणें कोणाक सांगपाचें ? 

अर्थतंत्राची जीं चाकां तुर्ताक आमचे भोंबतणी घुंविल्लीं दिसतात तीं सदांकाळ 
अशींच घुंबत रावतलीं, असो समज करून घेतिल्ल्यांच्याच हातांत सत्या गेल्या आनी 
आमीय 'अशेंच सदां चलत रावतलें' अशें मानूक लागल्यात. हीं तंत्रा चलपाचीं 
नात, चलूंक फावनात, काळाचे गतीन तीं आमचेर थापल्यांत. तीं बदलूंक जाय 
अशें सांगल्यार्य आयज कोण आयकून घेना. न्हिदिल्लो मनीस सपनात पळेता त्यो 
गजाली खर्‍्यो मानून चलता तशेंशें कितें आमचें जालां. सपन उबून वचूक जाय 
आनी जाग येवंक जाय. म्हणटकूच सत्य कितें तें आमकां समजतलें. 

सत्य कितें? अयशी णव्वद कोटी लोकवसती आशिल्ल्या ह्या देशांत तिनांतले 
दोन वाटे लोक बेकार वा अर्द-बेकार आसात, हें पयलें सत्य. हे लोक बेकार आनी 
अर्द-बेकार कित्याखातीर आसात? तांकां आयचें अर्थतंत्र काम दिवंक पावूंक ना, 
हे खातीर, हें दुसरें सत्य. फ्रीज, टी.वी., स्कुटरी, मोटारी बी तयार करपी अर्थतंत्र 
तांकां केन्नाच काम दिवंक पावचें ना हें तिसरें सत्य. अंयशीं णव्वद कोट लोकांक 
काम दिवपी अर्थतंत्र फकत घर-उद्देगांचेंच आसूं येता हें चवथे सत्य. 

हीं चार आर्य सत्यां आमकां सारकीं समजली जाल्यार आयचें अर्थतंत्र हुमटावन 
भायर मारूक जाय आनी सगळ्यांक काम दिवपी' एक नवें अर्थतंत्र उबे करूंक 
जाय ह्या निर्णयार आमकां येवचेंच पडटलें. 

एकविसाव्या शतमानांतूच संवसार सोंपपाचो आसा व्हय तर? काय तो सासणाचो 
सासणा चलपाचो आसा? आयची आमची गती पळेत जाल्यार संवसार एकविसाव्या 
शतमानांत न्हय, आमच्याच जिवितांत सोंपपाचो आसा हे भाशेन आमी चलिल्ले 
वरी दिसतात. तो सासणाचीं सासणा चलचो अशें आमकां दिसता आसत जाल्यार 
अर्थतत्राक स्थायी , रूप दिवपाचें काम आमकां करचें पडटलें. एक नवे तरेचें अर्थतंत्र 
— economics of permanence — सदांकाळ चलता असलें एक अर्थतंत्र आमकां 
उबें करचे पडटलें. ह्या अर्थतंत्राचो पयलो नेम: जो माल घराघरांनी तयार करूं येता 

तो फैंक्टन्यांनी कसोच तयार करूंक दिवंक जायना. दुसरो नेम: यंत्र कितलेंय गरजेचें 
आसू, ताका आमचें धनी जावंक दिवंक जायना. आनी तिसरो नेम, गांवांक शारांचे 
बाजार जावंक दिवंक जायना. 
फॅक्टऱ्यांनी फ्रीज, टी.बी., मोटारी, स्कूटरी तयार करात. लुगट फैंक्टन्यांनी, मिलिंनी 
नाका. तें तयार करपाचें काम गांवां कडेन दियात. इतलोच हो बदल करात. मागीर 
पळेयात, गांव कशे फुलून बयर सरतात ते. उत्पादनाचीं साधनां जांच्या हातांत आसतात 
तांचीच सत्या समाजाचेर चलता हें गांधीच न्हय, मार्क्स लेगीत सांगतालो. आयज 
घडये हें कोणाक पटचें ना. पुणून फाल्यां? मार आनी हार खावन सगळ्यांक हेच 
वाटेन येवचें पडटलें. बरोवन दवरिल्लें बरें. 
| 


५, 
जवाहरलालांक निमाणें समजल्लें 


धरुया, आमी एके वाटेन चलत मुखार गेले. बरेच चल्ले उपरांत ‘आमची वाट 
चुकल्या' म्हणपाचें आमच्या लक्षांत आयलें. जाल्यार आमी कितें करपाचें ? 

पयले सुवातेर आमी चुकिचे वाटेन चलत आयले' म्हूण मोन्यांनी कबूल करपाचें. 
उपरांत, ती वाट सोडून दिवपाची आनी जे वाटेन आमी मुकक्‍्कामार पावतले ती वाट 
धरपाची. 

मनशांत चूक कबूल करपाचें आनी चूक सुदारपाचें नैतीक बळगें आसुंकूच जाय. 

पुणून, हाचे बदला, धरुया, आमी 'इतली वाट चलत आयले, आतां दुसरे वाटेन 
कशे वतले ?' अशें म्हणपाक लागले, जाल्यार कितें करपाचें? चुकिल्ले वाटेन मनीस 
चलत रावलो जाल्यार तो मुक्कामार केन्ना पाबपाचोच ना, हें लक्षांत दवरून, आमी 
जे ताचे फाटल्यान वतात तांणी ताचो सांगात सोडून दिवपाचो. 

कुड्डो जेन्ना कुडूड्यांक वाट दाखोवपाक लागता तेन्ना तो आपणा वांगडा दुसऱ्यांकूय 
फोंडांत घेवन वता. 


स्वतंत्र हिन्दुस्तान गांधींचे वाटेन चलत रावलें जाल्यार तें येवरोपा भाशेन मुखार 
केन्ना बचूंक पावचें ना; आयज तें एक भाकरी खाता, फाल्यां दोन खायत; पुणून 

पांच भाकऱ्यो खावंक केन्ना पावचेंच ना - केक आनी बिस्कुत्यो तर नाच ना - 
अशें थारावन गांधींचो मार्ग सोडून दिलो गांधींनीच जांकां आपणाले वारस नेमिल्ले 
त्या जवाहरलालांनी. ते येवरोपाचे वाटेन हिन्दुस्तानाक व्हरूंक भायर सरले. व्हडले 
व्हडले उद्देग-धंदे तांणी सुरू केले, पांच वर्सुकी येवजण्यो चालू केल्यो, नव्या हिन्दुस्तानाची 
तांणी बुन्याद घाली. 

निमाणें निमाणें आपणाली वाट चुकल्या म्हणपाचें तांकां दिशिल्लें. गांधींचे वाटेन 
मुखार गेल्ले जाल्यार हिन्दुस्तानांतल्या गरीब लोकांक दोन तरी भाकऱ्यो मेळूंक पावतल्यो 
आशिल्ल्यो, आपणाल्या मार्गान कांयच मेळूक पावलें ना, अशें तांकां दिसपाक लागिल्लें 
म्हणपाचें विनोबांचे बरपावळीत आठ धा कडेन वाचलें. 

विनोबा हें सांगतात म्हूण जवाहरलालांनी खरेंच किते म्हळळें हें सोदून काडपाची 
गरज आमका केन्ना भासली ना. पुणून इत्सा आशिल्ली. 

पयर एका नेमाळ्यांत तें वाचूंक मेळळें. तांणी लोकसभेंत खंय म्हणिल्लें --- 

'हालिंसाराक हांव गांधींचे कार्य-पद्धती संबंदान चड येवजूंक लागलां. तांचें नांवूय 
भौन भौन घेवपाक लागलां. तुमकां तें आयकून विचित्र-शें दिसतलें, कित्याक, हांव 
यंत्रांचो सदां पाखो घेत आयिल्लों. बऱ्या यंत्रांची आनी बरे टॅक्नॉलॉजिची सदां तुस्त 
करीत आयिल्लों. पुणून देशाची आयची परिस्थिती पळोवन म्हाका आतां दिसपाक 
लागलां, आमी कितल्याय वेगान यंत्र-युगाचे दिकेन धांवक लागले तरूय एक गजाल 
आमकां ना म्हणूक जावची ना. आमच्या देशांतल्या अर्दा परस चड लोकांक हे 
प्रगतिचो इल्लोसो लेगीत अंश अणभवूंक मेळपाचो ना. तांकां ह्या यंत्रां पसून कायच 
लाव जावपाचो ना. विकासाची आमकां दुसरी वाट सोदून काडची पडटली - उत्पादनांत 
बारीक दुबळ्या लोकांचो हातभार लागता, अशें कितेंय येवजून काडचें पडटलें. जे 
उपाय आमी हे खातीर सोदून काडटले ते घडये आयचे टॅक्नॉलॉजी परस उणे शक्तिचे 
आसतले. तरूय तांचो उपेग आमका करचो पडटलो. ना जाल्यार देशांतलो एक 
व्हडांतलो व्हड वांटो बेकारूच उरतलो. विकासाच्यो येवजण्यो आंखता आसतना आमकां 
आमच्या दोळ्यां मुखार गरिबांतलो गरीब मनीस उबो करचो पडटलो. ताचीं दुख्खां 
पयस करपाचो यत्न करचो पडटलो. तांचोच सगळ्यांत चड हुस्को काडचो पडटलो. 
सांगपाचें म्हळ्यार, गांधी जे वटेन चलताले आनी आमकां चलात म्हूण सांगताले 
तेच वाटेन आमकां चलचें पडटलें. जे वाटेन आमी आतां मेरेन चलत आयल्यात 
ते न्हय... 

इतलो हो 'दिश्टावो जाले उपरांत जवाहरलाल घडये चुकिल्ली वाट सोडून दितले 
आशिल्ले. तांच्यांत तें नैतीक बळगें आशिल्लें. पुणून, निर्णय घेवचे पयलींच --- 

ते संबसार सोडून गेले! 
उपरांत जे सत्येर आयले ते चुकिल्लेच वाटेन चलत रावले. तेच चुकिल्ले वाटेन 
आमी आयजूय चलतात. वाट चुकल्या' म्हणपाचो दिश्टाबो आमकां एक तर जावंक 
ना, वा जाला म्हूण सांगपाचें काळीज आमच्यांत ना, अशेंच म्हणचें पडटा. 
| 


६. 
विश्व-शान्ती खातीर 


सांजेचीं स जाल्लीं. हांव पोरसांत काम करतालों. थोड़ी नण्णी काडिल्ली आनी 
केळमे शिंपूक सुरवात केल्ली. इतल्यांत भुरगीं आयलीं. भायर कोण आयला' म्हूण 
सांगपाक लागली. 

“कोण ?' 

“सदा येतात तांच्यांतलो कोण न्हय, नवोच मनीस', तांणी जाप दिली. 

नळार वचून हात-पांय धुले आनी घरांत भितर सरलों. 'आरे! तूं? बॉट अ 
प्लॅजंट सरप्राइज्‌ , म्हजे जिने वयल्यान उतरां फुटली. 

'पोरसात काम करतालो? तूं वाचपाचें बरोवपाचें सोडून कसलेंच काम करिना 
म्हण आयकल्लें.' ताणें म्हळें. 

हांव हांसलों. विश्व-शान्तिच्या तुज्या बावराक थोडें-भोब हातबोट लागचें म्हूण 
हालिंसाराक पोरसांतूय थोडें काम करपाक लागलां.” हांबें जाप दिली. 

मुम्बयंत हांव 'गोमंत भारती चलयतालों ते मुस्तींत मणिभुवनांत हाची वळख 
जाल्ली. आमचें थंय एक स्टडी-सर्कल चलतालें. ताका तो येतालो. मुदलांत गुजराती. 
अमेरिकेक वचून स्थायीक जाल्लो. फाटल्या तीस पस्तीस बर्सात आमची भेट जावंक 
नाशिल्ली. केन्ना वासपूस घेतल्या तेन्ना न्युक्लियर बॉम्बा आड अमेरिकेंत निदर्शना 
चलतात तांतूत तो वांटो घेता; मदीं जर्मनींत गेल्लो आनी पेट्रा केली सांगातान वावर 
करतालो; फाटीं युनो मुखार विशव-शान्ती खातीर एक व्हड रॅली जाल्ली, हे रॅलीत 
तो आशिल्लो, असलें कितें कितें कळिल्लें. 

ताणें बरयल्लो एक लेख मदीं केन्ना तरी बाचिल्लो. जण एकल्यान मन शान्त 
दवरूंक जाय. अण्वस्त्रांचेर बंदी हाडूक जाय, भोग भोगपाची इत्सा आळाबंदा हाडूक 
जाय. तसो, जण एकल्यान थोड़ो-भोव तरी उत्पादक स्रम करूंक जाय - शेतांत 

वा पोरसांत काम करून संवसाराचे 'लक्ष्मीत भर घालूंक जाय, ह्या अर्थाचें जायतें 
कितें ह्या लेखांत आशिल्ले. 

हे सगळे उपाय ताणें विश्‍व-शान्ती खातीर सुचयल्ले. 

सांगपाची गरज ना; रानां मारूक जायनात, डी.डी.टी. सारकेलीं वखदां शिंपडावन 
किडी-मुयो मारूंक जायनात, भूंय वारो उदक विखाळ करपी उद्देग-धदे चलोवंक 
जायनात, हेवूय उपाय ताणें तांतूंत सुचयल्ले. | 

म्हाका लेख आवडिल्लो. 

'गोंय कशें कितें चलता ?' ताणें विचारलें. 

म्हळे, 'कितें सांगूं? नाका जाल्ले उदूदेग-धंदे गोंयांत आयल्यात. तांणी गोंयची 
भूय, गोंयचो वारो, गोंयचें उदक सगळें विखाळ करून उडयलां. ह्या उद्देग-धंद्यांक 
लागून कितलो-सो भायलो लोक गोंयांत येवन राबला. ताणें गोंयचो समाजूय विखाळ 
करून उडयला. गोंय गोंय उरूक ना. मुम्बय जावपाचे वाटेन तें चलपाक लागलां. 
चोरयो जातात, खून जातात, दरवडे पडटात, अॅक्सिडेंट जातात. गोंयांत जें केन्ना 
घडनाशिल्लें तें आतां घडपाक लागलां. राजकर्णी सगळे भ्रश्ट. प्रशासनात जो भ्रश्टाचार 
चलता ताका सुमार उरूक ना. खरें सांगू? हांव खबरेपत्राय हालीं सारकीं वाचिना. 
वाचू नज जाता. गोया भायर जें चल्लां तें तर आंगार कांटो फुलयता. पंजाबांत, 
काश्मिरात, आसामांत, श्रीलंकेत जें चल्लां तें सोंसपाचें न्हय. पुणून एक गजाल 
हांवें पळेल्या: ह्या सुवातांनी मरतात त्या लोकांच्या मरणाचो कोणाक कसलोच खेद 
जायना. आमच्यो संवेदना भेरेल्यात. संवेदना भेरेल्यात म्हुण्णूच जावंये, देशांत हिंसेचो 
अच्छेव वाडत गेला. मरतल्यां भितर 'आमचो' कोणूय आशिल्लो जाल्यार ह्या घडणुकां 
कडेन घडये आमी दुसरे तरेन पळेतले आशिल्ले.” 

इतलें सांगून हांवें विचारलें, “आतां तूं सांग, अमेरिकेंत तूं कितें करता ?' 

'तेंच सांगपाक आयिल्लों... म्हज्या वाबरांत तुजो आधार मेळत काय किते हें 
पळोवपाक आयिल्लों.' ताणें जाप दिली. 

म्हाका मेळपाक तूं मुजरत गोंयांत आयला ?' हांवें अजापान विचारलें. 

'म्हजी एक भयण हांगा आसा. तिचो घोव हांगा सरकारांत एक व्हड अधिकारी 
म्हूण काम करता. तिका मेळपाच्या निमित्त्यान आयिल्लों. पुणून म्हाका तुजीय भेट 
घेवपाची आशिल्ली.. 

ही जाप दिवन तो सांगपाक लागलो. “भारत एक गरीब देस. गरिबकायेक लागून 
हिंसा हांगा चल्ली जाल्यार ती, म्हण, समजूं येता. पुणून अमेरिका काय गरीब न्हय. 
वैभवांत लोळपी देस तो. पुणून थंयूय हिंसेचीं धुमशेणां चल्ल्यांत. एका न्यूयॉर्क शारांतूच 

वर्सांतल्यान अडेज तीन हजार खून जातात, आनी तुका सांगल्यार अजाप जाललें, 
न्यूयॉर्काक हाचो व्हड अभिमान दिसता. तें म्हणटा, बॉशिंग्टन वा शिकागोच्या हिसपान 
न्यूयॉर्काक जातात ते खून कांयच न्हय. पंजाबांत जातात ताच्याकूय धा वांट्यांनी 
चड खून अमेरिकेंत जातात. कित्याक लागून ? लोकां कडेन दुडू तर खूब आसा. 
जंय दुडू खूब थंय खून कित्याक जावंचे ? बरें, खून जातात ते जातात, शास्त्रशुद्ध 
रितीन जातात. खून करपाचें एक 'शास्त्रू'य ह्या लोकांनी आतां रचलां. 'रिमोट कंट्रोला न 
कोणाचोय कितलेय पयसल्यान खून करूं येता. बरें, खून करतल्यांक सरकार धरून 
भितर घालता व्हय तर? ना. कोणूच तांकां धरिना...' 

'शस्त्रास्त्रांच्या उत्पादनाचेरूच बंदी हाडूक जाय.' हांवें मदींच म्हळें. 

“ती कोणें हाडपाची ?' 

“अमेरिकेच्या सरकारान.' 

तो खो खो करून हांसपाक लागलो. 'शस्त्रास्त्रां तयार करपी लोकूच अमेरिकेचें 
सरकार चलयतात, हें खबर आसा मू तुका ? अमेरिकेची अर्थवेवस्था तुर्ताक शस्त्राख्नांच्या 
कारखान्यांचेर निंबून आसा. तरांतरांचीं शस्त्नास्त्रां निर्माण करप आनी तीं आशिया, 
आफ्रिका खंडांतल्या देशांक विकप हें अमेरिकेचें अर्थशास्त्र. धरुया, आफ्रिका आशिया 
खंडांतल्या देशांनी आमी शतस्त्नास्त्रा विकतीं घेवचे नात, आमचीं झगडीं-झुजां आमी 
भितरले भितर पालयतले, असो निर्णय घेतलो, जाल्यार अदमास आसा तुका कितें 
जातलें ताचो ? अमेरिकेची पुराय अर्थवेवस्थाच कोंसळून पडटली. आशिया-आफ्रिका 
खंडांतल्या देशांक झुजूंक लावप आनी जीं सरकारां झुजूंक तयार नात तीं उडोवप 
ही अमेरिकेची फॉरेन पॉलिसी . संवसारांतलीं झुजां सासणाचीं ना जावचीं अशे म्हणटल्यांक 
जियेवंक दिना अमेरिका. मारुनूच उडयता. अमेरिकेक विश्वशान्ती आयिल्ली नाका...' 

“मागीर, कितें करपाचें ?' 

“अमेरिकेंतल्याच लोकांक बदलपारचें काम करपाचें. हो एकूच उपाय आसा... 
अमेरिकेंतले लोक बदल्ले जाल्यार तुर्ताक चलतात तसलीं सरकारां थंय वेंचून येवपाचीं 
नात.' ताणें जाप दिली. 

“कठीण काम हैं , हांवें म्हळें. 

“ऱ्हय, कठीण निखालूस न्हय. विश्वशान्ती जावंक जाय म्हणपी कितल्याशाच 
देशांतले लोक आपापणाले देश सोडून तुर्ताक अमेरिकेंत येवन रावल्यात. ते अमेरिकेच्या 
लोकांक बदलपाचो वावर करतात. कॅलिफोर्नियांत हांवेय एक केन्द्र सुरू केलां. तूं 
थंय यो. रावपा जेवपाची सगळी वेवस्था हांव करतां. तुका कितें बरोवपाचें आसा 
तें थंयच बसून बरय. म्हजी लायत्ररीय ब्हडली आसा. तीस हजार पुस्तकां हावें 

जमोवन दवरल्यांत.' 

“म्हजे कडल्यान काम कितें घेतलो तूं ?' 

तुका जाय तें तूंच वेंचून काड. अमकें कर म्हूण हांव तुका सांगपाचों ना. म्हजो 
अडवायझर म्हूण राव. म्हाका केन्ना केन्ना कोणाच्या तरी आधाराची गरज भासता 
बाकिचे म्हजे सगळे इश्ट खंयचे-न्हय-खंयचे संस्थे कडेन बांदून उरल्यात. तूं मेकळो 
आसा. तुज्यान येवं येता.' 

हांवें ताचो पत्तो घेतलो आनी म्हळें, “आठ दीस दी म्हाका येवजुपा खातीर.' 


येवजी येवजी येवजिलें. 

म्हळे, विश्‍वशान्ती खातीर हांव अमेरिकेक वचून रावीन. हांव खऱ्यांनीच मेकळो 
आसां. जाय तें कर वा करूं नाका, म्हाका विचारपी-पाचारपी कोण ना. पुणून जांका 
अमेरिकेक वचून रावंक येवपाचें ना तांणी कितें करपाचे? विश्वशान्ती खातीर तांकां 
कांयच करूंक येवपाचें ना? तांचे खातिरूय एक कार्यक्रम कोणेंय तरी तयार करूंक 
जाय. विश्‍वशान्ती जाय म्हणपी सगळेच अमेरिकेक वचून कशे रावतले ? 

अवचीत जे. कृष्णमूर्तिचो आवाज कानांत घुवघुंवपाक लागलो. जे.जे. स्कूल ऑफ 
आर्ट्साचे बागेत तांगेलीं प्रवचनां चलतालीं. हांव तीं आयकुपाक गेल्लों. प्रबचना 
उपरांत ते लोकांच्या प्रस्नांक जापो दिताले. एकल्यान कोणें तांकां विश्वशान्ती संबंदान 
विचारलें. कृष्णजींनी म्हळे, तुमी तुमचें मन केन्ना नियाळून पळेलां व्हय? तें केन्ना 
शांत आसता, केन्ना उचांबळीत जाता. उचांबळीत जातकूच तांतूंत कसलीं ल्हारां 
उठ्ठात, तुमी केन्ना पळेल्यांत ? संबसारांत जी उचांबळाय पातळ्ळ्या - जी मागीर 
हिंसेच्या रुपान उक्ताडा येता - तिचीं मुळां तुमच्याच मनांत आसात हें ज्या दिसा 
तुमच्या लक्षांत येतलें त्याच दिसा विश्वशान्ती येवपाक लागतली. जाका विश्वशान्ती 
जाय ताचें मन पयलीं शांत आनी उपशान्त जावंक जाय. 

आयकल्ले तेन्ना विचित्र-शें दिशिल्लें. म्हजें मन शांत जालें जाल्यार संबसारांतली 
उचांबळाय ना जातली, अशें कशें म्हणूंक येतलें ?' हांबें म्हजे म्हाकाच बिचारिल्लें. 
पुणून खोलायेंत देंवलों तेन्ना दिसून आयलें, संवसारांत जी उचांबळाय चलता. तिका 
हांवूय थोडो भोव जापसालदार आसां. आमच्यांतलो जण एकलो जापसालदार आसा. 
ख्यांनीच विश्वशान्ती आयिल्ली आमकां जाय आसत जाल्यार सगळ्यांत पयलीं 
हांवें म्हज्या मनांतली उचांबळाय थंड उडोबंक जाय. बुन्याद ही विश्वशान्तिची 
सवसारात जी उचांबळाय दिश्टी पडटा तिचें कारण हांबूच खासा उचांबळ आसतां 
हें एक, आनी हांवूच संवसारांत गरिबकाय निर्माण करतां हें दुसरें, 

आमी पळेतात. संवसारांत एके वाटेन भूक आसा, पुणून अन्न ना. दुसरे वाटेन 
अन्न आसा, पुणून भूक ना. ही परिस्थिती म्हजे जीवन-शैलिनूच - लायफ-स्टायलिनूच 
- निर्माण केल्या. जे मेरेन ही परिस्थिती बदलना ते मेरेन विश्‍वशान्ती येबपाची आस्त 
ना. 

रशियेन एक प्रयोग केलो; उत्पादनाचीं साधनां सरकारा सुवादीन करून कोण कोणाचें 
शोशण करचो ना, हे तरेचो एक समाज निर्माण करपाचो. चाळीस वर्साच्या प्रयोगा 
उपरांत लक्षांत आयले, सत्येच्या आधारान शोशण ना करूंक जायना. अमेरिकेन 
दुसरो प्रयोग केलो; संपत बाडोबन लोकांक वैभवांत लोळूंक मेळटा अशे तरेचो एक 
समाज निर्माण करपाचो. अमेरिकेची संपत वाडली. लोक वैभवांत लोळुंकूय लागलो. 
पुणून देश शांत आनी प्रसन्न जावंक पावलोच ना. 

वैभवांत लोळपी लोक शांत उरतात म्हणटात तो भ्रम म्हणपाचें अमरिकेन दाखोबन 
दिलां. 

खरो मार्ग एकूच आशिल्लो - गरजो उण्यो करपाचो. तांतल्यो थोड्यो तरी खासा 
आमीच उत्पादक स्रम करून भागोवपाचो. आनी समाजा कडल्यान आमी घेतात ताच्या 
धां बांख्यांनी चड समाजाक दिवपाचो. हो शांततायेचो आनी सुखाचो खरो मार्ग आशिल्लो. 

गरजो उण्यो करतकूच आमच्या मनांतली उचांबळाय अर्दान तरी उणी जाल्या 
म्हणपाचे आमच्या लक्षांत येतलें आशिल्लें. खरेपणानशीं कांय 'गरजां'ची आमकां 
'गरजू'च ना. त्यो मेळ्ळ्यो नात जाल्यारूय आमचें भागता. पयलीं भागतालें. आयजूय 
भांगोबं येता. त्यो जाता तितल्यो उण्यो करीत रावंक जाय. खंयचेच 'गरजे'क आमची 
धनीण जावंक दिवंक फावना. हे तरेचें सादें' जिवीत जियेवंक लागूंक जाय. 

उत्पादक ख्रमाक समाजांत आज मोल ना. दोतोरकी, वकिलकी, मॅनेजरकी ह्या 
धंद्या मुखार शेतांत काम करप, मेस्तपण करप, गंवडेपण करप हीं 'उण्या दर्जा चीं 
कामां समाजांत कोण तरी करतात म्हृण आमकां जेवपा खावपाक अन्न, शाको, फळां 
मेळटात, न्हेसपाक लुगट मेळटा, पांयांक जोतें घालूंक मेळटा. घरांत फर्निचर दवरूंक 
मेळटा. समाजाच्या उपेगाक येतात तीं कामां उण्या दर्जाची अशें धवाड्यांचे संस्कृतायेन 
थारायलां. ही वाटमाऱ्यांची संस्कृताय. ती मोडून उडोवंक जाय. ते खातीर जण एकल्यान 
थोडो तरी उत्पादक म्रम करपाचें व्रतूच घेवंक जाय. 

गुजराती भाशेंत एक म्हण आसा, वेठियानी पीठपर शेठिया.' वेंट करतल्याचे फाटीर 
शेठ बसला, असो अर्थ तिचो. ह्या शेठींक लोकांचे फाटी वयले सकल देंबोवंक जाय. 
म्हळ्यार, कामा संबंदांतलीं समाजांतलीं मूल्या बदलूंक जाय. 

घरा भोंबतणी आशिल्ले सुवातेर केळमे घालचे, पोपायो रोवच्यो, भाजी-पालो काडचो. 

जण एकल्यान स्वता आपणें काम करचें. कमर बागोवन मातयेंत हात घालून वावुरचें. 
संवसारांतलें थोडें तरी शोशण उणें जातलें. राष्ट्रीय उत्पादनांतूय थोडी भोव भर घाल्ल्याचें 
समाधान मेळटलें. आनी म्हारगायूय थोडी भोव उणी जातली. 

सगळ्यांत म्हत्वाचे म्हळ्यार, आपणा सारक्या असल्या पिशांचो आंकडो वाडयत 
रावपाचो. | 

फाटल्या शें-दोनशें वर्सांच्या काळांत जी एक संस्कृताय संवसारांत वयर सरल्या 
- जिका आमी 'आर्विल्ली संस्कृताय' म्हणपाक लागल्यात - ती निखटी भोग भोगपी 
संस्कृताय उरूक ना. 'फायव्ह-स्टार' - अति-भोगांची संस्कृताय ही. धर्तरिर, पाताळांत, 
मळबांत, दर्यांत जें जें कितें देवान निर्माण केलां तें सगळें 'लुटपी' संस्कृताय ही. 
तिणें रानां कातरून ना केलीं. वखदां शिंपडावन जीव सृश्टींतले कितलेशे जीव मारून 
उडयले. सैमाची संतुळा इबाडली. तिच्या ह्या सांवाराक लागून संवसार आयज विनाशाचे 
दिकेन चलपाक लागला. हे संस्कृताये पसून शाण्या - विश्वशान्ती जाय म्हणटल्या 
- मनशान पयस रावंक जाय. पयस रावन ती मोडपाचो यत्न करूंक जाय. ते खातीर 
सैमा कडेन ताल धरून जियेवपाची एक जीवनशैली - लायफ-स्टायल आमी वाडोवंक, 
फुलोबंक जाय. मनीस आयज धरतरेक एके तरेचो शाप कसो जावन पडला. ताका 
आशिर्वाद-रूप करप हें विश्वशान्तिचें बुन्यादी काम. 

हें काम कोणाच्यानूय करूं येता. जण एकल्यान आपणा पसून सुरू करूंक जाय. 

येवजून येवजून ह्या निर्णयार पावलों तेन्ना अमेरिकेक वचून विश्वशान्ती खातीर वाबुरपाचो 
म्हाका अधिकारूच ना अशें खोलायेन दिसपाक लागलें. गोंयांत तुर्ताक तरांतरांचे (नाका 
आशिल्ले) कारखाने पडपाक लागल्यात - जे गोंय काबार करपाचे आसात. तांचे 
आड हांव कांयच करिना. म्हाका अमेरिकेक वचून विश्‍वशान्ती खातीर वाबुरपाचो 
कसलो अधिकार आसा? भौराष्ट्रीय कंपन्यांक नव्या आर्थीक धोरणा चें सुंदर नांव 
दिवन सरकार देश लुटूंक सोदता तें हांव पळेतां. हांव ह्या कंपन्या आडूय कांय करिना, 
सरकारा आडूय कांय करिना. म्हाका अमेरिकेक वचून थंयच्या लोकांक शाणेपणां सांगपाचो 
कसलो अधिकार आसा? नर्मदा डॅम, टिहरी डॅम बी सोडुनूच दिवंया, म्हज्या शेजरा 
कारवारा कैगा प्रकल्प म्हूण एक म्हाराक्षस सरकारान जल्माक घाला. तो खंयच्या 
खिणाक गोंय गिळून उडयत सांगूंक येना. हांव ताचे आड तोंडांतल्यान ब्र लेगीत काडिना. 
म्हाका अमेरिकेक बचपाचो कसलो अधिकार आसा ? 

हांवें हांगाच सावन ह्या सगळ्या असुरां आड झुजूंक जाय आनी ह्या झुजांत तुमीय 
येयात, तुमीय येयात म्हूण लोकांक आपोवंक जाय. थोडो भोव तरी अधिकार म्हाका 
मेळटलो. 

हांबें रोखडें पेन घेतलें आनी इश्टाक बरयलें, 'रागार जावं नाका, हांव तुज्या 
आधाराक येवंक पाबचों ना. म्हजेर पातयेवन रावं नाका. म्हाका विश्‍वशान्ती खातीर 
अमेरिकेक वचपाचो अधिकारूय ना...!' 
पत्र बरोबन पोस्टांत धाडून दिलें आनी हांव कुदळ खोरें घेवन पोरसांत गेलों. 
पुरो जायसर त्या दिसा काम केलें. आनी हे मुखारूय अशेंच करतलों म्हूण थारावन 
घरांत आयलो. 
Es 


७. 
जातिंचीं मुळां 


पणजे गेल्लों. कोर्ट लागसार पावपाक एक भुरगो मेळळो. “म्हाका वळखलो ना 
रवीन्द्रबाब ?' ताणें विचारलें. हावें ताच्या तोंडा कडेन पळेलें आनी म्हळे, आरे !... 
तू मरे!' आनी ताच्या आंगा वयलो काळो कोट पळोवन विचारलें, 'बकिली करता 
काय किते रे ?' 

'हय', ताणें जाप दिली. 

खरें म्हळ्यार, ही जाप आयकतकूच प्रॅक्टिस बरी चलता मरे ?' अशें हांवें ताका 
विचारूंक जाय आशिल्लें. पुणून - कशें म्हूण कोण जाणा - विचारचेंशें दिसलें 
ना. जिबेर हो प्रस्न आयलोच ना. वकिलांची आनी डॉक्टरांची प्रॅक्टिस बरी चलची 
अशें म्हाका केन्नाच दिसलें ना. वकिलकी आनी डॉक्टरकी जाय ताणें शिकची. शिकपाचो 
अधिकार सगळ्यांक आसचो. पुणून शिकतकूच ह्या ज्ञानाचो उपेग ताणें पयशे जोड़पा 
खातीर करूंक जायना; समाजातली झगडीं पालोबपा खातीर वकिलकिच्या ज्ञानाचो 
आनी लोकांच्यो पिडा ना करपा खातीर डॉक्टरकिच्या ज्ञानाचो उपेग जावचो अशें 
मानीत आयला. बकिलकी आनी डॉक्टरकी हीं सेवेची साधनां आनी सेवेची साधनां 
सदां सेवेचींच उरूक जाय. सेवेच्या साधनांचो उपेग पयशे जोड़पा खातीर जालो 
जाल्यार वकिलकिचें आनी डॉक्टरकिचें ज्ञान विकर्‍याची वस्त जावन पड़टलें. ज्ञानाचो 
अवमान हो. तो जाबंक जायना. सेवेचे मळ सेवेचेंच उरूक जाय आनी सेवेचें साधन 
सेवेचेंच उरूक जाय, अशें मनांत म्हणीत आयलां. 

पुणून म्हजो बापुयूच खासा डॉक्टर आशिल्लो. आनी सेवेचें साधन म्हूण डॉक्टरकिच्या 
ज्ञानाचो उपेग करीत आयिल्लो तरूय डॉक्टरकिचेरूच जोडटालो. खंयच्या तोंडान हांव 
दुसऱ्याक सेवेचें मोल पयशांनी घेवं नाकात म्हूण सांगतलों ? डॉक्टरकी, वकिलकी, 
प्रोफेसरकी हीं सगळीं मळां आयज 'प्रॉफेशनल्सां'चीं जाल्यांत आनी 'धंद्या' च्या रुपांतूच 
चलत आयल्यांत. हांव मानतां आनी म्हणटां तशें आयच्या युगांत घडून येवपाचें 
ना. नाका येवं. हांव आयच्या युगाचो प्रतिनिधी न्हय. शें दोनशें वर्सा उपरांत येतलें 
त्या युगाचो. 

हांवें त्या भुग्याक कांय विचारलें ना. ताचे फाटीर हात मारलो आनी 'बरें रे, 
बापायक विचारलां म्हूण सांग आं...' अशें म्हणून हांव म्हजे वाटेन चलपाक लागलों. 
लन 

मनांतल्या मनांत म्हजो आनी ताचो थोडो वेळ संवाद चल्लो. 

हांवें ताका म्हळें, 'तूं वकिलकी कर... पुणून वकिलकिचेर पयशे जोडूं नाका. ' 

“मागीर, पोट कशें भरू ?' ताणें विचारलें. 

'मेस्तपण करून...' हांवें ताका जाप दिली. 'तुजो बापूय गांवचो एक बच्यांतलो 
बरो मेस्त. तुज्यांतूय हे संस्कार आसूक जाय. तू बापाय परस बरो मेस्त जा आनी 
खुब्ब खुब्ब जोड... वकिलकिच्या तुज्या ज्ञानाचो उपेग लोकांचेर अन्याय जातात 
ते पयस करपा खातीर कर... पुणून बदलाक पयशे घेवं नाका. पयशे घेवप आनी 
खूब जोडप तें मेस्तपणाचो धंदो चलोबन...' 

'आनी वकिलकिचेर, डॉक्टरकिचेर पयसो जोडप तो तुमी, बामणांनी ? ह्या वेवसायांचेर 
तुमचो बामणांचो हक? आमचो ना? वा... बरो बामणी न्याय हो... कांशिरामाक 
सोबत त्या सुरांत ताणें म्हाका म्हळें. 

संवाद मनांतल्या मनांतूच चलिल्लो. तेच बरोबर मनांत विचारांचे एक चाकूय 
चलपाक लागिल्लें. हें चाक चलपाक लागता तेन्ना ताचे गती कडेन म्हर्जे पयलीं 
लक्ष वचना, गती सट्ट करून लक्षांतूय येना. पुणून तें जेन्ना एकाद्र्था निर्णया कडेन 
घेवन वता तेन्ना जायते फावटीं हांव अजापान चकासूर जातां. 

म्हजे विचारयात्रेंत अशें कितले-शे खेपो घडून आयलां. 

निकत्योच विधान-सभेच्यो वेंचणुको जावन तांचो निकाल लागिल्लो. एक “इश्यू! 
(प्रस्न) घेवन उबो राविल्लो एकूच उमेदवार आशिल्लो अख्ख्या गोंयांत - आमच्या 
पिरवळ मतदारसंघांत. पडूं तो. पुणून ताका मतां पडल्यांत तीं भारी चकचयाळ पडल्यात. 
असले एक दोन आडवाद सोडीत जाल्यार बाकिचे सगळे, कोण ह्या धर्म-संप्रदायाचो 
म्हूण वेंचून आयला, कोण त्या संप्रदायाचो म्हण आयला. कोण हे जातिचो म्हण 

आयला, कोण ते जातिचो म्हूण आयला. तांच्या पक्षांनी लेगीत तांकां तिकेटी दिता 
आसतना तांच्या तांच्या मतदारसंघांतल्या जातिंची रचणूक पळोवन दिल्यात. शिकिल्ल्या 
मनशाक लेगीत तिकेट दिल्या ती ताचें शिक्षण पळोवन न्हय, ताची जात पळोवन 
दिल्या. जाती बचूंक जाय, वचूक जाय म्हूण सगळे मोट्या मोट्यान आड्डत आयल्यात. 
पुणून वेंचणुको येतात तेन्ना जातिचोच हिशेब लावन त्यो सगळे लोक 'लड़यतात'. 
स्वराज्या आदीं 'रोटी-बेटी' वेव्हाराचो आधार घेवन जाती तिगिल्ल्यो. स्वराज्यात 
'रोटी-बेटी' वेव्हार फाटीं पडला. 'पेटी'चो वेव्हार सुरू जाला. आतां मतपेटी जात 
तिगोबन दवरपाक लागल्या. इतलेंच न्हय, तर जात आदले परस चड घट करूंक 
लागल्या. पयलीं म्हजी जात ऊंच, देखून अधिकाराच्यो सुवातो म्हाका मेळूक जाय, 
अशें 'बयले' जातिचे लोक म्हणटाले. आतां लोकशायेन सगळ्यांक एक मत दिवन 
सगळ्यांक एका पाबड्यार हाडल्यात. ह्या एका मतान ऊंच -उणाक ही तर्जणीच ना 
करून उड़यल्या. ऊंच उणाका बदला आपलो-पेलो कस सुरू केला. तूं व्हड तुज्या 
घरा... आतां म्हजी जात भौ-संख्य, अधिकाराच्यो सुवातो म्हाका वा म्हजे जातिच्या 
कोणाक मेळूंक जाय', अशें मनीस म्हणपाक लागला. 

म्हळ्यार, स्वराज्यात मुल्यांचें 'इन्वर्शन - विपरिवर्तन जालां. पयलीं वयर आशिल्ले 
ते सकल गेल्यात आनी सकल आशिल्ले ते वयर पावल्यात. 

लोकशायेन हें घडोवन हाडलां. म्हूण कितें जात ना जाली अशें म्हणू येता ? 

घरा परततासर तकलेंत असलें बरेंच कितें घोळ्ळे. घरा येवपाक बस धरली. 
तकलेंत जें चाक घुंबंक लागिल्लें ताणें म्हाका ह्या प्रवासांत निर्णयार हाडून पावयलो. 
म्हळें, जाती वचपाच्यो नात. त्यो गेल्ल्यो कोणाक नाकात. कित्याक, त्यो फायदयाक 
पडटात. जें फायदयाक पडटा तें सोडून दिवपा इतलो उदार आमचो समाज अजून 
जावंक ना. 

जात फायदद्याक पड़ना ती फकत बामणाक. तोच एकलो जाती वचूक जाय, 
वचूक जाय म्हणीत सुटला. 

आत्म-सरक्षणाचें कवच हें ताचें एके तरेचें. 


जाती खंयच्यान आयल्यो ? हजार जापो मेळटात. 
पुणून एक गजाल नित्शीतपणान सांगू येता, जाती मनुस्मृतीन तयार करूंक नात. 
मनुस्मृती पयलींय त्यो आशिल्ल्यो. त्यो ना करपाचो वावरूय बुद्धा सारकेल्या कांय 
जाणांनी मनुस्मृती पयलीं हातांत घेतिल्लो. 
, आनी तरीय त्यो वचूक नाशिल्ल्यो. 

वेगळ्या वेगळ्या वंशांचे लोक ह्या देसांत रावपाक आयले. सगळ्यांच्यो आपापणाल्यो 
परंपरा आशिल्ल्यो. आपापणाल्यो खेरीत चाली-रिती आशिल्ल्यो, मान्यतायो आशिल्ल्यो, 
भासो आशिल्ल्यो. जण एकलो आपणाक दुसऱ्या परस वेगळो मानतालो. व्हड मानतालो. 
तांणीच एकामेकांचो बादिकार एकामेकांक जावचो न्हय, एकामेकां मजगतीं किजिलां 
उपरासचीं न्हय म्हूण “पीसफूल कोएगूझिस्टंसा' सारकी वेवस्ता उबी केल्ली. ती जात 
ह्या नांवान मुखार आयली. मनून हे वेवस्तेक फकत कायदयाचें रूप दिलें. भौ-वंशी 
समाजांत 'लॉ एण्ड ऑर्डर तिगोवची आसत जाल्यार जें चलत आयलां' ताका 
कायदयाचें रूप दिवचें पडटा. इतलेंच एक काम ताणें केल्लें. ताका आमच्यांनी 
फकत 'कोडिफायर' म्हणू येता. 

हे वेवस्तेंत मनीस जल्माक येतनाच आपणाली जात घेवन येता - जशी भास 
घेवन येता, चाली-रिती, मान्यतायो, परंपरा, संस्कार घेवन येता. ताचीं पाळांमुळां 
हीं. तींच ताका ताची वळख, ताची आयडेन्टिटी, दितात. ह्यो आयडेन्टिटी ना जावपाच्यो 
नात. 

दुसरी एक म्हत्वाची गजाल --- 

जाती बंशांनी निर्माण केल्ल्यो आसू, त्यो तिगयल्यो काम-धंदयांनी, वेबसायांनी. 

मनीस समाज घडोवन रावलो तेन्ना सावन ताणें त्या त्या लोकांचे ते ते वेवसाय 
थारावन दिले. कोणें शेत रोवचें, कोणें गोरवां पोसचीं, कोणें मडक्‍्यो करच्यो, कोणें 
घरां बांदचीं; हे भाशेन हजार वेवसायांनी ताणें समाजाची वांटणी केली. हे सगळे 
वेवसाय समाजाच्या धारण-पोशणा खातीर गरजेचे आशिल्ले. सगळे उत्पादक स्रमाचेर 
आधारिल्ले आशिल्ले. समाज तांकांच लागून चलूंक पावला. इतलेच गरजेचे दुसरेय 
कांय वेवसाय आशिल्ले. शिकोवप शिकप, कोणूय दुर्येत पडलो जाल्यार ताका वखदां 
दिवप, समाजांत गूंड-पूंड वाडले वा भायल्यान कोणूय घुरी घालून आयले जाल्यार 
तांचे पसून समाजाची राखण करप, समाजाची वेवस्था सांबाळपी प्रशासन चलोवप, 
माल हाड व्हर करून वेपार चलोवप, समाजाचे संपत्तीत भर घालप, हे तरेचे हे 
वेवसाय आशिल्ले, हे अनुत्पादक वेवसाय आशिल्ले. उत्पादक स्रमा कडेन संबंद 
नाशिल्ले. 

ह्या लोकांनी ल्हवू ल्हवू आपणा खातीर कांय खेरीत अधिकार मागून घेतले. 
ह्या अधिकारांक लागून समाजांत तांची सत्या वाडली. सत्येक लागून ते लोकांचेर 
आपणालो धेंक. बसोवपाक पावले, तशे शेकूय चलोवपाक लागले. इतलेंच न्हय, 
तर ते आपणाक हेरां परस व्हडूय मानपाक लागले. लोंकूय तांकां व्हड मानपाक 
लागले. 

हे भाशेन, समाजांत दोन वर्ग निर्माण जाले. एक धवाड्यांचो, दुसरो भौसाचो. 

आमी वेगळे, तुमी वेगळे अशें जाती मानीत आयिल्ल्यो. तांतूंत आतां एक नवो 
संकेत सुरू जालो. धवाड्यांचे वेवसाय वयल्या पांवड्याचे, भौसाचे सकल्या पांवड्याचे 
हे तरेचो एक समज सुरू जालो. करतां करतां धवाडे वेबसाय करतात ते लोक 
ऊंच जातिचे, उत्पादक स्रमाचेर आधारिल्ले वेवसाय करतात ते लोक उणाक जातिचे 
असोय एक समज चलपाक लागलो. 

जातीं जातीं मजगतीं ऊंच-उणाकपण सुरू जालें तें बंशां परस चड वेवसायांक 
लागून. 

इंग्रजांनी जी शिक्षण-पदूदत हांगा सुरू केली ती ह्या ऊच-उणाकपणाच्या वेगळेचाराक 
पोसवणूच दिवपी आशिल्ली. 

तांणी बदल एकूच केलो - 

पयलीं ऊंच जातिचे लोकूच ऊंच वेवसाय करताले. आतां उणाक मानिल्ल्या जातिंकूय 
इंग्रजी शिक्षण घेवन ऊंच वेवसाय करपाची तांणी मेकळीक जोडून दिली. वेवसायांत 
ऊंच-उणाक हो वेगळेचार आसूंक फावना; सगळे वेवसाय सारके, एकाच पांबड्याचे. 
हें मूल्य मात ते चलोवंक पावलेनात. परिणामीं, अनुत्पादक वेवसायांची प्रतिश्ठा पयलीं 
सावन चलत आयिल्ली ती इंग्रजांच्याय काळांत तशीच उरली आनी उत्पादक स्रमाक 
प्रतिश्ठेचे नदरेन कांयच मोल ना हो जो समज पयलीं सावन चलत आयिल्लो तोय 
ह्या नव्या शिक्षणान घट केलो. 

धोंगा-पोंगांचे भाशेंत सांगचें जाल्यार - आयच्या बामणांत इंग्रजांनी नव्या बामणांची 
भर घाली. 

ही प्रक्रिया अजून चलत आसा. 

मेस्ताचो भुरगो मेस्तपण करिना, वकिलकी करता. कित्याक? मेस्तपणाक तो उणाक 
वेवसाय मानता म्हण. खंयचोय कुंभार डॉक्टर जालो जाल्यार कुंभारकी करचो ना. 
कित्याक ? कुंभारकेक तो उणाक वेवसाय लेखीत आयला म्हूण 

जातीं जातीं मदल्या ऊच-उणाकपणाची खरी बुन्याद ती ही. पयलीय हीच आशिल्ली 
आयजूय तीच आसा. 

मागीर हें ऊंच-उणाकपण मोड़प कशें? सगळ्याक सारके शिक्षण दिवन, सारके 
अधिकार दिवन, सगळ्यांची आर्थीक उदरगत करून. ते भायर उत्पादक-स्रम सगळ्यांक 
शाळेत शिकता तेन्ना सावन सक्तिचो करून. धवाड्यांक चड. जे काम-धंदे उणाक 
म्हण लोक मानीत आयल्यात ते धवाड्या वर्गातल्या लोकांनी आपणें करून तांचेर 
पोट भरून तांकां प्रतिश्ठा जोडून दिवन. 

हो उपाय ह्या देशांत फकत एकल्याकूच येवजल्लो - गांधीक. तो बॅरिस्टर आशिल्लो. 
पुणून आपणाक वीवर” (लुगट विणपी) मानतालो. भंगी मानतालो. पायखिळे निवळ 
करतालो. तो चामार जाल्लो. जोतीं शिंवतालो. जितले पोटतिडकेन सत्याग्रह चलयतालो, 
तितलेच पोटतिडकेन तो हिंवूय कामां करतालो. दुसऱ्यां कडल्यान करुनूय घेतालो. 

खूब येवजिलें. म्हळें, आपणेंच देख घालून दिवंक जाय. सकाळीं उठलों तेन्ना 
पासयेक वचपा बदला कुदळ खोरें घेवन पोरसांत काम करपाक लागलों. घरकान्न 
भायर आयली. 'कितें आडयलां हें आयज? तिणें विचारलें. 

'जातिचीं मुळांच खणून काडपाक भायर सरलां.' हांबें जाप दिली. 

जाती ना जाल्ल्यो जाय मू? जाती वचूक जाय, वचूक जाय असो जप केलो 
म्हूण त्यो ना जावपाच्यो नात. भाशणां दिवन, लेख बरोवन, चळवळी चलोवन आनी 
बामणांक गाळी घालून त्यो बचपाच्यो नात. आमकां आमची लायफ-स्टायलूच बदलची 
पडटली. जिवितांत उत्पादक-म्रमाक सुवात दिवन, ताका प्रतिश्ठा जोडून दिवनूच त्यो 
ना करूंक येतल्यो. 

आसा व्हय आमकां आमचें जिवीत बदलपाचें काळीज? ना जाल्यार आमचो 
समतावाद दांभीक म्हणचो पडटलो. 

। 


८. 
अमेरिकेचे अर्थतंत्र कोंसळून पडपाचे वाटेर 


बिसेनजींक एक संवंय आशिल्ली. नेमाळ्यांनी कितेंय वाचलें आनी लक्ष ओडपा 
सारकें तांतूंत कितेंय मेळळें म्हणटकूच ताचें कात्रण काडून ते दवरताले. असल्या 
कितल्याश्या कात्रणांची एक कास ते आपणाली इस्टेट म्हूण म्हाका दवरून गेल्यात. 
काल ती उस्तूंक बसलो. अनएम्प्लॉयमेन्ट इन अमेरिका' (अमेरिकेंत बेकारी) ह्या 
माथाळ्याचें एक कात्रण दिश्टी पडलें. “सायंटिफिक अमेरिका” नेमाळ्यांतलें. 

अमेरिकेंत बेक़ारी ? कुबेराचे लेगीत दोळे दिपकावन वचचे येदी गिरेस्तकाय ह्या 
देशाची. थंय बेकार कोण आसतले? अमेरिका पळोवन आयिल्ले थंय सगळ्यांचे 
घर भरून दार ओतता' अशेंच सांगीत आयल्यात. रॉकफॅलर, फोर्ड, कॅनेडी सारकेल्यांची 

गजाल सोडून दिवंया, सादो मदल्या वर्गातलो मनीस लेगीत खंय थंय आमच्या गिरेस्तां 
परस अदीक गिरेस्तकायेंत लोळटा. थंय बेकार लोक आसात म्हणपाचें कोणाक खरें 
दिसतलें ? कात्रण बाचपाक लागलों आनी --- 

'उमर्थे आयदन कोणेंय नीट करून दवरचें, धांकिल्ली वस्त कोणेंय उकती करून 
दाखोबची, काळखांत कोणेंय चूड पेटोबन दिवची' तशें-शें कितें म्हाका जालें. 

अमेरिकेचें अर्थतंत्र खरेपणानशीं खंय शस्त्रास्त्रांच्या उत्पादनाचेर निंबून चलतालें (अजुनूय 
चलता). पयलीं कन्झ्यूमर गुड्सांचें (उपभोगाच्या वस्तुंचे) उत्पादन जातालें. पुणून 
ह्यो वस्तू हिन्दुस्तान जपान तायवान देशांतल्यान आयात केल्ल्यो सवाय पडटात म्हणपाचें 
उद्देगपतिंनी पळेलें. तांणी तांचें उत्पादन उणें केलें आनी सगळ्यांत चड भर शस्तरासतराच्या 
उत्पादनाचेर दवरली. पुणून शस्त्रास्त्रं खपूं नाकात ? तांणी अमेरिकेचे सरकारूच आपणा 
हातांत घेतलें आनी आपणाल्या श्त्रासतरांच्या धद्याक फायदयाक पडत असलीच 
एक फॉरेन पॉलिसी (बिदेश नीत) विकसावन काडली. आशिया, आफ्रिका आनी 
दक्षीण अमेरिकेतल्या राजकर्णांत लुडबूड करप, अमेरिके आड आशिल्ल्या लोकांचीं 
सरकारां थंय आयलीं जाल्यार त्याच देशांतल्या लोकांक मुखार काडून तीं उड़ोवप 
आनी आपणाक जाय तसली सरकारां हाडप, शेजाऱया शेजान्यां मजगतीं लावालावी 
लाबप, हाका शू करून ताचेर सोडप, ताका शू करून हाचेर सोड़प, तांकां झुजूंक 
लावप आनी ह्या निमित्यान तांकां शस्तरासतरां विकप हें 'धोरण' तांणी सुरू केलें. 
हें धोरण चलोवपा खातीर सी.आय.ए. नांवाची एक पाताळयंत्री संस्था सुरू केली. 
आनी आशिया-आफ्रिका-दक्षीण अमेरिकेचो वाटार तिचे सुवादीन केलो. 

तेन्ना संवसार दोन पावर-ब्लॉकां मजगतीं वांटून गेल्लो. एक अमेरिकेचो, दुसरो 
रशियेचो. हाका लागून सी.आय.ए.क ह्या दुसऱ्या पावर ब्लॉकाच्या देशांत धुमशेणां 
कांडपाचें खूब काम मेळिल्लें. 

ह्या पावर-ब्लाँकां पसून अलिप्त असो नेहरू-नास्सेर-टिटोचो तिसरो एक ब्लॉक 
सुरू जाल्लो. पुणून तो रशिये कडेनूच लकतालो. सी.आय.ए.क ह्याय ब्लॉकांत खूब 
काम मेळळां. 

एक दीस रशियेंत गोर्बाचोव्ह सत्येर आयलो. आनी ताणें अमेरिकेच्याच आधारान 
दोनूय पावर-न्लॉक्स इतिहासजमा करून उड़यले. संवसारांत एकूच ब्लॉक उरलो. 
अमेरिकेचो. 

परिणाम, अमेरिकेक रशियेचो सदां जो भय दिसत आयिल्लो तोच पयलीं ना 
जालो. रशियाय खांकनवाळ जाल्ली. आशिया आफ्रिका दक्षीण अमेरिकेतल्या देशां 
सारकीच एक गरीब देश जावन पडिल्ली. उपाय नासून अमेरिकेक आपणाल्या लस्करी 

खर्चांत वर्सान वर्स स टक्क्यांनी 'कपात' करपाचो निर्णय घेवचो पडलो. कोणा आड 
झुजतली ? भंयूच कोणाचो उरूंक नाशिल्लो. हाचो परिणाम शस्त्रास्त्रांचे उत्पादन करतल्या 
उदुदेगाचेर जाले बगर कसो रावीत आशिल्लो? कांय कारखाने आपशीं बंद पडले. 
आनी कितलेशे कामगार बेकार पडले. 

बेकारांचो हो आंकडो दिसान दीस वाडत वचपाक लागला. 

बेकारीक आनीक एक कारण जालां -- 

हालिंसाराचे चडशे उद्देग-धंदे मनशा परस बरें काम करपी यंत्रांच्या आधारान 
चलपाक लागल्यात. कामदारांची तांकां व्हडलिशी गरज उरूंक ना. सी.बी.एम. नांवाची 
एक व्हडली कंपनी आशिल्ली. कम्प्यूटर तयार करताली. तिणें त्याच वर्सा पन्नास 
हजार लोकांक कामा वयल्यान मेकळे' केले. १९८५ मेरेन तिणें सुमार चार लाख 
लोकांक काम दिल्लें. दोन वर्सा भितर तिका देड लाख लोकांक कामा वयले काडून 
उडोवचे पडले. 

अमेरिकेचे सरकार भियेलें. वेंचणुकेंत वेंचून आयिल्ल्या पक्षान सवाय लाख लोकांक 
काम दिवपाचें उतर दिलें. वर्स-दोन वर्सा मेरेन नव्या सरकाराक तेरा हजारा वयर 
लोकांक कोणाक काम दिवंक आयलें ना. ते मेरेन बेकारांत त्रेपन्न लाख लोकांची 
भर पडिल्ली. ज्या तेरा हजारांक काम दिल्लें तेय तात्पुरते आशिल्ले. 'पर्मनन्ट' 
न्हय. बेकारांक भत्तो दिबपाची एक चाल अमेरिकेंत चलताली. इतल्या बेकारांक 
भत्तो दिवप तिका आतां पुटवना जालें. ती बंद केली. 

नेकारिचो प्रस्न कितलेशे नवे प्रस्न उपरासून काडूंक लागला. बेकारांक खासा 
कितें करचें तें समजना. ते लाचार जातात. आमकां कोण त्रातो आतां उरूक ना 
म्हूण शिणपाक लागतात. निर्शवन ते चोरयो करपाक लागतात, दरवडेय घालपाक 
लागतात. 

अमेरिकेतले विचारवंत आता म्हणपाक लागल्यात -- 

आमी आमचे अर्थवेवस्थेक आतां एक नवी दिका दिवंक जाय. एक नवी टेक्नॉलॉजी 
आतां विकसावन काडूंक जाय, जी उत्पादनाच्या वावरांतल्यान कोणाक मुक्‍त करची 
ना. महाकाय राक्षसी कॉपोरेशनां बदला “स्मॉल इज ब्यूटिफुल'ची देख मुखार दवरून 
उद्देगीक मळाची नवे तरेन उबारणी करूंक जाय. पुणून कॉर्पोरेशनांच्या धनयांक हें 
पटना. ते म्हणटात, जें तंत्रज्ञान उबें करून आमी अमेरिकेक गिरेस्त केल्ली तें आतां 
कशें सोडून दितले आमी ? | 

भारतांत फाटलें रीण फारीक करपा खातीर नवें रीण काडूंक जाय म्हणपी 'तज्ञ' 
आसात तशे विश्वबाजार, मुक्‍त बाजार - ग्लोबलायझेशन, लिबरलायझेशनाचें धोरण 

संवसारभर चलोवन आमचें अर्थतंत्र सांवरून धरूक जाय अशें म्हणपी 'तज्ञ' अमेरिकेंत 
वयर सरल्यात. आनी अमेरिका तांचे सांगणेन चलपाक लागल्या. 

म्हळ्यार, आमी जें नवें आर्थीक धोरण' घेतलां तें आमचें अर्थतंत्र सुधारपा 
खातीर न्हय, तर अमेरिकेचें कोंसळून पडिल्लें अर्थतंत्र सांवरून धरपा खातीर, असो 
हाचो अर्थ जालो ना? 

सरकारांत आशिल्लो एकलोय सभागी हें आमकां सांगिना! 


हें कात्रण वाचून हांव खुशालभरीत जालों. अमेरिकेची दादागिरी संवसारभर चल्ल्या 
ती आळाबंदा कशी हाडची, समजनाशिल्लें. हें कात्रण वाचतकूच दिसले -- 

शोशणाचेर आनी झुजांचेर आधारिल्लें अर्थतंत्र अमेरिकेक कितलीय गिरेस्तकाय 
जोडून दिवं, तें सदांकाळ तिगपाचें ना. ताच्यांत ज्यो विसंगती आसात त्योच हें 
अर्थतत्र कोंसळावन उडयतल्यो. आमी, म्हळ्यार, आशिया, आफ्रिका, दक्षीण 
अमेरिकेतल्या देशांनी, दोन निर्णय घेवचे आनी अमेरिकेचें अर्थतंत्र कोंसळावन घालपाचे 
प्रक्रियेक नेट दिवचो -- 

पयलो, आमी आमच्या संसाधनांचो वापर अमेरिकेक वा खंयच्याच गिरेस्त देशाक 
करूंक दिवपाचे नात अशें थारावचें. तांकां कांय दिवचे नात. तांचे कडल्यान कांय 
घेबचे नात. अशें करचे. स्वदेशी आनी स्वावलंबनाच्या तत्त्वांचे बुन्यादीर आमी आमचें 
अर्थतंत्र उबें करतले म्हूण थारावचें आनी --- 

दुस्मानां कडेन आमी झुजचे नात. धरया झुजचेंच पडलें जाल्यार आमीच आमची 
शस्त्रास्त्रा तयार करतले आनी झुजतले. तीं आमकां तयार करूंक आयलीं नात जाल्यार 
तोणक्यांनी, फातरांनी बा तीर कामठ्यांनी आमी एकामेकांक मारतले. पुणून हांची 
कोणाचीं शस्तरा्त्रां केन्नाच विकतीं घेवपाचे नात, हो निर्णय घेवंया. 

मागीर पळेयात --- 

आयच्या संवसारा परस लाख वांट्यांनी सुंदर एक नवो संवसार उबो जातलो. 

अजून अलिप्ततायेची - \4\॥ - चळवळ चलता. जायत व्हय काळीज ह्या 
देशाक असलो एक थाराव तिच्या अधिवेशनांत हाडून पास करून घेवपाचें ? 

[| 


अमेरिकेचे अर्थतत्र कोंसळून पडपाचे वाटेर ९९ 


डू 
ही संस्कृताय तिगून उरपाची ना 


व्हिक्टर डेविड्स हेन्सन - कोणा जाणा, कोण म्हूण! काल ताचो एक लेख 
वाचलो, न्यूयॉर्क टायम्सार आयिल्लो. लेखा बयल्यान कॅलिफोर्निया स्टेट युनिव्हर्सिटीत 
तो ग्रीक भास शिकयता जावंक जाय, ते भायर, ताची थंय जमीन आसा आनी 
हे जमनीर तो खासा काम करता आसूंक जाय, अशे दिसलें. म्हळ्यार, जमनी कडेन 
आनी स्रमां कडेन संबंद आशिल्लो मनीस हो. म्हाका ताची इतलीच ही वळख 
पुरो जाली, ताचो लेख बारकायेन वाचपाक. 

तो म्हणटा --- 

“फाटल्या सप्तकांत आपणें “प्लम्सां'ची एक पेट ट्रकार चडोबन दलाला कडेन 
धाडून दिली. पेटयेचें वजन आशिल्ले अठ्ठावीस पाऊंड. आपणाक ताचे मेळ्ळे सात 
डॉलर. 

“बाजारांत आतां हीं फळां सत्तर डॉलरांत वतलीं. 

“फळां आपणाल्या भाटांत जाल्लीं. आपणें प्रम करून काडिल्लीं. आपणेंच तीं 
वेंचून पेटयेंत घाल्लीं. आपणेंच पेट ट्रकार चडयल्ली. हाच्या बदल्यांत आपणाक 
मेळ्ळे फकत सात डॉलर. खावपी सत्तर डॉलर दिवन तीं घेतले. मदले त्रेसस्ट डॉलर 
वतले दलाल, वितरक, विकपी हांच्या बॉल्सांत. 

“आमच्याच देशांत अशें घडटा, अशें न्हय. आयच्या जगांत सगळे कडेन हेंच 
चल्लां. प्रम करतात ते उत्पादक वेगळे आनी तांच्या स्रमांची साय खातात ते दलाल 
पसरकार वेगळे. स्रम करतल्यांनी रगत आटोवचें आनी दलाल, वितरक आनी पसरकार 
ह्या जळवांनी तें लुचचें, होच “न्याय, चल्ला आयच्या संवसारांत. स्रमजीबी लोक 
रगत शिंपून जें पिकयतात तें खंयचे दरेन तांणी विकचें हेंबूय ह्यो जळवो, ह्यो बेंदल्ली, 
हे परजीवी लोकूच आयज थारायतात. 

'समाजाच्यो मुळाव्यो गरजो भागोबपी स्रमजीवी लोकांचेर आयचें अर्थतंत्र हो जो 
अन्याय करता ताचे परिणाम आमी आमचे भोंवतणच्या जिवितांत पळेतात - निर्शेणेन 
खर्शेणेन सगळ्यांचे जिवीत पोखरलां. सास्वत निती-मुल्यां वयले सगळ्यांचे भावार्त 
उबून गेल्यात. कित्यांत कांय अर्थ ना' अशेंच चडशा लोकांचें मत्त जालां. सत्य ? 
कित्याक चलोबंक जाय ते? सत्यान चलिल्ले कोण बऱ्याक पावल्यात व्हय? सगळे 

भिकेक लागल्यात... अहिंसा ? कित्याक उपकारता ती ? वागां-शिंवां कडेन चलत 
व्हय ती? आयज सत्येर आसात ते वागां-शिवां सारके. वागां-शिवां भाशेन तांकांय 
मारून उडोवंक जाय. दुसर्‍याचे बायले कडेन वांकडे नदरेन पळोबंक जायना ? कित्याक ? 
पळेल्यार कितें जाता? तिची मान्यताय आसली जाल्यारूय तिका 'परस्त्री' लेखून 
सोडून दिवपाक बाप्पा शिवराक काय कितें आमी ?... पयशांक कांय मोल ना? 
कोण सांगता? मोल फकत पयशांकूच आसा... जग फकत पयशे आशिल्ल्यांकूच 
मानता. पयशां बगर आयच्या जगांत झाडाचे पान लेगीत हालना... हे तरेचीं 'तत्त्वज्ञानां' 
आयचे पिळगेच्या तोंडांतल्यान आयकूक मेळटात तीं कित्याक लागून ? दलाल, पसरकार, 
सावकार बी वेपारी - संवसारांतल्या जळवांनी, बेंदल्लिंनी प्रमजीवी लोकांक लुंचले, 
लुटले, फटयले, नागयले म्हूण न्हय ? १\/४९1।१॥$४० [॥।।०५०९५ म्हण आयज जी 
भौमानीत जाल्या ती, खरें म्हळ्यार, Philosophy of frustration. निशेल्ल्या लोकांचें 
तत्त्वज्ञान तें. आंतरीक जिवीत जाचें रितें जालां, पोकें जालां तांचें. 

“आयच्या अर्थतत्रान जगाचीच फाळणी केल्या. एका जगाचीं दोन जगां केल्यात. 
एका जगांत रावतात वैभवांत लोळपी भोगवादी (फोल्गी) लोक - फायव्ह स्टार 
हॉटेलानी जेबपाक वचपी, विमानांत ए्झॅक्युटिन्ह क्लासांत संवसारभर भोंवपी, 
सत्ताधिशां-अन्जाधिशां भोंवतणी आनाळ्यो-गुनाळ्यो काडपी - हातांत खूब पयसो 
घोळटा असले, जांचें घर भरून दार ओतता असले 'धनी' लोक. आनी दुसऱ्या 
जगांत रावतात कमर बागोवन शेता रोबपी, जमीन खणपी, भाजी-पालो, फळ-फळावळ 
काडपी, शेतकार बागायतदार; चिरे खणपी, घरां बांदून दिवपी गवंडे; लुगटां विणपी 
तेसेलांब - सगळ्यांच्यो सगळ्यो मुळाव्यो गरजो भागोवपी म्रमजीवी लोक. 

“हे प्रमजीबी लोक संवसारांत आसात म्हूण आमी जेवतात खातात, न्हेसतात 
पांगुरतात. 'सुशेगाद' बरें जिवीत जियेवंक पावतात. आनी खासा ते मात बाबडे 
अशे तरेच्या घरांनी रावतात की ज्या घरांनी तुमी पावल लेगीत दवरूक तयार जावचे 
नात. अशे तरेचें जिवीत जियेतात जें गरिबां मजगतचो गरीब लेगीत जियेवंक राजी 
जावचो ना. 

“पयल्या जगांतले लोक आपणाल्या भुरग्यांक 'उच्च' शिक्षण दितात ! कित्या खातीर ? 
भुरगीं ज्ञानी जावचीं म्हण? शिक्षीत जावचीं, संस्कारी जावचीं म्हूण? च्ये. तांकां 
कमर बागोवन म्रम करचे पड़चे न्हय म्हण. मातयेंत हात घालून काम करपाचो तांचेर 
प्रसंग येवचो न्हय म्हण. फोल्गां पसून ते वंचीत जावचे न्हय म्हूण. तांच्या स्टँडर्ड 
ऑफ लिबिंगां'त कितेंच उणें पडूक पावचें न्हय म्हूण.' 

हेन्सन मागीर म्हणटा - 

'ही संस्कृताय तिगपाची ना. इतिहासांतली ही पयलीच असली. संस्कृताय न्हय. 
हिचे पयलीं असल्योच आनीक कांय संस्कृतायो संवसारांत वयर सरिल्ल्यो आनी 
तरतरिल्ल्यो. पुणून अखेरेक कोंसळून पडल्यो आनी ना जावन गेल्यो. इजिप्ताची संस्कृताय 
असली आशिल्ली. ग्रीस देशाचीय असलीच आशिल्ली. रोमाचीय असलीच आशिल्ली. 
तांचे जे अवशेष आयज उरल्यात तेच पळेल्यार पुरो, त्यो केदूयो वैभव-संपन्न आशिल्ल्यो 
हाचो अदमास येतलो. आपूण सासणाचीं सासणां तिगून उरतल्यो अशें बाबड्यो त्योच 
मानीत आयिल्ल्यो. तरी आसतना उरल्यो नात. ना जाल्यो. कित्याक ? तांचे बुन्यादींत 
जो फातर आशिल्लो तो आयचे संस्कृतायेचे बुन्यादीत आसा तोच. स्रमजीवी लोकांक 
लुंचप, लुटप, नागोवप, फटोबप आनी जळवां वरी वा बेंदल्ले वरी अर्थतत्राक दशिल्ल्या 
मूठभर परजीवी लोकांक वैभवांत लोळूंक दिवप हे बुन्यादीर त्यो उब्यो आशिल्ल्यो. 
आमची आर्विल्ली संस्कृतायूय तांचे वरीच कोसळून पडपाची आसा, तांचे बरीच 
ना जावन वचपाची आसा... ' 

खंयचीच संस्कृताय तिच्या भायल्या दुस्मानांनी खंयच ना करूंक ना. भितरल्या 
विसंगतींक लागुनूच संस्कृतायो ना जाल्यात. जी संस्कृताय प्रमजीबी आनी परजीवी 
लोक निर्माण करता ती केन्नाच खंयच तिगूंक पावपाची ना. 

EE 


१०. 
विकास खंयचे दिकेन ? 


एका इश्टाक घेवन बांदोड्या वचपाक भायर सरिल्लों. ताका देवळां दाखोवपाचीं 
आशिल्लीं. कोनेचें तळें काडून जातकूच फर्मागुडी सुरू जाली. तेन्ना थंय आशिल्ली 
पोलीस चौकी पळोवन इश्टान विचारलें, हें कितें ?' 

“पोलीस चौकी. हांवें जाप दिली. 

'पोलीस चौकी? ती हांगाशी? हांगा जितो मूस दिश्‍्ट्री पडना. असले निर्जन 
सुबातेर पोलीस चौकी बांदपाची बुदूद तुमच्या सरकाराक कित्याक जाली ?' 

जिबेर जाप ,आयिल्ली, 'हालिंसाराक हे सुवातेर पर्यटक येवन रावपाक लागल्यात. 
सरकारान तांचे खातीर हांगा कांय कॉटेजिसे बांदल्यात... हे पर्यटक सोरो पियेतात 
आनी केन्ना केन्ना एकामेकांच्या आंगार धांवन वतात. तांच्या आधाराक सरकाराक 

ही पोलीस चौकी हांगा बांदची पडल्या.' पुणून, ही जाप जिबेर येवन थंयच थांबली. 
भायर फुटली ना, फुटूंक दिल्ली जाल्यार इश्ट घडये दुखावतलो आशिल्लो. कित्याक, 
तोय गोंयांत पर्यटक म्हूण आयिल्लो. म्हळें, बेश्टो दुखय कित्याक ? आनी हांवें जाप 
दिली, 'खरेपणानशीं हांगा पोलीस चौकेची निखालूस गरज नाशिल्ली. सरकाराक ती 
कित्याक बांदचीशी दिसली, म्हाका खबर ना.' 

मन कांय वर्सा फाटल्यान गेलें. 

गोंयची सुटका जायनाफुडें बाकीबाब पुण्यांत सावन पणजे आयले. पणजेचे 
आकाशवाणीर प्रोड्यूसर म्हण काम करपाक लागले. रावपाक तांकां आकाशवाणीन 
एक फ्लँट दिल्लो. हांव ह्या फ्लॅटार तांकां मेळूंक मदीं मदीं वतालों. एक दीस असोच 
सकाळचो मेळूंक गेल्लों. बरभर बसून भायर सरलों तेन्ना बाकीबाबूय भायर सरले. 
तांगेलो ऑफिसाक वचपाचो वेळ जाल्लो. आमी सपणां देंबन सकल गेल्ले. अवचीत 
बाकीबान म्हणपाक लागले, मात्सो राव आं... रोखडो बयर वचून येतां.' हांव 
थंयच थांबलो. बाकीबाब वयर गेले आनी एक-दोन मिनटांत परतले. 'कितें हाडपाक 
विसरिल्ले काय कितें?' हावें विचारलें. 

'ना रे. दार ओडून घेतिल्लें. तें परतें उकतें करून आयलों... पंदरा वर्सा पुण्यांत 
उरलों. थय म्हाका ही दार ओडून घेवपाची संवय जाल्ली. पुण्यांतली ही संबंय 
हांगा मोडूक जाय म्हणपाचें पयर आमचे शेजान्नीन म्हज्या लक्षांत हाडलें. ती आपणाल्या 
फ्लॅटाच्या दारांत उबी राविल्ली. हांवें आमच्या फ्लँटाचें दार ओडून घेनाफुडें मुखार . 
आयली आनी म्हाका म्हणपाक लागली, “सिन्योर बोरकार, आमी तुज्या शेजरा रावतात 
तीं चोरां अशें तुका दिसता काय कितें?... कित्याक दार ओडून घेता ?...' तेन्ना 
पसून दार ओडून घेवचों ना अशें थारायलें. पुणून पंदरा वर्सांची संवय सपसप खंय 
मोडटा ? हांव सदचे वरी दार ओडून घेतां. सपणां देंबना फुडें चूक लक्षांत येता... 
रोखडो वयर वतां. दार उकतें करून परततां...' 

हावें म्हळें, हिमालयांतल्या उत्तराखंड वाटारांत हांव दोन म्हयने पायांनी भोंबलों. 
खयचेच कडेन म्हाका कुलूप पळोवंक मेळूंक ना. कोणूय येतलो, घरांतलें सामान 
चोरून व्हरतलो हो भंयूच थंयच्या लोकांक ना. थंय लोकांक भंय एकूच. तो सावजांचो. 
तीं चुकून केन्नाय भितर सरतात. तांच्या भयान लोक रातचे घराक भितरल्यान आडामो 
घालतात. चोरांचो कोणाक भंय ना. थंय चोरयोच जायनात. कोण दरवडे घालिनात, 
कोण कोणाचो खुनूय करिना. केन्नाय झगडीं-झुजां जातात. पुणून तीं गांवचे जाणटेले 
भितरले भितर पालयतात... थंय न्यायालयां नात. सबंद उत्तराखंडांत हांबें पोलीस 
चौकीय खंयच पळोवंक ना:..' 

“पोलीस चौक्यो, बंदखणी, न्यायालयां बी सगळीं आयच्या सभ्य समाजाची 
आंगां...' बाकीबाबान म्हळें. तांगेल्या सुरांत सूर जुळोवन हांवेंय म्हळें, चोरी, दरवडे, 
खून मारामान्यो हिंवूय सभ्य समाजाचींच लक्षणां... 

फाटल्या पस्तीस वर्सा सावन. म्हगेलो एक इश्ट नागालैंडांत एक आश्रम चलयता. 
ताका मेळपाक आनी तागेलो वावर पळोवपाक नागालँडांत गेल्लों. नागालँडांत आयजूय 
'हेड हंटींग जाता म्हूण आयकल्लें. विदेशी लोकांनी बरयल्ल्या पुस्तकांनी वाचिल्लें. 
थंय वेगळे वेगळे जातिचे 'नागा' रावतात. रगतानूय ते वेगळे वेगळे. ते एकामेकांक _ 
एकामेकांचे दुस्मान लेखतात. दुस्मानाच्यो तकल्यो मारप हो खंय ह्या लोकांचो एक 
“स्पोर्ट (खेळ). चलयेची सोयरीक व्हरतात तेन्ना चली खंय विचारता, चल्या-भुरग्यान 
दुस्मानाच्यो कितल्यो गोमट्यो कातरल्यात ? चड गोमट्यो कातरपी भुरगो आसत जाल्यार 
भुरगो हुशार मानून ताका ती पसंत करता. थंय एकल्यागेर जेबंक गेल्लों. तो थंयचो 
आमदार आशिल्लो. ताका हावें विचारलें, नागालँडांत हेड हंटींग चलता म्हणटात 
तें कितलेंशे खरें लेखपाचें ?' ताणें जाप दिली, म्हज्या आयुश्यात जाल्लें हांबें पळोवंक 
ना. म्हज्या बापायनूय पळेल्ले आसत अशें दिसना. आज्याचे मुस्तींत घडये जातालें 
जावंक जाय. सारकें खबर ना.' इतली जाप दिवन ताणें म्हाका विचारलें, 'तुमी 
हिन्दू, चली जायनाफुडें बुडोवन मारतात म्हूण वाचिल्लें. तें कितलेंशें खरें मानपाचें ?' 

हांव समजलों. सॉरी म्हळे आनी हांवें ताका दुसरो एक प्रस्न विचारलो, “हांगा 
तुमच्या समाजांत चलयांचेर बलात्कार जातात काय नात?” 

म्हऱ्यांत तागेली धूव बशिल्ली. ती बँगलूराक एका कॉन्वेन्टांत शिकताली. सुटयेंत 
घरा आयिल्ली. तिणें जाप दिली, रेप इझ अ सिविलायइ्ड बार्बारिटी. ही तुमच्या 
सभ्य समाजांतली एक रानवटी चाल. हांगा बलात्कार जायनात. कोणें आयकूक लेगीत 
नात.' 


अमको एक समाज सभ्य आनी अमको रानवटी हें कित्या वयल्यान थारावपाचें ? 
ज्या समाजांत चोरयो जातात, दरवडे पडटात, खून जातात त्या समाजाक सभ्य समाज 
म्हणूं येत व्हय? फिरंग्यांचे मुस्तींत गोंयांत चोरयो चडश्यो जायनाशिल्ल्यो. दरवडे 
केन्ना पडनाशिल्ले. खुनूय जायनाशिल्ले. चुकून केन्नाय असल्यो गजाली घडल्यो जाल्यार 
कितले-शे म्हयने मेरेन लोक ह्या गजालिंचेर उलयताले. चोरी, दरवडे, खून ही विकृताय 
म्हणपाचें सगळे मानताले. आयज गोंयांत चोरयो दिसपट्ट्यो जातात. दरवडेय मदीं 
मदीं पडटात आनी हालिंसाराक तर खुंनूय आत्र्या-पयर्‍्यान जावपाक लागल्यात. फिरंग्या 
मुस्तींत गोंय “सभ्य आशिल्ले, आतां 'रानवटी' जालां अशें म्हणूं येत व्हय ? रानवटी 

जालां जाल्यार तें कित्याक लागून जालां? 'विकासा'क लागून अशी जाप दिवं येत 
व्हय ? जाल्यार मागीर 'विकास' करूंक दिवपाचो व्हय ? 


एक खरें: फिरंग्यां मुस्तींतलें गोंय आयज उरचेंच नाशिल्लें. फिरंगी उरिल्ले जाल्यारूय 
उरचें नाशिल्लें. गोंय फिरंग्यांचे मुस्तींतूय बदलत रावलां. पुणून ते मुस्तींत हो बदल 
घडोवन हाडप आमच्या हातांत नाशिल्लें. तें फिरंग्यांच्या हातांत आशिल्ले. आनी 
बरेंचशें ते मुस्तींतले “परिस्थिति च्या हातांत आशिल्लें. गोंय बदलचें, नवें गोंय घड़ोवचें, 
आमकां जाय तें रूप ताका दिवंक मेळचें, म्हूण आमी गोंय मेकळें केल्लें. “आमच्या 
हातांत घेतिल्लें. आयजूय आमी परिस्थिति चे अधीन उरचे मू? आमचे मुखार गोंयच्या 
'विकासा'ची दिका आतां स्पस्ट आसूंक जाय आशिल्ली. आमकां खंय वचपाचें 
आसा तें आमीच आतां थारावंक जाय आशिल्ले. एक गजाल विसरूक फावना: 
आधुनिकीकरण म्हळ्यार शहरीकरण न्हय. शहरीकरण ही एके तरेची 'वाड' पुणून 
'कॅन्सरा' सारकी, मॅलिग्नंट'. शहरीकरणान मनीस मनशा पसून तुट्टा. सगळे एकामेकां 
पसून पयस वतात. शहरीकरण मनशा मनशां मजगतच्या संबंदांक 'बाजारी' रूप दिता. 
हें सगळें मतीत धरून आमी आधुनिकीकरणाची दिका थाराबंक जाय आशिल्ली. 
आनी विकास हे बुन्यादीर बांदून काडूक जाय आशिल्लो. आमचे मुखार विकासाची 
ही दिका स्पस्ट आशिल्ली जाल्यार फर्मागुडयेर पोलीस चौकी येवची नाशिल्ली. उरफारें, 
जय ज॑य फिरंग्यांनी पोलीस चौक्यो उब्यो केल्ल्यो त्यो आतां काडून उडयात; गोंयांत 
आतां पोलिस चौक्यांची गरज ना; कित्याक, गोंयांत आतां कोण चोरयो करचे नात, 
कोण दरवडे घालचे नात, कोण कोणाचो खून करचे नात, हे तरेचो आवाज उठ्ठलो 
आशिल्लो. जेन्ना पोलीस चौक्यो उण्यो जातात, बंदखणी उण्यो जातात, तेन्नाच समाज 
विकास करपाक लागला आशे म्हणू येता. विकास सदां संस्कारितायेचे दिकेन चलत 
रावंक जाय. तो लोकांचो “स्टँडर्ड ऑफ लिवींग' वाडोबन न्हय, तर क्वॉलिटी ऑफ 
लायफ' बदलून करूंक जाय. 'सभ्य' समाज म्हळ्यार संस्कारी समाज, सुसंस्कृत 
समाज, आंतरीक नेमांनी बांदिल्लो समाज, कांय मुल्यांक धरून चलपी समाज. लॉ 
अँण्ड ऑर्डरी' खातीर जो पोलिसांचेर, बंदखणिंचेर, शासन संस्थेचेर निंबून आसता 
ताका सभ्य समाज म्हणू येना. तो मागीर केदयाय व्हडल्या पालासिंनी राबपी, आनी 
केदयाय व्हड अर कंडिशन्ड गाड़यांनी भोंबपी आसू. 

जे मेरेन आमी “क्वॉलिटी ऑफ लायफ' वाड़ोवपाचे दिकेन चलचेनात ते मेरेन 
आमी असभ्य आनी रानवटी अवस्थेंतूच आसात अशें म्हणचें पडटलें. 

ही 'युटोपिया आसत. पुणून आदर्श म्हूण दोळ्यां मुखार सदां एक युटोपियाच 

दवरूंक जाय. आमकां मुखार काडपी खंयचीं तरी सपनां आमकां पडूंक जाय. ना 
जाल्यार - 

आमी स्वतंत्र जावनूय परसुवादीन उरतले. कोण तरी आमकां आपणाक जाय ते 
दिकेन घेवन बतलो. नवें गोंय जल्माक येतलें. पुणून ताका खंयचेच. नदरेन 'गोंय' 
म्हणूक येवचें ना. 

अजून कळाव जावंक ना. 





१९ 
जग आयजूय गांवांनीच रावता 


दुबावूच ना: मनशान नांव-लोकीक जोडटलो जाल्यार खंयच्याय तरी एका शारांत 
वचून रावूंक जाय. शारांचो विस्तार व्हड. हजार वाटारांतले हजार तरांचे लोक थंय 
वेपार-उद्देगा खातीर येवन राविल्ले आसतात. मनशाच्या कर्तूत्वाक शारांतूच सगळ्यांत 
चड़ संदी मेळटात. ताची कसवटणीय शारांतूच बेस बरी जाता. आपूण कोण आनी 
केदो, वा म्हणुंया, कितलो ल्हान हाचो अदमास ताका थंयच बरो येता आनी शारांतूच 
तो व्हड जावंक पावता. पुणून --- 

शारां भोंबतणीं गांव नाशिल्ले जाल्यार शारां तिगूंक पावतलीं आशिल्लीं व्हय ? 
अन्न 'गोटो, भाजी-पालो, फळ-फळावळ, दूद-तूप शारांतलो मनीस खंयच्यान हाडटलो 
आशिल्लो ? तें कित्याक, स्वास घेवपाक ताका जो प्राणवायू जाय तो ताका शारांत 
खय मेळटलो आशिल्लो ? शारां भोंवतणी गांव आसात, गांबांनी शेतां, भाटां, ओट्टां 
आसात, गोरवां आसात, झाडां-पेडां आसात. म्हुण्णूच शारांक ह्यो गरजेच्यो वस्ती 
मेळटात, असो हाचो अर्थ जालो ना? 

गांव नाशिल्ले जाल्यार शारां चलचीं नाशिल्लीं. तिगचीं नाशिल्लीं. जियेवंकूच 
पाबचीं नाशिल्लीं. 

मोहन-जो-दडो, हडप्पा सारकेलीं सिंधु संस्कृताये मुस्तींतलीं शारां गांबांचेरूच तिगून 
उरिल्लीं. ते मुस्तींतूय हो देश गांवांनीच रावतालो. ह्या देशांत कितलीं-शीं राज्यां 
आशिल्लीं. तांची राजनगराय आशिल्लीं. ह्या राजनगरां भायर, अयोध्या, मथुरा, माया 
(म्हळ्यार हरिद्वार), काशी, कांची, अंवतिका, पुरी आनी दूवारावती नांबांची आनीक 

सात नगरां आशिल्लीं. थंय राजांचो न्हय, तर संस्कृतायेचो शेक चलतालो. आंतर-प्रांतीय 
आनी अखील भारतीय संस्कृतायेचीं हीं मुखेल केन्द्रां आशिल्लीं. 

इतलेय आसून देश मात गांवांनीच रावतालो. 

जे संस्कृतायेची आयज आमी व्हडवीक गायतात ती भारतीय संस्कृताय गावांनी 
जल्माक आयल्या. गांवांनीच वाडल्या. निकतींच जीं सात नगरांची नांबां हावें घेतलीं 
थंय वचून ती संस्कारीत जाल्या. पुणून ती निर्माण करपी ऋषी-मुनी त्या नगरांनी 
रावी नाशिल्ले. ते एक तर गांवांनी रावताले वा गांवचे शिमे पेल्यान आशिल्ल्या 
रानांनी रावताले. थयच तांगेले आश्रम चलताले. थंयच साधना चलताली. 

भारतवर्षातलो खंयचोच ऋषी-मुनी शारांत वाडूक ना. खंयच्याच बंगल्यांत रावूंक 
ना. 

मोगलांच्या सोंपत्या काळा मेरेन भारत देशाचे रूप हेंच उरलां. इंग्रजांच्या काळांतूच 
हें रूप इल्लें इल्लें करून भंगूंक लागलां. कांय जाण म्हणटात, इंग्रज जी अर्थनीत | 
घेवन हांगा आयले तिणेंच गांवांतले उद्देग, गावांचे स्वावलंबन, गांवांतली स्वायत्त 
गिरेस्तकाय तोड़पाक सुरवात केली. हो उदयोग आयजूय चलता. स्वराज्यात जे नवे 
नवे उद्देग धंदे सुरू जाले तेय गांवांक लुटपाचो वावर करीत रावले. इतलेंय आसून, 
लक्षात दवरूक जाय: ह्या देशांतले साठ सत्तर प्रतिशत लोक अजुनूय गांवांनीच 
रावतात. आयजूय देशांतलीं शारां गांवांचेरूच निंबून आसात. 

आयजूय हो देश गांवांनीच रावता. 

हो देश गांवांचो हे गजाली कडेन हालिंच्या तेंपार आमचें सगळ्यांत पयलें लक्ष 
ओडलें तें स्वामी विवेकानंदांनी. 11१19 ॥५९५ ¡ ८०४६०६९५ हैं ते आयुष्यभर देशाक 
सांगीत रावले. रवीन्द्रनाथ शारांत जल्माक आयिल्ले आनी शारांतूच वाडिल्ले. पुणून, 
देश गांवांनी रावता हाचो दिश्टावो जायनाफुडें ते शार सोडून बोलपूर नांवाच्या एका 
गांवांत वचून रावले. आनी थंय शिक्षणाच्या प्रयोगां बांगडा गांवच्या लोकांची जीण 
नियाळून तांणी थंय स्वावलंबनाचे आनी सहकाराचे ल्हान-व्हड कितलेशे प्रयोगूय केले. 

तांगेल्या शांतीनिकेतनांतल्या शिक्षणाच्या प्रयोगा कडेन अख्ख्या संवसाराचें लक्ष 
गेलां. श्रीनिकेतनांत तांणी जे प्रयोग केल्ले तांचे कडेन व्हडलेंशें कोणाचें लक्ष गेल्लें 
पळोबंक मेळना. 

लक्ष गेलें तें, उपरातच्या काळांत, गांधींच्या प्रयोगांचेर. वा म्हणुंया, गांबांचे 
आवतिकायेचेर गांधींनीच सगळ्यांत पयलीं अख्ख्या देशाचें लक्ष ओडलें. देश वयर 
काडटले जाल्यार इंग्रजांच्या शेकांतल्यान हिन्दुस्तान मेकळें करूंक जाय तशें शारांच्या 
शेकांतल्यान हिन्दुस्तानांतल्या गांवांकूय मेकळे करूंक जाय, अशें ते सांगपाक लागले. 

इतलेंच न्हय, तर गांवांचे उदरगतिची कार्यावळूय तांणी आंखली आनी आपणाल्या 
प्रभावांत आयिल्ल्या सगळ्यांक तांणी ह्या कामांक लायले. गांधींचो सगळो विधायक 
कार्यक्रम गांबांत प्राण फुंकपाचो, गांवच्या लोकांक स्वाभिमानी, स्वावलम्बी, आत्मनिर्भर 
करपाचो वावर आशिल्लो. 

गांधी जाणा आशिल्ले, येवरोपाच्या प्रभावांत आयिल्ले देशाचे फुडारी देश स्वतंत्र 
जातकूच देशाक येवरोपाचेच वाटेन घेवन वचपाचे आसात. येवरोपाची वाट दुसऱ्या 
दुबळ्या देशांक गुलाम करपाची, वर्स दोन वर्सानी खंय-ना-खंय झुजां पेटोवपाची, 
जें निर्माण करपाक सैमाक लाखांनी वर्सा लागल्यांत तें सगळें एक दोन पिळग्यांच्या 
आयुष्यांत वापरून सोंपोवपाची, आनी निमाणें, अख्ख्या संवसाराक विनाशा कडेन 
व्हरपाची. हे वाटे वयल्यान भारत वर्ष गेल्लो गांधींक नाका आशिल्लो. हे वाटेक 
ते - बायबलाचे भाशेंत - सैतानाची वाट म्हणटाले. हे वाटेन गेल्यार आमी मानवाक 
दानव करतले, अशें म्हणटाले. हे वाटेन गेल्लें येदेंशें इंग्लंड इतलें जुल्मी जावं येता 
जाल्यार येदें व्हडलें हिन्दुस्तान कितें जातलें हाचो अदमास करात. म्हणटाले, संवसाराक 
तें संकश्ट-रूप जावन पडटलें, म्हणटाले, हिन्दुस्तानान संबसाराक देख दिवंक जाय, 
दुबळ्या गरीब देशांक आधार दिवन तांकां वयर काडपाचो वावर करूंक जाय. संवसाराचेर 
सवस्तकाय पातळावंक जाय. ते खातीर ताणें अर्थनितूय सवस्तकायेचीच चलोवंक 
जाय, खंयचोच देश दुसऱया देशाक लुटूंक वचचो ना; खंयचोच देश खासा आपणाल्या 
देशांतल्या गांवांक लुटचो ना. ते भाशेन, मनिसूय मनशाक लुटचो ना, आनी यंत्रूय 
मनशाक लुटचें ना - हे मर्यादेत चलपी एक अर्थनीत तांणी विकसावन काडिल्ली. 

चरखो हे अर्थनितिचें प्रतीक आशिल्ले. 

सुरवाते सुरवातेक तागेल्याच सांगात्यां मदले कांय जाण तांकां विचारताले, अशें 
कशें जातलें? आमी विसाव्या शतमानांत पाविल्ले आसतना सोळाव्या शतमानांत 
कशे वतले? काळ मुखार गेल्लो आसतना आमी फाटल्यान कशे सरतले?? आनी 
गांधी तांकां जाप दिवन विचारताले, 'काळा फाटल्यान तुमी वतले काय काळाक 
तुमचे फाटल्यान चलूंक लायतले? काळ जगाक विनाशा कडेन ओडून व्हरता आसत 
जाल्यार काळाक आमचे फाटल्यान चलूंक लावंक जाय. ताचे फाटल्यान वचप आमकां 
पुटवपाचें ना. 

जवाहरलालांक बरयल्ले एके चिटींत ते म्हणटात, “आयज न्हय फाल्यां, केन्नाय 
तरी एक दीस तुमकां मान्य करचें पडटलें, people will have to live in villages, 
not in towns. Crores of people will never be able to live at peace 


with each other in towns.’ 

गांधींचो आदर्श गांव गांधींच्या सपनांतूच उरिल्लो. पुणून एक दीस संवसाराक 
आदर्श गांव निर्माण करचेच पडटले, हे विशीं तांकां दुबाव नाशिल्लो. 

काळा फाटल्यान वचपी काळा फाटल्यान धांवत गेले - बा म्हणुंया, काळाच्या 
हुंबारांत व्हांवन गेले. इतले मुखार पावले की आयज आमी पळेतात, ओझोनच्या 
थराकूय ते आतां बुराक काडपाक लागल्यात... वाय, उदक, भूंय लेगीत विखाळ 
करपाक लागल्यात. आनी मनीस इतलो देंवचारा पाश्ट जाला की ताका मारपाक 
विज्ञानाक आतां अण्वस्त्रां तयार करचीं पडपाक लागल्यांत. गांधी संवसाराक सोळाव्या 
शतमानांत व्हरूक सोदी नाशिल्ले, एकविसाव्या शतमानांत व्हरूक सोदताले म्हणपाचें 
आतां संवसाराच्या लक्षात येवपाक लागलां. 

संवसार आतां एक वेगळी भास उलोवपाक लागला. “इकॉलॉजी च्या नांवान तो 
आतां आमकां सांगपाक लागला, विकास करात, पुणून सैमांत जी एक संतुळा आसा 
तिका बादा येवंक दिनासतना करात. वाय, उदक, भूंय विखाळ करी नासतना करात. 
मनशांतलें मनीसपण वाडटलें हें नदेंत दवरून करात. मनशाक पशू वा दानव जावंक 
दिनासतना करात. 

संवसारभर “इकॉलॉजी च्या नांवान ज्यो चळवळी चलतात त्यो पळेतकूच दिसता 
- गांधीन आतां इकॉलॉजी च्या रुपान एक नवो अवतार घेतला. आता संवसाराचें 
लक्ष गांधींचे अर्थनिती कडेन गेले बगर रावपाचें ना. चरख्या फाटल्यान जो विचार 
आशिल्लो ताचें अदीक खोलायेन चिंतन आतां जाले बगर रावपाचें ना. 

गांधींच्या सपनांतले गांव आतां चड़ पयस नात. इतलेंच पळोवपाचें उरला: हे 
गांव पयलीं येवरोपांत जल्माक येतले आनी थंयच्यान मागीर ते 'मॉडेल' म्हूण हांगा 
येतले ? काय, आमची परंपरा, आमची पुर्बिल्ली शिकवण आनी नदर वापरून आमीच 
ते पयलीं हांगा विकसीत करतले आनी हांगासुनूच फुडल्या जगाचो मॉडेल' म्हूण 
भायर धाडटले ? 

लि 

सैमाचे कुर्शीत 


द्व 
“वृक्षवल्ली आम्हां सोयरी, वनचरे 


म्हज्या भुरगेपणांत आमच्या गांवांत नळ नाशिल्ले. बांयो आशिल्ल्यो. आनी बांयो 
सदां उपाट भरिल्ल्यो आसताल्यो. बाराय म्हयने उदक मेळटालें. बांय सुकल्या म्हूण 
कोण दुसऱयागेर न्हावंक गेला म्हणपाचें कोणें केन्ना आयकूंक नाशिल्लें. 

गांवांत नळ नाशिल्ले तशे पायखिळेय नाशिल्ले. लोक दोंगरार वताले वा व्हाळार 
बसताले. प्रदूशण जातालें. पुणून तें व्हडलें-शें कोणाक बादनाशिल्लें. कित्याक, दुकरां 
आसतालीं आनी दुकरां प्रदूशण जावंक दिनाशिल्लीं. 

'गोपुरी संडास पळेले तेन्ना मनांत म्हळे, 'फाल्यां गोंय स्वतंत्र जालें म्हणटकूच 
गोंयभर भोंवलों आनी गोपुरी संडासांचो प्रचार करतलों. हवाय निवळ उरतली आनी 
भुंयेक भांगरा सारें य मेळटलें. 

पुणून सगळें सपनांतूच उरलें. 

आतां पळेतां, गांवांत सगळ्यांगेर सॅप्टिक टँकी आयल्यात. लोक 'कमोडां चेरूय 
बसपाक लागल्यात. आनी केन्नाच घडूक नाशिल्ल्यो दोन व्हडल्यो “सुधारणा” गांबांनी 
घडून आयल्यात. बांयो प्रदूशीत जाल्यात आनी गांवांत जळारां जाल्यांत. जळारां 
मारपाक लोक डी.डी.टी., ऐंल्ड्रीन, लिन्डेन, टॉक्सेफिना सारकीं वखदां बचत थंय 
शिंपडावंक लागल्यात. जळारां कितलीं ना जाल्यांत, जळारांक खबर. पुणून हजारांनी 
जातिंचे जीव जमनीर लाखांनी कोटिंनी वर्सा सावन जियेत आयिल्ले तांचे दोन बांटे 
खंय ह्या वखदांक लागून ना जावन गेल्यात. उरिल्ले ह्या धा बीस वर्सात ना जावपाचे 
वाटेर आसात. सायंटिस्टूच हें सांगतात. 

देवान ही धरतरी'फकत मनशां खातीर निर्मूक नाशिल्ली. मनशाक जल्माक घालचे 
पयलीं ताणें लाखांनी जातिंचे जीव-जंतू - किडी-मुयां पसून हतयां-गेंड्यां मेरेनचे 
- जल्माक घाल्ले. सगळे एकामेकांक आधार दिवन जियेत राबिल्ले. तांच्याच सांगातान 

तरां तरांची चकचयाळ रुखावळ जियेत आयिल्ली. आनी देव ओत वारो पावस 
ह्या रुपांनी तांचेर आपणाले आशिर्वाद शिंवरायत राविल्लो. 

अवचीत देंवचारान चावी घुंबडायली आनी मनीस “विकास” नांवाचे अवदिशेच्या 
नादाक लागलो. 

जे धरतरेर आपूण जियेतां ती अपघातान, 'अॅक्सिडेंटा'न निर्माण जावंक ना; तिचे 
निर्मणे फाटल्यान एक हेतू आसा, एक उददिश्ट आसा; सर्जन करपी एक बुदृद तिचे 
भितर काम करता; ती कशाय कशी चलना, नेमांक धरून चलता, आपले आपूण 
चलता, आपुणूच आपणाली संतुळा सांबाळून चलता म्हणपाचें मनीस विसरलो. आनी 
तो तिगेल्या वेव्हारांत मदीं पडून आडखळी हाडपाक लागलो. 

मनीस 'विकासा' च्या नादाक लागलो ताचे पयलीं तो सैमाच्या सांगातांत रावतालो. 
अन्न पिकयतालो, खातालो आनी जें उरतालें तें बाजारांत व्हरून विकतालो. हें विकप 
सुरू जालें तेन्ना लाव-लुस्कानाचें एक नवें गणीत ताच्या जिवितांत रिगून बसलें आनी 
वेपार नांबाचो एक वेव्हार मनशां मनशां मजगतीं चलपाक लागलो. वेपाराक लागून 
शारा बयर सरलीं आनी जिस्त हांगा देंबचारान मनशाक आपणा हातांत घेतलो. 

सगळ्यांत पोरणीं शारां आमकां ह्या देशांत मेळ्ळ्यांत तीं सिंधू संस्कृतायेचीं. 
मोहन-जो-दडो, हडप्पा सारकेलीं. शारां पांच पन्नास वर्सांनी उबीं जायनात. तीं उबीं 
जावपाक कांय शेंकडे लागतात. मोहन-जो-दडो, हडप्पा शारांनी शेकड्यांनी वर्सा 
वेपार चलिल्लो आसूंक जाय, तेन्नाच तीं वयर सरल्यांत जावंक जाय. वेपारान विटांचीं 
रानां उबीं केल्ल्यान सैमान निर्मिल्लीं रानां इल्लीं इल्लीं करून ना जावन गेल्यांत 
जावंक जाय. आयज ह्या शारांचे अवशेष आमकां पळोवंक मेळटात थंय बखदाक 
लेगीत पांचव्या पानाची कुरू दिश्टी पडना. इतलेंच न्हय, तर ह्या वाटारांत दोनूय 
तड़ी भरून जी सरस्वती न्हय व्हांवताली तिवूय खंयच दिश्टी पड़ना. ती गुप्त जाल्या'. 
तिचीय कुरू खंयच मेळना. असीरिया, बाबिलोनिया, अक्कड - ज॑य जंय शारांची 
संस्कृताय उबी जाली थंय थंय अशेंच घडलां. झाडां पेडां ना जाल्यांत आनी विटांचीं 
जंगलां आयल्यांत. कांय वर्सा तरतरल्यात आनी एक दीस अवचीत ना जावन गेल्यात. 
शारांची संस्कृताय धते फाटीर खंयच जिवी उरूक ना. खंयच तिगून रावंक ना. 
सगळे कडली ना जाल्या. 

आनी तरी आसतना मनीस तिचो नाद सोडिना. 

पांच सात वर्सा पिरायेचो आसतना आवय-बापाय सांगातांत त्रिस्थळीची यात्रा 
केल्ली तेन्ना दोळ्यां मुखार जें चित्र उबें राविल्लें तें सुजलाम्‌ सुफलाम्‌' देशाचें आशिल्लें. 
आतां उतार पिरायेर पर्थून ह्या वाठारांत पावतां तेन्ना वचत थंय उगडे नागडे दोंगर 

आनी सुके सडेच पळेतां. चार दसकां पयलीं हिमालयांत भोंवन आयिल्लों. दोन 
म्हयने पांयांनी भोंवन सगळो उत्तराखंड पादाक्रांतः केल्लो. एका फुडलीं एक दाट 
अरण्यां थंय आशिल्लीं. दनपारच्या कडार लेगीत सुर्याच्या किरणांक भितर सरपाचो 
धीर जायनाशिल्लो. हालिंसाराक कांय इश्ट ह्या वाटाराची मोटारीन यात्रा करून आयल्यात. 
म्हजे मुस्तींतलें एकूय रान थंय उरूंक ना म्हूण सांगतात. 

ज्या विकासा न हिमालयाची अशी धूळदशा करून उडयल्या तो गोंयचें कितें 
करतलो, सांगपाची गरज आसा व्हय? सैमा कडलें नातें मनीस तोडटा तेन्ना देंवचार 
ताचे गोमटेर बसता. ताच्यांत विकृताय रिगता आनी ती ताच्यांतलें मनीसपणूय ना 
करून उडयता. तो मागीर लाव लुस्कानेचे कसवटणेचेरूच सगळें घांसून पळेता आनी 
जांतूत लाब ना तें सगळें भायर मारता. 

गोंयच्या फुडाराचें येवजितां तेन्ना जीव खासाबीस जाता. तिडकीन उसळटा आनी 
अंती निर्शेता. 


येवरोपेवांनी अमेरिका वसोवची अशें थारायलें तेन्ना सगळ्यांत पयलीं तांणी थंयच्या 
मूळ रॅड इण्डियन्सांक ना करपाचें 'सत्र' सुरू केलें. तांचीच तांकां चड आडखळ 
जाताली. सुमार धा कोटी रँड इन्डियन्स तांणी कचाकच कातरून उड़यले. एक पुराय 
संस्कृताय ना केली. थोडे रँड इण्डियन्स वांचून उरिल्ले तांचे कडल्यान चडशी आडखळ 
जावपाचो भ॑य उरूक ना अशें दिसले तेन्ना येबरोपेबांनी तांचे कडेन जुळोवन घेवचें 
अशें येबजिलें. बॉशिग्टन तळ्या भोंबतणी सियेटल नांवाचो एक वाटार आशिल्लो. 
ह्या वाटाराचेर रँड इण्डियन्सांचोच राबितो चलतालो. हो बाटार तांचे कडल्यान विकतो 
घेवचो अशें थारावन तांणी तांगेल्या मुखेल्याक एक चीट बरयली. हे चिटीक रॅड 
इण्डियन्सांच्या मुखेल्यान जी जाप दिल्ली ती अशी आशिल्ली - 

तुमी आमची भूय विकती घेवंक सोदतात ? सभाग्यांनो, आमचें मळब तुमी विकतें 
घेशात व्हय? आमकां आमची भूंय मळबा सारकी. ओत, वाऱया पावसा सारकी 
एक पवित्र बस्त. कशी विकतले ती आमी तुमकां? ओत, वारो, पावस विकूंक 
येना, विकतो घेवंक येना. तशी भुंयूय विकूंक येना, विकती घेवंक येना. आमकां 
आमची फकत भुंयूच पवित्र अशें न्हय. हे भुंयेर बयर सरलां तें एकान एक झाड, 
एकान एक झोंप, एकान एक वाल, तांचें एकान एक पान, एकान एक फूल आमकां 
पवित्र. हे भुंयेर भौंबतात ते जीव जंतू, किडी मुयो, सोरोप जिवाणीं, सगळें आमकां 
पवित्र. आमकां आमची सुकणीं शेवणीं पवित्र, पिसोळीं पवित्र. आमची सावदांय 
पवित्र. तळयो, झरी, व्हाळ, न्हंयो, दर्यो, वेळे वयलो रेंवेचो एकान एक कण पवित्र. 


११२ घुसपल्ले जानवें 


झाडांच्या आंगांत व्हांवता तो दीख आनी आमच्या आंगांत घोळटा तें रगत एक. 
तुमी गोरे लोक तुमचे भुयेक विसरल्यात. आमी विसरूंक नात. आमगेले म्हालगडे 
विसरूक नाशिल्ले. आमीय केन्ना विसरपाचे नात. आमी तिका केन्ना अंतर दिवपाचे 
नात. आमची भूय आमची आवय आनी आमी तिचीं भुरगीं. हे भुंये वयलो एकान 
एक फातर, तणाचे एकान एक पातें आमच्या नात्यांतलें. तुमी ही भूय 'आमकां 
विकती दियात' म्हूण मागतात तेन्ना तुमी आमचें सगळेंच - आमचें सर्वस्व - घेवंक 
सोदतात अशें आमकां दिसता. तुमी गोरे लोक. आमी हें जें कितें तुमकां सांगतात 
तें तुमकां घडये समजुपाचें ना. तुमकां खंयचीय भूंय, दुसरे खंयचेय भुंये सारकी. 
घेतली, मुखार गेले. हे भाशेन तुमी चलत आयल्यात. हाका लागून तुमी भुंयेचे 
पूत जावचे बदला तिचे धनी जावन बसल्यात. आमचें तशें न्हय, आमी आमच्या 
भावांक विकिनात. तशी भुंयूय विकिनात. भूय आमची आवय, तशी न्हंयय आमची 
भयण. दर्यो आमचो भाव. आमकां आमच्या खासा भावंडांचो मोग तितलोच न्हंयांचो 
आनी दर्याचो मोग. आमच्या न्हयांतल्यान ब्हांवता ताचे कडेन आमी फकत उदक 
म्हण पळेनात. आमचें रगत म्हूण पळेतात. न्हयेत आमी आमचें पडबींब पळेतात 
तेन्ना तांतूत आमकां आमचेंच रूप दिश्टी पडना, आमच्या सगळ्या म्हालगड्यांचें 
रूप दिश्टी पडटा. 

तुमचें कितें, तुमी भुंयोय खावन उडयतात, न्हंयोय पियेबन उडयतात. 

तुमचे नदरेन आमी अन्नाडी. देखुनूच जावंये, तुमची भास आमकां समजना. तुमच्यो 
चाली-रिती आमकां समजनात. आमी अन्नाडी जाल्ल्यानूच म्हणूक जाय, तुमी हे 
भुंयेर जीं शारां उबीं केल्यांत तीं पळेतकूच आमच्या दोळ्यांतल्यान दुकां व्हांवपाक 
लागतात. आमी म्हणपाक लागतात, कसलीं हीं थळा, जय पांचवें पान दिश्टी पडना, 
जय पिसोळ््यांच्या पांखांचो आवाज आयकूक येना, ज॑य तळ्या लागसारच्या बेब्यांची 
भासाभास आयकूक मेळना. आमी वाऱ्या वांगडा खबरी करीत आयिल्ले लोक. तो 
खंय खंय हेडून येता, ताकाच खबर. तो येवन सांगता त्यो गजाली आमी आतां 
मेरेन रुचीन आयकत आयल्यात. हो वारो आमी पोटांत घेतात. म्हूण जियेतात. आमीच 
फकत न्हय, आमचीं झाडां झुडपां, सुकणीं सावदा, आमच्यो किडी मुयो, आमचें 
सगळें ह्या वाऱ्याक लागुनूच हे भुंयेर जियेवंक पावलां. आमच्या आवय-बापायनी, 
आमच्या आज्यांनी, ताच्या आज्यांनी, आमच्या सगळ्या म्हालगड्यांनी होच वारो 
पोटांत घेतिल्लो. आमचें पुराय जिवीत ह्या वाऱ्याचेर निंबून उरलां. हो वारो जे भुंयेर 
खेळटा ती भूंय आमी तुमकां कशी विकतले ? 

धरुंया, आमी तुमकां ही भूय दिली, जाल्यार हे भुंये वयलीं झाडां पेडा, सुकणीं 

सावदां, जीव जंतू तुमकां तुमच्या खास्सा भावंडां सारके दिसतले व्हय? तुमकां तांचें 
मोलूच ना. फाटीं आमी पळेल्लें - धांवते मोटारींतल्यान आर्मा जोखून तुमी आमच्यो 
कांय रानवटी म्हशी मारून उडयल्ल्यो. बावड्यो कांय दीस कुसत पडिल्ल्यो. मागीर 
गिदांनी येवन त्यो खावन उडयल्यो. तुमकां ह्या म्हशीं परस तुमच्या कारखान्यांचे 
चिमणेंतल्यान भायर सरता तो धुंवर चड मोलाचो. तुमकां आमी आमची भूंय दिली 
जाल्यार हे भुंये वयलें कितेंच वांचून उरपाचें ना. 

उपकार करून एक गजाल विसरूं नाकात - धरतरे वयली खंयचीच गजाल दुसरे 
खंयचेच गजाली पसून वेगळी रावंक पावना. सगळ्यो रगतान एकिमेकिंच्या नात्यांतल्यो. 
देखून धरतरी जियेवंक पावल्या. तुमी चलत आयल्यात तशेच मुखार चलत रावले 
जाल्यार लक्षांत दवरात - एक दीस तुमी एकसुरे, एकमुळे जावन पड़टले. तुमकां 
आधार दिवपाक कोण येवपाचो ना. ज्या संकश्टांत तुमी धर्तरेक उड़यल्या तेंच संकश्ट 
एक दीस तुमचेर येवन कोसळटलें. मळबा कडेन पळोबन थू करून थुकतल्याची 
थुकी थुकतल्याच्याच तोंडार परती येवन पडटा, खबर आसा मू? 

भुंयेचो केन्ना कोण धनी जावंक पावला व्हय? तुमी तर फकत भुंयेचे न्हय, देवाचे 
लेगीत धनी जावंक सोदतात. देवाचो धनी कोणूच जावंक पावना तसो भुंयेचोय जावंक 
पावना. भुंयेचेर जो आगळीक करता तो खासा देवाचेर आगळीक करता. 

एक दीस तुमी धरतरे वयले ना जातले. घडये हेरां परस बेगीन ना जातले. ज्या 
दिसा रानांतलीं सावदां ना जातलीं आनी दोंगरांचीं माथी टेलिफोनाच्या सरयांनी धांपिल्लीं 
दिश्टी पडटलीं त्या दिसा रानांतलीं चितळां खंय वतलीं ? शेबणीं खंय वतलीं? - 
that would be the end of living and the beginning of survival - त्या 


दिसा जिवीत सोंपतलें आनी वांचून उरपाचो यत्न सुरू जातलो. 


विकास' जावंकूच जाय. पुणून आपले आपूण चलपी सैमाचे बांदावळीक बादा 
येवंक दिनासतना. हे तरेचो विकास देशांत आयज चलता व्हय? ना, जाल्यार ताका 
विनाश म्हणचो पडटलो. विनाश जावंक दिनासतना विकास घडोवन हाडचो आसतं 
जाल्यार देशाचेर मोग आशिल्ल्या जण एकल्यान सियेटल वाटारांतल्या रेड इण्डियन्सांच्या 
मुखेल्याचे हे चिटींतल्या अक्षरान अक्षराक पाळो दिवन चलूंक जाय. आमी घाळ 

उरले जाल्यार शेणटले. जागरूक उरले जाल्यारूच देश राखूंक पावतले. 
ह 

. 
सैमाचे कुर्शीत 


सैमांत निरुपयोगी म्हणपा सारको एकूय जीव ना. दर एकलो जीव एक अवतारकार्य 
घेवनूच जल्माक येता. सैमाचे येबजणेंत ताची एक खाशेली सुवात आसा. तो कितेंय 
तरी 'दिवपा' खातिरूच येता. 

'निरुपयोगी' म्हणपा सारको एकूच जीव आसा हे धरतरेर - मनीस. तो सैमाक 
कितेंच दिना. सगळें नाच करपाक जसो कितें तो जल्मा आयला. 

भायर वारांदार एक पुस्तक वाचीत बशिल्लों. अवचीत रसत्यार बायलां-भुरग्यांचो 
कुलकुलाट चलिल्लो आयकूंक आयलो. कितें जालां काय, देवा!' अशें म्हणून 
पळोवपाक गेलों. पळेत जाल्यार, रसत्यार एक म्हायणोळ आयिल्लो आनी ताका 
मारपाक एकल्यान दांडो उखल्लेलो. धांवत वचून ताचो हात धरलो. 'च्ये च्ये च्ये, 
हाका मारप ना. हो आमचो पोशिल्लो म्हायणोळ. वाट चुकून बावडो रसत्यार पावला. 
वतलो आपणाल्या घरा' अशें म्हणून ताका सोडयलो. 

'भाटकार' मदीं पडिल्ल्यान बावडो वाटावलो. ल्हव ल्हवू करून तो आमच्या 
घरा फाटल्या दोंगरार गेलो, तेन्नाच घरांत भितर सरलों. 

गांबांत म्हजी प्रतिष्ठा 'भाटकार' म्हण एक. आनी कवी म्हण एक. कवी म्हळ्यार, 
चार चौग सांगतात तांचे परस वेगळें कितें सांगपी. चार चौग करतात ताचे परस 
वेगळें कितें करपी. वेन्हारांतलें कांय समजना असलो. तरी आसतना, मानतात. उतर 
झेलून धरतात. 

म्हायणोळ दिश्टी पडनाफुडें मारूक धांवंक जाय ह्या संस्कारांत वाडिल्ल्या म्हज्या 
गांव-भावांनी त्या दिसा इतिहासांत पयलेच फाबट म्हायणोळ भर रसत्यार दिश्टी पडुनूय 
मारलो ना. एक पुण्य-कार्य केल्ल्याचे खोशयेन घरा परतलों. 

धा पंदरा वर्सा पयलीं जाल्लें जाल्यार हांवूंच म्हायणोळ दिश्टी पडना फुडें ताका 
मारपाक (वा कोणाकूय आपोवन ताका मारूक लावपाक) धांबतलों आशिल्लों. आयज 
हांव ताचो भौमान राखपाक लागला. 

एका वर्सा हांवें अळसांदे रोयिल्ले. खासा म्हज्या हातांनी. बरेऽ वयर सरपाक 
- पाड पडिल्ले - कोळहुंदीर लागले. एके रातयांच तांणी सगळे आडवे घाले. 

म्हाका कितें करचें, समजना जालें. घरांत आनी भोंवतणच्या वाटारांत घे म्हूण माजरां 
आसात. पुणून दळडिरीं कोळहुंदरांक भियेतात. ते दिश्टी पडनाफुडें पळ काडटात. 
हांव दांत-ओंठ चाबून एक आर्म घेवन आयलों. म्हळें, झक मारली अहिंसा, हांकां 
हांव मारुनूच उडयतलों. आर्म घेवन दोंगरार भोंवडी काडली. अवचीत एके कडेन 
एक म्हायणोळ कोळहुंदरांक धरता तो पळेलो. आं... हांकां वस्ताद कोण तरी आसा 
तर सैमांत ! हांवें मनांत म्हळें आनी आर्म घेवन आशिल्लो तसो घरा परतलों. 

सैमाचें येवजणेंत म्हायणोळाक सुवात आसा, तशी कोळहुंदराकूय आसा. ताचीं 
बिळां पळोवचीं. एक एक किलोमिटरा इतलीं लांब आसतलीं. तिंवूय आडवीं उबीं, 
भोंवतणचे रुखावळीक आपणालीं पाळां-मुळां आयस-पयस पातळावंक मेळटात असलीं. 
रुखावळीक ते लेणयांचें सारेंय दितात. 

पयलीं काटमुयो दिश्टी पडनाफुडें डी.डी.टी. शिंपडावन मारून उड़यतालों. भुरग्यांक 
चाबतीत हो भ॑य मनांत आसतालो. एक दीस काटमुयो वायट्यांक खातात त्यो पळेल्यो. 
वायटिंनी म्हजीं कितलीं-शीं पुस्तकां खावन उडयल्लीं. तांकां काटमुयो खातात हें 
पळोवन हांव तांचे कडेन उपकारांचे नदरेन पळोवपाक लागलों. काटमूय आयज म्हजी 
मैत्रीण जाल्या. कितली सुंदर दिसता! आनी येतना कशी फौज घेवन येता! 

हालिंसाराक गांयडोळांच्या मोगांत पड़लां. पयलीं गांयडोळ दिश्टी पडनाफुडें आंग 
शिरशिरून येतालें. 'शी' करून कड़ेक सरतालों. आतां तोखणायेन तांकां नियाळपाक 
लागलां. हो अशे तरेचो एक जीव की जो केन्ना न्हिदऽना. एक खीण लेगीत विसंब 
घेना. एका सारको कामांत गुल्ल आसता. तो मरय ना म्हणपाचें भुरगेपणांत आयकल्लें. 
मदीं कापलो जाल्यार एकाचे दोन गांयडोळ जातले - एक एके वाटेन, दुसरो दुसरे 
वाटेन वतलो अशें भुरगे सांगताले. तांणी तांगेल्या जाणरेल्यां कडल्यान आयकल्लें 
आसूंक जाय हें. आनी जाणटेल्यांनी गांयडोळांची खोलायेन नियाळणी केल्ली आसूंक 
जाय. खरें फट, नकळे. पुणून तागेली प्रतिष्ठा ही आशिल्ली, इतलें खरें. 

गांयडोळ जल्माक येता त्या खिणा पसून एका सारको माती खायत रावता. एका 
सारकी माती खायत राविल्ल्यान ताका खंय मळ-विसर्जना खातीर भौन भौन वयर 
थेवर्चे पडटा. दिसाक धा खेपे तो वयर येता आनी येवन एके वाटेन मळ-विसर्जन 
करता तर दुसरे वाटेन आपणाक जाय तो प्राणवाय (ऑक्सिजन) घेवन आशिल्लो 
तसो बिळांत बता. येतना एक बीळ काडून येता, वतना दुसरें बीळ काडून वता. 

बिळूच म्हणूक जाय ताका. येदेशें छिद्र आसलें म्हण कितें जालें? दोनूय बिळां 
मदलें अंतर एक दोन इंचां इतलेंच आसता. हाका लागून आमकां ताचें एक दोन 
इंचांचेंच आंग दिश्टी पडटा. 

वयर येता तेन्ना तो भोंवतणी एक नदर मारून पळेता, लागसार खंयूय कावळो 
बी ना मू? शेवणें ना मू? ना म्हणपाचें खरेपण करून घेतकच तो वयर येता. 
हे भाशेन, तो दिसांतल्यान धा खेपे वयर येता आनी धा खेपे भितर वता. दर खेपेक 
दोन बिळां. ह्या हिसपान तो जमनींत दिसाक वीस बिळां काडटा. 

जमीन बरी आसत, रासायनीक साऱयान भश्टल्ली नासत, विखाळ वखदांनी मेल्ली 
नासत आनी सारकी ओली आसत जाल्यार एक एकर जमनींत खंय चार लाख 
गांयडोळ आसुंकूच जाय. नासत जाल्यार जमीन सारकी ना अशें धरून चलूंक जाय. 

आतां हिशोब लावन पळोवया. 

एक गायडोळ दिसाक वीस बिळां काडटा. जाल्यार चार लाख गांयडोळ कितलीं 
काडटले ? अयशीं लाख. पावस, धरुंया, फकत तिनूच म्हयने पडलो, जाल्यार, जमनींत 
कितलीं बिळां जातलीं? ८० लाख » ९० दीस = ब्यास्तर कोटी बिळां. 

म्हळ्यार, तीन म्हयन्यांत जमीन छिद्राळ, जाळये सारकी जातली. असले छिद्राळ 
जमनींत एरेशन' बरें जातलें. निर्मळ वारो जमनींत भितर घोळपाक लागतलो. ताका 
लागून प्राणवाय (ऑक्सिजन) जमनींत भितरले भितर घोळटलो. जमीन 'स-जीव' 
जातली. तांतूंत ह्ुमस' घोळपाक लागतलें. ओलसाण भितर धरून दवरपाची तिची 
ताक वाडटली . 

जमनीक फकत शेंकड्याक तीस वांटे उदकाची गरज आसता. तितलेंच उदक 
जमनींत भितर धरून दवरलें जाल्यार शेंकड्याक सत्तर वांटे उदक जें आमी गरज 
नासतना शिंपतात तें वाटावतलें. जमीन जाळये जाळयेची जाल्ल्यान ती खणपाची 
वेगळी गरज उरची ना. खणपाचो खर्च वाटावतलो. 

गांयडोळ माती खातात आनी मळ-विसर्जना वेळार आंगांतल्यान मातीच भायर 
उडयतात. ही माती आदले मातये परस, इतलेंच न्हय, तर खंयचेय साऱ्याचे मातये 
परस तत्त्वांनी खंय अदीक गिरेस्त आसता - दुपेट कॅल्शियम, दुपेट मॅग्नेशियम, 
सात वांट्यांनी चड हायड्रोजन, इकरा वांट्यांनी चड़ फॉसफरस, पांच वांट्यांनी चड 
पोटाश, तशी सात वांख्यांनी चड एकसिनोमायसेरस नांवाची बॅक्टेरिया, इतलीं तत्त्वां 
मातयेंत आसतात. ह्या तत्त्वांक लागून रोंप्यांक रोग जायना. चुकून जालोच जाल्यार 
ताचे आड झुजपाची ताची शक्ती वाडिल्ली आसता. 

जमनींत गांयडोळ आसतकूच - 

१. जमीन खणची पडना. खणपाचें काम चार लाख गांयडोळूच करतात. 

२. वेगळें सारें घालचें पडना. एक एकर जमनींत गायडोळ स टन साऱ्याची 
जमीन तयार करून दितात. आनी 

३. शेंकड्याक तीस वांटे उदक ती सांठावन दवरता जाल्ल्यान शेंकड्याक सत्तर 


बाटे उदक वाटावता. 
केदें व्हडलें योगदान हें गांयडोळाचें! 


क 
सैमीक शेतकाम 


म्हज्या भुरगेपणांत शेतकामाचो जिविता कडेन संबंद आशिल्लो. जे शेतकाम करताले 
तांचे शेतकाम जिवीत जियेवपाची तांगेली एक तरा - अ वे ऑफ लायफ' - 
आशिल्ली. तांगेलो तो उदयोग नाशिल्लो. देखून शेतकामती ऋतुचक्रा कडेन ताल 
धरून शेतांत देंबतालो. तांदूळ रोयलो, आपणाक जाय तितलो दवरलो, उरिल्लो विकलो. 
शाक भाजी काडली, आपणाक जाय तितली दवरली, बाकिची विकली. फळां काडलीं, 
तशींच घरांत खावपाक दवरलीं, उरिलली विकली. 

आमचे अत्रुजेंत सप्तकांत दोन-चार कडेन बाजार भरताले आनी हें उरिल्लें (सरप्लस) 
उत्पन्न लोक थंय व्हरून विकताले. 

शेतकामाक लागून गाय बैल म्हशीय लोकांच्या गोठ्यांनी दिश्टी पडटाल्यो. घरा 
भोंबतणी सुकणीं शेंबणी पिसोळीं उडिल्लीं पळोवंक मेळटालीं, तशे बेबे दिवड हेवूय 
दिश्टी पडटाले. 

मनीस सैमा सांगातांत सैमाचेंच एक आंग जावन रावतालो. 

अवचीत ताका हरित-क्रान्तिची अवदिसा येवजली आनी शेतकाम ताचो 'उदययोग' _ 
जालो. खूब पीक दिवपी हायब्रीड बिंयां तो घेवन आयलो. पीक खूब येवपाक लागलें. 
पुणून भूय पयलीं परस चड सारें आनी पयलीं परस चड उदक मागपाक लागली. 
साऱया खातीर साऱयाचे कारखाने आयले आनी उदका खातीर पंप आयले. पीक 
पळोबन शेतकामती खुशालभरीत जाले आनी ते अदीक पीक काड़पाच्यो येबजण्यो 
आंखपाक लागले. इन्बॅस्टमॅन्ट' करपाक दुडू जाय पडले. म्हूण गांवां गांबांनी बैंको 
गेल्यो. त्यो रिणां दिवपाक लागल्यो. बांयो खोल गेल्यो. रसायणीक सारें आयिल्ल्यान 


शेण कडेक पडलें आनी जमनींत जैवीक प्रक्रिये वाट्याची रासायनीक प्रक्रिया सुरू 
जाली. 


ही ढा घुसपल्लें जानवें 


खरेपणानशीं बयली स इंच जमिनूच 'जिवी' आसता. तीच आमी नव्या साच्याच्या 
आधारान 'मारून' उडयली. परिणाम: कीड लागली जाल्यार तिचो प्रतिकार करपाची 
जी शकत झाडांत आसता तीच दुबळी पडली. ती दुबळी पडिल्ल्यान विखाळ वखदां 
आयलीं. तीं आयिल्लीं किडी मारपा खातीर. पुणून तीं कितेंय मारपाक लागलीं. 
जमनीर पडलीं. गांयडोळ मारपाक लागलीं. फुलांचेर पडलीं, पिसोळीं मारपाक लागलीं. 
फळांचेर पडलीं, शेंबणीं मारपाक लागलीं. तणार पडलीं, गाये-म्हशिच्या पोटांत वचून 
दूद्‌ विखाळ करपाक लागलीं. दूद पियेवपी भुरम्यांच्या पोटांत वचपाक लागलीं. हवेंत 
उडलीं, श्वास घेतल्याच्या पोटांत बचपाक लागलीं. उदकांत पडलीं, नुस्तीं मारपाक 
लागलीं. 

आमी भायर सरिल्ले उत्पन्न वाडोबपाक. कित्याक उत्पन्न वाडोवपार्चे आशिल्ले 
आमकां ? लोकांक खावंक जेवंक भरपूर मेळचें म्हूण. पूण लोकांक खाबंक जेवंक 
दिवचे बदला आमी तरां तरांचे रोग दिवपाक लागले. ते ना करपाक 'अँण्टी-बायॉटिक्स' 
वखदां आयलीं तीं ताचे फुडलीं. एक दोन डोज लागतात. रोग वता. तिसरो डोझ 
लागच ना. 

ते बटेन उदकाचो प्रस्न कठीण जालो. बांयचें उदक पावना म्हूण जमनींत खोल 
वचपी बोर वेल्स आयल्यो. जमनिच्या पोटांतलें उदक आमी उस्तुपाक लागले. 
चार हजार वर्सा लागून जें उदक भितर एकठांय जाल्लें तें आमी चाळीस वर्सा 
भितर उसपून ना केलें. 

हे भाशेन 'हरित-क्रान्ती' चलत रावली जाल्यार जेवपा खावपाक अन्न मेळत घडये. 
पुणून पियेवपाक उदक मेळपाचें ना म्हणटात. मनशाचेर अच्छेव आयला, म्हणचें 
पडटा. 

आतां शेतकामती रडपाक लागल्यात. म्हणटात, भूंय निसूक जाल्या. पीक दिना. 
बांयो खोल गेल्यात. उदक मेळना. बँकेचें रीण वाडलां, फारीक जायना. 'हरित-क्रान्ती' 
असो घात मारीत अशें कोणाक दिसूंक नाशिल्लें. 

बरेंच लुकसाण करून घेतले उपरांत आतां कांय जाणांक जाग आयल्या. म्हणपाक 
लागल्यात - नाका, ही हरित-क्रान्ती नाका. आदलें सैमीक शेतकामूच बरें आशिल्लें. 
तेंच परतें सुरू करुया. जमनीर तरां तरांचे जीव जल्मा येतात, तांकां मारून न्हय 
तर तांच्या आधारान उत्पन्न वाडोबंया. एकलो म्हणपाक लागलो, बंद करात ते ट्रॅक्‍टर, 
कडेक काडात ते नांगर. भूंय खणपाचें काम गांयडोळां कडेन दियात. ते बेस बरें 
काम करतात. तो इतलें सांगून ओगी रावलो ना. ताणें गांयडोळ हाडून आपणाले 
जमनीर सोडले. गांयडोळ नवे जल्माक येवचे म्हण उपाय घेतले. तांचे खातीर वेगळ्यो 


सैमीक शेतकाम ११९ 


सुवातो दवरल्यो. पंदरा वर्सा जालीं, तो गांयडोळांच्या आधारान उत्पन्न काडटा. आनी 
पयलीं परस चड काडटा. 

दुसऱ्या एकल्यान वखदां शिंपडावपाचें बंद केलें. बेबे, मावल्यो (कोळी), म्होंवा-मूस, 
पिसोळीं, शेंवणीं सुकणीं हाडून पोसलीं. पिकेचें लुकसान करपी किडिंचें नियंत्रण हे 
जीव करपाक लागले. उत्पन्न वाडयलें. निरोगी आनी पौश्टीक अशेच तरेचें अन्न, 
भाजी-पालो, फळां ताका मेळपाक लागलीं. 

तिसऱ्यान एक नवोच प्रयोग केलो. जमनीर जाता तें सगळें तो जमनिरूच पातळावपाक 
लागलो. फकत फळ काड, फकत दाणे काड. बाकिचें सगळे जमनिरूच पातळाय, 
अशें सांगपाक लागलो. 

सारें? शेण पुरो. ताचे सारके दुसरें सारेंच ना. शेणा परस मनशाचो मळ बरो. 
हें भागराचें सारें. एक गाय वा म्हस वरसाक जें शेण दिता तें आठ एकर जमनीक 
पुरो जाता. आनी मनशाचो मळ ? धा एकर जमनीक पुरो. हरित-क्रान्तिच्या जाळांतल्यान 
शेतकामाक भायर काडूक जाय. आनी सैमीक शेतकामाकडेन वचूंक जाय. नॅचरल 
फार्मिगा बगर आतां सुटकावाट उरूंक ना. सैमा कडलें तुटिल्लें नातें मनीस परतें 
जोड़पाचो यत्न करपाक लागला. सैमाच्या सांगातांतलेंच जिवीत खरें जिवीत, अशें 
ताका आतां दिसपाक लागलां. 

क 

केन्ना केन्ना कांय सामान्य मनशां सहज म्हूण' कितेंय सांगतात आनी तें आयकतकूच 
धांपिल्लें कितेंय उकतें जाल्ले वरी दिसचें वा काळखांत कोणेंय दिवो घालून वाट 
दाखोवची तशें-शें कितें जाता. 

एक नवी नदर मेळटा. 

म्हगेलो एक 'इश्ट बरो नाशिल्लो म्हूण मुम्बय गेल्लो आनी बरो जावन परतल्लो. 
हांव ताचे खबरेक गेल्लों. उलयतां उलयतां ताणें एक खबर सांगली. म्हणपाक लागलो, 
मुम्बयंत हाव म्हज्या मेवण्यागेर राविल्लों. पॅडर रोडार फ्लॅट ताचो. एके व्हड कंपनीत 

एका व्हड हुद्‌द्यार आसा. अंदू बर्स सोंपपाक तो 'रिटायर' जावपाचो आसा. ताका 
दोग पूत. दोगूय अमेरिकेंत आसतात. खूब जोडटात. एक धूव. ती डॉक्टर. लग्न 
जाल्या आनी इंग्लंडांत एका हॉस्पिटलांत काम करता. हीं कोणूच परतीं घरा येतलीं 
म्हणपाची हाका आस्त ना. आनी ताका हाची खंतूय ना. हांव गोंयच्यान हांगा 
आयिल्लों आनी हांगाच उरलों; परतो गोंयांत गेलों ना. तशीं हीं. मुम्बयंतलीं विदेशांत 
गेल्यांत आनी थंयचीं जाल्यांत' अशें म्हणटा. रिटायर जातकूच खंय वचचें असो 
ताका प्रस्न पडिल्लो. वर्स जालें, ताणें दहाणूक जमीन घेतली. पांच एकर मेळळी. 
हे जमनीर ताणें एक ल्हानसो बंगलो बांदला आनी ताका पर्णकुटी' नांब दिलां. 
थंय वचून तो आतां रावतलो म्हणटा. एका सुक्रारा ताणें म्हाका म्हळें, फाल्यां 
शेनवार. सेकंड सॅटर्डे. परां आयतार. सोमारा पारशांची एक परब आयल्या. तीन 
दीस सुटी आसा. दहाणूक वचचें अशें म्हणटालों. तू येता?” हांव ना कित्याक म्हणटलों ? 
त्याच दिसा सांजचे आमी गेले. तो, ताची घरकान्न आनी हांव. ताचेच गाडयेन. 
मुम्बयच्यान दोन वरांची वाट. वाटार वार्ल्यांचो, आदिवासी लोकांचो. चिकू, माड, 
पेरी, आंबे असले रुखाबळीन कुचकुचीत भरिल्लो. बंगलोय सुंदर. बंगल्या भोंबतणचे 
जमनीर तार्णेय चिकू, माड, पेरी, आंबे रोयल्यात. अजून लागूंक लागूं नात. रात 
आमी थंयच सारली. दुसऱया दिसा दनपारचें जेवण जातकूच तो म्हाका थंयच्यान 
देड वराचे वाटेर आशिल्ल्या एका फार्मा र घेवन गेलो. तागेल्या एका इश्टाचें फार्म 
हें. पंदरा एकरांचें. 'तूं जाणा, हे जमनींतल्यान तो कितलें उत्पन्न काडटा? पोरूं 
वर्सा आठ लाख रुपयांचें काडिल्लें.' 

'जमनींतल्यान इतलें उत्पन्न काडू येता ?' हांवें अजापान विचारलें. 

'खरें दिसना, न्हय? पुणून सत्य हें. जमनिचेर काम करतल्याक केन्नाच निर्शवचें 
पडना. सैमाच्या नेमांक पाळो दिवन मात तें करूंक जाय.' 

ताणें आपणाल्या ह्या इश्टा कडेन म्हजी वळख करून दिली. हो म्हणटा तें 
खरें ?' हांबें ताका विचारलें. तो मुमुरख्यांनी हांसलो. 'फकत शंबर टक्के खरें न्हय, 
दोनशें टक्के खरें.' अशें म्हणून ताणें म्हाका सैमाचे कांय नेम समजावन सांगले. 
'मनशाचें जिवीत धरतरेचेर निंबून उरलां तें भूय, उदक, वारो, किडी-मुयो, सुकणीं-शेवणीं, 
झाडां-पेडां भोंबतणचो वाटार हांचे मजगतीं जी क्रिया-प्रक्रिया चलता तिका लागून. 
मनशाच्योच न्हय, तर धतरिचेर जियेतल्या सगळ्या जिवांच्यो गरजो भागोवपाची 
जापसालदारकी सैमान आपणाल्या आंगार घेतल्या. सैम 'कमिटेड' ह्या कामाक. ताचे 
हे क्रिये-प्रक्रियेत आपणा कडल्यान कसलीच आडखळ जावची ना इतलीच एक 
जतनाय मनशान घेवंक जाय. म्हणटकूच, सैम आपणालें काम सुसंगीत करीत रावता. 

सैम आपुणूच आपणालो विकास घडोवन हाडटा. आपुणूच आपणाक पोसवण दिता. 
आपुणूच आपणालें नियंत्रण करता. आपुणूच आपणाक चलयता. ताचे हे क्रिये-प्रक्रियेंत 
इल्ली लेगीत चूक घडना. सैमाचें हें तंत्र लक्षांत दवरून मनशान जमनीर वावरूंक 
जाय. तांतुंतल्यान आपणाल्या उत्पन्ना वांगडा सैमाकूच पोसवण मेळत रावंक जाय. 
ताचीय वाड जावंक जाय. 

उपरांत ताणें सांगलें - 

जमनीर काम करतल्यांचे तकलेंत कांय चुकिचे समज भरल्यात. ते पयलीं निवळावंक 
जाय. जमीन केन्ना खोल खणची न्हय. जमीन खोल खणली म्हणटकूच जमनी पोंदचे 
जीव बयर येतात. आनी ते थोडे नासतात. अनंत कोटी' आसतात. ते वयर येतकूच 
सुर्याचे तापीन, उदकान आनी हवेन मरतात. तांकां मरूक दिवंक जायना. जमीन 
खणपाची ती वयल्या वयल्यान. खोल न्हय. ट्रॅक्टरान तर केन्नाच खणची न्हय. जमीन 
खोल खणटकूच ती खूब उत्पन्न दिता म्हणपाचो जो समज पातळ्ळा, तो अन्नाडी 
युगांतलो. खोल खणिल्ली जमीन निसूक जाता. तिच्या पोटांत जे जीव जियेतात 
तेच वयर येवन मेले जाल्यार जमीन पिकाळ कशी जातली ? 

दुसरी गजाल - रोप्यांक सारें पडूक जाय असो आनीक एक समज पातळळा. 
आनी हालिंसाराक तर बाजारांत तरां तरांचीं सारीं मेळपाक लागल्यांत. तीं वापरतकूच 
जमीन खूब उत्पन्न दिता असो एक प्रचारूय धोल ताशे बडोवन काय जाण करपाक 
लागल्यात. हीं भायलीं सारीं कॅमिकल - रासायनीक. तीं केन्ना वापरचीं न्हय. सारें 
रोप्यांचें, झाडाचें अन्न म्हणटात तेंच पयलीं खरें न्हय. तें रोंप्यांचेंय अन्न न्हय, जमनिचेंय 
न्हय. खरेपणानशीं सारें जमनींत जियेतल्या बारीक बारीक अनंत कोटी जिवांचें अन्न. 
हांब हीं भायलीं रासायनीक सारीं निखालूस वापरिना. झाडार जें पिकता तेंच हांव 
जमनी कडल्यान घेतां. झाडा वयल्यान गळून पडटा तें पान लेगीत हांव काडिना, 
भायर उडयना. तें जमनिकूच दिवन उडयतां. तें जमनींत उरलें म्हणटकूच तें थंय 
कुसता. ताचें मागीर सारें जाता. हें सारें ते बारीक बारीक जीव खातात. आवयच्या 
दुदाचेरूच भुरग्याचो अधिकार, तिच्या रगताचेर न्हय, तसो जमनीर काम करतल्याचो 
अधिकार झाडार पिकता त्या दाण्याचेर वा फळाचेरूच. बाकिच्या गजालिंचो अधिकार 
जमनींतल्या जिवांचो - वायटिंचो, गांयडोळांचो, बॅक्टेरियांचो. लाखांनी, कोटिंनी तरांचे 
जीव जमनींत जियेतात तांचो. तांकां पोसबण जाय आसता. आमच्या 'फार्मा'र कांय 
म्हशी आनी गाय़ो आसात. तांचें शेण आनी मूत हांब जमनीक दितां. बच्यांतलें 
बरें अन्न हें ह्या जिवांचे. ते भायर, आमी हांगा गोपुरी तरेचे संडास सुरू केल्यात 
तांचे पसून भांगराचें आनी रुप्याचें सारें मेळटा. तेंबूय जमनीक ओंपतां. सगळ्यांत 


१२२ घुसपल्लें जानवें 


बरें सारें हैं. ह्या साऱ्याची पोसवण जिवांक मेळटा. जिवांचोय मळ झाडांक मेळटा. 
भूय पिकाळ उरची अशें दिसता आसत जाल्यार हीं सेन्द्रीय सारींच जमनीक दिवंक 
जाय. उत्पन्न बरें येता. भायलीं सारीं दिवचीं न्हय, तीं जमनींतले जिवूच मारून 
उड्यतात. 

तिसरी गजाल - जमनीक 'भरपूर' उदक मेळूंक जाय म्हणपाचोय एक समज 
पातळ्ळा. खरेपणानशीं भरपूर उदकाची खंयचेच जमनीक गरज ना. भूय फकत ओली 
उरूक जाय. तितलेंच उदक मेळटकूच जालें. हाचे पेल्यान उदकाची इल्लीय गरज 
ना. जमीन ओली उरप हेंच म्हत्वाचे. हेंच पळे (अशें म्हणून ताणें उदकाचे कांय 
पाट दाखयले) दोन फूट रुंद आनी धा इंच खोल पाट हांबें हांगा काडल्यात. आनी 
ते माड, चिकू, पेरी हांचे मदल्यान व्हेल्यात. ह्या पाटांनी हांव बांयचें उदक सोडटां. 
ते भायर, झाडां बयल्यान गळिल्लो सगळो पालो तांतूत उडयतां. खंयचेंय झाड धा 
फूट पयसल्यान ओलसाण ओडून घेता. ह्या पाटांक लागून झाड़ांक जाय तितली 
ओलसाणूय मेळटा आनी पाटांत जो सेन्द्रीय 'कोयर' कुसता ताची पोसवणूय तांकां 
मेळटा. चिकू आनी माड हांचीं कांय मुळां जमनिच्या वयल्याच थरार आसतात. 
खोल जमनींत वतात तीं मुळां वेगळीं. हीं वेगळीं. हींच झाडांक ओलसाण आनी 
हवा दितात. “भरपूर उदक हवेचे पुरवणेक आडखळ हाडटा. जमनींत ओलसाण 
नासत जाल्यार मुळां जमनींतल्यान पोसवण दिवपी तत्त्वां ओडून घेवपाचें काम सारके 
करूंक पावनात. दोनिंचें प्रमाण सांबाळूंक येवंक जाय... ह्या वाटारांत गिमांत उजो 
आकांताचो. तरी आसतना आमची सगळी झाडां तिबतिबीत दिसतात. हाचें कारण 
आमचे जमनींत ह्युमस' चड. ह्युमस गांयडोळ तयार करून दितात. गांयडोळ जमनिच्या 
वयल्या पंचवीस सेंटीमिटरांच्या थरांत भोंवतात. दिसांतल्यान धा-बारा खेपो ते बयर 
येतात. धा बारा खेपो भितर वतात आनी येतना एक बीळ, वतना दुसरें बीळ काडटात. 
गांयडोळ आशिल्ली भूय खणपाची गरजूच ना. पावसाळ्यांत तांचें काम सदचे परस 
अदीक नेटान चलता. भूंय 'खणपाचें' काम गांयडोळूच सगळ्यांत बरे करतात. आमकां 
कांयच करचें पड़ना. 

आनीक एक गजाल - 

जमनींतली नेर काडून उड़ोवपाक नड़णी करूंक जाय; केली ना जाल्यार शंबरांतल्या 
तेत्तीस वांट्यांनी उत्पन्न उणें येता असो हालिच्या कृषितज्ञानी आमचो समज करून 
दिला. हो समज चुकिचो. नडणी म्हळ्यार किते? नाका आशिल्लें जाल्लें आसत 
जाल्यार तें हुमटाबन भायर मारप हेंच मू? पुणून सैमांत 'नाका आशिल्ले कितेंच 
जायना. जाका आमी नाका आशिल्लें मानतात ताचो लेगीत कसलो-न्हय-कसलो 


“विष्णुपत्नी नमस्तुभ्यम्‌... ' १२३ 


उपेग आसता म्हुण्णूच तें जाता. आमी जें हुमटून भायर मारतात तांचोय जमनींतल्या 
जिवांक खूब उपेग जाता. आमी जी नेर भायर उडयतात ती कांय किडींक आसरो 
दिता आनी ह्यो किडी उपेगाच्यो आसतात. हालिंसाराक ह्या किडींक मारून उडोवपाक 
तरां तरांचीं वखदां आमी शिंपडावपाक लागल्यात. अणभव असो - त्यो मेल्ल्यान 
कांय हटी रोपे वयर सरतात आनी ते पीक दितल्या रोप्यां कडेन सर्त करपाक लागतात. 
हांव नेर भायर उडयना. कापतां आनी थंयच उडयतां. हांव केन्ना भुंयेक उगडी नागडी 
दवरिना, तिच्या आंगार तणाचें वा नेरिचें न्हेसण पांगुरतां. ह्या पांगरुणाक लागून तिच्यांत 
आशिल्ल्या बारीक बारीक जिवांक तापी पसून राखण मेळटा. तकलेर केंस आसऽसर 
केंस येतात, खरड पडटकूच केंस येवपाचे बंद जातात अशें म्हणटात न्हय? तशे 
हैं. जमनीक खरड पडूंक. दिवंक जायना. ती सुके वा हरवे वनस्पतीन धांपूंक जाय. 
म्हणटकूच, ती जिवी उरता... हांव ह्या चिकू, पेरी, माडां मदले जमनींत काळंगां, 
दुदी, तवशीं रोयतां. ह्यो वाली जमीन धांपपाचेंय काम करतात आनी म्हाका फळांय 
दितात... देशांत हरित-क्रान्ती' सुरू जाली आनी ती सफळ करपा खातीर कोट्यांनी 
टन वखदां हाडून आमी जमनीर मारलीं. जमनीर आनी जमनींत भितर सुमार बारा 
लाख पन्नास हजार जातिंचे जीव जियेतात - ताच्यांतलो 'लुकसान करपी' जीव 
शंबरांत एकूच आसता. चड न्हय. बाकिचे सगळे “लाव करून दिवपी' जीव. हे 
“लाव करून दिवपी' जीव 'लुकसान करपी' जिवांक आळाबंदा हाडपाचें काम करतात. 
ह्या सैमाच्या 'चाका' कडेन आमी लक्ष दिलें ना. शंबरांतलो तो एक जीव मारपाक 
आमी उरिल्ल्या णव्याण्णव्वद जिवांचेरूय विखाळ वखदां मारलीं. आर्बिल्ल्या कृषितज्ञांनी 
विज्ञानाच्या नांवान जें अज्ञान चलयलां तेंच आयज विज्ञानाच्या नांवान देशांत चलपाक 
लागलां. आमी हांगा जें शेतकाम आनी बागायतकाम चलयलां तांतूंत लुकसान करपी 
जिवांचो जल्मूच जायना. जालो जाल्यार हें शेतकाम बागायतकामूच तांकां नियंत्रणात 
दवरता. हिका नैच्युरल फार्मिंग' हें नांव लोकांनी दिलां. खरेपणानशीं फार्मिंग सदां 
'नॅच्युरल'च आसूंक जाय. जाल्यार लुकसाण करपी किडी जल्माकूच येबंक पावनात. 

आनीक एक गजाल मुजरत सांगूक जाय - लागसार खंय तरी तुमचे जमनीर 
कोडू लिंबाचे एक झाड हाडून रोयात. ताचो पालो ह्या लुकसान करपी' किडींक 
नियंत्रणात दवरतलो. तुळशिचे रोप रोयात. लसूण रोयात. कोथमीर रोयात... 

“ह्या मनशान सैमाची बारकायेन नियाळणी करून आपणालें एक 'तंत्र' उबें केला. 
पंदरा एक जममीतल्यान ताणें पोरू आठ लाखांचे उत्पन्न काडलें. ह्याच फार्मा शेजरा 
आनीक एक फार्म आसा. तेवीस एकराचे. ताच्याच एका इश्टाचें. ताणें पोरू वर्सा 
पंदरा लाखांचें उत्पन्न काडलें. दोगूय बरे 'शिकिल्ले' मनीस. ग्रॅज्युएट. खंयूय नोकरी 

करून सोंपेपणान पोट भरतले आशिल्ले. पुणून तांणी शेतकामाक जिवीत ओंपलें. 
तो म्हणटा, 'कित्याक लोक नोकऱ्यो सोदतात, समजना... थोडिशी जमीन आसल्यार 
कोण्णाक कसलीच नोकरी करपाची गरज दिसची ना. दोन तीन एकर जमीन मनशाक 
आत्मनिर्भर जावपाक पुरो. हांव सदां म्हणटां, हांगा येयात आनी आमी कितें करतात 
तें पळेयात... ह्या स्वतंत्र देशाचे स्वतंत्र नागरीक खरेपणानशीं आमकांच लेखूक जाय. 
कित्याक, आमी देशा कडल्यान कायच घेनात; परते, देशाक कितेंय तरी दितात. 
देशाच्या उत्पन्नात भर घालतात. 

एक नवी नदर घेवन परतलो. म्हळे, आमगेले म्हालगडे जमनी कडेन “जिवांची 
आवय ह्या रुपान पळेताले. तिका जीवधात्री' म्हणटाले. तिका 'विष्णुपत्नी' लेखताले. 
आनी 'तुजेर पांय दवरून म्हाका चलचें पडटा, म्हाका माफ कर अशें तिचे कडेन 
मागताले. ह्या म्हालगड्यांच्या वंशजांचे मानगुटेर कोण बसला, समजना - तो आपणाले 
हे आवयची कात सोलून काडपाक लागलो. एके वटेन झाडां मारपाक लागलो. दुसरे 
वटेन तरां तरांची बखदां जमनीर शिपडावन तिची कूस वाझकुटी करपाक वावरूंक 
लागलो. परिणाम - एके कडेन सहारा, दुसरे कडेन गोभी, तिसरे कडेन थार असले 
व्हडले व्हडले रेवें-सडे ताणें निर्माण केले. आफ्रिका आनी दक्षीण अमेरिकेतली रानां 
मारून थंयूय तो आतां असलेच रेंवे-सड़े निर्माण करपाक लागला. झाडां आमकां 
नझीन' दितात, फर्निचरा खातीर लाकूड दितात आनी हालिंसाराक फॉरेन एक्स्चेंजू'य 
जोडून दिवपाक लागल्यात म्हण तो सुद्द होगडावन बसला. 

ताका आतां सुदुदीर हाडूक जाय. ना जाल्यार तो धर्तरे वांगडा आपुणूय एक 
दीस ना जावन वतलो. 

ट 


५, 
गाय 


एका काळार घोड़ो आमच्या वैभवाचें प्रतीक आशिल्लो. गांवा गावा मजगतचीं 
अंतरां तो कातरतालो आनी आमकां खंयचे खयूय ब्हरून पावयतालो. इतलेंच न्हय, 
तर आमचीं झुजांय जिखपाक आमकां तो आधार दितालो. धोड्यांक लागुनूच आर्य 
युराल पर्वताच्या मुळसांत सावन हांगा येवंक पाविल्ले आनी येवन मागीर अख्ख्या 

आर्यावर्तांत पातळूंक पाविल्ले. 

एक दीस मनशान मोटारिंचो सोद लायलो आनी अंतरां कातरपाच्या कामांत घोडो 
ल्हवू ल्हवू निरुपयोगी जावन पडलो. झुजां खातीर लेगीत मनशान नाळी आनी रणगाडे 
हांचो सोद लायलो आनी घोड्याक ह्याय कामांतलो ताणें कडेक काडलो. आयज 
घोडे फकत नवे दिल्लींत सव्वीस जानेवारीचे परेडींत दिश्टी पडटा. घोडो पोसप 
आतां कोणाक पुटवना आनी चड़सो आतां तो खंय दिश्टीय पडना. 

घोड्या फाटल्यान आतां ल्हवू ल्हवू गाय वचपाक लागल्या 

आमकां जल्म दिवपी आवयक आमी देवा समान मानीत आयल्यात. कित्याक 
ती आमकां जल्म दिता, आपणालें दूद दिवन आमकां लहानाचे व्हड करता, आयुश्यभर 
आमचो सांबाळ करता, हुस्को काडटा. एक दीस आमकां कळळें, हे आवय सारकीच 
दुसरी एक आवय आसा. ती आसा म्हूण आमी आसात. जल्म दिवपी आवय व्हडूच. 
पुणून ही आवय तिच्याकूय व्हड. ही आवय म्हळ्यार सगळ्या जिवांक पोसवण 
दिवपी धरतरी. आमकां जल्म दिवपी आवयक आमी देवा समान मानीत आयिल्ले 
तशे हेवूय आवयक आमी देवा समान मानपाक लागले. आवयांचे हे वळेरेंत आमी 
एक दीस न्हंयांक हाडून बसयल्यो. न्हंयांक आमी लोकमाता मानपाक लागिल्ले. 
न्हंयो आसात म्हूण उदक मेळटा आनी उदक मेळटा म्हूण जिवीत जियेवंक पावता. 
न्हंयो आमकां इतल्यो पूज्य आनी पवित्र दिसपाक लागल्यो की आयज लेगीत आमी 
आमच्या लग्ना वेळार आमच्या सोयऱयां धायऱ्यां वांगडा गंगा यमुना सरस्वती गोदावरी 
नर्मदा सगळ्या न्हंयांक आमंत्रणां दिवन आमकां आशिर्वाद दिवपाक आपोवन हाडटात. 

हे बळेरेंत निमाणें येवन बशिल्ली ती गाय 

गायेक म्हत्व आशिल्लें तें तिच्या दुदाक लागून. तें अमृता समान आशिल्ले 
वैज तिच्या दुदाची पोट भरून तुस्त गायत राविल्ले. ह्या दुदाक लागुनूच आमी तिच्या 
आंगांत तेत्तिसूय कोटी देवांक थीर केल्ले. आपणागेर एक गाय आसची हो एका 
काळार जण-एका शेतकामत्याचो हावेस जावन पडिल्लो. पयर पयर मेरेन आशिल्लो. 

गांधीन तिका करुणेचें काव्य - poem of piety - लेखिल्ली 

एक दीस मनशान रानांतले म्हशीक हाडून तिका मनशाळाबपाचो यत्न केलो आनी 
हांवूंत तो जैतवंतूय जालो. म्हस संवसारभर रानांतूच रावता. हिन्दुस्तानांतूच फकत 
ती मनशाच्या सांगातांत रावपाक लागल्या. तिका आपणा सांगातांत दवरून मनशान 
तिचें दूद काडपाक सुरवात केली तेन्ना गाय ल्हवू ल्हवू कुशीक पडली. म्हशिचें 
दूद दाट. प्रमाणानूय ती गाये परस चड दूद दिवपी. च्याक म्हशिचेंच दूद जाय. 
बर्फी दूदफेणे बी 'मिठाई खातीर म्हशिचेंच दूद जाय. म्हशिचे सर्तीत गाय फाटीं 

पडली. उबंतूच पडली. 

तरी आसतना तिका म्हत्व आशिल्ले तें बैलांक लागून. शेत नांगरपाक बैलूच 
जाय. गाडे चलोवपाकूय बैलूच जाय. पुणून बैलांची सुवात आतां ट्रॅक्टर आनी ट्रक 
घेवपाक लागल्यात. हांचो उपेग जसो जसो वाडत वतलो तसो तसो बैलूय आमच्या 
जिवितांतलो ना जावन वतलो म्हणटात. 

आनी गायेचें उरिल्लें-सुरिल्लें मोलूय ना जावन वतलें म्हणटात. 

मागीर गायेची गत्त काकुळटेणी जातली. ती शोतांनी हे वटेन ते वटेन हेडिल्ली 
वा रस्त्यार मोटारींक, स्कुटरीक आडखळ हाड़पाक बशिल्ली पळोवंक मेळटली. कांय 
वर्सानी घडये हांगा थय तिचीं ल्हान व्हड देवळांय उबीं जातलीं आनी फकत पुजा 
करपाकूच तीं उपकारा पड़टली - तिवूय जित्या-जिव्या रुपान न्हय, तर पाशाणाचे 
मुर्तिच्या रुपान अशें बुदवंत आतां म्हणपाक लागल्यात. 


जपानांत कांय वर्सा रावन शेतकाम शिकून आयिल्लो एक भुरगो पयर मेळिल्लो. 
गुजरातांत एके कडेन सैमीक शेतकामाचे - नॅच्युरल फार्मिंगचे - प्रयोग करता. म्हणपाक 
लागलो, येबरोप अमेरिके सारकोच आशिया खंडांतलो देश हो जपान. उदुदेगीकरणाचे 
तेंगशेर पाविल्लो. यंत्रांच्या आधारान सगळी कामां करपी. शेतकाम लेगीत यंत्रांचो 
आधार घेवन करपी. पुणून दोळे उकते दवरून भोंवशात जाल्यार जपानांत कांय कडेन 
तुमकां बैलांच्या आधारान शेतकाम करपी लोक मेळटले. तुमी तांकां विचारात, 'तुमी 
बैलाच्या आधारान-शे शेतकाम करतात ? हांगा सगळे कडेन ट्ॅक्‍्टरूच दिश्टी पडटात... 
ते मुमुरख्यांनी हांसतले आनी जाप दितले, आमीय पयलीं ट्रॅक्‍्टरांनीच शेत नांगरताले... 
टॅक्टरांनी जमीन इबाडली म्हणपाचें पळेलें आनी आमी बैलांचो आधार धेवचो अशें 
थारायलें. बैला सारको ट्रॅक्टर ना. ताका पेट्रोल लागना, ताचे स्पॅरपार्ट्स्‌ बदलचे पडनात 
आनी मॅकानिका मुखारूय आमकां तिश्टत रावचें पड़ना...' 

इतली ही जाप दिवन ते तुमच्या तोंडा कडेन पळेतले आनी हांसत हांसत म्हणटले, 
'बैलांक लागून आमकां गाय पोसची पडटा. ती आमकां दुदूय दिता आनी शेणूय 
दिता. ट्रॅक्टर दूद दिना आनी शेणूय दिना... साऱया खातीर आमकां फर्टिलायझर्साचेर 
निंबून रावचें पडना... शेणाचें सारें मेळटा. आमची भूय इबाडना...' 

जपानांत तुर्ताक सैमीक शेतकामा कडेन आयिल्ले कितलेशे लोक पळोवंक मेळटात. 
थोडे आसू मागीर ते. पुणून एक दीस पुराय जपानाक हेच वाटेन चलचें पडटलें 
म्हणपाचो आत्मविस्वासूय तांच्यांत पळोबंक मेळटा. 

हें आयकतकूच मनांत म्हळें, 'मार खावन शाणो जाल्लो देश हो. आमी आजून 

मार खावंक ना. म्हूण देड शाणे जाल्यात. फॉरेन एक्स्चेंजी खातीर गायो मारपाक 
लागल्यात आनी फॉरेन एक्सचेंज दिवन डेनमार्कांतलें शेण विकतें हाडपाक लागल्यात. 


सैमान ही धरतरी फकत मनशां खातीर निर्मूक ना. मनीस धरतरेर सगळ्यांत निमाणो 
आयला. तो येवचे पयलीं लाखांनी तरांचे जीव धरतेरेन जल्माक घाल्ले. तांचोय 
हे धरतरेचेर मनशां इतलोच हक आसा. धरतरी तांचीय बी. किडी-मुयां पसून हती-गेंड्यां 
मेरेनच्या सगळ्या जिवांची. इतलेंच न्हय, तर आमचे इतलोच झाडां-झोपांचोय हे 
धरतरेचेर अधिकार आसा. सैमान ही धरतरी तांचेय खातीर निर्मिल्या. 'धतरेर कोणाक 
म्हत्व आसा, मनशाक काय किडी-मुयांक, झाडां-झोपांक ?' ह्या अर्थशास्त्रीक प्रस्नाक 
कसलोच अर्थ ना. सगळ्यांक म्हत्व आसा. सैम सांगता, 'धतरेर जें जें कितें जियेता, 
तें तें सगळें पूज्य आनी पवित्र मानून, किडी-मुयांचो, सुकण्या-सावदांचो, जिवाण्यां 
सोरपांचो, मोनजातिचो, झाडां-झोपांचो, सगळ्यांचो हक मान्य करून, तांचे कडेन 
संतुळा सादून तुमकां जियेवंक येवंक जाय... 

सैमाची ही सांगणी आमच्या म्हालगड्यांच्या कानार पडिल्ली आसूंक जाय. आनी 
हे सांगणेक धरून तांणी आपणाली 'लायफ स्टाइल” रचिल्ली म्हणूंक जाय. कित्याक, 
पुजे खातीर आनी भक्ती खातीर तांणी आमचे मुखार दोन प्रतिकां दवरल्यांत. एक, 
तुळस. दुसरी, गाय. तुळस झाडां-झोपांची, वनस्पत-सूश्टिची प्रतिनिधी. तर गाय 
जीव-सृश्टिची, मोनजातिची प्रतिनिधी. ह्या प्रतिकांची पुजा करीत आमच्या म्हालगड्यांनी 
ह्या देशांत एक आगळी वेगळी संस्कृतायूय उबी केली. 

'रेवरन्स फॉर लायफ' तांणी हे संस्कृतायेचें बुन्यादी तत्व मानलें. पोरणे भाशेंत : 
अहिंसा. अहिंसा हैं उतर वापरून वापरून आमी गुळगुळीत करून उडयल्ल्यान म्हणुंया : 
जिवीतनिष्ठा. हे जिवीतनिष्ठेक धरून ह्या देशांतल्या लोकांनी इल्लें इल्लें करून, एक 
एक पावल मुखार घालून मास खावपाचें सगळ्यांत पयलीं सोडून दिलें. मास मात 
पसून उश्टायनात असले पूर्ण शिवराक लोक आमकां हो देश सोडून दुसरे कडेन 
खंयच पळोबंक मेळनात. 'इकॉलॉजि'चें शास्त्र जल्माक लेगीत येवंक नाशिल्लें तेन्ना 
सावन हांगासरले लोक इकॉलॉजि चे नदरेन पिळग्यान पिळग्यां पसून जियेत आयल्यात. 

केदी व्हडली सिद्धी ही आमच्या म्हालगड्यांची ! 

तागेले हे सिद्धिची गाय प्रतीक आशिल्ली. 

गाय केन्नाच कोणाक म्हारग पडूंक ना. दिवं येता ते मेरेन ती दूद दिता. ती 
दूद्‌ दिता म्हण आमकां ताक मेळटा, लोणी मेळटा, तूप मेळटा. शेण तर ती निमाण्या 
खिणा मेरेन दीत रावता. मेले उपरांत ती चामडें दिता, हाडां दिता. चामड्या बगर 

जोतीं जावपाचीं नात, आनी हाडां सारकें सारें ना. मेले उपरांत लेगीत मनशाची 
सेवा करपी एकूच मोनजात ही. 

पुणून गायेक म्हत्व आसा तें फकत दुदा-तुपाक लागून न्हय. चामड्याक आनी 
हाडांक लागुनूय न्हय. दूद-तूप म्हसूय दिता. गाये परस चडूच म्हळ्यार जाता. पुणून 
म्हस बैल दिना. गायेक सुमारा भायर म्हत्व आसा तें बैलाक लागून. उदुदेगिकरणाचे 
दिकेन आमचो देश कितलोय मुखार वचू, मुदलांत तो शेतकामत्यांचोच देश उरतलो. 
शेतकाम आयज आमी टॅक्टरांच्या आधारान कितलेंय करू, बैलां बगर आमचें शेतकाम 
चलपाचें ना. आयजूच फकत न्हय, फुडाराकूय चलपाचें ना. जपानी लोक मार खावन 
शाणे जाल्यात तशे आमकांय मार खावन बैलां कडेन आधाराक वचचें पडटलें. 
बैल हो फाटिचो कणो आमच्या शेतकामत्यांचो. रेडो ह्या कामाक उपकारना. 

बैला खातीरच आमी गायेची राखण करूंक जाय. गायेचें अर्थशास्त्र तें हैं. 

£] 

ओपिनियन पोला वेळार एका गांवांत भटांच्या एका वाड्यार पावलों. त्या वाटारांत 
वावर करपी आमचो एक कार्यकर्तो म्हजे वांगडा आयिल्लो. “हांगा आमकां मतां 
मेळपाची आस्त ना... हे सगळे फुलाक मत मारतले.' ताणें म्हाका म्हळें. 

“मारूं दी, हांवें म्हळें. “आमी वचून तांकां मेळळे म्हण कितें इबाडटा ?' 

वाड्यार चार पांचूच घरां, एकामेकांक तेंकून आशिल्लीं. एका घरांत आमी भितर 
सरले. एकलो जाणटेलो येबकाराक दारांत आयलो. 'तुमी ह्या वाटारांत भोंबतात म्हूण 
सकाळीं आयकल्लें... तुमचीं मत्तां आमी जाणात... तुमचे लेख आमी वाचल्यात...' 
ताणें म्हळें. 

कोणाक मत घालतले म्हूण विचारपाची म्हाका गरज दिसली ना. 'बरें तर, येतां' 
अशें म्हणून परतुपाक हांवें फाट केली. “च्या पियेवन वचात... केन्ना पावनात तुमी 
आमगेर... फुला पानाच्या निमित्त्यान पावल्यात' अशें म्हणून ताणें घरकान्नीक च्या 
दवरूंक सांगली. 

भायर एक गोठो आशिल्लो. एक म्हस आनी तिचें एक रेडूक; ते भायर दोन 

गांवठी गायो आनी तांचीं दोन पाडकां भितर बांदिल्लीं. कितेंय तरी उलोवंक जाय 
म्हूण हांवें म्हळें, 'ह्यो गांवठी गायो पोसप म्हारग पडना £ गांवठी गायो दूद व्हडलें-शें 
दिनात... 

तो मुमुरख्यांनी हांसलो आनी म्हणपाक लागलो, दुदा खातीर आमी म्हस पोसल्या... 
गायचें दूद आमी काडीच नात. तें पाडकांक सोडटात.' 

मागीर, असल्यो गायो पोसप कित्याक ? 

शेणा खातीर', ताणें जाप दिली. "त्यो जें शेण दितात तें दुदा परस लाख मोलाचे. 

करड, पेण बी तांकां घालिनात ? 

घालतात तर! ताचे खातीर जो खर्च येता ताचे तिपेटीन चड मोलाचें त्यो सारें 
दितात...? ताणें मुमुरख्यांनी हांसुनूच जाप दिली. “तुमकां कितें दिसलें, गायेत तेत्तीस 
कोटी देव आसतात म्हूण आमी त्यो पोसतात? आसतीत तेत्तीस कोटी वा तेत्तीसशें 
कोटी देव गायेत... पुणून शेणाचें मोल तांच्याकूय व्हड आमकां...' 

मागीर म्हणपाक लागलो, “शेण म्हळ्यार विष्टा... अळशीक... दुसऱया खयच्याच 
जिवाचे विष्टेक आमी हात लायनात. विट्टात. पुणून गायेचें शेण हातांत घेतना आमकां 
मात पसून बीट दिसना... अपरूप वस्त जाल्ले वरी आमी तें हातांत घेतात... बाटेर 
पडिल्ले थापे लेगीत आमी उखलून हाडटात... आनी (म्हऱ्यांत आशिल्ले गायरी 
कडेन बोट दाखोवन) हे गायरींत उडयतात... आमच्यो जमनी शेणाच्यो... सद्दां 
सकाळीं उठून आमी शेणाचो शिताडो तिचेर घालतात... कितली थंड जमीन आमचे 
घरची, पळेल्या? शिमिटाची वा लाजिंची जमीन इतली थंड नासता... हे जमनीर 
शेनरी घालून न्हिदात, सुस्त बरी न्हीद पडटली...' 

हांवें म्हळे, 'देशांत खूब कडेन शेणी थापून त्यो जळवाक वापरतात त्यो हांवें 
पळेल्यात... तुमी शेणी थापिनात ?' 

'च्ये... इतलें मोलादीक सारें लासून उडोवप ? हें कोंता येबपाचें ना आमकां. 
दोंगरार लाकडां मेळटात तीं पुरो जळवाक... जंय लाकडां मेळनात थंयच लोक शेणी 
थापतात जावंक जाय... शेणाचें म्हत्व जाणा जाल्लो कोणूच शेणी थापचो ना... 
पुण्यांत सौर-कूकर तयार जाल्यात म्हूण आयकलां... तो एक हाडटलों म्हूण आसां. 
ओताचोच उपेग करून रांदप चलतलें आमचें मागीर... पावसाळ्याचे चार म्हयनेच 
लाकडां जाय पडटलीं... पुणून पुण्यांत गोबर गॅस प्लँट' सुरू जाल्यात म्हृण आयकलां. 
तोय एक सुरू 'करतलों म्हृण आसां... पावसाळ्यांत रांदपाक ताचो गॅस उपकारतलो... 
ते भायर, रातचे दिवेय आमकां गॅसाचे पेटोबंक मेळटले... पेत्रोलाचो बी खर्च ना... 
खर्चाचो प्रस्न ना, पुणून पेत्रोलाचो जो धुंवर येता ताणें कॅन्सर जाता... ह्यो भानगडीच 

नाकात आमकां.' 

ते मुस्तींत पर्यावरणाचो प्रस्न गोंयांत उपरासूंक नाशिल्लो. म्हूण ह्या भटाच्या म्हणण्याचेर 
हांबें तितलें-शें लक्ष दिवंक नाशिल्लें. हालीं म्हाका ताचो भौन भौन उगडास जावपाक 
लागला. कितल्या सोपेपणान ह्या मनशान पर्यावरणाचो प्रस्न सोडयल्लो ! 

पयर ०७ ४० 8070 नेमाळ्याचो एक आक हातांत पडलो. ताचेर एक लेख 
आयला, एका विज्ञानिकान बरयल्लो. जिस्त त्या भटा भाशेन शेणाचे म्हत्व सांगून. 
तीच भास, तेच युक्तिवाद. इतलेंच न्हय, तो म्हणटा, वीज, कोळसो, पेट्रोल हांचेर 
लक्ष दिवपी वेगळे वेगळे मंत्री आसात तसो एक गोबर मंत्री! आसूंक जाय. (गोबर 
= शेण) आनी ताणें शेणाचेर लक्ष दिवंक जाय. वीज, कोळशा परस म्हत्वाची उर्जा 
ही. 

ताणें आनीक एक सुचोवणी केल्या. तो म्हणटा, स्वराज्याचे चळवळिचें प्रतीक 
चरखो आशिल्ले. पर्यावरणाचे चळवळिचें एक प्रतीक जाय. शेण हे चळवळिचें प्रतीक 
जावं येता. 


लक्षुमी खंय शेणांत रावता. म्हूण जावये, आमगेले म्हालगडे शेणाक पवित्र मानीत 
आयल्यात. शेणाक पवित्र मानपी एकूच देश हो, संबसाराचे फाटी वयलो. 

कित्या खातीर ताणें शेणाक पवित्र मानलें? निखट्या भावार्ताक लागून व्हय? 
निखालूस न्हय. ताका एक विज्ञानीक सत्य होलमल्लें म्हण मानलें. 

सैमांत कांय बारीक जंतू आसतात, जांकां विज्ञानीक बॅक्टेरिया' म्हणटात. दोळ्यांनी 
पळेतले म्हळ्यार आमकां ते दिश्टी पडपाचे नात. इतले बारीक ते. मायक्रोस्कोपांतल्यान 
सोदचे पडटले, तेन्नाच ते पळोवंक मेळरले. 

खूब म्हत्वाचे जंतू हे. धरतरी तरांतरांच्या जिवांक जल्म दिवपी जावंक पावल्या, 
'जीवधात्री' पदवेर पाबल्या ती दोळ्यांक दिश्टी पडनात त्या ह्या जंतूक लागून. तरां 
तरांचे चमत्कार हे जंतू घडोवन हाडटात. दुदांत रातचें इल्लेंशें मेळांय भरसून दवरचें. 
सकाळीं दुदाचें धंय जाल्लें पळोवंक मेळटलें. दुदाचें धय हे जंतू करतात. 

गोरवांच्या पोटांतूय खंय असलेच चमत्कार घडोवन हाडपी कांय जंतू आसात 
- जे शेणा बरोबर तांगेल्या पोटांतल्यान भायर येतात. विज्ञानिकांनी तांची नियाळणी 
करून तांच्यो जाती थारायल्यो. सोळा जातिंचे जंतू तांकां शेणांत मेळळे. करतां करतां 
एक दीस सोळा न्हय, पांचशें जातिंचे जंतू शेणांत आसात म्हणपाचें तांकां दिसून 
आयलें. 

एक ग्राम शेणांत हे पांचशे जातिंचे जंतू कितले आसतात जातले? वीस अब्ज! 

पयर एकलो मुम्बयकार मेळिल्लो. म्हणपाक लागलो, 

मुम्बयंत आमी शेणाचे तरांतरांचे प्रयोग केल्यात. मुम्बयचो सगळ्यांत व्हडलो प्रस्न 
कोयराचो - गार्बेजचो. आमी एक टन कोयरांत धा किलो शेण शिंपडावन पंद्रशे 
भितर ताचें सारें करून म्युनिसिपालिटीक दिलें. 

सारे “आमी” तयार करूंक नाशिल्लें. शेणांतल्या त्या 'जंतुनी' तयार करून दिल्लें. 

मुम्बयंत फाटीं भारतीय जनता पक्षाचें अधिवेशन भरिल्लें. लाखांनी लोक भायल्यान 
आयिल्ले. आमी ह्या अधिवेशनांत संडास सफाई चें काम आमच्या हातांत घेतलें. 
आमी मनशांचे 'विष्टे चे) शेण आनी रॉक-फॉस्फेट घालून एके पद्रशे भितर तिचेंय 
सारें केलें. शेणाच्या साऱ्याक आमी रुप्याचें सारें म्हणटात, जाल्यार संडासाच्या साऱयाक 
भांगराचें सारें म्हणटात... नवीं नांवा न्हय हीं. पोरणींच. महात्मा गांधींनी चलणुकेंत 
हाडिल्लीं. शारांतले लोक हीं नांबां विसरिल्ले. आमी ह्या नांवांक मुम्बयंत भौमान 
जोडून दिला. | 

आमची जमिनूय आसा. आमी आमचे जमनीक भांगराचें सारें दिलें आनी येद्दीं 
येदूदीं फळां काडून दाखयलीं. रासायनीक सारीं वापरून फळां काडपी आनी फळां 
मुम्बयंत व्हरून विकपी कांय शेतकामत्यांक आपोवन तांकां आमी हीं फळां दाखयलीं, 
खावंक दिलीं आनी तांकां विचारलें, “तुमच्या नव्या साऱ्यान तुमकां येदीं आनी इतलीं 
रुचीक फळां केन्ना दिल्यांत व्हय ?' “ना' म्हण तांणी आमकां जाप दिली... 

'म्हणटकूच, आतां तुमी तींच सारीं वापरतले व्हय ?' 

ते म्हणपाक लागले, एक फावट तीं सारीं वापरलीं म्हणटकूच तींच सारीं सदां 
वापरचीं पडटात. ना जाल्यार झाडां फळां दिनात... 

खरेपणानशीं हो एक भ्रम. ह्या भ्रमाक लागून आमची कितलिशी भूंय आयज 
निसूक जावन पडल्या. तिच्यांतलो प्राणूच ना जावन गेला... भूंय कितलीय निसूक 
जाल्ली आसू, कितलींय विखाळ वखदां तिचेर पडिल्लीं आसूं, तुमी नवीं सारीं बापरपाचें 
बंद करात आनी रुप्या सारें, भांगरा सारें वापरूंक लागात. भूंय थोड्याच दिसां भितर 
आशिल्ली तशी पिकाळ, जिवी तट्टटीत जावन आयिल्ली तुमकां मेळटली. 

आतां आमी मुम्बयचे म्युनिसिपालिटीक सांगपाक लागल्यात --- 

शारांतलो कोयर एकठांय करता आसतना एक जतनाय घेयात. तांतलें प्लॅस्टीक 
कुशीन काडात आनी जो कुसता - जाचे पसून मूस आनी जळारां जातात - तो 
कोयर वेगळो काडात. प्लॅस्टिकचे “रिसायक्लींग' करूं येता म्हणटात. करात. पुणून 
हो दुसरो कुसोवं येता तो कोयर एके कडेन खंयूय तरी हाडून उडयात आनी ताचेर 
शेण दाळात. बच्यांतलें बरें सारें तयार जावन तुमकां मेळटलें. एके “आरे डेयरी तल्या 

म्हशिचें धाव्या बांट्या इतलें शेण पुराय मुम्बय शारांतल्या कोयराचें सारें करपाक 
पुरो जातलें. तुमचें हें सारें विकतें घेवपाक मुम्बय भोंवतणच्या वाटारांतले शेतकामती 
धांवन येतले. दोन गजाली घडटल्यो. म्युनिसिपालिटिचें उत्पन्न वाडटलें आनी मुम्बयंतल्या 
लोकांक बच्यांतलीं बरीं रुचीक फळां मेळटलीं, बन्यांतली बरी पुश्टीक भाजी खावंक 
मेळटली. मुम्बयचीच देख मागीर हेर शारां घेतलीं. 

हवेंत नायट्रोजन आसता. शेणा-मुताच्या साऱयांतले जंतू हो नायट्रोजन ओडून जमनीक 
दितले. जमनींत फॉस्फेट, सेल्युलायझर्सा सारकीं तत्त्वां आसतात. तीं ह्या सान्यांतले 
जंतू जमनींत थीर करपाचें काम करतले. आनी जमनिची संतुळा सांबाळटले. 

एक हॅकक्‍्टर जमीन पिकाळ करपाक एक गाय वा बैल पुरो. आमच्या देशांत 
पंचबीस कोटी हेक्टर शेतां-भाटांची जमीन आसा. पंचवीस कोटी गोरवां आमकां जाय 
पडटलीं. जमीन सुजलाम्‌ सुफलाम्‌ करतले जाल्यार सवो वांटो जमीन आमी गोरवांक 
सोडची. तांकां लागता ते तरेचें तण इतलीच ही जमीन दितली. 

गोरबांच्या आधारानूच आमकां नवो भारत निर्माण करूंक येतालो. ते ट्रॅक्टर, तीं 
रासायनीक सारीं कित्याक उपकारनात. 

छि 


७. 
कल्की अवतार 


देशाक स्वराज्याची भूक लागिल्ली. स्वराज्य जोडचें म्हण ताणें तरां तरांचे यत्न 
करून पळेले. कांय आंगलट आयले, कांय अपेशी थरले. कितें करचें, देशाक समजना 
जालें. अश्या वेळार गांधींचो शांत आनी धीर गंभीर आवाज ताच्या कानार पडलो: 
'स्वराज्यूच जाय मू तुमकां ? मागीर हांव सांगतां तें करात. तुमच्यांत हिन्दू, मुसलमान, 
खिस्ती, शिख, बौद्ध असले वेगळेचार आसात. ईश्वर अल्ला तेरे नाम' प्रार्थना 
करून ते सगळे पयलीं पयस करात आनी एक जायात. तुमच्यांत ऊच उणाक असलेय 
वेगळेचार आसात. इतलेंच न्हय, तर कांय जाणांक समाजांतल्यान भायर घालून 
आफूड-भश्टाच्या जीवघेण्या अवगुणाकूय तुमी पोसबण दिल्या. तुमच्यांत जो सगळ्यांत 
सकल 'सबार पीछे, संबार नीचे, सब हारादेर माझे' आसा ताका हात दियात आनी 
तुमच्या घरांत तुमचो भाव म्हूण ताका सुवात दियात... तुमी न्हेसल्यात तें लुगट 

पळेलां व्हय तुमी ? तें विदेशी... विदेशी लुगटां घेवन तुमी तुमचे जोडिचो सगळो 
पयसो देशांत दवरपा बदला देशा भायर धाडून दितात... मागीर देश वयर कसो 
सरतलो ? चरखो घेयात, तुमचें सूत तुमीच कांतात, तुमचें लुगट तुमीच विणात... 
खादी घालपाक लागात... इतलें हें करता आसतना हड्डें मुखार काडून मोट्या मोट्यान 
“आमकां स्वराज्य जाय' अशें म्हणीत चरखा चला चलाके लेंगे स्वराज्य लेंगे हे 
गीत गायत भोंवात. तुमकां बंदखणींत वचचें पडटलें, मार खावचो पडटलो, घडये 
मरचेंय पडटलें. ही सगळी तयारी दवरून येयात म्हजे वांगडा, हांव तुमकां स्वराज्य 
हाडून दितां...' | 

देशांत ते मुस्तींत बुदवंत जायते आशिल्ले, मुत्सद्दीय जायते आशिल्ले. पुणून 
पुराय देशाक - दुबळ्या धाट्यांक लेगीत - तेजस्वितायेची दीक्षा दिवन तांकां आपणा 
वांगडा घेवन वचपाची धिटाय देशाक फकत गांधींतूच दिश्टी पडली आनी देश तांचे 
फाटल्यान मोन्यांनी चलपाक लागलो. 

आनी बत्तीस वर्सा भितरूच ताणें स्वराज्य जोडून दिलें. 

मार्क्सवादी भाशेंत सांगचें जाल्यार, गांधी हिन्दुस्तानाच्या इतिहासाची त्या काळार 
एक 'गरज' आशिल्ली. | 

समाजाक मदीं मदीं एक भूक लागता. ही भूक भागोवपी जेन्ना कोणूय मुखार 
सरता तेन्ना तो समाजाचो फुडारी जाता. आनी समाज तो सांगता तें करपाक लागता. 
गांधींच्या काळांत देशाक स्वराज्याची भूक लागिल्ली आनी गांधी ती भागोवपाक 
मुखार सरिल्ले. हाका लागून चरखो, खादी सारकेल्या गजालींक गांधींची 'फॅडा' 
मानपी जवाहरलालां सारकेले लेगीत तांचे फाटल्यान मोन्यांनी चलत गेल्ले. 

मार्क्सवाद्यांचे 'इतिहासीक गरजे'चे हे संकल्पनेक आमगेल्या म्हालगड्यांनी 
'अवतारवाद' लेखिल्लो. नांव पोरणें, पुणून संकल्पना तीच. 'इतिहासीक गरजे' ची. 
न्ना जेन्ना धर्म मोडावन समाजांत अधर्म मातता, तेन्ना तेन्ना परित्राणाय साधूनाम्‌ विनाशायच 
दुष्कृताम्‌ - बरे तरेन चलतल्यांक राखूंक आनी दुश्टांक निर्दाळूंक विष्णू (देव) अवतार 
घेता असो आमगेल्या म्हालगड्यांचो समज आशिल्लो. 

विष्णूचे, हे भाशेन, तांणी धा अवतार थारायले. तांतले मत्स्य, कूर्म, वराह आनी 
नृसिंह (नरशींव) हे पयले चार उत्क्रान्तिवादाची -- एवोल्यूशनची - दिका दाखोवपी 
अवतार; जाल्यार वामन, परशुराम, राम आनी कृष्ण हे उपरांतचे चार समाजाच्या 
गतिशीलपणाची दिका दाखोवपी अवतार. 

मनीस पशूय न्हय, देवूय न्हय. पशुत्वांतल्यान मनीसपणाचे वाटेन देवत्वाकडेन 
बचपी जीवः तो. असलो एकूच जीव हो धर्तर बयलो. “प्रकृती तल्यान संस्कृती कडेन 

वचप ही ताची मोख म्हणपाचें नरशिंवाचो अवतार जाला त्याच वेळार थरलां. संस्कृतायेचे 
दिकेन वचपाक मनशांतल्या दैत्याक पयलीं निर्दाळूंक जाय म्हूण देवान नरशिंवाचो 
अवतार घेतलो. 

संस्कृतायेचे दिकेन चलता आसतना मनीस केन्ना केन्ना वाटेर निसरता, पडटा आनी 
उठठा तेन्ना संस्कृतायेचे दिकेन चलपा वांट्याचो विकृतायेचे दिकेन चलपाक लागता. 
मागीर, समाजांत दुश्टपणां, पाडेपणां, नश्टेपणां असलीं सगळी पातकां मातपाक लागतात. 
ह्या पातकांतल्यान मनशाक मेकळो करपाक देवान वामनाचो अवतार घेतलो. आनी 
पातक्यांचो म्हूर्तमणी जो बळी ताचे तकलेर पांय दवरून ताणें ताका पाताळांत धाडून 
दिलो. 

परशुरामाचो अवतार घेवन देवान गांव कशे वसोवचे, समुद्रा कडल्यान भूय कशी 
मागून घेवची - रिक्लेम कशी करची - आनी तिचेर नगरां कशीं उबीं करचीं हें 
मनशाक शिकयलें. मनशान आपणाली राखण करपा खातीर क्षत्रीय निर्माण केल्ले. 
पुणून ते भितरले भितर झगडपाक लागले. तांकां सगळ्यांक 'जाग्यार' हाडपाचें कामूय 
परशुरामान केलें. 

पुणून इतल्यान भागनाशिल्लें. समाज बरे भाशेन चलपाक प्रशासन सारके चलूंक 
जाय आशिल्ले. शुद्ध निर्मळ न्यायी प्रशासकाची समाजाक भूक लागिल्ली. तेन्ना 
देवान रामाचो अवतार घेतलो. 

रामान गूहा सारकेल्या 'शूद्र राजाची इश्टागत जोडली. शबरी सारकेले एके भिल्लिणिची 
भक्ती जोडली (तिणें उश्टायल्लीं बोरां खालीं). हनुमान, जटायू, सुग्रीव, नल, नील, 
जांबुवंत सारकेल्या आदिवासी लोकांचीं काळजां जिखलीं. आनी एक आदर्श राजा 
कसो आसूंक जाय हाची देशाक देख घालून दिली. आर्य-अनार्य सगळे वेगळेचार 
ताणें पुसून उड़यल्ले. 

पुणून राम जाणटेल्यांनी घालून दिल्ल्या नेमां भायर वचनाशिल्लो. वचूक जायना 
अशेंय म्हणटालो. आयचे भार्शेत सांगचें जाल्यार तो ८०॥५६७४।०११॥।५ आशिल्लो. 
ही ताची मर्यादां आशिल्ली - प्रतिष्ठा ह्याय अर्थान आनी शीम ह्याय अर्थान. 
हे मर्यादेक पाळो दितां दितां ताणें सीतेचेर लेगीत अन्याय केलो - अशे एके बायल-मनशेक 
ताणें घरांतली भायर घाली जिच्या पांयाच्या स्पर्शान पवित्रांतलीं पवित्र तिर्था लेगीत 
पावन जातालीं. हेच मयदि क लागून ताका तपस्वी शम्बुकाची लेगीत हत्या करची 
पडली. | 

'जाण्टेल्यांनी घालून दिल्ल्या नेमां भायर बचप ना' ह्या नेमान घडोवन हाडिल्ले 
अन्याय समाजाच्यान सोंसूंक नज जाले तेन्ना कृष्णान अवतार घेतलो. कृष्ण म्हणपाक 

लागलो, समाजधर्मा परस दुसरो एक व्हड धर्म आसा. ताका काळजाचो धर्म म्हणटात. 
तोच धर्म खरो. धर्माक प्रमाण आत्मनस्‌ तुष्टिदेव' हेंच आसूंक जाय. ह्या दोनूय 
धर्मांक पडना जाता तेन्ना मनशान समाजधर्माक कडेक दवरून काळजाच्या धर्माक 
धरून चलूंक जाय. ह्या काळजाच्या धर्माक धरून तो चल्लो आनी ताणें मदांध 
जाल्लीं आपणाल्या काळांतलीं पांच साम्राज्या धूळदशेक पावयलीं. निमाण्या कुरुक्षेत्र 
वयल्या कौरव पांडवांच्या झुजांत तर उत्तर हिन्दुस्तानांतल्या दर एका घरांतलो 
कोण-न्हय-कोण मेल्लो. 

हृदय धर्माक जैत मेळूं. पुणून झुजाक लागून देशांत रगताचे जे व्हाळ व्हांबले 
ते लोकांच्यान पळोवं नज जाले. 'नाका.. झूज नाका.. निखालूस नाका...' अशें 
समाजाक खोलायेन दिसपाक लागलें तेन्ना देवान बुद्धाचो अवतार घेतलो. 

बुद्ध वेदीक परपरेंतलो नाशिल्लो. तो श्रमण परंपरेंत जल्माक आयिल्लो. आनी 
श्रमण परंपरा वेदीक परंपरे आड आशिल्ली. तरी आसतना, बुद्धा फाटल्यान अख्खो 
देश गेल्लो पळोबन 'समाजाक लागिल्ली भूक भागोवपाक देवान घेतिल्लो हो अवतार' 
अशें वेदीक परंपरेक खोलायेन दिसपाक लागलें आनी हे परंपरेन अनमननासतना ताका 
देवाचो णववो अवतार लेखलो. तुर्ताक चलता तो बुद्धाचो अवतार. आयज लेगीत 
वेदीक परंपरेंतलो कोणूय संकल्प सोडटा तेन्ना वैवस्तवे मन्वंतरे बुद्धाबतारे' अशें 
म्हणून सोडटा 

बुदूध सागपाक लागलो, तुमकां दुख्खां नाका आसत जाल्यार दुख्खां कित्याक 
लागून तुमच्या वांस्थाक आयल्यांत तें सोदून काडात. नशिबांत आशिल्लीं म्हूण तीं 
आयल्यांत वा देवान धाडल्यांत म्हूण आयल्यांत असो समज करून आपणाक फटोवन 
घेवं नाकात. नशीब नांवाचें कांय ना आनी देव (आसलोच जाल्यार) असलीं कामां 
करिना. दुख्खां तुमीच ओडून हाडटात. दुख्खांचीं मुळां तुमच्यांतूच भितर आसात. 
हीं मुळा हुमटावन काडात म्हणटकूच दुख्खां ना जातलीं. 

ती कशीं हुमटावन काडपाचीं ? समा नदर, समा संकल्प, समा उतर, समा करणी, 
समा जोड, समा संवंयो, समा जागरूकताय आनी समाधान हे आठ आंगी वाटेन 
चलून. 

खंयच्याय मनशाच्यान शिलाक पाळो दिवन “पारमिता” जोडूं येतात आनी पारमिता 
जोडून ताच्यान नित्शीतपणान बोधिसत्व जावं येता. मागीर तो आपणाल्याच निर्वाणाचें 
चितून साधना करीत रावलो जाल्यार तो प्रत्येक बुदूध' जातलो. आनी आपणालें 
निर्वाण कडेक दवरून सरसमान लोकांचे उदरगतिचें (सगळ्यांच्या निर्वाणाचें) चिंतून 
वावरूक लागलो जाल्यार सम्यक्‌ संबुद्ध' जातलो, अशें महायानी बौद्ध मानपाक 

लागले. 

आयज देशाक नवे तरेची भूक लागल्या. फकत देशाक न्हय, अख्ख्या संवसाराक 
लागल्या. संवसार आतां एक जाला. संवसारांत कोणाक आयज झुजां नाकात. पुणून 
संवसारांत कांय कंपन्यो आसात - त्यो संवसारभर झुजां घडोवन हाडटात. फार्टी 
सद्दामा आड प्रेझिइँट बुशान जें झूज मांडिल्लें तें ह्या कंपन्यांनी घडोवन हाडिल्लें. 
ह्यो कंपन्यो फकत झुजाचींच शस्त्रां तयार करतात, दुसरें कांय करी नात. हीं शस्तरां 
खपोबपा खातीर हाका ताचे आड वा ताका हाचे आड सोडून झुजां घडोबन हाडटात. 
झुजांच संबसारांतलीं ना जावंक जाय हे तरेची भूक आयज संवसाराक लागल्या. 

संबसारांत कोणाक आपणाली भूंय निसूक जाल्ली नाका, कोणाक आपणालें उदक 
विखाळ जाल्ले नाका. कोणाक हवा प्रदूशीत जाल्ली नाका. पुणून विकासाचो जो 
मॉडेल झुजाचीं शस्त्रा निर्माण करतल्या ह्या देशांनी आमचे मुखार दवरला (आनी 
आमी पिशांनी घेतला) तो हें सगळें घडोवन हाडटा. सैमाक जें निर्माण करपाक 
अब्जांनी वर्सा लागिल्लीं तें सगळें एक दोन पिळग्यां भितर ना नपश्यात करपा खातीर 
हो 'बिकास/ तुर्ताक वावरूंक लागला. 

संवसाराक विकास जाय, विनाश नाका. हें कशें घडोवन हाडचें हें सागपी एका 
नव्या अवताराची आयज 'इतिहासीक गरज” निर्माण जाल्या. हो धावो - कल्की 
अवतार आसतलो. 

आतां मेरेनच्या, वामना पसून बुद्धा मेरेनच्या अवतारांत आनी ह्या नव्या कल्की 
अवतारांत एक मुळावो फरक आसा - आतां मेरेनचे अवतार जिवांचे आनी मनशाचें 
रूप घेवन आयिल्ले. हो कल्की अवतार विचाराचें रूप घेवन आयला. आनी सगळ्यांक 
प्रणा दिवन एक नवो संवसार जल्माक घालपाक लागला - ज्या संबसारांत झुजा 
आसचीं नात, शोशण आसचें ना, तशें प्रदूशणूय आसचें ना. 

ह्या कल्की अवताराचे विज्ञानीक नांव - इकॉलॉजी. 

हो अवतार आमची नदर बदलतलो. आमची जियेवपाची तरा - लायफ-स्टायल 
- बदलतलो. आमच्या विकासाची दिका मुळा थावन बदलतलो. आमकां खासा 
आमचेच कडेन आनी आमचे भोंबतणच्या संवसारा कडेन संतुळा सादून कशें जियेबचें 
तें शिकयतलो. आनी ही धरतरी स्वर्गा परसूय सुंदर जावन मुखार येतली. 

मागीर देवाक भौन भौन अवतार घेवपाची गरज उरची ना. हो ताचो निमाणो 
अवतार आसतलो. 

कित्याक, मनीस देव जावपाचे दिकेन चलत मुखार वतलो. 

८ 
संस्कारी मनशाचें जेवण खाण 


मनीस मास खाता; कित्याक, ताचे दांत मास खावपी प्राण्यांच्या दांतां सारके. 
तो शिवराक जेवपाक जल्माक येवंक ना, अशें कांय विद्वान म्हणटात. विद्वान मनशां 
कडेन वाद घालपाक कोणाक धीर जातलो? पुणून, आमगेले विद्वान केन्ना केन्ना 
आपूण विद्वान म्हणपाचें विसरतात आनी नाका नाका जाल्लेंय केन्ना केन्ना उलोबपाक 
लागतात. कोंकणीन असल्या लोकां खातीर एक सुंदर उतर घडयलां. 'जाणवाय' म्हूण. 

मनीस हेर जिवां सारकोच एक जीव. खरें. हेर जिवां भाशेनूच तो भूक लागतकूच 
खावंक सोदता.. पुरो जातकूच न्हिदूंक वता. संकश्ट कोंसळटकूच पळून वता वा आंगार 
धांबन वता. पुणून मनीस हांगाच थांबला व्हय तर? भूक नासतनाय तो खाता. न्हीद 
आयिल्ली आसतनाय तो जागरणां करता आनी संकश्ट येतकूच पळून वचपा बदला 
वा मारूक धांवपा बदला मरपा खातीर - हुतात्मो जावपा खातीर लेगीत - मुखार 
सरता. 

मनीस हेर जिवां सारको प्राकृतीक अवस्तेंत उरुंकूच ना. तो पशुत्वांतल्यान देवत्वा 
कडेन चलत गेला. वा म्हणुंया, संस्कृतायेचे दिकेन चलपाक लागला. ताचें गंतव्य 
(डॅस्टिनेशन) थरलां. ताणें आपणाली वाटूय निश्चीत केल्या. आनी हे वाटेक ताणें 
'मनीसपण' म्हूण एक नांव दिलां. 

सैमान ताका मास खावपी प्राण्यांचे दांत दिवं, ताणें मास खावंकूच जाय अशें 
आसा व्हय तर ? 

पयर एका लग्नाच्या आशिर्वाद सुवाळ्याक गेल्लों. दनपारच्या कडार. 'बुफे' पद्धतीन 
मेजार सगळें मांडून दवरिल्लें. हांव प्लेट घेवन रांगेत उबो रावलों. हें कितें, तें कितें, 
.अर्शे विचारीत विचारीत म्हाका जाय आशिल्लें प्लेटीत घेत मुखार सरत राविल्लों. 
म्हजे फाटल्यान एकलो उबो आशिल्लो. हांव चिकन, मटन सोडून शिवराक तितलेंच 
प्लेटींत घेतां तें पळोवन ताणें म्हाका विचारलें, शिवराक काय कितें तूं ?' 

नारे बाबा”, हांवें जाप दिली. 

मागीर मटन चिकन कित्याक घेतलें ना? नुस्तेय घेवंक ना तुंबें प्लेटींत.” 

म्हाका मटन आतां पचना. नुस्तें खातां. पुणून विस्वण खायना. तोय पचना. चिकन 
घेतलो आशिल्लो. पुणून हांवें हालीं एक 'पोल्ट्री' पळेली आनी चिकनूय हे मुखार 

खावप ना, अशें थारायलें.' हांवें जाप दिली 

कित्याक ? कोंबयेत जीव आसता म्हूण ? 

अशें म्हण जाय जाल्यार 

तसो भाजी-पाल्यांतूय जीव आसा. भाजी खावनूय हिंसा जाता...' ताणें “तुका 
कांय समजना, आपणाक तुजे परस बरें समजता” हे तरेचो आव हाडून म्हळें. 

“अशें? हांव नकळ आशिल्लों', हांवें ताच्या तोंडा कडेन पळोवन जाप दिली. 
सभाग्याक हांव चड भासाभास करूंक तयार ना हें म्हजे जापे वयल्यान समजूंक जाय 
आशिल्ले. पुणून, मनीस जाणवाय. बोगी थोडोच बसता. विचारपाक लागलो, “शाक-भाजी 
खाल्यार हिंसा जायना ?' | 

'जाता', हांबें जाप दिली. आनी म्हळें, “तीय सोडून दिली जाल्यार हांव मरतलों. 
हिवूय हिंसाच जातली. हो हिंसे-अहिंसेचो प्रस्न न्हय.' 

'मागीर कसलो प्रस्न तर हो?' 

हांव थोडो वेळ घुटमळ्यांत पडलों. प्रस्स हाका समजावंक गेलों जाल्यार, म्हळें 
सगळो वेळ ताकाच दिवचो पडटलो. रिसेप्शनाक नात्यांतले पात्यांतले जायते जाण 
आयिल्ले. प्लेट हातांत घेवन एकएकल्या म्हऱ्यांत वचून दोन दोन मिनटां उलोवपाचें 
मनांत आशिल्ले. सगळे एके कडेन सपसप केन्ना मेळनात असले लोक हे. पुणून 
म्हळें, हाका जाप दिली ना जाल्यार आपणें हाका कसो निरुत्तर केलो म्हणपाच्यो 
फुशारक्यो मारीत भोंवतलो. हाका सोलून काडिल्लो बरो अशें थारावन हांवें म्हळें- 

एका काळार मनीस मनशाक मारून खातालो, खबर आसा मू तुका ? राक्षस मनीस 
खाताले. राक्षस मोंगोलॉयडू वंशांतले लोक. पुणून राक्षसांकूय खावपी 'आर्य' रशी 
आशिल्ले. अगस्ती रुशीन दोन राक्षस 'अख्खे खावन उड़यल्ल्याची खबर पुराणांत 
आयल्या. आयजूय खूब कडेन मनशांक मारून खावपी 'कॅनिबल्स' संबसारांत आसात. 
पुणून मनशान एक दीस थारायलें, हे मुखार मनशाक मारून खावप ना. मनशाच्या 
मनीसपणाक तें सोबना. म्हूण ताणें मनशाक मारून खावपाचें सोडून दिलें. 

होच विवेक मुखार चलोवन ताणें थारायलें, मनशाच्या सांगाताक येवन राबिल्ले 
प्राणीय मारून खावप ना. कित्याक ? मनशाक हेंवूय सोबना. ह्या नेमाक धरून हिन्दू 
गाय खायनात, दुकर खायनात. म्हज्या भुरगेपणांत तर हिन्दू कोंबीय खायनाशिल्ले. 
रानदुकर आमकां चलतालो, रानकोंबीय चलताली. घरदुकर आनी घरकोंबी मनशाच्या 
आसऱ्याक रावपी जीव. ते मारून खावप ना असो नेम चलतालो. आतां पर्यावरणाचे 
नदरेन येवजून लोक सांगपाक लागल्यात, रानांतले प्राणीय मारून खावंक फावनात. 
कित्याक, तांचीय पर्यावरणाचे संतुळेक गरज आसा. 


संस्कारी मनशाचें जेवण खाण , १३९ 


हो जो 'विकास' मनशांत जाला तो नितिचे नदरेन जाला. नितिचे नदरेक एक 
दुसरें नांव आसा - मनीसपण. ह्या मनीसपणाक धरून मनशान आतां एक पावल 
मुखार घालून म्हणूंक जाय - पोट भरपा खातीर वा रुचीक लागता म्हूण खंयचोच 
जीव आपूण आतां मारून खाबचों ना.' 

'नुस्तेंय खावप ना ?' 

'तेंय सोडून दिल्लें बरें. पुणून गोंयकारा कडल्यान येदया व्हडल्या त्यागाची उमेद 
हांव बाळगिना...' 

इतलें सांगून हांवें म्हळे, 'संस्कारी मनशाची रुचूय संस्कारीच आसूंक जाय. 1२०६०९ 
आसूंक जाय. 'मनीसपणा'क सोबना तें कितेंच ताणें करूंक फावना. 


ह्याच दिसांनी आमगेर कांय ब्रिटीश भुरगीं येवन राविल्लीं. म्हजो एकलो सोयरो 
तीस-पस्तीस वर्सा जालीं इंग्लंडांत आसता. थंयच लग्न जाला. ताची धूव आनी पूत 
आपणाल्या आनीक दोगां इश्टांक घेवन गोंयांत आयिल्लीं. 

अजाप म्हळ्यार, तीं चिकन-मटण खायनाशिल्लीं, नुस्तेय खायनाशिल्ली. 

अशें कशे ?' हांबें अजापान तांकां विचारलें. 

'हांतूंत अजाप दिसपा सारकें कांयच ना, तांणी जाप दिली आनी म्हळें, "४०५ 
become what 9०५ ९०' - तुमी खातात तशे तुमी जातात, हें तत्व हालिंसाराक इंग्लंडांतली 
तरणाटी पिळगी मानपाक लागल्या. एक मोटी चळवळूय थंय सुरू जाल्या. PEA 
नांवाची एक संस्था इंग्लंडांत आसा. पेटा म्हळ्यार People for Ethical Treatment 
of Animals. ती प्रचार-पत्रकां काडटा. आरोग्याचे नदरेन शिवराक जेवप बरें, वातावरणाचे 
शुद्धिचे नदरेन आनी नितिचे नदरेन तर तें मनीसपणाचें, असो प्रचार ही संस्था करता. 
ह्या प्रचाराचो परिणाम इंग्लंडच्या तरणाट्यांचेर खूब जाला. कितले-शे जाण मांसाहारांतल्यान 
सुटपाचो यत्न करपाक लागल्यात. जे सुटल्यात ते आपणाल्या गाडयांचेर '॥€ are 
Proud to be Vegetarians’ अशीं लेबलांय लावन भोंबतात. 

अशें म्हणून तांच्यांतल्या एकल्यान “डायट फॉर न्यू अमेरिका” नांवाचें एक पुस्तक 
म्हाका वाचपाक दिलें. | 

ह्या पुस्तकान म्हजी न्हीद खळयली. 

एक पौंड बीफ तयार करपा खातीर सोळा पौंड अन्न, पंचवीसशें गॅलन उदक आनी 
एक गॅलन पेट्रोल इतलो खर्च येता म्हणपाचें कळळें. मास दिवपी पशु-पक्ष्यांक पोसपा 
खातीर अमेरिकेन बावीस कोटी एकड रान कातरून उडयलां म्हणपाचें समजलें. अमेरिकेतल्या 
लोकांक मास दिवपी पशु-पक्ष्यांक जें अन्न घालचें पडटा तें एक अब्ज लोकांचें पोट 

भरपाक पुरो इतलें आसता. हैं कळटकूच तर तिसऱ्या जगांतले लोक दोळ्यां मुखार 
उबे रावले. अमेरिकेन फकत धा प्रतिशत मास उणें केलें जाल्यार वर्साक धा कोटी 
उपाशीं लोकांक अन्न दिवंक येतलें म्हणपाचें समजलें. एक पौंड गंव काडपा खातीर 
जितलें उदक जाय ताच्याकूय शंबर वांट्यानी चड उदक एक पौंड मास तयार करपाक 
खंय लागता. ही “क्रिमिनल वेस्ट' न्हय जाल्यार कितें, अशें पुस्तक विचारता. 

मांसाहार पर्यावरणाक मारक. पुस्तक वाचतकूच कोणूच मास खावचो ना, इतलें 
प्रभावी रितीन बरयलां. 

एक मजेचीच गजाल ह्या भुरग्यांनी सांगली. मास दिवपी जनावरां खातीर आनी 
सवण्यां खातीर जितली जमीन वापरची पडटा तिच्याकूय अर्दान जमीन शाकाहारींक 
आपणालें आन्न उत्पन्न करपाक पुरो. पशु-पक्षी पोसचे, तांकां भाजी-पालो, अन्न खावोवचें; 
मागीर मास आमी खाबचें हो म्हारगो द्राविडी प्राणायाम आमी कित्याक करूंक जाय? 
अन्न भाजीपालो नीट आमच्याच पोटांत वचचो...' 

हांव हांसलों आनी म्हळे, मनीस मास खाता तें ४९४९४०४३7 प्राण्याचेंच. मास 
खावपी प्राणी मारून मनीस खायना. 

'तेंच म्हणटात आमी... आमकां सेकंड हॅण्ड अन्न कित्याक जाय? फस्ट हॅण्डूच 
खावया. शिवराक पशु-पक्ष्यांक खावचे परस शिवराक अन्नूच खावंया.' 

मनांत आयलें, मास खावं नाकात अशें सांगपी आनी लाखांनी लोकांक मास सोडूंक 
लावपी संवसाराचे फाटीर एकूच देश आशिल्लो भारतवर्ष. अडेज हजार वर्सा पसून 
ह्या देशांत शिवराक लोक आसात. आयज त्याच देशाक मास सोडात, तुमचें आरोग्य 
बरें उरतलें, तुमचें आयुश्यूय बाडटलें अशें सांगपाक हे येवरोपेव येवपाचे नात मू ? 

E 


३ 
गोपाळकृष्णाच्याच देशांत दुदाची गत्त 
वड़ोदर्‍्याच्या थेसणार गाड़ी थांबली. हांव प्लॅटफॉर्मार देंबलों. पंदरा मिणटांचो हॉल्ट. 
ह्या तोंका पसून त्या तोंका मेरेन म्हळें, पासय मारून पांय मात्शे सदळ करतलों. 
परतलों तेन्ना म्हज्या डब्या मुखा वयल्या एका स्टॉलाचेर नदर गेली. प्लास्टिकाचे 


पिशवेंत दूद मेळटालें. लोक मुखार उबे रावन स्ट्रॉन दूद पियेताले. दोन पिशब्यो दोन 

स्ट्रॉ घेवन डब्यांत भितर सरलों. एक म्हजे खातीर; एक गाडयेंत वळख जाल्ल्या 
इश्टा खातीर. तोवूय देंविल्लो. दुसऱ्या दारांतल्यान तो केळ्यांचो एक फेणो घेवन भितर 
सरलो. ताणें फेणो म्हज्या हातांत दिलो. हांवें ताच्या हातांत दुदाची पिशवी दिली. 

“शी, हें दूद पियेवपाचें न्हय... भायर मारपाचें... सिन्थॅटीक दूद हैं... ताणें म्हळें. 

“म्हळ्यार कसलें ?' 

‘खबर ना? आयक तर' अशें म्हणून ताणें सांगले, गायचे दूद पातळ आसता 
आनी हालिंच्या डेरिनी चडशें दूद गायचेंच मेळटा. हैं पातळ दूद म्हशिच्या दुदा परस 
दाट करपाची एक माण्णी हालीं ह्या दुदकारांनी सोदून काडल्या. थोडें खाबपाचें तेल, 
थोडें डिटर्जंट शाबवाचें उदक, थोडो युरिया आनी थोडी साकर दुदांत भरशिली म्हणटकूच 
गायचें दूद म्हशिच्या दुदा परस दाट जाता. हालिंसाराक खूब कडेन हेच तरेचें दूद 
मेळटा... 

दिल्लींत खंय दिसाक तीस लाख लिटर दूद जाय. तांतलें बारा लाख मदर डेरी तल्यान 
येता. तीन लाख दिल्ली मिल्क स्कीमी कडल्यान मेळटा. बाकिचें भोंबतणच्या वाटारांतले 
दुदाचे कॉन्ट्रॅक्टर एकठांय करून हाडटात. हांतलें खंयचें दूद शुद्ध आनी खंयचें सिन्थॅटिक 
तें सांगूंक येना. वळखुपाचें यंत्र ना. लोक बाबडे 'दाट्ट बरें म्हशिचें दूद हें असो 
_ समज करून घेतात... 

इतली अवनत जाल्या ह्या देशाची ? दुदाच्या धंदयांतूय फटींगपणा सुरू जाल्यांत ?' 
म्हजे जिने वयल्यान सट्ट करून फुटले... 

'पळे, कितलीं फटींगपणां तीं. तिंवूय गोपाळाच्या ह्या देशांत... 

आमी दूद उश्टायलें लेगीत ना. तशेंच सिटार दवरलें. दुसऱया दिसा नवी दिल्ली 
थेसणार देंबले तेन्ना दोनूय पिशव्यो डब्यांत 'बिसरून' आमी देंबिल्ले. 


दिल्लीत म्हजो राबितो सन्निधींत. हसमुखभाई आमचो सगळ्यांचो 'होस्ट'. आयिल्ल्या 
गेल्ल्याची तोच सदां सरबराय करीत आयला. हांवें ताका बडोदऱ्याच्या दुदाची खबर 
सांगली. 

'तुमगेर गाय ना ?' ताणें विचारलें. 

ना, एक म्हस आसा...' 

'तिका कितें खाण घालतात तुमी ?' 

'तण आनी पेण. 

'गोरवांक घालपाचें एक नवें खाण बाजारांत हालीं मेळटा... तें केन्ना घालें ना ?' 

'एकल्यान कोणें घाल म्हळळें म्हूण एक फाबट हाडिल्लें. म्हशीन वास घेतलो 

आनी तोंड दुसरे कडेन व्हेलें... ताका नुसत्याचो वास मारतालो 

“बरोबर... नुसत्याचो आनी हाडांचो पिठो तांतूंत आसता...पयलीं पयलीं हें खाण 
गोरवां खायनात... मागीर वासाची संवंय जातकूच तें खावपाक लागतात... हालीं 
दिल्ली हरियाणा वाटारांतल्यो गायो आनी म्हशी हें नॉन-वैंज' खाण खावपाक लागल्यात 
दिल्लीत जें दूद मेळटा तें चडशें ह्या नॉन-वेंज गोरवांचें... 

'कितेऽ?' हांबें अजापान ताका विचारलें. 

'हय... नॉन-वॅज गायां-म्हशिंचेंच दूद आमी दिल्लींतले लोक हालिंसाराक पियेवपाक 
लागल्यात. तू पळेतलो, कांय काळान इंग्लंडा भाशेन हांगाय मॅड काव'चो बोवाळ 
सुरू जातलो.' 

'मॅड-काव' म्हण कितें तरी पेपरांनी येतालें तें पळेल्लें. लक्ष दिवन वाचूंक नाशिल्लें. 
हावे हसमुखभाईक विचारलें, मेंड-काउ' म्हळ्यार कितें ?' 

मॅड काब म्हळ्यार पिश्यो गायो... इंग्लंडांत गायो पोसतात मासा खातीर. मारून 
खावपा खातीर. दुदा खातीर पोसतात त्यो वेगळ्यो आनी मासा खातीर पोसतात त्यो 
वेगळ्यो. मासा खातीर पोसतात त्यो गायो आंगान पकदस्त जावच्यो, खूब मास दिवपी 
जावच्यो म्हूण विज्ञानिकां नी थय चित्र-विचित्र प्रयोग सुरू केले... गाय मुदलांत शिवराक. 
तिका धश्ट-पुश्ट करपाक मास भरशिल्लें एक नवें खाण तयार केलें आनी तें तणा-पेणी 
वांगडा ते तांकां दिवपाक लागले... एक दीस गायांक एक विचित्र पिडा जाल्ली दिश्टी 
पडली. तांकां सारकें चलूंक येना, तोंडांतल्यान एका सारको फेणेर सोडटात म्हणपाचें 
दिसून आयलें... 'रिसर्च' सुरू जालो आनी बिज्ञानिकांनी हे पिडेक एक नबें नांव 
दिलें : बोवाइन स्पोंजिफॉर्म एन्सीफेलेपी - बी.एस्‌.इ. - असलेंच कितें शें. ही पिडा 
जाल्ल्या गायांचें मांस खातात तांकांय एक विचित्र पिडा जाता म्हणपाचें कांय दिसांनी 
दिसून आयलें. हे पिडेकूय विज्ञानिकांनी एक नवें नांव दिलें: सी.जे.डी. - काय कितें-शें 
- कॅयुत्सल्फेट जॅकब डिसीझ.' 

गोरवांक कसली तरी पिडा जाल्या म्हूण लोकांनी १९८६ सावन बोबाळ करपाक 
सुरवात केल्ली. पुणून बोवाळ करपी सगळे पर्यावरणवादी आशिल्ले. कितेंय नवें येवं, 
पर्यावरणवादी लोक ताचो विरोध करतात म्हूण तांगेल्या बोवाळाचेर सरकारान व्हडलेंशें 
लक्ष दिवंक नाशिल्लें... पुणून अवचीत कांय भुरगीं मेलीं तेन्ना सरकार भियेलें. पिडा 
जाल्ल्या गायांचें मास खावन तांकां पिडा जाली आनी हे पिडेन तीं मेलीं म्हणपाचें 
लक्षांत आयलें. ते बराबर सगळ्यो गायो मारून उड़ोवपाचो बेत सरकारान केलो. आनी 
ह्या गायांक मॅड काव” म्हूण नांव दिलें... तू पळेतलो, आमच्या देशांत लेगीत एक 
दीस गोरवांक ही पिडा जावपाची आसा. आनी ही पिडा जाल्ल्या गायांचें दूद पियेबन 

हांगासरूय लोक मरपाचे आसात. 


म्हजे काळीज धडधडपाक लागलें. म्हळें, कितें चल्लां हें सगळें संवसारांत ? मनशाक 
सैमान हात दिल्ले, बोटां दिल्ली. हातांच्या आनी बोटांच्या आधारान ताणें चित्र, शिल्प, 
वास्तुकले सारक्‍यो कांय कला केळयल्ल्यो. सैमान ताका बुद्दूय दिली. हे बुद्दिचो 
उपेग करून तो हेर जिवां पसून कितलोसो पयस गेल्लो, वयर सरिल्लो. धत्रेचेर ताचे 
पयलीं आयिल्ले सगळे जीव प्राकृत अवस्तेंतूच उरले. हो संस्कृतायेचे दिकेन एका 
फुडलीं एक पावलां घालून चडपाक लागलो. सुकणीं साबदां, जीव जिवाणीं, किडी 
मुयो - रानां, झाडां, झोपा, न्हंयो, तळयो, वाय उदक भूय - सैमाच्या सगळ्या 
आंगां कडेन जुळोवन, तांचे कडेन संतुळा सादून तो संस्कृतायेचें एक एक सपण चडत 
राविल्लो. अवचीत्‌ ताचेर अवदिसा आयली. तो सैमाचेर जैत जोडटलो म्हूण मुखार 
सरलो आनी प्राकृत पांवड्या वयल्यान वयर चडून संस्कृतायेच्या पांबड्यार चडिल्लो 
तो गडगडत गडगडत विकृतायेच्या फोंडांत पडपाक लागलो. ताणें रानां मारून उडयलीं. 
सुकणीं सावदां ना केलीं. तो किडी मुयोय मारपाक लागलो. उदक वाय सगळें विखाळ 
करीत रावलो. 

खंय वचपाक भायर सरला तो? ताणें बिज्ञानीक सोद लायिल्ले ते आपणालेंच 
नाशें करून घेवपा खातीर काय कितें ? 


मनांत आयलें, म्हजो हो देश गोपाळाचो, श्रीकृष्णाचो. ह्या देशांतल्या लोकांनी 
दूद्‌ धंय लोणी तूप खावन धादोशी रावपाचें. तांचेर दूद सोडून दिवपाचो प्रसंग येबचो 

मू? 
क 


१०. 
तातयाय सोडर्ची पडली आतां 
नुसत्या बगर जांकां उंडी वचना असल्या सारस्वतांचें रगत शिरंत्रांनी घेवन जल्माक 
आयलां. खंयच्या तोंडान म्हणूं, मनशान नुसतें खावंक जायना म्हूण ? आयुष्यभर खायत 
आयला आनी - फट कित्याक उलोवं - रुचिनूय खायत आयलां. 

आनी नुसतें खातां म्हण चिकन मटनूय खायत आयलां. 

पुणून - खरें सांगू? - मनशान कसलेंच मास खावंक जायना, नुसतें लेगीत खावंक 
जायना, अशेंच सदां मानीत आयलां. 

म्हाका तुमी दांभीक म्हणटले. म्हणात. पुणून हांव मानतां ताका 'कांय अर्थ ना' 
अशें मात तुमकां म्हणूंक येवपाचें ना. संस्कारी मनीस शिवराकूच आसूंक जाय म्हणपाचें 
तुमकांय दिसूंक जाय. 

संस्कारी मनशाक कांय गजाली सोबनात. देखीक, चोरी करप सोबना, आपलें 
न्हय तें आपलें म्हणप सोबना. फटोबप, नागोबप सोबना. उतर दिवप आनी आंगलट 
येत ह्या भयान मागीर फाटीं सरप सोबना. कितेंय 'सादरचे' म्हूण निर्बुदूद सत्ताधिशां 
मुखार शेंपडी हालयत उबें रावप सोबना. आपणाली तुस्त आनी दुसर्‍याची निंदा करप 
सोबना. दुसऱ्याचे बायलेक आपणाल्या जाळांत घुसपावप सोबना, सोरो पियेवन तरर 
जावप आनी कित्याय कितें बडबडप सोबना तशे, दुसऱया जिवांक मारून ताच्या मासान 
आपणालें पोट भरप हेंवूय सोबना. 

संस्कारी मनशाची रूच लेगीत संस्कारी आसूंक जाय. 

धरुया, कोणूय सुरो घेवन तुमकां मारपाक धांवन आयलो. जाल्यार, तुमी कितें 
करतले ? आपणाक वाटावपाचो यत्न करचे नात व्हय? कित्याक करतले? तुमकां 
तुमचो जीव प्रिय म्हुण्णूच मू? धरतरेचे फाटीर जियेतल्या सगळ्या जिवांक आपणालो 
जीव प्रिय. सगळे आपणाक मरणा पसून वाटावपाचो यत्न करीत आयल्यात. सगळे 
तुमचे सारके. म्हण - कितें करूंक जाय - आत्मवत्‌ सर्व भूतेषु - सगळ्यां भितर 
तुमी तुमकां पळोबंक जाय. म्हणटकच तुमकां कोणाचेंच मास खाबपाची इत्सा जावची 
ना. 

मनशान मास खावंक जायना अशें मानीत आयिल्लों तें ह्या संदर्भात. 

पुणून, म्हाका तांतयांची आडखळ नाशिल्ली. दुदाची ना तशी. गाय, म्हस, बोकडी 
हांचे पसून दुद मेळटा जालें - तें प्राणीज अन्न (३००! 100१) आसले - तरूय 
दुदाचो आसपाव कोण मांसाहारांत करिना, तशें तांती कोंबये पसुनूच मेळटा आसले 
- तेंबूय प्राणीज अन्नांत मोडटा आसलें - तरूय मांसाहारांत ताचो आसपाव जायना 
अशें म्हणटालों आनी तांतीं खावपाक कसलीच अडचण ना अशें मानीत आयिल्लों. 

हालिंसाराक तर बाजारांत शिवराक, निर्जीव, अहिंसक तांतयांय मेळपाक लागल्यात, 
कोंन्याच्या संयोगा बगर जल्माक आयिल्लीं. असल्या तांतयांतल्यान पील येना - म्हूण 
तांच्यांत जीव आसा अशें म्हणू येना, म्हणपाचें बिज्ञानीक सांगतात तें खरें मानीत 
आयिल्लों. 

पयर मुम्बय हांवें एका जैन इश्टाक तांतीं खालें म्हूण हिंसा जायना हें पटोवपाक 
एक आदेस होगडायलो. ताचे जैन संस्कार बळिश्ट आशिल्ले म्हूण तो तांती उश्टावपाक 
तयार जालो ना ही गजाल वेगळी. पुणून उश्टायलें जाल्यार जग बुडटलें अर्शे तो 
मानतालो तें तो आतां मानिना, इतलें म्हर्जे म्हणणें ताका हांव पटोवन आयिल्लों. 

पुणून, पयर कसली बुद्द जाली म्हाका, समजना. एक पोल्ट्री पळोवपाक गेलों. 

हांव तांतयांचो एक व्हऽडलो 'कारखानो' पळेतां आशें-शें कितें दिसलें. दोन दोन 
फुटांचे सुवातेर चार चार धव्यो फुल्ल कोंबयो - अशो हजारांनी कोंबयो लोखणाच्या 
सळयांचेर चोबिसूय बरां बसून मशिनां जाल्ले वरी तांतयां घालतात त्यो पळेल्यो. 

'कोंबयांक मेकळ्यो सोडिनात तुमी ?' हांवें विचारलें. 

ना!” 

“ह्यो हालूंक मेळना, धोलूंक मेळना हे अवस्थेंत अश्योच बशिल्ल्यो आसतात हांगा ?' 

'हय.' 

'कितलो तेप ?' 

'वर्सभर. दर एके कोंबयेन दिसाक एक तांतीं दिवंकूच जाय असो कायदो आसा. 
वर्साक ३६५ न्हय जाल्यार तिनशें तरी तांतयां दिवंकूच जाय. उपरांत कोंबी तांतयांक 
उपकारना. म्हूण उपरांत आमी तिका हॉटेलांनी विकपाक धाडून दितात...' 

इल्ल्यो इल्ल्यो करून आनीक कांय गजाली कळ्ळ्यो. पयली, पोलूट्रीत भितर 
सरनाफुडें कोंबयेचे चोंचिचें तोंक कातरून उडयतात म्हणपाची गजाल कळ्ळी. (एका 
दिसा भितर तीन हजार चोंची कातरून उडोवपाची तांक आशिल्लें मशीन पळेलें.) 
दुसरी, धगधगीत उज्यांत तापोवन तांबडें गूंज जाल्ल्या एका लोखणी अवजारान तांगेले 
पाखाटे कातरून उडयतात म्हणपाची गजाल कळ्ळी. (तें अवजारूय पळेलें.) तिसरी, 
तांतयांचो आनी कोंबयेचो पोलूट्रीकार संबंदूच येवंक दिनात म्हणपाची गजाल कळ्ळी. 
तांतीं घालिनाफुडें तें उबोवपाची इत्सा कोंबयेक जाता (जावंकूच जाय). पुणून उबोबप 
तिच्या नशिबांतलें पोलूट्रीकारांनी पयलींच काडून उडयल्लें आसता म्हणपाची गजाल 
कळळी. 

म्हजे काळीज अबक्यान भरून आयलें. तें उसळ्ळे. शी, कोंबयांचे इतले हाल 
हाल करून, तांकां हे भाशेन वळवळावन काडटात त्या तांतयांक “अहिंसक” म्हणप ? 
'शिवराक' म्हणप ? मागीर, सुरयेन बकऱ्याचो गळो कातरप हाका अहिंसक काम कित्याक 
म्हणचे न्हय ? मटन' चिकनाक, बकय्याची वा कोंबयेची भाजी कित्याक म्हणची न्हय? 
धा कोंबयो मारून पातक लागचें ना ताच्याकूय चड आर्विल्ल्या पोलूट्रींतलें एक तांतीं 
खावन लागतलें अशें-शें कितें दिसपाक लागलें. 

मुम्बयंतल्या म्हज्या जैन इश्टाक 'तांती खालें म्हण कांय जायना... कसलीच हिंसा 
जायना' हें समजावन सांगता आसतना हांवें हालिंच्या पोलूट्रीतलीं तांतयां जीव नाशिल्लीं 
(निर्जीव) आसतात अशें म्हळ्ळें. त्या वेळार ताणें जे युक्तिवाद केल्ले तांचो म्हाका 
आतां उगडास जालो. सगळे म्हज्या कानांत ताच्या आवाजा सयत घुंबघुंबपाक लागले. 
ताणें म्हळळें -- 

'कोंब्याचो संयोग जायनासतना जाल्लें तांतीं निर्जीव, जाल्यार टेस्ट ट्यूब बेबीकय 
निर्जिवच म्हणचें पडटलें तुका. म्हणटलो व्हय? एबोर्शनान जें भुरगें वता ताच्यांत 
जीव नासता. ताकाय तूं निर्जीव म्हणटलो व्हय? मेलले गायचें मास खावपाक कांय 
आडखळ ना. तें निर्जीव - अशेंय तू फाल्यां म्हणपाक लागतलो. निर्जीवपणाची तुजी 
व्याख्या तरी किते? जिवूच केन्ना नाशिल्लो तें निर्जीव; काय, केन्ना तरी आशिल्लो, 
आतां ना, तें निर्जीव ? कोंब्याच्या संयोगा बगर कोंबी तांतीं घालता खरी. पुणून तिची 
पिच्युटरी (प्रजनन) ग्रंथी तुमकां अडेच्या उजवाड़ान उत्तेजीत करची पडटा. तांती निर्जीव 
आसू, सजीव आसूं, ताच्यांत भितर जो बोळ आसता, तांतूत फरक नासता. तो सारको. 
तांती उबोबपाची इत्सा कोंबयेक आसता, पुणून तिका तुमी तें उबोबंक दिनात. एका 
सारकीं एबोर्शनां जाल्ले आवयच्या मना सारकी गत्त कोंबयेची जाता - जावकूच जाय. 
तुमकां हाचो अदमास तरी आसा व्हय? तुमी तिका एका सारकी गर्भवती दवरतात 
आनी तेच बरोबर तिका मातृत्वा पसुनूच बंचितूय करतात... हीं अहिंसक तांतयां' 
मेळोवपाक तुमकां जीं फटींगपणां करचीं पडटात तांकां सुमार ना. कोंबयांचो केदो 
छळ करून हे पोलूट्रीकार लोकांक तांतयां दितात !' 

“अँड कित्याय कितें उलयता मरे तू' अशें म्हणून हावे ताका फांफुडिल्लो. आयज 
म्हाका दिसपाक लागलें, “कित्याय कितें' हांवूच उलयतालों. तो उलयतालो तांतुंतूच 
तथ्य आशिल्ले. 

दोन दीस म्हजी न्हीद खळ्ळी. तिसऱया दिसा हांवें ताका चीट बरयली. पोलूट्री 
पळोवन म्हज्या मत्तांत जे बदल जाले तांची खबर ताका कळयली. आनी म्हळें, 
'तू म्हणटालो तेंच खरें आशिल्ले... हांवूच चुकिल्लों... हांवें तुका 'फटयल्लो' अशें-शें 
कितें आतां दिसपाक लागलां.' 

शी: तांतयांय सोड़चीं पडलीं आतां म्हाका. 

पोलूट्रीतल्या तांतयांक हांव शिवराक केन्ना सावन मानपाक लागिल्लों ? विज्ञानीक 
तशें म्हणटात म्हण आयकल्लें तेन्ना सावन. म्हाका खंय खबर, विज्ञानीक आतां व्यापाऱ्यांक 
जाय तें उलोवपाक लागल्यात म्हण! विज्ञानाक जे मेरेन ते एकनिष्ठ आशिल्ले ते मेरन 

खो तेंच उलयताले. तांचेर पातयेवं येतालें. तांणी आपणाली निष्ठा बिज्ञान सोडून व्यापाराक 
ओंपली तेन्ना सावन तांकां पत उरूक ना. कोणें एकल्यान म्हळ्ळें, honour sinks 
where commerce prevails. विज्ञानिकांचें म्हणणें आतां दोळे धांपून घेवपाचे दीस उरूंक 
नात. 

ह्या निर्णयार हांव कसो पावलों, सांगतां 

मदीं मदीं हांव रगत तपासून घेतां. तशें दोन वर्सा पयलीं तपासून घेतलें. साकर 
आपणाले शिमे भितर राविल्ली. पुणून कॉलॅसूटरॉलान शीम उंपिल्ली. कितें करू, 
कॉलॅस्‌टरॉल देंबोबपाक ?' हांवें दोतोराक विचारलें. तेलाचें तुपाचें चड खाता ?' हांवें 
ना म्हळें. “तशें जाल्यार, नाल्ल सोड.' दोतोरान जाप दिली. नाल्ल सोडूं? घरचीं 
सगळीं त्रासांत पडटलीं. कितें रांदून वाडचें हेंच तांकां कळचें ना. वेगळोच एक उपाय 
हांबें सोदून काडलो. सदूदां सांजची अर्द बर पाऊण वर पासय मारतालों. आतां सकाळ 
सांजवेळ मारपाक लागलों. म्हयन्या भरयान परतें रगत तपासलें. कॉलॅसूटरॉल देंबिल्लें. 

म्हजी तकली लागली धांबपाक. म्हळें, सिंधुदुर्ग, गोंय, उत्तर आनी दक्षीण कॅनरा, 
केरळ, श्रीलंका हो वाटार नाल्ल खावपी लोकांचो. नाल्ल घाले बगर कोणाक कांय 
रांदूंक येवपाचें ना, असल्या लोकांचो. हांगा केन्ना नाललाक लागून कोणाचें कॉलेंसूटरॉल 
वाडलां, कॉलॅसूटरॉलाक लागून काळजाचें जालां आनी ताका मरण आयलां म्हणपाचें 
फाटल्या पांच धा पंदरा वीस हजार वर्सा पसून कोणें केन्ना आयकल्लें व्हय ? हालींच 
असले किते आयकूक येबंक लागलां. आयल्यांत जातलीं असलीं मरणां हालिंसाराक 
कोणा कोणाक ह्या वाटारांत. हांव ना म्हणिना. पुणून कोणाक आयल्यांत, केन्ना कोणें 
नियाळून पळेलां व्हय ? जांचे हात-पांय पुरो जायसर काम करतात, काम करून करून 
जांकां हूम येता आनी चरचरीत बरी भूक लागता, असल्या कोणाक आयलां जातलें ? 
सोपूत घेवन सांगू येता, ना. काळजाचें जावन मरण आयलां तें फकत बसकें जिवीत 
जियेतात तांकां. जांच्या हातां-पांयांक व्यायामूच जायना तांकां. एयर कंडिशन्ड रुमांनी 
काम करतात आनी गाड़यो घेवन भोंबतात तांकां. 

ते भायर, एकार एक सिगरेटी ओडटात तांकां. 

काळजाचे जावन मरतल्यां भितर शंबरांत अंयशीं लोक हे जातिचे आसतात. बसकें 
जिवीत जियेवपी. तांकां सकाळ सांजवेळ वर देडवराची पासय मारात म्हूण सांगात. 
योगासनां तरी करात म्हूण सांगात. नाल्ल सोडात म्हूण कितें सांग्लात ? गुन्यांब तांचे 
लायफ-स्टायलि चो! ख्यास्त नाललाक शी? तुमची 'लायफ-स्टायल' बदलात म्हूण 
ताकां सांगात. 

मागीर, म्हज्यांतल्या मोंसियो पुआरीक जाग आयली. नाल्ल सोडात म्हूण दोतोरांच्या 

तोंडांतल्यान कोण 'बदयता' हाचें 'इन्वॅस्टिगेशन' करपाचें काम ताणें आपणा हातांत 
घेतलें. सोदीत सोदीत तो अमेरिकेक पावलो. आनी थंय वचून ताणें 'चोराक धरलो'! 

गोंयकारांक तेल म्हणिनाफुडें खोबरेल येवजता. उत्तर हिन्दुस्तानांतल्या लोकांक 
सांसवांच्या तेलाचो उगडास जाता तशें अमेरिकेंत तेल म्हणिनाफुडें लोकां मुखार सोयाबीनचें 
तेल उबे रावता. शें-सबायशें वर्सा सावन अमेरिकेंतलो लोक सोयाबीनचेंच तेल खायत 
आयला. अबचीत्‌ एक दीस कोणें एकल्यान फिलिपिन्सांतलें खोबरेल थंय व्हेलें आनी 
व्हरून बाजारांत सोडलें. जांचे जिबेक सोयाबीनचें सोडून दुसऱया खंयच्याच तेलाची 
संबंय नाशिल्ली तांकां रोखडीच खोबरेलाची रूच लागली. सोयाबीनच्या तेलाचो खप 
- आरे आरे म्हणटासर - देवलो. 

सोयाबीनची 'लॉबी' अमेरिकेतली एक प्रभावी लॉबी. ती हुसक्यांत पडली. तिणें 
कांय विज्ञानिकांक आपोवन विचारलें, 'कितें करुया? खोबरेल बाजारांतलें ना जावंक 
जाय. 

“पावलें आमचेर' अशे म्हणून तांणी दुसऱ्या दिसा सावन खोबरेलान कॉलेंसूटरॉल 
वाडटा आनी काळजाचें जावन लोक मरतात' म्हणपाची हूल उठयली. ती इतली प्रभावी 
थरली की - 

गोंयचो दोतोर लेगीत रगत तपासतकूच कॉलॅसूटरॉल मेळनाफुडें नाल्‍ल खावं नाका' 
म्हण आपणाल्या पेशंटांक सांगता ! 

स्वतंत्र रितीन विचार करपाक बावड्याक वेळ खंय मेळटा ? 

पोल्ट्रींतलीं तांतयां शिवराक म्हणपाचें असल्याच विज्ञानिकांनी आमचे तकलेंत घाला. 
संवसाराचे फाटीर एकूच देश हो, ज॑य पिढीजात शिवराक लोक रावतात. तांकां आपणाल्या 
बाजारांत ओडून घेवपाचो उपाय आसूं येता हो. कोणाचे सुवार्थ खंय घुसपल्यात, कोण 
सोदूंक वतलो ? आगाथा क्रिस्टी भायर पडत सावन मोंसियो पुआरीनूय आपणालें काम 
सोडलां. 

हालिंसाराक आयोडीन नाशिल्लें मीठ खावं नाकात म्हूण जो प्रचार चल्ला तोवूय 
असलेच खंयचे तरी एके लॉबीन सुरू केल्लो आसूंक जाय. 

शी, माणसुकी उरूंक ना आयच्या ह्या व्यापारी संवसारांत शुद्ध निर्मळ जिवीत 
जियेबपाची. 

| 

शर्ट 
निर्जीव अन्न 


“आयज रातचो कितें जेवतलो ?' गोदूबायन विचारलें. 

“तांबड्या तांदळांची पेज घाल' म्हळें. तोंडाक लावपाक दोणांतले आंबले कुडको 
पुरी... 

'पेज घालतां. पुणून तांबडे तांदूळ खंयच्यान हाडूं ?' 

'खंयच्यान म्हळ्यार ? मेळनात ? 

ना... 

'ब;5 अशें करें जातलें ? शांबाक, वेंकटेशाक, बाबूलीक विचार... तांगेर मेळटले.... 
हावें म्हळे. 

“खंयच मेळपाचे नात... तांबडे तांदूळ आतां कोण रोयीय नात आनी कोण खायीय 
नात.' गोदूबायन जाप दिली आनी तरी आसतना पुष्पा, गुलाबी, सगळ्यांक ताणे 
तांबडे तांदूळ मेळटात जाल्यार पळोवपाक धाय दिकांनी हागेर तागेर धाडून दिलीं. 
खंयच मेळळे नात. 

'कसले तांदूळ खातात तर हे लोक?” हांवें उदवेगान विचारलें. 

'हे, नवे आयल्यात ते... आशें म्हणून गोदूबायन तांदळांचीं तीन चार नांवां घेतलीं. 
म्हाका हीं सगळीं नावां नवीं. केन्ना आयकूक नाशिल्लीं. 

म्हाका आकांताचो धसको बसलो. 

वर्ध्याक रावतालों ते मुस्तींत आमचे संस्थेत त्यागीजी नांवाचो एकलो देहरादूनचो 
कार्यकर्तो काम करतालो. आमी सगळे हेवटेन तेवटेन शिंपडले तेन्ना तोय आपणाल्या 
गांवांत - देहरादूनाक - उठून गेलो. पुणून दिल्लीक पावतकूच आमी सगळे सन्निधीत 
रावतात तसो तोवूय दिल्लीक पावतकूच सन्निधींतूच रावतालो. एका वर्सा अवचीत 
मेळ्ळो. हावे म्हळे, 'त्यागीजी, दुसरे खेपे येतना म्हजे खातीर देहरादूनच्या बासमती 
तांदळाची थोडीं बियां घेवन यो... गोंयांत लावन पळेतलों म्हणटां हो तांदूळ...' 

ताणें म्हळे, 'दुसरे खेपे कित्याक? हेच खेपे घेवन वच... हांव आयज रातचे 
गाडयेन देहरादूनाकं वचपाचो आसां... चार दिसांनी परतो येतलों तेन्ना घेवन येतां... 
तूं कितले दीस उरतलो हांगा ?' 

चार स दीस...' हांवें जाप दिली. 

त्यागीजीन म्हाका बासमतीचीं बिंयां हाडून दिलीं. गोंयांत हाडून तांतलीं अर्दी हांवें 
विश्वनाथ गुड्याक दिलीं. तो कुळ्यां लागसार खंय तरी शेतकामाचे तरांतरांचे प्रयोग 
करतालो. आनी उरिल्लीं काडून आमच्या भागेल्याक दिलीं (तेन्ना शेतां वचूंक नाशिल्लीं). 
दोनूय कडेन बासमती तांदूळ बरो पिकलो. भागेल्यान सदचे वरी कांय मुडयो हाडून 
घाल्यो. उरिल्ल्यो आपणाक दवरल्यो. 

एक दीस तो बाजारांत मेळ्ळो. 'कितें रे, नवो तांदूळ बरो लागता मरे ?' हांवें 
ताका विचारलें. 

ताणें माथें खरपीत जाप दिली. 'ना धनया, घरांत कोणाक तो आवडना... दळून 
ताचे पोळे करून खातात सगळीं... आमकां आमचो तांबडोच तांदूळ बरो.' 

तांबड्या तांदळाक इतलो एकनिष्ठ राविल्लो हो लोक आतां संकरीत बियांचो तांदूळ 
खाबपाक लागला म्हणपाचें आयकतकूच म्हाका धसको बसूंक नाशिल्लो जाल्यार म्हाकाच 
अजाप जातलें आशिल्लें. 

ह्या संकरीत तांदळांचीं बियां जायनात म्हणपाचें कळळें. शेतकामत्यांक वर्सान वर्स 
नवीं बियां बिकती घेवचीं पडटात. भीराष्ट्रीय कपन्यो खंय तीं बाजारांत हाडून विकतात ! 

म्हाका हें सामकेंच नवें. म्हळे, आयज बाजारान शेतकामत्याकूय विकतो घेतला 
काय किते ?' 


सृश्टिचीं आंगां दोन. एक, जीव नाशिल्लें. दुसरें, जीव आशिल्लें. एक जड. दुसरें 
चैतन्य. दोनूय एकामेकांचेर निंबून आसली तरूय दोनां मजगतीं एक मुळावो फरक 
आसा. जड़ा पसून जड़ जल्माक येना. चैतन्या पसून मात चैतन्य सदांच जल्माक 
येत आसता. धरतरेचे फाटीर जे हजार तरांचे जीव जियेतात ते सगळे ह्या नेमाक 
धरून आपणा सारकेच नवे जीव जल्माक घालून आपणालो वंश मुखार चलयत रावल्यात. 
ह्याच नेमाक धरून वनस्पत-सृश्टूय आपणा सारकीच नवी वनस्पत-सृश्ट जल्माक घालून 
आपणालो बंश मुखार चलयत रावल्या. 

आपणालो वंश धरतरेचे फाटी बयलो कोणूच ना जावंक दिना. 

जीव सृश्टींतलो मनीस हेर जिवां परस वेगळो. ताणें सृश्टिच्या ह्या उत्पत्ती-चाकाचो 
नेम लक्षांत घेवन आपणा खातीर एक नबी कृषि-संस्कृताय विकसावन काडली. एक 
दाणो रोयलो जाल्यार ताचे पसून शंबर दाणे जल्माक येतात म्हणपाचें पळेलें आनी 
ताणें शेतकाम सुरू केलें. तांदूळ रोयलो. तो शंबर वांट्यांनी चड पिकोवन काडलो. 
थोडो फुडल्या वर्सा रोबपा खातीर वेगळो काडून दवरलो. उरिल्लो खालो वा विकलो. 
कोट्ट्यांनी वर्सा पसून जोडिल्लें हें गिन्यान ज्ञान-विज्ञानाचीं दुसरीं कितलींय मळां हाताक 

लागलीं तरूय विसरूंक फावना, होगडावंक जायना असले तरेचें म्हणपार्चे ताणें थारायलें. 
आनी तें आपणा हातांत सदांकाळ उरचें हाची तो जतनाय घेत रावलो. 

युगानयुगां सावन तो हे तरेन जियेत आयला. 

हालिंसाराकूच ताचे गोमटेर कसली अवदिसा येवन बसल्या, कोण जाणा! ताची 
दानत इबाडल्या. ताणें जेनेटिक इंजिनियरींग नांवाचें एक तंत्रज्ञान विकसांवन काडलां. 
आनी, चैतन्यांतल्यान चैतन्य जल्मा येवपाचो सृश्टिचो नेम पुसून उडोवपाक, कुंठीत 
करपाक तो आतां भायर सरला. शेतकामत्यांच्या हातांत आशिल्लीं सगळीं बिया 
ताणें ह्या नव्या तंत्रज्ञाना सुवादीन केल्यांत आनी बदलाक शेतकामत्यांक तो असलीं 
बिंयां दिवपाक लागला कीं जीं रोयल्यार खूब पीक दितात, पुणून तीं परतीं रोयतलो 
म्हळ्यार रोबंक मेळनात. रोयलीं जाल्यार किल्लय नात. 

आयज आमी जो तांदूळ खातात तो पळोवपाक तांदळा सारको दिसता, खावपाक 
तांदळा सारको लागता. पुणून जीव नाशिल्लो' तांदूळ हो. तो आमच्या जिवाक 
चैतन्याचो स्पर्शूच जावंक दिना. 

पयशांक लागून मनीस बाजारा फाटल्यान लागलो आनी बाजारान ताका आपणा 
हातांत घेवन सामकोच बेंतेकाप करून उडयलो. सामकोच निर्वीर्य करून दवरलो. 
आयज बाजारान ताचें पुराय जिवीत आंवळून घेतलां. शेत खणटलो, सारें घालतलो, 
शिंपतलो, नडणी काडटलो, पिकांचे नाशें करपी जीव मारतलो जाल्यार, ताका बाजाराचेरूच 
आयज निंबून रावचें पडटा. आतां बीं रोयतलो जाल्यारूय ताका बाजाराचेर निंबून 
रावचें पडूक लागलां. बाजारांत मेळटा तेंच बीं ताका रोवचें पडटा. ताचें बीं ताच्या 
हातांत उरूंक ना. हें बीं ताका कोण दिता? राक्षसां सारक्‍्यो भायल्यो महाकाय 
भौराष्ट्रीय कंपन्यो ! 

स्वराज्य सरकारान भाटकारांच्या हातांतल्यो जमनी काडून शेतकामत्यांक दिल्ल्यो, 
शेतकामती जमनिचेच न्हय, तर खासा आपूण आपणाले धनी जावचे, तांच्या कश्टाचें 
उत्पन्न तांकांच खावंक मेळचें हे खातीर. भौराष्ट्रीय कंपन्यांक तांणी आपणाक विकचे 
आनी सासणाचे तांचे गुलाम जावन रावचे हे खातीर न्हय म्हणपाचें स्वराज्य सरकारूय 
विसरले, लोकूय विसरले. खासा शेतकामतीय विसरले. उद्देग-धंदे वचूं आशिल्ले 
भौराष्ट्रीय कंपन्यांच्या हातांत. सरकारूय वचूं आशिल्लें तांचे पांगेंत. शेतकाम न्हय 
शेतकाम शेतकामत्यांच्याच हातांत सुगूर उरूंक जाय आशिल्लें. तांचेंच आसूंक जाय 
आशिल्लें. सरकारान वें आर्थीक धोरण' सुरू केलें आनी शेतकामूय' काडून तांचे 
सुवादीन केलें ! 

अन्न पिकोवप हो संवसारांतलो सगळ्यांत व्हडलो एक उद्देग. तो सदां वाडत 

गेला आनी हे मुखारूय तो वाडत वचपाचो आसा. कित्याक, लोकसंख्या एका सारकी 
वाडत रावल्या. इतल्याय ह्या लोकांक दोन वेळचें जेवण मेळचें म्हूण संवसाराक 
आतां अन्न चड़ पिकोवचेंच पड़टलें. येदो व्हडलो हो उद्देग फकत शेतकामत्यांच्या 
हातांत कित्याक दवरचो? तो तांच्या हातांतलो काडून बाजाराच्या हातांत दिवचो, 
म्हणटकूच ताचेर अंकूश दवरप सोपें जातलें आनी बाजार आपणा हातांत आशिल्ल्यान 
पयशांची एक व्हड टांकसाळ आपणाक सुरू करूंक मेळटली हें “धोरण' भौराष्ट्रीय 
कंपन्याचे ! [ 

पयलीं डेल्टा अँण्ड पायनलँड' नांवाचे एके कंपनीक अमेरिकन सरकारान ही 
मेकळीक दिल्ली. एक दीस मोन्सेण्टो' नांवाचे दुसरे एके कंपनीन ही कंपनी बिकती 
घेवन उडयली. उपरांत, पेटण्ट अधिकार' मेळिल्ल्यो दुसऱ्यो कितल्यो-श्यो कपन्यो 
तिणें घेतल्यो. फाटल्या दोन वर्सांत वेगळ्यो वेगळ्यो कंपन्यो विकत्यो घेवपाक तिणे 
सशें कोटी डॉलर खर्चिल्यात. बियांच्या व्यापाराचो तिका आतां एके तरेचो 'एकाधिकार' 
(मक्तो) मेळळा. पुराय संवसाराचो बाजार आपल्या हातांत घेवपाचो तिचो मार्ग आतां 
मेकळो जाला. 

हे मोन्सेण्टो कपनिचें चरित्र जाणा जावन घेवंक जाय. वियेतनामच्या झुजांत 
लाखांनी एकर शेत जमनिचेर आनी रानांचेर विखाळ डायोक्सीनचो पावस जिणें शिंवरायल्लो 
ती हीच कंपनी. 

किडी मुयो मारपी 'राउंडअप' नांवाचें एक वखदूय तिणें बाजारांत हाडून सोडलां. 

ही कंपनी आमकां खंय घेवन वतली हाचो अदमासूच केल्यार आंगांत थरथरो 
भरता. 

एक मजेचीच गजाल म्हळ्यार --- 

किल्लुपी दाण्यांच्या 'जिन्सां त बदल घडोवन तांकां वांझ करपी ह्या जेनेटिक 
इंजिनियरिंग” च्या तंत्रज्ञानाक - कोणें, कोण जाणा - अर्थान उपाट भरिल्लें एक नांव 
दिलां. 'टर्मिनेटर टॅक्नॉलॉजी' म्हण. 'टर्मिनेटर' म्हळ्यार अंत हाडपी, ना करपी, सोंपोबपी 
तंत्रज्ञान हैं. कांय विज्ञानीक म्हणटात, ह्या नव्या बियांत ऽ९।।६५ ६०४ - नपुंसंकत्वाचे 
गुणधर्म = कितलेशे पळोवंक मेळटात. तें सैमांतलें कितें कितें नपुसंक करून उडयत, 
सांगूं येना. घडये धरतरे वयली पुराय जीवसृश्टूच ना करून उडयत खंय! 

बुद्द आशिल्ल्या मनशान आतां विद्रोहान उठून ह्या तंत्रज्ञाना आड उबो रावंक 
जाय. आनी तें चलयतल्यांक बुलंद' आवाजांत सांगूंक जाय --- 

खबरदार, सैमा कडेन खेळूं नाकात. सैम म्हळ्यार चैतन्य आनी चैतन्य स्वायत्त 
आनी स्वयंशासीत. आपुणूच आपणाचेर निंबून रावपी, आपुणूच आपणाली वेवस्ता 

करपी. उपरासून मुखार आयिल्ल्या प्रस्नांची आपुणूच जाप सोदून काडपी एक तत्त्व. 
पर्यावरणा कडली आपणाली संतुळा सांबाळून तें रावलां. आपणाले पोसवणे खातीर 
गरजेचे बदल आपुणूच घडयत आयलां. आपणालें सातत्य सांबाळपाचे आनी सदां 
नवें ताल्ल उरपाचे उपायूय तें आपुणूच घेत रावलां. इकॉलॉजी कडेन ताल धरून 
तें चलत आयलां. ह्या नेमांत मदीं पडून आडखळ हाडपाचो, दखलगिरी करपाचो 
कोण्णाक अधिकार ना. 

अन्नाक निर्जीव करपी तंत्रज्ञान विकसावन काडप हाचे सारकें अविचारी, दुराचारी, 
अनर्थकारी पावल दुसरें ना. मनीस चैतन्यशील जीव. ताका चैतन्यशील अन्नूच मेळूंक 
जाय. तंत्रज्ञानाक सांगूक जाय, तूं 'लायन ऑफ कट्रोला' पेल्यान वचूक लागलां. 
पयलीं फार्टी सर. ना जाल्यार, तुका आमकां बळयां धांवडावन घालचें पडटलें. 

तंत्रज्ञान इतलें जिवार उठचें सैमाच्या ? 





Be घुसपल्लें जानवें 


आमर्ची दुबर्ळी आंगां 


रामायणी संस्कार 


काकासायबांनी एके कडेन म्हळां -- 

रामायणान आमचे मुखार कितलेशे आदर्श दवरल्यात --- 

आदर्श बापूय कसो आसचो ? दशरथा सारको. 

आदर्श आवय ? कौसल्ये सारकी. 

आदर्श पूत ? रामा सारको. 

आदर्श भाव ? लक्ष्मणा सारको, भरता सारको, शत्रुघ्ना सारको. 

आदर्श घोब ? रामा सारको. 

आदर्श घरकान्न ? सीते सारकी. 

आदर्श सेबक ? हनुमन्ता सारको. 

दुस्मानूय आदर्श आसूंक जाय अशें म्हळां, आनी रावणाची देख आमचे मुखार 
दवरल्या. 

आदर्श प्रजा अशी आसची हें सांगलां व्हय? ना. प्रजेंत अर्थ ना. तिका म्हत्व 
ना, तिका मोल ना, तिका मत्तां नात, ती कायच करपाची ना, ती सामकी बाबत 
म्हणपाचें एकलीच जाणा आशिल्ली. कैकयी. तिणें आपणाक जाय तशें रामायण घड़ोवन 
हाडलें. 

रामाक राज्यार बसोवचो अशें दशरथाक दिसले. ताणें प्रजेक आपणालो बेत सांगलो. 
प्रजा खुशालभरीत जाली. 'रामा सारको राजा आनीक खंय मेळटलो ?' अशें म्हणून 
तिणें दशरथाक तेंको दिलो. कैकयेन दशरथाचे सगळे बेत घुंबडायले. आरते परते करून 
उड़यले. भरताक राज्य दिवंक लायलें आनी रामाक वनवासाक धाडून दिलो. प्रजेन 
'आरे रे! अशें जावंक जायना आशिल्ले इतलेंच म्हळें. 'तू कोण मदले मदीं थारावपी, 
आमकां बिचारी नासतना' म्हूण प्रजेंतल्या एकल्याय सभाग्यान कैकयेक विचारलां व्हय ? 
ना. | 


रामायणी संस्कार १५५ 


शम वनवासाक गेलो. थंय एक दीस रावणान सीतेकूच उबारून व्हेली. रामान 
किष्किंधांतल्या वानरांचो आधार घेतलो आनी रावणाक झुजांत उडोवन सीतेक सोडोवन 
हाडली. तिची अमिपरिक्षा घेतली आनी तो अयोध्येक परतलो. बनवासांत रामाक 
कितें कितें सोंसचें पडलें, कितें कितें करचें पडलें, कितेंच अयोध्येचे प्रजेक खबर 
नाशिल्लें. कितेंच तिणें पळोवं नाशिल्लें. पुणून “हय... सीतेची अम्निपरिक्षा करून 
घेतल्या खंय !... कोणें पळेल्या? ती रावणागेर स म्हयने उरिल्ली इतलें आमकां खबर 
आसा” म्हूण फुतफुतपाक मात ती तयार जाली. 

सीता रावणागेर आशिल्ली हें प्रजेन पळेल्लें व्हय ? ना. तरी आसतना सीतेच्या 
चारित्र्याचो दुबाव धेवपाक ती अनमनली ना. 

रामायणी प्रजेन सगळ्यांक रडयल्यात. दशरथाक, कौसल्येक, रामाक, सीतेक, 
लक्ष्मणाक, भरताक, सगळ्यांक. निमाणें, रामाचें अवतारकार्य सोंपलां आनी ताका 
व्हरपाक स्वर्गांतल्यान विमान आयलां तेन्ना रामा वांगडा तिवूय नीट स्वर्गार गेल्या. 

रामाक जावन गेल्यार कितलीं वर्सा जालीं जातलीं ? पांच, धा हजार वर्सा ? आसतीत. 
इतलें खरें, तेन्ना सावन आतां मेरेनच्या काळांत ह्या देशांतलें सगळें बदल्लें. फकत 
प्रजा बदलूंक ना. ती तश्शी उरल्या. आयजूय आमकां ह्या पुण्यभू' भारत देसांत 
हीच प्रजा पळोवंक मेळटा. 


कांय वर्सा आदली गजाल - जपानाचो प्रधानमंत्री ताकेशिता भ्रश्टाचारांत सांपडलो. 
ताका प्रधानमंत्रीपद सोडचें पडलें. कोणें ताका तें सोडूंक लायलें ? फकत जपानाच्या 
पार्लमॅन्टानूच न्हय. फकत विरोधी पंगडांतल्या लोकांनीच न्हय. पुराय जपानी प्रजा ताचे 
आड तिडकीन उसळ्ळी आनी तिणें ताका तें सोडूक लायलें. प्रजे मुखार ताका मान 
बागोबची पडली आनी गादी सोडची पडली. 

प्रजा जागरूक आसता थंय सत्येचो गैर-लाब घेवपी कोणूच गादयेर तिगून उरना. 
सत्येर आशिल्ल्यांक निखळावपाची तांक जे प्रजेंत आसता थंयच लोकशाय तिगूंक 
पावता, सारकी चलूक पावता. लोकशायेंत तांक वाडूक जाय ती लोकांची. हीच तांक 
लोकशायेक पोसवण दिवन घटमूट करता. 

आमच्याय देशांत लोकशाय चलता. पुणून कसली ? पांच पांच वर्सानी एक फावट 
सरकारां वेचून दिवपाची. वेंचून दिल्लीं सरकारां सत्येचो गैरलाब घेवपाक लागलीं जाल्यार 
तांकां निखळावपाचो हक आमकां ना. तो आमकां कोणें दिवंक ना आनी आमीय 
तो धेवंक ना. तें कित्याक, आमी वेंचून दिलले आमदार वा खासदार वेचून येनाफुडे 
आपणाक पावणेर काडटात तेन्ना तांकां “परते वेंचणुकेक उबे रावात आनी वेंचून येयात' 


1 घुसपल्लें जानवें 


म्हृण सांगपाचो अधिकारूय आमकां ना. 

लोकांक वेचून दिवप, ते हांगासल्ले थंय, थंयसल्ले हांगा गेले म्हणटकूच चोर 
रे सगळे हे' अशें म्हणून तांकां गाळी संवप आनी ते जें कितें करतात तें पांच वर्सा 
मोन्यांनी सोंसून घेवप, इतलीच लोकशाय आमच्या देशांत चलत आयल्या. 

लोकशाय हांगा चलताय म्हणूंक येना, चलनाय म्हणूंक येना. 

स्वराज्य मेळत पसून देशांत भ्रश्टाचाराचे कितले 'घोटाळे' जाले जातले? एक 
आनी दोन न्हय, शेकड्यांनी. सत्येर आशिल्ले व्हडले व्हडले फुडारीय ह्या 'घोटाळ्यां'नी 
घुसपल्ले पळोबंक मेळळे. तशे, प्रशासनांतले व्हडले ब्हडले अधिकारीय मेळळे. आनी 
जालें कितें? बिरोधी पंगडांतल्या लोकांनी पार्लामॅन्टांत बोबाळ घालो. पार्लामॅन्टांतलो 
वावर चलूंक आडखळी हाडल्यो. पत्रकारांनी टिका करून एका फुडले एक लेख बरयले. 
जालें. इतल्यान सगळें सोंपलें. 

लोक ? बोवाळ फकत आयकत रावले. टिका वाचीत रावले. सगळें उकत्या दोळ्यांनी 
पळेत रावले. आनी सरकारां? चार कदम सूरज की ओर' मुखार चलत रावली. 
पडलीं तेन्ना भितरल्या धोशींक लागून पडलीं. तीं लोकांनी उडोवंक नात. कित्याक --- 

प्रजा रामायणी. 

जपान, जर्मनी, इंग्लंड, अमेरिका सारकेल्या देशांनी असलीं सरकारां खीणभर लेगीत 
तिगूंक पावचीं नाशिल्लीं. लोक मुखार सरतले आशिल्ले आनी तीं उडयतले आशिल्ले. 

रामायणी प्रजे कडल्यान असली उमेद बाळगूक येना. 


लोहियांक आमच्या ह्या सभावाची तिडक मारताली आनी ते उसळटाले. विचारताले, 
येदी ब्हडली संस्कृताय आशिल्लो संवसारांतलो हो पोरण्यांतलो पोरणो देस भौन भौन 
परक्यांचो गुलाम कित्याक लागून जायत रावलो, केन्ना येवजून पळेलां व्हय तुमी? 
तुमी वेगळेंच कितें आकयलां. इतिहासकारांनी पृथ्वीराज आनी जयसिंग हांची कथा 
तुमचे मुखार दवरल्या, आनी ह्या दोगांचे कुड़डे धोशिंचो लाव घेवन महमद घोरी 
हांगा कसो आयलो आनी आमचे गोमटेर येवन बसलो तें दाखयलां. आमचे राजा 
एकामेकां कडेन झगडत रावले आनी तांच्या ह्या झगड्यांक लागून परकी हांगा आयले, 
इतलेंच सांगला. लोहिया म्हणटाले, इतिहासाचो हो बोध वयले वयलो - ५७१९१८१. 
खोलायेंत देंवक जाय आनी आमी गुलाम कित्याक जायत रावले ह्या प्रस्नाची जाप 
सोदून काडूंक जाय. म्हणटकूच तुमकां दिसून येतलें, ह्या देशांतले लोक राजकारभाराच्या 
मळार सदां उदासीन रावले. राज्य कोणूय करिना, आमकां कितें, आमच्या दिसपट्ट्या 
जिवितांत ताची आडखळ जायना जातकूच जाली' हे तटस्थतायेन ते चल्ले. तांकां 

होय राजा चलतालो, तोय चलतालो. रामूय चलतालो, भरतूय चलतालो. राजा कोण 
आसचो हाचें तांकां केन्ना पडूंक नाशिल्लें. तांकां राजां राजां मदले देशी विदेशीय 
बळखूंक येनाशिल्ले. ह्याच आमच्या सभावाक लागून देस भौन भौन गुलाम जायत 
रावला. हे हए 

लोहिया इतिहासाचे एक जाणकार आशिल्ले. इतिहास फकत सांगपी नाशिल्ले, 
घडोवपीय आशिल्ले. देखून ते इतिहासाचे खोलायेंत देंवूंक पाविल्ले. 

आमचो सभाव असोच उरलो जाल्यार आमी परते केन्ना गुलाम जातले, सांगूंक 
येना. आनी हालिंसाराक तर गुलामिचीं रुपांय इतलीं बदल्ल्यांत की आमी गुलाम जाल्यात 
काय जावंक नात, हेंबूय आमकां वेळार कळपाचें ना. पयलीं कोणूय आपणालो बाबटो 
घेवन येतालो, देसाचेर घुरी घालतालो आनी देस आपणा हातांत धेतालो. तसो आतां 
कोण हांगा येवपाचो ना. आमच्या बावट्याक कोण हात लावपाचो ना. आमचो बावटो 
अशोकचक्र आशिल्लो तिरंगोच आसतलो. सरकारी इमारतिंचेर होच बावटो आमी सदां 
उबयत रावतले. 'जनगणमन, हेंच राष्ट्रगीत सदां गायत रावतले. पांच पांच वर्सानी 
वेंचणुको येत रावतल्यो आनी आमी आमच्याच लोकांक सदां वेंचून दीत रावतले. 
फकत पड्ड्या फाटल्यान रावन राज्य दुसरे कोण तरी चलयतले. 

वयल्या वयल्यान आमका आमी स्वतंत्र आशिल्ले वरी दिसतलें. खरेपणानशीं, आमी 
गुलाम जाल्ले आसतले. ह्या संकश्टांतल्यान देशाक वाटावपाचो आसत जाल्यार लोकांच्या 
शिरंत्रांनी घोळत राविल्ली उदासिनताय हुमटावन काडपाचो कितेंय तरी उपाय आमी 
सोदून काडूक जाय. 

प्रजा ह्या नात्यान आमी रामायणीच उरले जाल्यार आमकां फुडार ना. आमचे रामायणी 
संस्कार हुमटावन काडले बगर सुटकावाट ना. 

लोहिया म्हणटाले, हे संस्कार हुमटावन काडपाचो एकूच उपाय आसा - जो गांधीन 
आमकां दाखयल्लो. गांधींचो सत्याग्रह फकत स्वराज्य जोडपा खातीर नाशिल्लो. जोडिल्लें 
स्वराज्य तिगोवपा खातिरूय आशिल्लो. सत्येन कुड्डे जाल्ल्या लोकांक सत्ये वयल्यान 
निखळावपा खातिरूय आशिल्लो. आनी म्हत्वाचे म्हळ्यार, मेलले वरी पडिल्ले आमचे 
प्रजेंत प्राण फुंकून तिका दीसरात जागरूक दवरपा खातिरूय आशिल्लो. 

एक वेळ अराजक सोंसूं येत. पुणून स्थिरतायेच्या नांवान चलिल्ली यथास्थिती? 
आमकां उपकारा पडपाची ना. ती आमचो घात मारतली. आमच्यातले रामायणी संस्कार 
हुमटावन काडपा खातीर भ्रश्टाचारां आड सतत सत्याग्रह” करीत रावप ही सोडून 
लागिंची आनी प्रभावी दुसरी वाट ना. 

नवीं पुस्तकां आयिल्लीं. आरमारींत तांचे खातीर सुवात नाशिल्ली. म्हळें, आयज 
लायब्ररीक 'पर्ज' दितलों. ज्या पुस्तकांचो म्हाका उपेग ना, तीं कुशीन काडटलों आनी 
खंयच्याय बाचनालयाक धाडून दितलों. पांच सात वर्सा जालीं, लायब्ररीक 'पर्ज' दिवंक 
पाबूक ना. 

अवचीत नदर एके आरमारिच्या सकल्या खणाचेर गेली. तांतूत कांय नेमाळीं आनी 
कांय कात्रणां भरिल्लीं आशिल्लीं. म्हळें, पयलीं ह्याच खणाक 'पर्ज' दिवंया. खण 
उकतो केलो. कांय पोरणे मराठी दिवाळी आंक मेळ्ळे. सगळे रद्दींत दिवपाक काडले. 
कांय नेमाळीं हांबें कित्याक सांबाळून दवरिल्लीं, समजलें ना. खंयच्याय तरी लेखाचो 
केन्नाय तरी कसलोय तरी उपेग करतलों म्हूण दवरिल्लीं आसूंक जाय. तीं चाळून 
पळेलीं. दवरुपा सारकीं दिसली नात. तींय रदूदींत काडलीं. कितलिंशीं कात्रणा आशिल्लीं. 
'तू फर्टीग, तूं गांधीवादी न्हय, तूं दांभिक, तूं मराठी-्वष्टो' बी कोंकणी-मराठी लेखकांच्या 
म्हालगड्यांच्या प्रशस्तिपत्रांचीं. हीं दवरून म्हळें कितें करतलों ? तीं उज्याक घालपाक 
काडली. हे भाशेन, तें उज्याक घाल, हें रद्दीत बीक, अशें करीत करीत खण रिकामो 
केलो. 

रदुदींत काडिल्ल्या नेमाळ्यां भितर ' एवरीमेन्स विकली चो एक आंक मेळळो. चाळपाक 
लागलों. तातूंत जयप्रकाश नारायणांचो एक लेख आशिल्लो - आपणालो खर्च कोण 
करता, आपणालें कशें चलता हाचो हिशोब तांतूत आशिल्लो. वाचतकूच मन खेदान 
भरून आयलें. ह्या मनशाचेर आपणालें कशें चलता हें सांगपाचो प्रसंग येवचोच कित्याक, 
अशें दिसलें. हो देशांतलो ते मुस्तींतलो एक निर्मळांतलो निर्मळ आनी प्रामाणिकांतलो 
प्रामाणीक मनीस. देश सोडून दुसर्‍या कित्याचीच ओड नाशिल्लो. देशाचो प्रधानमंत्री 
कोणूय आसू आशिल्लो, केदोय व्हड आसूं आशिल्लो, जयप्रकाश ताचेय परस व्हड 
आशिल्लो. इंग्लंडांत जसो बर्टांड रसेल, फ्रान्सांत सार्त्र, तसो भारतांत जयप्रकाश. तो 
कितें म्हणटा' हें जाणा जावपाक संवसार उत्सूक आसतालो, आनी ताचो आवाज 
हो भारताचो आवाज अशें लेखतालो. जयप्रकाश आसता जाल्यार बाबरी मशिदीक 
कोण्ण हात लावंक पावचो नाशिल्लो. तो आपणाल्या शान्ति-सैनिकांक घेवन अयोध्येक 

वतलो आशिल्लो आनी बाबरी मशिदी भोंवतणी कडें घालून उबो रावतलो आशिल्लो. 
बजरंग दलाक वा विश्व हिन्दू परिशदेक हें कडें मोंडपाचो धीर कसोच जावचो नाशिल्लो. 
येदो ताचो नैतीक प्रभाव देशाचेर आशिल्लो. 

असल्या ह्या मनशाक 'तुका खंयच्यान पयशे मेळटात तें सांग, तुजो खर्च कोण 
करता तें सांग' अशें विचारपी लोक ज्या दिसा ह्या देशांत मुखार सरले त्याच दिसा 
हो देश 'पडला' म्हणूंक जाय. चारित्र्याचो जो एक दीपस्तंभ कसो देशांत उबो आशिल्लो 
तोच सकल उडोवपाचो यत्न ज्या दिसा सुरू जाला, त्याच दिसा हो देश अंधारयुगांत 
भितर सरला. इन्दिराजींक हाचें भान उरलें ना. हो म्हजी टिका करता, म्हणटकूच 
हो म्हजो दुस्मान, हाची प्रतिमा मोडून उडोवंक जाय' आशें तिणें थारायलें. आनी 
तिणें आपणाल्या कांय आल्सेशियनांक आनी बुलडॉगांक शूऽ करून ताचे आड सोडले. 

चारित्र्यान पडिल्ले' लोक सत्येर येतात तेन्ना चारित्र्यान भरिल्ले लोक तांकां सोंसनात, 
इतलोच हाचो अर्थ. 

दोन गजालिंचो उगडास जालो. 

पुर्तुगालांत सालाझाराची राजबट चलताली. मनीसघाणी, मस्ती, अन्नाडी अशी ही 
राजवट आशिल्ली. विरोधी लोकांक चिड्डून उडोवपी ही राजवट. कितल्याशा विरोधकांक 
तिणें चिड्डून ना करून उडयले. त्याच सालाझाराचे तेच रांजबटींत आकेलीनु रिबैरु 
नांवाचो एक नांवाजतो नवलकथाकार आशिल्लो. ताणें सालाझाराचे राजबटींतल्या 
'कोलसुण्या चीं फकांडां मारून एक नवलकथा बरयल्ली. (0५३11१० ०5 10905 uivam 
नांवाची. आनी ती छापुनूय हाडिल्ली. सालाझारान नवलकथेचेर बंदीय हाडली ना, 
आकेलीनाक हातूय लायलो ना. परतें म्हळे, 'आकेलीनु आमचे राजवटी आड गेला. 
दांत ओंठ चाबून आमचे आड उलयता. पुणून... आकेलीनु एक रुशी-तुल्य मनीस. 
ताचे सारको मनीस पुर्तुगालांत आसप हें पुर्तुगालाचें भाग्य अशें हांव मानतां. म्हाका 
आकेलीनाचो अभिमान आसा...” 

बेनेदितो क्रोचे नांवाचो एक इटालियन दार्शनीक आशिल्लो. तो मुसोलिनीचेरूय 
कोंत्र आशिल्लो. ताचे हुकूमशायेचेरूय कोत्र आशिल्लो. “पॉलिटिक्स अँण्ड मॉरल्स' 
नांवाचें तागेलें एक पुस्तक ते मुस्तींत संवसारभर गाजिल्लें. मुसोलिनीन सगळ्या विरोधकांक 
चिङ्डून ना नपश्चात करून उडयल्ले. क्रोचेक मात हात लाबपाचो ताका धीर जालो 
ना. इतलेंच केलें - एक दीस तो क्रोचेच्या बंगल्यार गेलो आनी ताका सांगलें, 'दार्शनीक 
म्हूण म्हाका तुजो व्हड अभिमान. इटालियन म्हूण मात म्हाका तूं दोळ्यां मुखार नाका. ' 

जंय विरोधकांक चिङ्डून उडोबपाक कोण केन्ना अनमनलो ना, थंय रुशीतुल्य मनशांचेर 
कोणेंच हात घालो ना. तांची प्रतिमा मोडपाचो वावर कोणेंच केलो ना. आमी तर 

'सॅक्युलर डैंमोक्रेंट . वेळ काळ पळेनासतना मेळत ताका मेळत थंय चारित्र्याची लॅक्चरां 
दिवपी. थंय जयप्रकाशा सारकेल्याचेर हात पडटा, “तुका कोण पयशे दिता, सांग' 
अशें विचारपी (म्हळ्यार, तुका सी.आय.ए. कडल्यान पयशे मेळटात, अशें सुचोवपी) 
खासा प्रधानमंत्र्यांच्या सांगात्यां भितरलेच लोक मुखार सरतात ! 

ह्या देशांत चारित्र्य कशें नंदतलें ? 


३. 
सत्य आनी वेव्हार 


हालींच एक खबर वाचली - 

एका व्हड सरकारी अधिकाऱ्याक तागेल्या ड्रायन्हरान खंय म्हळे, 'सायबांनू, आयच्यान 
हांव लॉग-बुकार कसलीच नोंद करपाचों ना.' 

'कित्याक रे? कितें जालां तुका आयज ?' सायबान ताका विचारलें. 'रातीं घेतिल्लें 
तें अजून देंवूंक ना काय कितें रे ?' 

'ना सायबांनू, हांव केन्नाच घेना. पुणून कालचे रातीं हावें 'हरिश्चन्द्राची कथा' 
नांवाचें एक पुस्तक वाचलें आनी सवन रात म्हाका न्हीद पडली ना. फांतोडेर मात्सो 
दोळो लागिल्लो. तेन्ना म्हाका एक सपन पडलें. सपनांत हरिश्चन्द्र आयला आनी हे 
मुखार कसलींच फटींगपणां करप ना अशें हांवें थारायलें.' ड्रायव्हरान जाप दिली. 

“तू फटींगपणां करता म्हूण तुका कोणें सांगलें ?' सायबान विचारलें. “तुका तर 
हांव आमच्या आफिसांतलो बऱ्यांतलो बरो, प्रामाणीक मनीस म्हूण बळखतां.' 

“ना सायबांनू, हांव प्रामाणीक न्हय. सायब सांजचो इस्पिको खेळपाक एका इश्टागेर 
वता आनी लॉग-बुकार म्हाका रेशनच्या दुकानांचें इन्स्पॅक्शन करपाक गेल्लों म्हूण 
बरोवपाक सांगता. पिक्चर पळोवपाक वता आनी चीफ सेक्रेटरीक मेळूंक गेल्लों म्हूण 
बरय म्हणटा... आनी सायब सांगता तें हांव बरयतां. हीं फटींगपणां जातात. हांव 
हे मुखार फट कितेंच बरोवपाचों ना.' ड्रायव्हरान म्हळें. 

सायबाच्यान ड्रायव्हराचें तोंड पळोवं नज जालें. ताका ताची घाण मारपाक लागली. 
ताणें नाकार लेंस धरलो. ते बरोबर ताचे गिन्यानाचे दोळे उकते जाले आनी ताणें 

ड्रायव्हराक म्हळें, 

'तूं अशें कर, गाडी खंय गेल्ली आनी कितली चल्ली तितलेंच तूं बरय. गाडी 
कित्याक खातीर व्हेल्ली तें हांव बरयतां... तूं सत्य तेंच बरय.... 

त्या दिसा कला अकादेमींत एक कवी-संमेलन आशिल्लें. हालिंसाराक पणजेंत 
सर्व-भाशीक कवी-संमेलनां जावपाक लागल्यांत. सायब त्या कवी संमेलनाक गेलो. 
तोय कविता बरयतालो. आपणाली एक इंग्रजी कविता ताणें थंय वाचून दाखयली. 
ड्रायन्हरान लॉग-बुकार बरयलें, 'घरच्यान कला अकादेमींत... आनी परत घरा, अमके 
किलोमिटर”. सायबान फुडलें बरयलें. 'कवी-संमेलनाक कितलेशे कडले व्हडले कवी 
आयिल्ले. प्रायम-मिनिस्टर्स रिलीफ फंडा खातीर असलीं कवी-संमेलनां कशीं आनी 
खंय घड़ोवन हाडचीं हे विशीं जमिल्ल्या कवीं कडेन भासाभास केली. 

दुसऱ्या दिसा सायब बायलेक घेवन रातच्या शोक गेलो. ड्रायव्हरान बरयलें, 
घरच्यान सिनेमा थिएटर आनी थंयच्यान परत... अमके किलोमिटर. सायबान फुडलें 
बरयलें, पिक्चर पोजडें म्हण आयकल्लें, तें पळोबपाक गेल्लों. पोजडें नाशिल्लें. 

उपरांतच्या सप्तकांत मुंबयच्यान सायबाचे सोयरे गोंय पळोवंक आयिल्ले. सायब 
तांकां इगर्जो आनी देवळां दाखोवपाक घेवन गेलो. ड्रायव्हरान अमके कडल्यान अमके 
कडेन, थंयच्यान अमके कडेन, मागीर घरा... अमके किलोमिटर म्हूण नोंद केली. 
सायबान फुडलें भरून काडलें, हालीं टूरिस्ट खूब आयल्यात. ह्या थळांनी घाण आसता 
म्हणपाच्यो कांय कागाळी कानार आयिल्ल्यो. त्यो कितल्यो-श्यो खर्‍्यो तें पळोबपाक 
गेल्लों. लक्षांत घेवपा सारक्यो न्हय.' 

हे भाशेन कांय दीस चल्लें. 

हरिश्चन्द्राची कथा वाचीत पसून ड्रायव्हराक असलींच पुस्तकां बाचपाची रूच 
लागिल्ली. ताणें गांधींचे एक पुस्तक वाचलें. ह्या पुस्तकांत ताका मेळ्ळें, “आपणें 
फटींगपणां केलीं नात म्हूण भागना. दुसऱ्याच्या फटींगपणांत आपूण वांटो घेवचो ना, 
अर्शेय थाराबंक जाय. ' जालें. ड्रायन्हराची न्हीद पर्थून खळळी. दुसऱ्या दिसा तो ऑफिसाक 
वतना आपूण लॉग-बुकार कितेंच बरोवचों ना, अशें थारावन गेलो. सायबान ताचें 
तोंड पळेलें तेन्ना ताका थंय इंग्रजांक गांधींच्या तोंडार दिसतालें ते तरेचें तेज दिश्टी 
पडलें. ताणें रोखडीच ड्रायव्हराक “शो कॉझ नोटीस' दिली. “तीन सरकारी गाडयो 
दुरुस्ती खातीर तीन वेगळ्या वेगळ्या गॅरेजिंनी गेल्ल्यो. तांची बिलां आयल्यांत. तिनूय 
बिलां वयलें अक्षर एकाच मनशाचें, हाचे वयल्यान हीं बिलां फॉर्जाद म्हणपाचें स्पस्ट 
जाता. नोटीस ड्रायव्हराच्या हातांत दिवन सायबान ताका इन्क्वायरी जावंक पावची 
म्हूण सोडचीट दिवंक लायली. 

ड्रायव्हर गोंदळ्ळो. सायबाचे पांय धरून ताणें म्हळे, 
. “बायल भुरगीं उपाशीं मरतलीं. म्हाका असो बाऱ्यार उडोवं नाका.' 

“म्हज्या हातांत कितें आसा ?' 

'आसा, म्हाका वांचोबचो काय बुडोबचो, सायबाच्याच हातांत आसा... पांया पडटां...' 
अशें म्हणून ड्रायव्हर रडपाक लागलो. 

'बरें आसा. यत्न करतां. पुणून तुजे गोमटेर जें हरिश्चन्द्राचें भूत बसलां तें पयलीं 
झाडो घालून काडून उडय... ताणेंच सगळें वातावरण विखाळ करून उडयलां.' 

'काडटां सायबा', ड्रायव्हरान म्हळें. 'सायबं सांगीत तेंच हे मुखार लॉगबुकार हांव 
बरयतलों , ड्रायव्हरान 'जाग्यार येवन' म्हळे. 

तेन्ना सावन लॉग-बुकार तो सत्य, फकत सत्य, पूर्ण सत्यूच बरयता, आनी 'ऑडिट' 
तें सगळें पास करता. 


खबर आयकली तेन्ना एक बरी कथा बरोवं येत मरे हिचेर अशें खबर सांगतल्याक 
म्हज्यातल्या साहित्यिकान सांगलें. त्याच खिणाक म्हज्यांतल्या देशभक्तान तकली वयर 
काडिल्ली हांवें पळेली आनी एक उस्वास सोडून ताणें मान सकल घाली. 

कांय प्रसंग म्हज्या दोळ्यां मुखार उबे रावले. 

४२तले चळवळींत सरकारान गांधींक धरून पुण्याचे आगाखान .पॅलेसींत दवरले. 
आनी तांच्या खर्चाक म्हयन्याक तिनशें रुपये सँक्शन' केले. जेलरान ही गजाल गांधीक 
सांगली तेन्ना तांणी म्हळें, 'हे पयशे तुमी इंग्लंडांतल्यान हाडून खर्च करपाचे नात. 
म्हज्याच देशांतल्या लोकां कडल्यान घेवन खर्चुपाचे आसात. म्हजो खर्च म्हयन्याक 
तीस रुपयां बयर वचूक जायना.' आनी तांणी मंजूर केल्ले रकमेंतल्यान दोनशें सत्तर 
रुपये परते करूक लायले. 

पुणून गांधी महात्मा. आशिल्ले. 

सरदार पटेल कांय महात्मा नाशिल्ले. ते सादे राजकर्णीच आशिल्ले. स्वराज्यांत 
ते घरमंत्री जाले. देशांत खंय कोण कितें करता तें जाणा जावन घेवप तांचें काम 
आशिल्लें. तांकां तें सगळें सरकारी यंत्रणेतल्यान कळटालें. पुणून सरदार तितल्यार 
धादोशी जाय नाशिल्ले. देशांत सगळे कडेन तांगेले लोक आशिल्ले. तांकां फोन 
लावन ते सगळी जाणकारी एकठांय करताले. हें काम तागेलें खाजगी नाशिल्लें. देशाचेंच 
आशिल्लें. तरी आसतना, हें सरकारी काम न्हय' अशें धरून फोनाचो खर्च आपणाल्या 
बोल्सांतल्यान करताले. सरकारी बिलार घाली नाशिल्ले. 

जवाहरलाल स्वभावान ह्या दोगांय परस अदीक खर्चाळ. पुणून ते प्रधानमंत्री जाल्ल्यान 

सरकाराक तांचे खातीर जो खर्च करचो पडटालो तो पळोवन तांचो जीव सकल बयर 
जातालो. तांकां अमेरिकेचे आमंत्रण आयलें. प्रेसिडेन्ट ट्रूमनांनी तें धाडिल्लें. जवाहरलालां 
वांगडा कांय सरकारी अधिकारी गेल्ले. तांचो खर्च सरकारानूच केलो. पुणून पर्सनल 
असिस्टंट? म्हूण तांगेली धूव वांगडा गेल्ली. तिचोय खर्च सरकारान केला जातलो 
अशें धरून लोकसभेत एकल्यान प्रस्न विचारलो. तेन्ना तिगेलो खर्च खासा जवाहरलालांनी 
केल्लो म्हणपाचें संवसाराक कळळें. 

सरकारी खर्च आनी आपणालो खाजगी खर्च हातलो फरक करूंक येवंक जाय 
अधिकारार आशिल्ल्या लोकांक. पुणून देशभक्तांची पयली पिळगी फार्टी पडले उपरांत 
अधिकारार जे नवे लोक आयले तांकां हो फरक करूंक आयलो ना. आपणाल्या 
खाजगी खर्चाची नोंदूय ते सरकारी लॉग-बुकांत करपाक लागले आनी ऑँडिटरांनी 
तो पास करून भ्रश्टाचाराक कायदयाची राखण दिवपाची एक नवी चाल शासन प्रशासनात 
चालू केली. सरकारी गाडयो आपणाल्या खाजगी कामांखातीर वापरप आनी पेट्रोलाचो 
खर्च सरकारी लॉग-बुकार घालप ही चाल सगळ्यांत पयलीं शासकांनी - मंत्र्यांनी, 
आमदार-खासदारांनी - सुरू केली आनी प्रशासकांनी, वेगळ्या वेगळ्या सरकारी 
खात्यातल्या डायरेक्टरांनी, सेक्रेटरींनी आनी हेर अधिकाऱयांनी ती तांचे देखीन मुखार 
चलयली. 

मंत्री, आमदार-खासदार हांणी आपणा मुखार इंग्रज अधिकाऱ्यांची आनी देशी 
संस्थानिकांची देख दवरिल्ली. प्रशासनांतल्या वेगळ्या वेगळ्या अधिकाऱ्यांनी मंत्र्यांची, 
आमदार-खासदारांची देख आपणा मुखार दवरली . 

परिणामी : सत्या हैं जें सेवेचे साधन आशिल्लें तें स्वराज्यांत अधिकार भोगपाचें 
साधन जावन पडलें. 

खाजगी कामा खातीर शासक-प्रशासकांनी सरकारी गाडयो वापरच्यो न्हय, अशें 
न्हय. वापरपूच ना हो नेम सगळ्यांत बरो. पुणून, धरुंया, वापरल्यो, जाल्यार पेट्रोलाचो 
खर्च सरकारी खर्चात घालप समा न्हय इतलें तरी प्रमाणीकपणा तांणी केळोवंक जाय. 
कित्याक, सरकार जो खर्च करता तो सरकारी तिजोरेंतलो करता आनी सरकाराचे तिजोरेंत 
जो पयसो जमा जाता तो आमचे सारकेल्या संरसमान मदल्या वर्गातल्या लोकां कडल्यान 
टॅक्साच्या रुपान एकठांय केल्लो आसता. सरसमान कश्टांचे जोडिचो तो आसता. फाटल्या 
पन्नास वर्साच्या काळांत देशांतल्या खंयच्याच चोरान सरकारी तिजोरेंत एका पानदुडवाचीय 
भर घालूंक ना. लक्षाधीश कोट्याधीश आमचे परस लाख कोटी वांट्यांनी चड जोडटात. 
पुणून, जोडिल्ल्या प्रमाणान करूंक जाय आशिल्लो तितलो टॅक्स तांच्यांतल्या एकल्यान 
तरी आयजवेर फारीक केला व्हय? करपाची दानत तांच्यांत आशिल्ली जाल्यार व्हडलो 

पगार दिवन ते केन्ना टॅक्स-ऐंडवायझर सांबाळचे नाशिल्ले. 

सगळ्यांत चड दुडू ओडटात भौराष्ट्रीय कंपन्यो. त्यो तर सरकारान 'टॅक्स-फ्री' सोडल्यात. 
तांचे कडल्यान कसलोच टॅक्स घेना. 

हाचो अर्थ, शासक प्रशासक जो खर्च करतात तो आमचो मदल्या वर्गातल्या लोकांच्या 
कश्टाचो पयसो आसता, असोच करचो पडटा. ताचो दुरुपेग जाल्लो पळेता तेन्ना मदलो 
वर्ग दुखावता. ताका तें सोंसना जाता. ताणें ह्या अन्याया आड अजून कांय करूंक 
ना जाल्यार ताचो एकूच अर्थ करूंक जाय - कितें करचें तें ताका अजून सारकें 
कळूंक ना. कोणें ताका तें सांगूक ना. 

आमच्या राजकी जिविताची सगळ्यांत व्हडली शोकांतिका ती ही. 


लॉग-बुका वयले असत्य चलचें न्हय अशें आमकां दिसता आसत जाल्यार सगळ्यांत 
पयलीं एक गजाल आमी करूंक जाय - राजकी जिवीत मुळा सावन निवळावपाचो 
यत्न करूंक जाय. लोकप्रतिनिधी म्हण जो वेचून येता तो आमचो धनी न्हय, तर 
आमचो भागेली म्हणपाचें मूल्य सगळ्यांत पयलीं थीर करूंक जाय. ताच्या हातांत 
सत्या बता जावं, सत्येक लागून ताका प्रतिश्ठा मेळटा जावं, पुणून प्रतिश्ठेक लागून 
ताका दुडबांचो कसलोच लाव जावंक फावना. दुडवांचो लाव करून घेवप ताका कठीण 
जावंक जाय. आयज ताका सोपेपणान करूंक मेळटा तसो तो मेळूंक जायना. तो 
मंत्री जालो जाल्यारूय ताचो “स्टँडर्ड ऑफ लिवींग' वाडूक जायना. वेंचून येवचे पयलीं 
आशिल्लो तोच उरूक जाय, तितलोच उरूक जाय. लोकांक तो आपल्याच पांवड्याचो 
दिसूंक जाय. आपणा हातान सरकारी खात्यांतल्या एका पानदुडवाचो दुरुपेग जावचो 
ना हाची जतनाय ताणें घेवंक जाय. वेंचणुकेक उबो राविल्लो त्या वेळार जाचे कडेन 
डिपोझीट भरपा इतलेय पयशे नाशिल्ले तो बेंचून येवन मंत्री जातकूच दोन चार वर्सा 
भितर कितल्या-श्या हॅक्टर जमनिचो धनी कसो जाता, हॉटेलांचो मालक कसा जाता, 
आपणा खातीर एक व्हडलो बंगलो कसो बांदून घेता हें लोकांक कळूंक जाय. कोणाकूय 
तरी तो लुट्टा. सरकाराक लुट्टा, ना जाल्यार लोकांक लुट्टा हें घणघणीत बरें सगळ्यांक 
दिश्टी पडटा आसतना 'कायदो' कसो ओगी रावन सगळें पळेता, समजना. 'कायदयान' 
तें स्पस्ट करूंक जाय. कोणेंय ताचे आड कागाळ व्हेली जाल्यार पुरावे दियात' अशें 
कायद्यान म्हणूक जायना. पुरावे सरसमान लोकांक दिवंक येनात. ते कायदयानूच 
सोदून काडूक जाय. 

राजकी मळ निवळ जातले तेन्नाच प्रशासन निवळ जातलें. नाजाल्यार --- 

सरकारी अधिकारी सिनेमा पळोवपाक बतलो आनी तो चीफ सेक्रेटरीक मेळूक 

गेल्लो म्हणपाचें लॉग-बुकार ताचो ड्रायव्हर बरयतलो. आनी लॉग-बुका वयलें सत्यूच 
आमच्या रासवळ जिवितातलें पूर्ण सत्य थरतलें. 
हि 


४. 
“व्हनये, हो शेर्मांव तुका न्हू...' 


खऱ्यांनीच, समाजांत पाडे लोक भरल्यात व्हय? पाड्या लोकां परस बरे लोकूच 
समाजांत चड पळोवंक मेळटले. पुणून बऱ्या लोकांचो एक व्हड़ांतलो व्हड अवगूण 
म्हळ्यार, ते आपूण आसात म्हणपाचें लेगीत समाजाक दाखोवन दिनात. आपणालें 
मत्त लोकां मुखार केन्ना नेटान मांडिनात. कित्याक जाय वायटपण' अशें म्हणटात 
आनी ओगी रावतात. म्हूण, पाडे लोक आपणाल्यो पाड्यो करण्यो करूंक पावतात. 
पाडे लोक बऱ्या लोकांचें हें दुबळेपण बेस बरे वळखल्यात. हे कांयच करपाचे नात... 
हांच्यांत जीव ना' अशे म्हणून आपणाल्यो पाड घालपाच्यो करण्यो ते करीत आयल्यात. 
पांच हजार लोकांच्या एका गांवांत पांच पाडे पुरो, पुराय गांवांत चांचाळ मातोबपाक. 
म्हाका केन्नाच पाड्या लोकांच्या पाड्या करण्यांचें अजाप जावंक ना. अजाप जालां 
आनी तिडकूय मारल्या ती बऱ्या लोकांच्या दुबळेपणाची. 
बरे लोक संघटीत जाल्ले जाल्यार पाड्या लोकांचें समाजांत चलचेंच नाशिल्लें. 
राजकर्णांत आशिल्लो तेन्ना बर्‍या लोकांचें दुबळेपण पळोवन उसळटालों. 
राजकर्णातल्यान आंग काडून घेतल्यार कितलींशीं वर्सा जालीं, पुणून पेपर वाचपाचें 
सोडून दिवंक ना. आनी पेपरांत - पाड पडिल्लें - राजकर्ण सोडून कितेंच येना. 
हाका लागून अजुनूय बऱ्या लोकांच्या दुबळेपणाचेर लक्ष वता आनी तिडक मारता. 


पंचवीस वर्सा काँग्रेसींत रावन विश्वनाथ प्रताप सिंगांनी एक दीस काँग्रेस सोडली. 
भायर सरून राजीव गांधी आड हड्डें मुखार काडून ते उबे राबले. राजीव गांधी ल्हाना 
समानांतले फुडारी नाशिल्ले. एक तर तरणे पिरायेचे आशिल्ले आनी दुसरें म्हळ्यार, 
नेहरू घराण्यांतले आशिल्ले. आज्याच्या त्यागाचे आनी आवयच्या बलिदानाचे वलय 
राजीवांच्या मुखामळार चकचकतालें. सगळ्यांत म्हत्वाचें म्हळ्यार, “मिस्टर क्लीन” म्हूण 

तांणी नामना जोडिल्ली. ह्या मिस्टर क्लिना'चेच हात लांच लुचपतिच्या चिखलांत 
कशे बुरशेल्यात हें विश्वनाथ प्रताप सिंग दाखोबन दिवपाक लागले. 'म्हजे कडेन स्वीस 
अकाउन्टाचे नम्बर आसात' अशें ते सांगपाक लागले तेन्ना पुराय देशाचें लक्ष तांचे 
कडेन आपशींच ओडलें.. “स्वराज्या आदीं देशाक मेळिल्ले तसले फुडारी आतां खंय 
आसात ?' अशें विचारतल्यांक 'हो घेयात... त्याच पांवड्याचो हो एक फुडारी आयज 
आमकां मेळळा' अशें आमी सांगपाक लागले. बोफोर्स प्रकरण विश्वनाथ प्रताप सिंगांनीच 
गाजयलें आनी ह्याच प्रकरणाचेर तांणी १९८९च्यो वेंचणुको जिखल्यो. राजीव गांधींच्या 
पक्षाची देशांत धुळदशा करून दाखयली. 

मागीर ? विश्वनाथ प्रताप सिंग प्रधानमंत्री जाले. आनी प्रधानमंत्री जायनाफुडें बोफोर्स 
विसरले. भ्रश्टाचाराचो प्रस्न व्हडलो-सो न्हय, खरो प्रस्न आमचे मुखार आसा तो 
सांप्रदायीक बळांचो. हीं बळां तकल्यो वयर काडूंक लागल्यात. त्यो सगळ्यांत पयलीं 
चिङ्डून उडोवंक जाय आशें म्हणून तांणी मंडल आयोगाच्यो सुचोवण्यो मुखार काडल्यो. 
सांप्रदायीक बळा आड झुजपाक तांणी जातीय बळां मुखार काडलीं. सेक्युलरिझमाक 
खिळखिळो करपाची तांक जितली सांप्रदायीक बळांक आसा तितलीच जातीय बळांक 
आसा - खरो सेक्युलरिस्ट जितलो कम्युनलिझमा आड आसूंक जाय तितलोच कास्टीझमा 
आडूय आसूंक जाय - म्हणपाचें ते विसरले. अखेरेक कास्टीझमाचो जो उजो पेटलो 
तातूंत ते हुलपले आनी सत्ये पसून जे पयस पडले ते सदां काळा खातीर पयस पडले. 

तरी आसतना ते राजकर्णा पसून पयस वचूक नात. मदीं मदीं जयप्रकाश जाल्ले 
वरी ते कोणें कितें करचें तें सांगीत आसात. ते विदेशांत एका हॉस्पिटलात हांतुळणार 
पडिल्ले आसतनाय विस्वास कौला आड पक्ष-शिस्त मोडून मत्त घालचें म्हणपाची 
बुद्दूय तांणी कोणा कोणाक दिल्या ! सगळ्यांक मदीं मदीं नितिचे पाठूय शिकयतात. 

बरें आसा. पुणून सत्येर आशिल्ले तेन्ना वा सत्ये पसून कडेक सरले तेन्ना विश्वनाथ 
प्रताप सिंगांनी केन्ना लालू प्रसादांक एका उतरान तरी नितिचो पाठ शिकयला व्हय? 
लालू प्रसादां आड एका फुडले एक आरोप लोक करताले. विश्वनाथ प्रताप सिंगांनी 
केन्ना तांच्या अर्दान वा तांचे आड कितेंय म्हळळें कोणें केन्ना आयकलां वा वाचलां 
व्हय ? 'व्हनये, हो शेर्मांव तुका न्हू' ह्या नेमान ते आपणाल्या भ्रश्ट सांगात्यां कडेन 
चलत आयल्यात. ‘आमचो मनीस कितलोय भ्रश्ट आसू, उसळूक जाय विरोधी पक्षांतलो 
कोणूय भ्रश्टाचार करता तेन्ना' हें विश्वनाथ प्रताप सिंगांचें 'व्हॅल्यू-बेझूड पॉलिटिक्स'! 


स्वराज्याच्या सुरवेच्या काळांत सगळ्या राज्यांनी काँग्रेसची सरकारां आयलीं. कांय 
वर्सांनी ह्या सरकारां आड लोकां मजगतीं असंतोष वाडपाक लागलो. लोक खंय खय 


'व्हनये, हो शेर्मांव तुका न्हू...' १६७ 


निदर्शनां करपाक लागले. निदर्शनां हाता भायर वचपाक लागलीं तेन्ना पोलीस तांचेर 
'लाठीचार्ज' करपाक लागले. हांगा मेरेन बरें आसा. पुणून लाठीचार्जा उपरांत जेन्ना 
कांय कडेन गोळीबार जाले तेन्ना सगळ्यांत पयलीं उसळळे ते समाजवादी. “स्वराज्यात 
जें सरकार लोकांचेर गोळीबार करता तें खीणभर लेगीत सत्येर उरूंक जायना' अशें 
जयप्रकाश, लोहिया सगळे समाजवादी देशभर सांगीत भोंवले. 

एका वर्सा केरळांत समाजवादी पक्षाचे सरकार आयलें. ह्याय सरकारा आड एक . 
दीस लोकांनी निदर्शनां केलीं. निदर्शना हाता भायर गेलीं तेन्ना समाजवादी सरकाराच्या 
मुखेलमंत्र्यांक - पोट्टम थानु पिल्लैंक - उपाय नासून निदर्शकांचेर पयलीं लाठीचार्ज 
आनी मागीर गोळीबार करपाचो पोलिसांक हुकूम सोडचो पडलो. जयप्रकाश-बीयप्रकाश 
कोणाचोच आवाज ह्या गोळीबारा आड उठलो ना. उठलो तो एकल्याचोच - डॉ. 
राम मनोहर लोहियांचो. “आमच्या पक्षाचें सरकार आसलें म्हण कितें जालें ? लोकांचेर 
गोळीबार करता असलें सरकार खीणभर लेगीत उरूंक जायना' अशें ते म्हणपाक लागले 
आनी 'पोट्टम थानु पिलैंनी राजिनामो दिवचो' म्हण मागपाक लागले. 

लोहियांचेर सगळे समाजवादी रागार जाले. फकत विनोबांनी - जे खंयच्याच पक्षाचे 
नाशिल्ले, तांणी - 'देशाचें काळीज लोहियांच्या तोंडांतल्यान उलयलां' अशें म्हळळें. 

लोहियांचें हें खरें 'व्हॅल्यू-बेझूड पॉलिटिक्स, आशिल्ले. 

विश्वनाथ प्रताप सिंग म्हळ्यार लोहिया न्हय, हांव जाणां. पुणून जें शाणेपण दुसऱयांक 
शिकयतात तें लालू प्रसादा सारकेल्या आपणाल्या सांगात्यांक “थोडें तरी” तांणी शिकोवं 
नाका आशिल्ले ? ना... केन्नाच शिकयलें ना. 

'व्हनये, हो शेर्मांव तुका न्हू' ह्या नेमान व्हॅल्यू नेझूड राजकर्णाची बुन्याद मारूंक 
येना. 


ज्या पक्षात देशांतले सगळे चोर फटींग, पाजी बदमाश एकठांय जाल्यात ते काँग्रेसींत 
एक फुडारी आसा, जाका ताचे दुस्मान लेगीत स्वच्छ, निर्मळ फुडारी म्हूण वळखतात 
- केरळांतले ए.के. अँथनी. 'इमर्जन्सी'च्या काळांत एका काँग्रेस अधिवेशनांत इन्दिरा 
गांधींच्या तोंडार इमर्जन्सी देशाचेर थापून तुमी मोट्यांतली मोटी चूक केल्या” म्हण 
सांगपाक ते मात लेगीत अनमनूंक नाशिल्ले. सुमारा भायर नमळायेचे. पुणून तितल्याच 
खबीरपणान तांणी आपणालें हें मत्त मांडिल्लें. 

आनी जे इन्दिराजीन जयप्रकाश, मोरारजी सारकेल्यांक बंदखणीत घाल्ले तिणें ए.के. 
अंथनीक कितेंच करूंक नाशिल्लें. “मनीस स्वता निर्मळ... ताणें अशेंच उसळपाचे' 
इतलेंच सगळ्यांनी म्हळळें. 

पुणून जे अँथनी इन्दिराजीं मुखार इतले परखडपणान उलयल्ले तांणी बोफोर्स प्रकरणांत 
केन्ना एक उतर लेगीत काडिल्ल्याचें कोणें आयकलां बा वाचलां व्हय ? केरळांतल्या 
लोकांनी घडये आयकलां वा वाचलां जातलें. उरिल्ल्या देशांतल्या कोणाक कितेंच 
आयकूक वा वाचूक मेळूंक ना. सेंट किट्स प्रकरणाचेरूय ते केन्ना उलोवंक नात. 
'हावें सेंट किट्स प्रकरणांत जें कितें केलें तें राजीव गांधींचे सांगणेन केलें अशें नरसिंह 
रावांनी म्हळें तरूय अँथनीचें तोंड केन्ना उकतें जालें ना. अँथनी निर्मळ आनी स्वच्छ 
फुडारी आसुनूय आपल्या पक्षातल्या लोकांच्या भ्रश्‍्टाचारा आड एक उतर लेगीत काडिनात. 

इन्द्रा गांधी आड उलोवपाक जे अँथनी अनमनले नात ते सीताराम केसरी सारकेल्यां 
मुखार तोंड धांपून कशे रावले, केन्नाच समजलें ना. सगळे कडेन बऱ्या लोकांची 
गत्त हीच जाल्या. ते 'व्हनये, हो शेर्मांब तुका न्हू' ह्याच नेमान चलत आयल्यात. 
म्हुण्णूच समाजात पाड्या लोकांचो शेक चलूंक पावला. 


फारीं दिल्लीक वता आसतना विमानांत एकलो मेळ्ळो. गोंयच्या राजकर्णांत बरोच 
मुंगरिल्लो. म्हजे म्हऱ्यांतूच बशिल्लो. दोन अडेच वरांची वाट. गोंयच्या फुडान्यांच्यो 
कितल्यो-श्यो खबरी ताणें म्हाका सांगल्यो. 'चोर रे सगळे... सामके उरफाट्या काळजाचे... 
ताणें म्हळें. मागीर एक एकल्याचें नांव घेवन सांगले, अमको राजकर्णांत पडचे पयलीं 
किरकोळ मनीस आशिल्लो. आयज अमक्या कोटी रुपयांचो धनी जाला... कसो जालो ? 
सत्येर आयलो तेन्ना ताणें अमक्याच्यो जमनी खाल्यो. अमक्या अमक्याच्यो जमनी 
'कर्न्वशन' करून दिल्यो. शेतांच्यो जमनी बिल्डर्सांक दिल्यो... पयशे घेवन लोकांक 
नोकऱ्यो दिता... धा पंदरा हजार रुपया दिले जाल्यार कितें रे, भिकणां हाडल्यांत ?' 
काय म्हूण विचारता... एक एकल्याक धरून बस स्टँडार हाडून झाडाक हुमकळावंक 
जाय आनी उजो घालून हुलपावन मारूंक जाय... महापातकी सगळे...' 

विमान दिल्लीक पावलें तेन्ना ताणें म्हाका विचारलें, 'दिल्लींत तूं खंय रावता ?' 
हांबें खंय रावतां तें सांगले. 'थय फोन आसा?' आसा. ताणें फोन नंबर बरोवन 
घेतलो. “कितले दीस उरतलो दिल्लींत?' म्हळें, 'आयचो आनी फायचो दीस... परां 
वतलों.' 

'अवेरां वच... फाल्यां सांजचो तुका फोन करतां. परां आमी बरोबर जेवया...' 

हावे बरें आसा” म्हळें. ते प्रमाण ताचो फोन आयलो आनी हाव ताच्या हॉटेलार 
जेवंक गेलों. जेवण सोंपतकूच हांव घरा वचपाक उठलों तेन्ना ताणें म्हळे, 'राव, तुका 
पाबयतां हांव.' थोड़ो वेळ ताच्या रुमात आड पडलों. 'वाटेर अमक्या अमक्याचो 
बंगलो लागता... हांबें ताका मेळूंक येतां म्हूण सांगलां. काँग्रेसचो एक व्हड फुडारी... 


'न्हनये, हो शेर्मांब तुका न्ह... ' १६९ 


गोंयचो कारभार तो पळेता... तुका म्हजे बरोबर येवपाक अडचण आसा व्हय ?' म्हाका 
कसली अडचण आसतली ? ताचे बरोबर त्या फुडान्याच्या बंगल्यार गेलों. दोगांच्योय 
गजाली सुरू जाल्यो. एकामेकांचे जिवाभावाचे इश्ट जाल्ले वरी दोगूय उलोवपाक लागले. 
मदींच त्या काँग्रेस फुडाऱ्यान एकल्याचें नांव घेवन हाका विचारलें, मनीस सामको 
करप्ट म्हूण आयकलां... तुजें मत्त कितें ?' 'च्यॅ च्यॅ... तशें कांय ना. लोक उलयतात. 
पुणून तांतूत तथ्य कांय ना... सगळ्यांचीं कामां करता. एक एफिशियंट मिनिस्टर तो. ' 
हाणें जाप दिली. हांव चकासूर जावन आयकूक लागलों. घरा येतना वाटेर हावें हाका 
विचारलें, “पयर विमानांत तर तुवें ह्या मनशा विशीं म्हाका बरेंच कितें सांगिल्लें 
आयज सामकें वेगळें कशें सांगलें ?' 

ताणें जाप दिली, 'तू बळखना ह्या काँग्रेसच्या फुडान्यांक... हाका ताचीं सगळी 
लफडीं खबर आसात... हावें ताका म्हर्जे खरेलें मत्त सांगिल्लें जाल्यार कितें जातलें 
आशिल्लें जाणा? फाल्यां तो हाका मेळटकूच हांवें आशें सांगिल्लें म्हूण सांगतलो... 
आमचे संबंद मागीर इबाडटले... कित्याक घे वायटपण ? कामां जावचीं नात... 

कळळें आतां, बऱ्या लोकांच्या ह्या संवसारांत पाड्या लोकांचो शेक कित्याक चलता 
तो ? 

बेश्टे पाझ्या लोकांक आमी दुशण दितात ! 


५, 


देश कित्याक वयर सरना ? 

हांवें फटक्‌ करून उसळून म्हळें, “आमी सगळे मुदलांतूच फटींग. म्हूण हो देश 
वयर सरूक पावना. ' 

तो हरशी म्हजे परस वीस वर्सानी तरी धाकलो आसूंक जाय. पुणून वीस वर्सानी 
जाणटो जाल्ले भाशेन ताणें म्हळें, “अशें म्हणचे न्हय. 

फटिंगांक फटींग म्हणचें न्हय 

आमी फटींग'न्हय.' ताणें जाप दिली 

हांवें म्हळें, 'तर्शे जाल्यार म्हाका सांग, सत्याक धरून चलात, सत्याक दसून रावात 
सत्याचोच पाखो घेयात अशें गांधी भौन भौन ह्या देशाक कित्याक सांगीत राविल्ले ? 


Fe घुसपल्लें जानवें 


तांगेलें सगळें आयुष्य हेंच एक तत्त्व लोकांक सांगपांत खर्चलां. कित्या खातीर ? ह्या 
देशांत कोणूच सत्याक धरून चलना, सत्याक दसून रावना, कोणूच सत्याचो पाखो 
घेना, म्हुण्णूच मू? जें मूल्य आमच्या जिवितांत आसता ताचो उपदेस करचो पड़ना, 
ताची देख दिवची पडना. ताचो सोपूत घेवचो पडना. जें नासता - आनी जाची गरज 
आसता - ताचोच सोपूत घेवचो पडटा. ताचोच उपदेस करचो पडटा. ताचीच देख 
दिवची पडटा. सत्य आमच्या जिवितांत ना. कोणूच ताका धरून चलना, म्हुण्णूच 
सत्याक धरून चलात, सत्याक पाळो दियात अशें लोकांक सांगचें पडटा... म्हाका 
सांग, आमच्या जिवितांत सत्य खंय चलता? व्यापारांत चलता व्हय? राजकर्णांत 
चलता व्हय ? ना. समाजाचे दोन मोटे वेव्हार ते हे - व्यापार आनी राजकर्ण. थंय 
सत्य निखालूस चलना. सत्याक धरून मनशान व्यापार केलो जाल्यार तो दिवाळें फुकतलो 
आनी सत्यान राजकर्ण चलोवपाक लागलो जाल्यार मनीस अपेशी थरतलो अशें खासा 
व्यापारी आनी राजकर्णीच आमकां सांगतात तें तुंबें आयकूक ना ? 

आमचो व्हडांतलो व्हड राष्ट्रीय अवगूण एक हो. ताची उवेखणी निखालूस जावंक 
जायना. 

फाटल्या दोन अडेज हजार वर्साच्या काळांत हो देश खूब बदलला. इतलो बदलला 
की, धरुया, अडेज हजार वर्सा आदलो बुद्ध परतो जिवो जावन आयलो आनी 
तो ज्या वाटारांत विहार करतालो थंय परतो भोंवपाक लागलो जाल्यार, तो त्या 
बाटाराक मात लेगीत वळखुपाचो ना. हो म्हज्या विहाराचो वाटार न्हय' अशेच 
म्हणटलो. इतलो देश बदल्लेलो ताका पळोवंक मेळटलो. पुणून, धरया, तो त्या 
वाटारांतल्या लोकांचीं जिवितां आदले वरीच नियाळपाक आनी तर्जुपाक लागलो, 
जाल्यार ताका अजापांचो एक व्हडलो धसको बसतलो, आनी तो म्हणटलो, 'आरेच्या ! 
देश भायल्यान खूब बदलला जायत. भितरल्यान मात तो तसोच उरला. मात लेगीत 
बदलूंक ना. आनी, धरुया, तो पर्थून एक फाबट लोकांक उपदेस करपाक लागलो, 
जाल्यार हांव प्राणघात करचों ना, चोरी करचों ना, व्यभिचार करचों ना, फटींगपणा 
करचों ना, व्यसनां सुवादीन जावचों ना' ह्या आपणाल्या 'पंचशीला'ची दीक्षा दिवनूच 
ताची सुरवात करपाचो ना? अडेज हजार वर्सा पयलीं ज्या पंचशीला'ची देख बुद्ध 
दितालो तीच देख ताका आतांय - अडेज हजार वर्सा उपरांत दिवची पडली जाल्यार 
हाचो अर्थ एकूच जाता - हो देश नितिच्या मळार ह्या अडेज हजार वर्सांत मात्‌ 
लेगीत बयर सरूंक ना. 

हांबें, मागीर, ताचें लक्ष दुसरे एके गजाली कडेन ओडलें आनी म्हळें -- 

जवाहरलाल जेन्ना भायल्या देशांचे भोंबडेर वताले तेन्ना तांकां येवकार दिवपाक 

विमानतळाचेर. कोण कोण येताले, केन्ना तुंबें चिंतून पळेलां त्या देशांत सगळ्यांत 
वयले पदवेर बशिल्ले जे आसताले तेच येताले. सगळो प्रोटोकॉल कडेंक दवरून 
थेताले. कित्या खातीर? जवाहरलालांत अशें कितें आशिल्लें ? ज्या देशाचे ते प्रधानमंत्री 
आशिल्ले तो देश सैनिकी नदरेन ते मुस्तींत मात लेगीत कोंताक धरपा सारको नाशिल्लो. 
उद्देग-धंदयांचे नदरेन सामकोच फाटीं पडिल्लो आशिल्लो. तरी लोक प्रोटोकॉल 
मोडून तांच्या येवकाराक येताले. कित्याक ? नितिचे नदरेन संवसारांतलो एक दिग्गज 
देश अशी तांगेल्या देशाची नामना संवसारांत पातळळेली. जवाहरलालां भोंबतणी 
हें 'बलय' आशिल्लें. जवाहरलालांक आनी तांगेल्या देशाक हें जें स्टेचर' मेळिल्लें 
तें ताचे आदल्या तीस पस्तीस वर्साच्या स्वातंत्र्य-संग्रामान तांकां जोडून दिल्लें. 

आयज आमचें हें स्टेचर' उरलां व्हय ? विकासा खातीर आयिल्लो दुडू 'खावपी' 
लोक हे, अशी आमची छाप आयज संवसाराचेर पडल्या. ह्या लोकांक विकते 
घेवं येतात अशीय एक छाप पडल्या. हे परिस्थितीत आमच्या अवगुणांची उवेखणी 
करप आमकां पुटवपाचें ना. उद्देगीक विकास सारको जावचो हे खातीर लेगीत आमकां 
आमच्या राष्ट्रीय चारित्र्याची जतनाय घेवची पडटली. जे मेरेन राष्ट्रीय चारित्र्या कडेन 
आमचें लक्ष वचना ते मेरेन ‘आमी फटींग, आमकां चारित्र्य ना हें लोकांक सांगीत 
रावप हो देशभक्तिचोच एक वावर, अशें हांव मानतां. अवगुणांची उवेखणी तर 
जावंकूच जायना. तांचो अभिमान तर निखालूस दिसूंक जायना. 

तरी आसतना ताणें म्हळें, हें सगळें तुका गोड उतरांनी सांगूंक येना? कोडू 
उतरांनी तूं तें लोकांक कित्याक सांगता? “न ब्रुयात्‌ सत्यम्‌ अप्रियम्‌' म्हूण आमगेले 
म्हालगडे सांगताले, तें तुका खबर ना?' 

म्हाका कुर्रै जाल्ले. तरी आसतना हांवें म्हळें, सत्य कोडू आसलें जाल्यार तें 
एक तर सांगर्चेच न्हय, वा सांगचें पडलें जाल्यार तें म्होंबांत घोळोवन सांगचें, असोच 
अर्थ मू तुगेल्या ह्या न ब्रुयात सत्यम्‌ अप्रियम्‌’ तत्त्वाचो? म्हजे गांवगिरे भाशेंत 
हाका फटींगपण म्हणटात. लिपोवन दवरप हेंबूय फटींगपण, गोड करून सांगप हें 
तर व्हडांतर्ले व्हड फटींगपण. हांव जें सांगतां तें तुका कोडू लागता जाल्यार लक्षांत 
दवर, ती कोडसाण म्हजी न्हय. ती त्या सत्याची. सत्य सदां कोडूच आसता. कोडू 
सत्य उलोवपाक कोणेंच अनमनूंक जायना. कोडू सत्यान कोणाचेंच आयजवेर लुकसान 
जावंक ना. तें सदां बऱ्याकूच पडलां. 

देश वयर काडटलो जाल्यार कोणेंय तरी कोडू सत्यां उलोवपाचो वावर हातांत 
घेवंकूच जाय. 

ह 


१७२ ` घुसपल्लें जानवें 


६. 
समाजाची गती 


समाजांत कांय परंपरावादी लोक आसतात. कांय रुढीवादी. कांय जडधर्मी. आनी 
कांय क्रान्तिकारी. 

रासबळ मळार वावुरतल्या मनशान ह्या चौगांचोय सभाव सारको समजून घेवंक 
जाय. आनी आपूण खंयच्या पंगडांतलो हें थारावंक जाय. 

'परंपरा' म्हळ्यार, चलत आयलां ते भाशेन मुखार चलयत रावप.' जें चलत 
येता तें थीर नासता. चलत रावता. जें चलत रावता तें मुखार वता, बदलत रावता. 
इतलेंच की परंपरेंतलो बदल सट्ट करून दोळ्यांत भरना. लक्षांत येना. घड्याळींतलो 
बरांचो कांटो चलता आसुनूय चलता-सो दिसना तशें. भुरग्याचे वाडी सारकें. 

जांची पिराय आयज साठां वयर आसतली तांणी आपणाल्या जिवितांत परंपरेची 
चाल नियाळ्ळ्या आसतली. शेंडयो आनी भोंवरे गेले आनी भिसो आयल्यो. कुंतांव 
गेले आनी खोमसां आनी जुदयो आयल्यो. बायलांचीं णव वारी कापड़ां गेलीं आनी 
पांच वारी साडयो आयल्यो. आयज पंजाबी भेस आयला. भीस आनी भेस हांचे 
वयल्यान जात, धर्म आतां वळखूंक येनात. भेसा वयल्यान कोण गोंयकान्न आनी 
कोण खंयची हेय वळखूक येना. 

हे बदल कोणेंच मुजरत घडोवन हाडूक नात. परंपरेच्या नेमान घडत आयल्यात. 

परंपरेची चाल सिनेमाच्या फिल्मा सारकी. थीर आशिल्ले भाशेन दाखयता, पुणून 
मुखार सरत राबता. पोरण्यो रिती सोडटां म्हूण सांगिनासतना सोड़टा. नव्यो रिती 
घेतां म्हण सांगिनासतना घेता. शाणो मनीस चलता आसतना जसो एक पावल जमनीर 
थीर दवरून दुसरें पावल उखलता आनी तें थीर सुवातेर दवरले उपरांतूच फाटलें 
पावल उखलून मुखार घालता तशी परंपराय चलता. परंपरेत गती आसता. काळाचे 
गती कडेन परंपरेन आपणाले गतिचो मेळ जुळयत जाल्यार समाजांत बळयां बदल 
घडोवन हाड़पाची गरज केन्ना भासची ना. 

समाजांत बदल घडोवन हाडचे' पडटात केन्ना? समाजाची गती थांबता तेन्ना. 

समाजाची गती थांबयता रुढिवाद. 

काळ धांवत वता. कालचे सारको आयचो दीस न्हय, आयचे सारको फायचो 
दीस आसचो ना. रुढिवादाक काळाची ही गती वळखुपाची नदरूय नासता, तांकूय 

नासता. रुढिवाद जाणा तें एकूच : मुखार सरप ना. आसा थंयच थीर रावप. कोणाक 
मुखार वचुंकूच दिवप ना. वतल्यांक फार्टी ओडप. 'ठेविलें अनंते तैसेचि रहावे' 
ही तांची बड. कित्याक ? ताचो भावार्थ आसता मेल्ल्यां-गेल्ल्यांचेर. “आमगेले जाणटेले 
आमचे परस शाणे आशिल्ले' अशें ताचें म्हणणें. “तांणी घालून दिल्ले नेम मोडपाक 
आमी कितें तांचे परस शाणे?... नवे नेम घडोवपाक जाणटेल्यां सारकेच अवतारी 
मनीस जल्माक येवंक जाय' अशें तो सांगता. 

काळाक फाव सारके नवे नेम घड़ोवपी व्हड मनीस दर एका काळार जल्मा 
येतात. पुणून तांची वळख रुढिवादाक नासता. तो तांकां वळखना. देखून मानिना. 
आनी जेन्ना मानपाक लागता तेन्ना ते अवतारी मनीस मेल्ल्यां-गेल्ल्यांत जमा जाल्ले 
आसतात. देखून रुढिवाद सदां काळाचे गतिच्या मानान चार पावलां फाटींच आसता. 

आनी आपूण फाटीं रावलां हांतुंतूच तो ब्हडपण मानता. 

रुढिवाद, प्रयोग, कर्तुत्व, अणभव कित्याकूच मानिना, लेखिना. मानता आनी 
लेखता रुढिंच्या बंदेपणाक. तिका दसून रावप हांतुंतूच ताका धादोसकाय भोगता. 
रुढिवाद कुड्डो आसता आनी हट्टीय आसता. 

समाजाक देख दिवपाचें काम परंपरावादी लोकांच्या हातांत आसलें जाल्यार समाज 
थोडोभोव जावं पुणून मुखार सरता. पुणून तें रुढिवादाच्या हातांत गेलें जाल्यार मात 
समाज जड-धर्मी जाता. परिस्थिती ताचें जें कितें करीत तेंच ताच्या नशिबांत आसता. 
खंय वचचें, कशें वचचें, कितें जावचें ताका कांयच कळना. 

असल्या वेळार कांय जाण मुखार सरतात आनी ते समाज 'बदलूक' वाबुरतात. 
ते म्हणटात: बदलत रावप, खिणा खिणाक नवें रूप घेवप हो सैमाचो नेम. म्हूण 
सैम 'जियेता'. समाजूय 'जियेतलो' जाल्यार ताणें सैमा वरी खिणा खिणाक बदलूंक 
जाय. नवें रूप घेवंक जाय. 

केन्ना केन्ना हांकां नेट धरचो पडटा. ह्या नेटाक 'क्रान्ती' म्हणटात. 

मनीस-कुळयेचो इतिहास पळेत जाल्यार दिसून येता, जेन्ना परंपरेची गती काळाचे 
गती कडेन मेळ जुळोवन चल्ल्या तेन्ना समाज बरे भशेन चल्ला. जेन्ना रुढिवादान 
ही गती थांबयल्या तेन्ना क्रान्त्यो जाल्यात. 

काकासायब सदांच समाजाक न्हंयेची ओपार दिताले आनी सांगताले : 

न्हय फकत व्हांवूंक जाणा. तिणें खंयचे वाटेन व्हांबचें हें ती थारायना. तें जे 
भुंये वयल्यान ती .ब्हांवता ती भूंय थारायता. भूंय फातराळ आसत जाल्यार ती खळखळ 
करून व्हांवतली. सपाट आसत जाल्यार संथ व्हांवतली. देंबती आसत जाल्यार वेगान 
धांवतली. ब्हांबतां व्हांवतां वाटेर खडप लागत जाल्यार ताका मदीं दवरून दोशीं 

वाटेन दोन वाटो काडून व्हांवतली. केन्ना केन्ना फाटल्या उदकाचे राशिची वाट पळेत 
रावतली आनी मागीर खडपाच्या माथ्या बयल्यान व्हांवपाक लागतली. मदीं देंगण 
मेळत जाल्यार घसघशाच्या रुपान सकल उडकी मारतली. 

न्हयेचो सभाव व्हांवपाचो. 

समाजाचोय सभाव हो. तोय फकत व्हावंक (नदलूंक) जाणा. पुणून आपणें खंयचे 
वाटेन व्हांवचें (बदलचें) हें तो थारावचो ना. तें थारावचें पडटलें समाजांतल्या बुदवंतांक. 

तांणी भूय तयार करूंक जाय. क्रान्तिकारी लोकांचें काम तें हें. भूंय तयार करपाचें. 

खूबशो क्रान्त्यो कुड्ड्यो आसतात. 

समाज फातराळ जाला, म्हातारो जाला, रोगी जाला, कुसला अशें दिसलें म्हणटकूच 
कांय जाणांक परिस्थिती सोंसूं नज जाल्ले वरी जाता आनी ते सगळें मोडपाक भायर 
सरतात. मोडून ताचे बदला कितें हाडचें हें ते नकळ आसतात. अशा वेळार क्रान्त्यो 
जातात, पुणून तांचो लाव क्रान्ती घडोबन हाडपी लोकांक जायना. केन्ना केन्ना क्रान्त्यो 
करतले कडेक पडटात आनी दुसरेच क्रान्त्यांचो लाव घेतात. 

क्रान्ती सफळ जातली जाल्यार क्रान्तिकारकाक आपणाक कितें हाडपाचें आसा, 
खंय बचपाचें आसा हें खबर आसूंक जाय. ताच्या दोळ्यां मुखार आपूण जें हाडूक 
सोदतां ताचें चित्र निवळ आसूंक जाय. ते खातीर क्रान्तिकारी मुळांत चिंतक आसूंक 
जाय आनी रचणुकी वाबरांत ताणें आपणाक गुल्ल दवरूक जाय. 

आमी कोण? परंपरावादी काय रुढिवादी? काय जडधर्मी ? आमी क्रान्तिकारी, 
जाल्यार कसले ? कुड्डे काय दोळे आशिल्ले? आमकां खंय वचपाचें आसा, कितें 
हाडपाचें आसा, हें सारकें खबर आसा व्हय? 

रावळ मळार वावुरतल्या जण एकल्यान ह्या संबंदान येवजू नाका ? 


७. 
तेंपा परमाणें माथ्यार कुरपणें ? 
हांवें म्हळे, कोंकणी खंय आशिल्ली, खंय पावली! येवजितां तितलें म्हाका 
अजाप जाता... 


'तुमचें कोंकणीवाददयांचें कर्तुत्व हें, अशें दिसता काय कितें तुका ?' 

“ऱ्हय जाल्यार कोणाचें ?' हांवें विचारलें. 

तो हांसलो. म्हणपाक लागलो, हूं करूं हुं करूं एज अज्ञानता, शकटनो भार 
जेम श्‍वान ताणे' हें गुजराती कडबें तुज्याच तोंडांतल्यान आयकल्लें - गाडो बैल 
ओडून व्हरतात. पुणून सावळे खातीर गाड्या सकल रावन बैला फाटल्यान चलपी 
सुण्याक मात गाडो आपुणूच ओडटां अशें दिसता, असल्यांतली खबर ही. कोंकणी 
जावपाचीच आशिल्ली. काळ तिका अनुकूल जाल्लो. म्हूण ती जाली. तुमी प्रय 
बेश्टें आपणा कडेन ओडून घेतात...' 

“काळ तिका अनुकूल कसो जालो?” हांबें विचारलें. तर खंय गोंय स्वतंत्र जायनाफुडें 
भारताच्या नक्शा वयलें ताचें नांव निशाण लेगीत पुसून उडोवपा खातीर कांय आसुरी 
शक्ती मुखार सरल्यो. तांच्या आधाराक अख्खो महाराष्ट्र धान आयलो. 'तुमकां 
वेगळे रावपाचो अधिकार ना. कित्याक, तुमकां भास ना, तुमकां इतिहास ना, तुमकां 
कितेंच ना, तुमी षंढ' हें लोकांक समजावन सांगपा खातीर 'गोमंतक' सुरू जालो... 
हाची प्रतिक्रिया जावंकूच जाय आशिल्ली. आमी घाळ उरले जाल्यार महाराष्ट्रीय 
लोक आमकां खावन उडयतले' आशें गोंयकारांक दिसपाक लागलें. तांणी कोंकणीचे 
कवच आंगार चड़यलें.' 

वेव्हार-चतूर म्हणटात तांच्यांतलो एक हो. आपूण आनी आपणालो करियर सोडून 
हाका आतां मेरेन कितेंच लागूंक ना, खंयचेच 'भानगडीं त तो पडूक ना. काळ 
नांवाचें एक तत्त्व समाजात काम करता. तें खूबश्यो गजाली घडोबन हाडटा, ह्या 
मत्ताचो. समाजांत जे बदल जावंक जाय ते सगळे काळूच घड़ोवन हाड़टा. ज्यो 
सुदारणा आयजवेर घडून आयल्यात त्यो काळानूच घडोबन हाडल्यात, सुधारकांनी 
न्हय, अशें म्हणपी. तें कित्याक, हिन्दुस्तान स्वतंत्र जालें तें लेगीत काळाक लागून 
जालें; दुसर्‍या म्हा-झुजांत इंग्लंड सामकें खांकनवाळ जाल्ले, ताका हिन्दुस्तान मुठीत 
धरूक येवचेंच नाशिल्लें, म्हूण तें सुटलें, अशें सांगपी. 

म्हज्या दोळ्यां मुखार एक देखाव उबो रावलो. 

१९५६त हांव हिमालयाचे यात्रेक गेल्लों. आयज हिमालय सामको बोड़को जाला. 
पुणून ते मुस्तींत थंय कुचकुचीत रानां भरिल्लीं आशिल्लीं. दनपारच्या कडार लेगीत 
सुर्याच्या किरणांक भितर येवंक अंदाजा जाय नाशिल्लें. मदीं मदीं “रानखात्या' च्या 
लोकांनी थंय येवचें. चीड आनी देवदाराची कांय झाडां मारचीं आनी तीं न्हंयंत 
उडोवचीं. जंय पांयवाटो लेगीत सारक्यो नाशिल्ल्यो थंय ट्रान्स्पोर्ट कंपन्यांचे टंक लाकडां 
व्हरपाक कशे पावतले आशिल्ले? लाकडां व्हरपाचें काम न्हंयांनी करंचें. न्हंयेचे 
व्हांवते बरोबर लाकडांनीय व्हांवत वचचें. मदीं तळप बा आनीक कितेंय आडबें 

¢ 

आयलें जाल्यार लाकूड न्हंयेचे तडीक लागचें. रानखात्याचो कोणूय एकलो मागीर 
येतालो आनी बड़येन लाकूड धुकलतालो. तेन्ना तें व्हांवते वांगडा परतें ब्हांवन वतालें. 
आनी हरिद्वारामेरेन पावतालें. मागीर ट्रक मेळटाले. व्हांवतेचो वेग मोटो आसलो जाल्यार 
वेगान व्हांबन वतालें. संथ आसलो जाल्यार संथ चालीन वतालें. ताच्या गळ्यांत 
कोणेंय फातर बांदिल्लो जाल्यार तें पोंदा तळाक वतलें आशिल्लें. थंयच पडून कुसतलें 
आशिल्ले... हरिद्वाराक पावचें नाशिल्लें. 

काळा वांगडा जे बदलतात ते हे तरेचे लोक. हांें म्हज्या इश्टाक हिमालयांतल्या 
ह्या देखाव्याचे वर्णन करून सांगून म्हळे, ह्या लाकडा सारके तुमी. आमी असल्यांक 
प्रवाह पतीत' म्हणटात. लाकडां उदकाचे व्हांवतेंत व्हांबन वतात. तुमी काळाचे 
ब्हांवतेंत ब्हांबतात, इतलोच फरक. लाकडां भाशेन तुमच्यांत प्राण ना. पुणून समाजांत 
प्राण आशिल्ले कांय लोक आसतात. ते व्हांवतेंत देंवतले. घडये व्हांवतेंत थोडो 
वेळ ब्हांबनूय बतले. पुणून रोखडेच आपणाली सगळी शक्त एकठांय करून ब्हांवते 
आड पेंबतले आनी पलतड गांठ्ठले. हे चैतन्यान भरिल्ले प्राणवान लोक. ते पलतड 
गांठपा खातिरूच व्हांवतेंत देंबतात, मनीस आपशींच पलतडीं पावना, व्हांवते आड 
पेंबन बता... काळाचे म्हत्व मनशान वळखून घेवचें. पुणून ताचे मुखार दिमी मोडची 
न्हय. काळाक आपणें अनुकूल जावचे बदला ताका आपणाल्या विचारांक अनुकूल 
करून घेवंक जाय. तरूच तो मनीस'... 

देशांत कितलेशे बदल घडून आयल्यात. पन्नास वर्सा पयलीं देश आशिल्लो तसो 
तो आयज ना. तो बदल्ला. ताच्यांतलो हो बदल फकत 'काळा'न घडोबन हाडूक 
ना. बदल घडूक जाय म्हणपी आनी खंयचे दिशेन बदल घडून येवंक जाय हें 
सांगपी कितल्योश्यो शक्‍ती समाजांत वावरत आयिल्ल्यो. म्हूण बदल घडून आयले. 
ह्यो शक्ती वावरूक पावूंक नाशिल्ल्यो जाल्यार हे बदल घडून येबचे नाशिल्ले. आपशींच 
सगळें घडून येता, काळूच सगळें घड़ोवन हाडटा हें तत्त्वज्ञान आळशी लोकांचें. 
कर्तुत्वी लोकांचें तत्त्वज्ञान वेगळें. कर्तुत्वी लोक आपुणूय ओगी बसनात, दुसऱ्यांकूय 
बसूंक दिनात. हिन्दुस्तान स्वतंत्र जालें तें असले कर्तुत्वी लोक देशांत आशिल्ले 
देखून. कोंकणीय जावंक पावली ती असल्यो पांच कर्तुत्वी पिळग्यो तिचे खातीर 
वाबुरल्यो देखून. आपशीं देश स्वतंत्र जावंक ना, आनी कोंकणीय आपशीं जावंक 
ना. 

काळा प्रमाण मनीस बदललो जाल्यार बदलपाचो अभिक्रम काळा कडेन उरतलो. 
अभिक्रम मनशा कडेन उरूंक जाय. तेन्नाच काळ ताका अनुकूल जातलो. ना जाल्यार 
मनीस ब्हांबत बतलो. 


तेपा परमाणें माथ्यार कुरपणें ? १७७ 


आनी हांवें म्हळें - ले 
गोंयकार “पाड पडूं ते' अशें म्हणून नवें कितेंच करूंक मुखार सरनात. ताका 
“कांय करूं नाकात, काळ सगळें घडोवन हाडटलो' म्हूण सांगपाचें? काय 'बाबांनो, 

मात्शे उठात, कितेंय करी करात; नवें कितेंय घडोवन हाडात' म्हूण सांगपाचें ? 
कि 





८. 
अभिमान न्हय, भक्ती 


“आमकां आमच्या देशाचो अभिमान ना. भाशेचो ना, धर्माचो ना, संस्कृतायेचो 
ना. आमकां स्वाभिमानूच ना... म्हण, आमीं फाटीं पडल्यात... 

अशें खूब जाण म्हणटात. दुबावूच ना. मनशाक स्वाभिमान आसुंकूच जाय. मनीस 
कितलोय बुदवंत आसूं, स्वाभिमान नासत जाल्यार ताका इल्लेंय मोल उरना. कोणूच 
ताका मानिना, लेखिना. 

स्वाभिमान म्हळ्यार चारित्र्याचो कणो. 

एका काळार खऱ्यांनीच आमी अशे आशिल्ले. स्वाभिमानूच होगडावन बशिल्ले. 
फकत राजकी नदरेनूच न्हय, मनानूय आमी गुलाम जाल्ले. असल्या ह्या स्वाभिमान 
होगडावन बशिल्ल्या देशांत प्राण फुकपाचें काम विवेकानन्दांनी सगळ्यांत पयलें केल्लें. 
एका आज्ञात साधुच्या भेसांत पुराय देशांत ते भोंविल्ले. राजा-म्हाराजांच्या म्हालांनी 
राविल्ले. तशे, गरीब दुबळ्यांच्या खोंपिंनीय वचून राविल्ले. आनी द कंट्री इज 
डॅड ... हेर खंयचोय वावर हातांत घेवचे पयलीं तिचो स्वाभिमान जागोवंक जाय 
ह्या निर्णयार पाबिल्ले. ते येवरोप अमेरिकेक गेल्ले हीच मोख मुखार दवरून - 
जे लोक आयज आमचेर शेक चलयतात आनी जांकां पळेनाफुडें आमचे मजगतचे 
व्हडले व्हडले शेंडयो हालयत रावतात त्याच लोकांक शिष्य-भावनेन म्हज्या पांयां 
कडेन बशिल्ले हांव म्हज्या देसभावांक दाखयतलों अशें चिंतून. 

विवेकानन्दांकृ हांतूत येस खूब मेळिल्लें. खर्‍्यांनीच येवरोप अमेरिकेतले व्हडले 
व्हडले बुदवंत शिष्य-भावनेन तांच्या पांयां कडेन येवन बशिल्ले लोकांनी पळेल्ले. 
येवरोप अमेरिकेची ही दिगूविजयाची यात्रा सोंपोवन ते मायदेसाक परतले तेन्ना एकान 

एका भारतियाचें हड्डें फुलून आयिल्लें. कोलंबो सावन आलमोड्या मेरेनचे वाटेर 
जंय जंय ते पावले थंय थंय राजा म्हाराजांनी तांचो रथ ओडलो आनी जंय जंय 
ते उलयले थंय थंय तांणी एकाच सुरान एकूच गजाल लोकांक सांगली - 'तुमी 
आपणाक लेचेपेचे मानूं नाकात. एके व्हड संस्कृतायेचे तुमी दायजी हाचो विसर 
पडूक दिवं नाकात. संबसाराक दिवपा सारकें तुमचे कडेन खूब कितें आसा हें लक्षांत 
दवरात. बी प्राउड देंट यू आर ऑन इण्डियन... से विथ्‌ प्रायड दॅट आय अँम्‌ 
अन इण्डियन, अँण्ड एव्हरी इण्डियन इज माय ब्रदर.' विवेकानन्दांची ही तेजिश्ट 
वाणी कानार पडनाफुडें 'मेल्लो' देश पर्थून जिवो जाल्लो; हिमालय हांव हेबटेनचो 
तेवटेन मोखून मारतलों ह्या हावेसान फुरफुरून आयिल्लो. हड्डें मुखार काडून चलपाक 
लागिल्लो. 

विवेकानन्दांनी घाल्ले हे बुन्यादिचेरूच उपरांतच्या काळांत देश स्वतंत्र करपाची 
आमची चळवळ आमी बांदून काडूंक पावले. इतलेंच न्हय तर अर्द शतमाना भितर 
आमी देश स्वतंत्र्य करूंक पावले. 

विवेकानन्दाचें हें योगदान ल्हानासमानांतलें म्हणूं येना. 

आतां प्रस्न उपरासता --- 

स्वातंत्र्य जोडून आनीक एक अर्दशतक सोंपलें. आमच्यांतलो स्वाभिमान जागोवपाची 
अजुनूय गरज उरल्या ? 

स्वाभिमानाचे रुपांतर आतां भक्तीत जावंक जाय. देशाभिमानाची सुवात आतां 
देशभक्तीन घेवंक जाय. स्वाभिमान कितलोय व्हडलो गूण आसलो तरूय ताका एक 
शीम आसा. तो शीम हुपून मुखार वता तेन्ना एक व्हडलो अवगूण जावन पडटा. 
भक्तीक शीम ना. ती कितलीय वाडली, कितलीय मुखार गेली तरूय अवगुणांत 
तिची अवनत केन्नाच जावंक पावना. हिटलर स्वाभिमानी आशिल्लो. ताका आपणाल्या 
देशाचोय अभिमान आशिल्लो, आपणाले आर्य जातिचोय आशिल्लो. तागेल्या ह्या 
स्वाभिमानान ताका कुड़डो केलो आनी तो ज्यू लोकांचो दुस्वास करपाक लागलो. 
आइन्स्टाइना सारकेल्या एका व्हडांतल्या व्हड मनशाक लेगीत ताणें ताच्या मायदेशांतल्यान 
धांबडावन घालो. संवसाराचेर शेक चलोवपाचो दैवी अधिकार फकत आपणाले आर्य 
जातिकूच आसा अशें मानपाक लागलो. इतल्या तोंका मेरेन गेल्लो मनीस दुसरें 
कितें करतलो? अख्खो संवसार ताका मनीस-जातिचो दुस्मान मानपाक लागलो. 
तोबूय संवसाराक दुस्मान मानपाक लागलो, परिणामी - आपुणूय संकश्टांत पडलो. 
संवसाराकूय ताणें संकश्टांत उडयलो. 
` स्वाभिमान ल्हवू ल्हवू अती-स्वाभिमान जाता आनी अती-स्वाभिमान मनशाक 

मनीस उरूंक दिना, ताचो दानव करता. 

हिटलराक संवसार आयज दानव म्हूण वळखता. 

स्वाभिमानाचे रुपांतर भक्तींत जावंक जाय. म्हणटकूच, मनशाची नदरूय बदलता, 
सभावूय बदलता. भक्तीन मनीस नमळ जाता. देशाची, भाशेची, संस्कृतायेची, धर्माची 
सेवा करपाक मुखार सरता. आपणालेंय बरें भलें करता, दुसच्यांचेंय बरें भलें करता. 
कोणेंय आमच्या अवगुणां कडेन लक्ष ओडलें जाल्यार स्वाभिमानी मनीस रोखडोच 
वाद घालपाक, झगडपाक फुरफुरून येतलो. देशभक्त जिस्त उरफाटें करतलो. आपणाल्या 
लक्षांत वचूंक नाशिल्लो अवगूण हाणें दाखयलो अशें म्हणटलो, ताचे उपकार आठयतलो 
आनी अवगूण हुमटावन काडपाक मुखार सरतलो. मनशाक आपणाले गूण दिश्टी 
` पडूक जाय तशे अवगुणय दिश्टी पडूंक जाय. संवसारांत अवगूण नाशिल्लो मनीस 
ना, तसो अवगूण नाशिल्लो देशूय ना. धर्मूय ना. आनी कोणाक आपणाले अवगूण 
चडशे केन्ना दिश्टी पडनात. ते कोणेंय तरी दाखोबचे पडटात. ते दाखयता ताका 
दुस्मान लेखूंक फावना. ताका आमचो बऱयांतलो बरो इश्ट मानूंक जाय आनी तो 
दाखयता ताचो विचार करून दाखयल्लो अवगूण ना करपाक मुखार सरूक जाय. 

एक गजाल विसरूंक फावना - संवसारांत सगळ्यांनी सगळ्यांचेर अन्याय केल्यात. 
मुसलमानांनी किरिस्तांवांचेर हिंदुंचेर केल्यात. हिन्दुंनी मुसलमान किरिस्तांवांचेर केल्यात. 
ह्या अन्यायांचे उगडास काडपांत अर्थ ना. आमकां फाटल्या काळांत जियेवपाचें ना. 
फुडार घडोवपाचो आसा. फुडार घडोवपाक इतिहासाची आडखळ जाता जायत जाल्यार 
इतिहास कडेक दवरूक जाय. इतिहास 'सांबाळून दवरपा सारको' आशिल्लो जाल्यार 
तो फाटल्यान सरचोच नाशिल्लो. तो फाटल्यान गेला हाचो अर्थ इतिहासा फाटल्यान 
आमी वचूक फावना असोच करूंक जाय. खासा इतिहासूच आमकां हो अर्थ सांगता. 
स्वाभिमान आमकां ही नदर दिना. ही नदर दिवपाची तांक फकत भक्तींत आसा. 
भक्तीच आमकां आमचें 'मिशन' दाखयता. भक्तीच देश घटमूट करतली. 

गर्व से कहो हम हिन्दू है हें हिन्दूंक शिकयलें जाल्यार हिन्दू स्वाभिमानान 
भारून वतले. हिन्दू न्हय ते पयलींच हिन्दुंची संख्या पळोवन तांकां भियेतात. ते 
अदीक भियेतले. 'आमी घाळ उरले जाल्यार हिन्दू आमकां खाबन उडयतले' ह्या 
भयान आसात ताचे परस अदीक संघटीत जातले. आनी हिन्दूंक शिंगांर घेवपाक 
मुखार सरतले. हिन्दूंक संघटीत करपा बदला हिन्दू न्हय तांकां अदीक संघटीत करतले. 

मागीर हिन्दू .मुसलमानां मजगतचीं, हिन्दू किरिस्तांवां मजगतचीं, हिन्दू बौदूधां 
मजगतचीं, हिन्दू शिखां मजगतचीं झगडीं झुजां थांबपाची नात. तीं एका सारकीं 
वाडत वतलीं. खूब केलीं आमी असलीं झगडीं. आनी आनीक झगडीं देशाक पुखबपाचीं 


१८० घुसपल्लें जानवें 


नात. हिन्दूंक भूल जाओ कि तुम हिन्दू हो' अशें शिकोवंक जाय. मागीर हिन्दू 
हिन्दू परस व्हड जातले. 'मनीस' जातले. मुसलमान फकत मुसलमानूच उरचे नात, 
किरिस्तांब फकत किरिस्तांवूच उरचे नात. तेवूय 'मनीस' जातले आनी सगळे एकामेकांच्या 
हातांत हात घालून नवो भारत घडयतले. 
नवो भारत घडोवपाक देशाचो, धर्माचो, भाशेचो, संस्कृतायेचो अभिमान उपकारा 
पडना. देशाची, धर्माची, भाशेची, संस्कृतायेची सेवा करपाक मुखार काडपी भक्तीच 
जाय. 
छः 

सत्याक धरून चल, अशें आमी कोणाक सांगतात? सत्याक धरून चलना ताकाच 
न्हय? सत्याक धरून चलना ताका धोंगां-पोंगांचे गांवठी भाशेंत एक वेगळें नांव 
आसा - फटींग. 

फटिंगाकूच सांगचें पडटा सत्याक धरून चल म्हूण. 

गांधी आमकां आयुष्यभर सत्याक धरून चलात म्हूण सांगताले. कित्या खातीर ? 
आमी फटींग म्हूण ते जाणा आशिल्ले म्हुण्णूच मू? फटिंगांक घेवन आपूण देश 
वयर काडूक पावपाचों ना, अशेंच ते सांगताले असो. अर्थ जाता हाचो. 

सत्याक आनी आमकां केन्नाच पडलें ना. 

अडेज हजार वर्सा पयलीं बुद्धान ह्या देशांत एक 'पंचशील' सुरू केल्लें. हांव 
प्राणघात करचों ना, चोरी करचों ना, व्यभिचार करचों ना, फटींगपणां करचों ना, 
सोरो पियेवचों ना, असो एक सोपूत तो सगळ्यांक घेबंक लायतालो. ते उपरांतूच 
तो तांकां नव्या जिविताची दीक्षा दितालो. बुद्धाचे मुस्तींत प्राणघात, चोरी, व्यभिचार, 
फटींगपणां आनी व्यसनां समाजांत सर्रास चलत आयिल्लीं. हे अवगूण ना केले 
बगर आपणाक नवें कांयच करूंक येबपाचें ना ह्या निर्णयार तो पाविल्लो. अडेज 
हजार वर्सा उपरांत लेगीत आमच्यांत व्हडलोसो बदल घडून येवंक ना. आयज लेगीत 
समाजांत प्राणघात, चोरी, व्यभिचार, फटींगपणा आनी व्यसनां हे अबंगूण पयलीं 

भाशेनूच चलत रावल्यात. अडेज हजार वर्साच्या काळांत समाजांत खूब बदल घडून 
आयले. फकत मनीस बदललो ना. तो तसोच उरला. बदल इतलोच जाला - 
पयलीं हे अवगूण आमकां अवगूण कशे दिसताले. आयज दिसनात. 

बाजारांत वचात, सगळे कडेन फटींगपणांच चलिल्लीं तुमकां पळोबंक मेळटलीं. 
एकाद्री वस्त घेवची-शी तुमकां दिसली, तुमी कितें करतले? पसरकाराक तिचें मोल 
विचारतले. वस्तिचें मोल खरें एक रुपयो आसतलें. पुणून पसरकार तिचें मोल पांच 
रुपये म्हूण सांगतलो. तुमी वाणपण सुरू करतले. 'कितल्याक दिली, सांग” म्हणटले. 
'कितल्याक घेता’ काय म्हूण पसरकार तुमकां विचारतलो. तुमी एक रुपयो' म्हूण 
सांगतले. तो चारांक घे' म्हणटलो. तुमी आनीक एक रुपयो वाडयतले. अखेरेक 
तीन रुपये घेवन पसरकार तुमकां ती वस्त दितलो. कसलो वेपार हो? पसरकार 
तुमचो इश्ट आसलो, सोयरो आसलो तरूय पसऱ्यार तो 'पसरकार' आसता आनी 
तुमी 'गिरायक' आसतात. गिरायकाक फटोवप हो पसरकारान आपणालो 'धर्म' मानिल्लो 
आसता. आनी वेपार असोच चलता अशें तो मानता. 

हालीं वेपारांत ओपन मार्केट आनी “ब्लॅक मार्केट' म्हण खंय दोन तरांचीं मार्केटां 
चलतात. दोनां मजगतीं फरक कितें, म्हाका अजून सारको समजूंक ना. 

वेपार सत्याक धरून चलना. राजकणूर्य चलना. 

बुद्धाचे मुस्तींत व्यभिचार आनी व्यसन हे दोन खेरीत अवगूण म्हूण लोक मानताले. 
अडेज हजार वर्सा उपरांत आयज आमी दोनांचोय “समन्वय” घडोवन हाडला. आनी 
ताका पॉश लिवींग' म्हूण एक नवें नांव दिलां. 

'पॉश लिवींग' हो सगळ्यांचो आयज आदर्श जावन बसला. ह्या पॉश लिविंगांत 
खंयचें व्यसन आयज व्यसन उरलां? व्यभिचार तरी व्यभिचार उरला व्हय? 

अखेरेक अवगूण हे अवगूण. तांकां कसलींय नांबां दिलीं म्हूण ते अवगूण न्हय 
जायनात. मनीस संस्कारी जातलो, वयर सरतलो जाल्यार ताणें आपणांतले अवगूण 
हुमटावन काडपाचो वावर करुकूच जाय. समाज ते बगर वयर सरपाचो ना. 

अवगूण हुमटावन काडपाक चोराक चोर म्हूण वळखूंक जाय. फटिंगाक फटींग 
म्हणूक जाय. उगडें-नागडें सत्य लोकां मुखार दवरपाक आमी मातूय अनमनूक जायना. 

म्हाका कोडू सत्य म्होंबांत घोळोवन केन्ना सांगूंक आयलें ना. केन्ना सांगचोंय 
ना. मुर्खाक हांव मुर्खूच म्हणटलों. आनी ताका मूर्ख म्हळो म्हूण, धरुंया, ताणें 
म्हजेर फुलयलें - आनी दुसरो गाल मुखार करपाचो धीर म्हाका जालो ना - जाल्यार 
हांव ताचेर परतीं दोन फुलयतलों. गाल चोळीत बसचों ना. म्हजी 'अहिंसा' हे 
तरेची. 

गांधींनी राजकर्ण अशेंच चलयलें. सत्याक धरून चलयलें. म्हूण तें उकत्या मळार 
चल्लें. तांणी चलयल्ल्या सत्याग्रहात लिपचोर॒यां कितेंच कोणाक करचें पडूंक ना. 

आरंभाच्या काळांतली खबर --- 

१९१९त गांधींनी रौलेट बिला आड सत्याग्रह सुरू करचो थारायलो. मुम्बयंत 
एक सत्याग्रह समिती स्थापन जाली. उमर सोभानी तिचे चिटणीस आशिल्ले. सोभानी 
म्हळ्यार ते मुस्तीतले एक गडगंज फुडारी मुम्बयचे. खंयच्याय छापखान्यान गांधींचें 
कितेंच छापचें न्हय म्हण सरकारान एक फर्मान काडिल्लें. सोभानींनी 'सत्याग्रह' नांवाची 
एक पत्रिका छापपाची तजवीज केली. एका छापखान्याक मुखार काडलो. 'तुजो 
छापखानो सरकारान जप्त केलो जाल्यारूय भियेव नाका... तुका नवो छापखानो 
काडून दितलों' म्हूण सांगले. पत्रिका छापली. छापखान्याचें नांवूय तिचेर घालें. कितल्यो 
प्रती छापल्यात हेंबूय छापूक जाय आशिल्ले. वीस हजार प्रती छापिल्ल्यो पुणून 
धा हजार छापल्यात म्हूण पत्रिकेचेर छापलें. पत्रिका जप्त केल्यो जाल्यार उरिल्ल्यो 
लिपचोरयां बांटूंक मेळटल्यो अशें येबजून ही 'ट्रीक' केल्ली. कोणें तरी दुबाव काडलो, 
'सभाग्या, हें तांकां (गांधींक) कळत जाल्यार हीं फटींगपणां जालीं अशें ते म्हणटले... 
आनी आमचे आड उपासूय करतले, सांगूं येता ?' 

सोभानींनी लिपोबन दवरिल्ल्यो प्रती रातयांच हुलपावन उडयल्यो. 

पुणून खबर गांधींच्या कानार पावपाची ती पावलीच. गांधींनी सोभानीक आपोवन 
सांगलें, प्रती हुलपायल्यो म्हूण केला तो गुन्यांव करूंक ना अशें जायना... पोलीस 
कमिशनराक वचून सांग आपणे अशें अशें केलें म्हूण... 

सोभानी कितें करतले, पोलीस कमिशनरा मुखार वचून गुन्यांव कबूल करून आयले. 

सत्याक हे तरेचो पाळो दिवनूच गांधींनी सगळे सत्याग्रह चलयले. म्हूण देश 
वयर सरूंक पाविल्लो. संसारांत देशाची पत आकांताची वाडिल्ली, 

अवगुणांची उवेखणी देशाक पुटवपाची ना. अवगुणांकडेन पळेता आसतना अवगुणूच 
म्हृण पळोवंक जाय आनी अवगूण दया माया बाळगी नासतना हुमटावन काडपाचो 
वावर सगळ्यांनी हातांत घेवंक जाय. 

ल्क 

१०. 
उतरांचे अर्थ थारावंया 


कोन्फूशियसाक एकल्यान विचारलें, धर, चीन देशाचो राजकारभार आमी तुज्या 
हातांत काडून दिलो, जाल्यार, तूं सगल्यांत पयलीं कितें करतलो ? खंयचो वावर 
हातांत घेतलो ?' 

“लोकांची भास निवळावपाचो वावर हांव सगळ्यांत पयलीं हातांत धेतलों', ताणें 
जाप दिली. 

“भास निवळावपाच्या वावराचो आनी राजकारभाराचो संबंद कितें ?' 

“सांगतां, आयक', अशें म्हणून ताणें सांगले, भाशेंत उतरां आसतात. उतरांक 
अर्थ आसता. उतरांचो अर्थ लक्षांत घेनासतना लोक एकामेकां कडेन उलोवपाक 
लागले जाल्यार कोण कितें खंयच्या अर्थान उलयता तें तांकां सारकें कळपाचें ना. 
तें सारकें कळ्ळेंना जाल्यार तांचे वेव्हार नीट चलपाचे नात. गोंदळ वाडटलो. आनी 
गोंदळ वाडटा थंय राजकारभार सारको चलना. अराजक मातता. म्हूण, राजकारभार 
बरो चलोवपाक पयलीं लोकांची भास निवळावंक जाय. लोक जी भास उलयतात 
ते भाशेंतलीं उतरां निश्चित अर्थाची आसूंक जाय. मागीर, सांगप एक, समजप वेगळें, 
अशें जावंक पावना.' 

कोन्फूशियसान हें सुमार अडेज हजार वर्सा पयलीं सांगिल्लें. कोणेंच ताचें कानामनार 
घेतलें ना म्हूण आयजूय उतरांचे अर्थ निश्चित जावंक नात. आयजूय एकलो एक 
उतर एका अर्थान वापरता आनी दुसरो आपणाक जाय त्या अर्थान तें घेता आनी 
घुसपागोंदळ जाता. 

घुसपागोंदळांत खंयचेच प्रस्न सारके सुटनात. 

दोन उतरां घेवंया. एक, मायभास. दुसरें, धर्म. मायभास ह्या उतरान गोंयांत गोंदळ 
मातयला. तर धर्म ह्या उतरान देशांत मातयला. 

मायभास म्हळ्यार खंयची भास? भुरगीं आवय कडेन जे भाशेंतल्यान उलयतात 
ती. जे भाशेंतल्यान भुरगीं भुरग्यां कडेन उलयतात, झगडटात, गाळी घालतात, ती. 
शेजारी शेजान्यां कडेन उलयतात ती. जी दीस-रात जिबेर घोळटा ती. जे भाशेंत 
सपनां पडटात ती. कोणेंय आमचो अवमान केलो जाल्यार भितरले भितर आमी 
जे भाशेंतल्यान जळफळूंक लागतात ती. 

गोंयकारांचे हे सगळे वेव्हार कोंकणींतल्यान चलतात म्हूण तांची मायभास कोंकणी. 
पुणून, गतानुगतीक गोंयकारांक विचारात, मात्‌ लेगीत अनमन नासतना ते 'आमची 
मायभास मराठी' म्हूण सांगतले. कशी काय म्हूण विचारल्यार “पांच धा पिळग्यां 
सावन आमी शाळेंत मराठी शिकत आयल्यात, मराठी पुस्तकां वाचत आयल्यात, 
कथा किर्तनां मराठींत आयकत आयल्यात, नाटकां मराठींत करीत आयल्यात, भजनां 
मराठींत म्हणत आयल्यात... आमी आमकां मराठीच मानीत आयल्यात' अशी जाप 
दितले. 

कोण न्हय म्हणटलो ? हे सगळे वेव्हार ते कांय पिळग्यां पसून मराठींतल्यान करीत 
आयल्यात ही गजाल खरी. पुणून, शिकले बगर हांकां कोणाक मराठी येवंक ना, 
शिकले जाल्यारूय हांकां मराठी सारकी उलोवंक येना, नीट बरोबंक तर येच ना 
आनी, चार दसकांचो म्हजो अणभव लक्षांत घेतलो जाल्यार, हांकां मराठी सारकी 
समजय ना, हें फट व्हय तर? हेंबूय तितलेंच खरें. दोन इंग्रजी उतरांचो आधार 
घेवन समजावन सांगचें जाल्यार, ते सांगतात तो ४88०. आनी हांव सांगतां तें Truth. 
कोणें एकल्यान म्हळां, Beware of facts, because Truth may be something 
altogether different. 

मायभास ह्या उतराचो अर्थ कोणेंच सारको करूंक नाशिल्ल्यान शिक्षणाच्या मळार 
गोंयांत घोळ चलपाक लागला. कोन्फूशियसाचे सांगणेक धरून 'तुमी बाजारांत नुस्तेकान्नी 
कडेन जे भाशेंतल्यान उलयतात, वेंचणुकां वेळार जे भाशेंत उलोवन लोकां कडल्यान 
मतां घेतात तेच भाशेंतल्यान गोंयच्या भुरग्यांचें मुळाव्या थावन वयल्या पांबड्या मेरेनचें 
सगळें शिक्षण जातलें. तेच भाशेंतल्यान गोंयचो सगळो राजकारभार चलतलो' म्हणपाचें 
आमी स्पश्ट करूंक जाय आशिल्ले. म्हणटकूच आयज जो गोंदळ जाला तो जावंक 
पावचो नाशिल्लो. शिक्षणूय कोंकणींतल्यान चलतलें आशिल्लें. राजकारभारूय 
कोंकणींतल्यान चलपाक लागतलो आशिल्लो. 

धर्म ह्या उतरानूय असोच घोळ घाला. 

धर्म म्हणिनाफुडें आमचे मुखार हिन्दू, मुसलमान, ख्रिस्ती, बौद्ध, जैन, शिख, 
पारशी, ज्यू हे धर्म उबे रावतात. आनी हे धर्म राजकर्णांत नाकात, शिक्षणांत नाकात 
अशें आमी म्हणपाक लागतात. पुणून -- 

ह्या सगळ्या धर्मांक आपणांत आसपावन घेवपी 'धर्मांचो एक धर्म आसा, जो 
सत्य, अहिंसा, त्याग, मोग, भावकी असल्या नितिच्या तत्त्वांचे आधारून चलता. 
ताका आमी पयस कसो दवरतले ? हीं निति-तत्त्वां सगळ्या धर्मांनी आपलीं मानल्यांत. 
धर्मांनीच न्हय, तर धर्म मानिमाशिल्ल्या बुद्धिवादी आनी आनीश्वरवादी लोकांनीय 

आपलीं मानल्यांत. फाल्यां, धरुंया, आमी सगळ्यांनी थारायलें, आमी सत्याक धरून 
चलतले, सगळे वेव्हार सत्यानूच चलयतले, वेपार सत्याक धरून करतले, राजकर्णूय 
सत्याक धरून चलयतले, जिवितांत खंयच फटींगपणाक रिगूंक दिवचे नात, जाल्यार 
नाका म्हणपी संवसारांत कोण मेळत व्हय ? कोणाक आमी आमचे पसून पयस धुकलचे 
नात, कोणाक परकी लेखचे नात, सगळे आमचे, आमी सगळ्यांचे अशें धरून सगळ्यां 
कडेन चलतले, कोणाक दुखोवचे नात, कोणाक उणीं उतरां दिवचे नात, कोणाचो 
अवमान करचे नात, कोणाक नाडचे नात, पिडचे नात, कोणाच्या हिता आड वचचे 
नात, असो आमी नित्शय केलो, जाल्यार जें वातावरण आमचे भोंवतणी उबें जातलें 
तें स्वर्गासारकें आसचें ना व्हय? हिन्दू, मुसलमान, ख्रिस्ती, बौदूध सगळे धर्म हेंच 
वातावरण धरतरेचे फाटीर उबें करपा खातीर जल्माक आयिल्ले. समाजाचें धारण, 
पोशण, संवर्धन हीच मोख सगळ्या धर्मांनी आपणा मुखार दवरिल्ली. मनशाक संस्कारी 
करचो, शिळवंत आनी शिरवंत करचो, गुणी करचो, बऱयांतलो बरो करचो होच 
सगळ्या धर्मांचो उद्देश आशिल्लो. मनशाक नीत शिकोवपा खातीर, ताका उजू चलणुकेचो 
करपा खातीर, आड परिस्थिती आड उबो रावपाची घिटाय ताच्यांत निर्माण करपा 
खातीर - आनी, हे भाशेन, धरतरेचेर स्वर्ग निर्माण करपा खातीर सगळे धर्म वावरत 
आयिल्ले. 

तांकां राजकर्णा पसून तुमी कडेक सरात, तुमचें काम हांगा ना, अशें कोण म्हणटलो ? 
राजकर्ण धर्माचेर आधारिल्ले आसूंक जाय, तें धर्माक धरून चलूंक जाय अशें गांधी 
म्हणटाले तेन्ना तांचे मुखार धर्म म्हळ्यार नीत, धर्म म्हळ्यार उजू चलणूक, होच 
धर्माचो अर्थ आसतालो. संवसार ऋत्‌ आनी सत्‌ ह्या दोन तत्त्वांचे आधारून चलता. 
तो कश्याय कसो चलना, तो सारको हिसपान चलता, नेमांक धरून चलता. तो 
स्वयंचलीत. आपुणूच आपणाक चलयता. स्वयंसंतुलीत. आपुणूच आपणाली संतुळा 
सांबाळून चलता ताच्या सगळ्या. वेन्हारां फाटल्यान एक 'क्रियेटिव्ह' (सृजनात्मक) 
बुद्द काम करता म्हणपाचें आमी लक्षांत दवरूक जाय आनी ताच्या खंयच्याच 
वेव्हारांत आमी बादा येवंक दिवचे नात, असो नित्शय करूंक जाय, अशें ते म्हणटाले. 

आमी धर्मा चो अर्थ स्पस्ट केलो ना. 

धर्म म्हणिनाफुडें आमचे मुखार उबे राबले हिन्दू, मुसलमान, खिस्ती असलेच 
धर्म. हे सगळे धर्म दुसऱ्यां परस आपणाक व्हड लेखतात, तुमी वेगळे आमी वेगळे 
हे तरेचे मनशां' मनशां मजगतीं वेगळेचार उबे करतात आनी एकामेकां कडेन झगडटात 
ते पळेले आनी 'नाकाच तुमी आमकां’ अशें म्हणून आमी तांकां कडेक दवरले. 
ताचे आमकां कांयच लागना अशें म्हणून आमीय तांचे पसून पयस रावले. ते झगडटात 

ते तांच्यांतल्या 'धर्मा'क लागून न्हय, तांच्यांत अधर्म रिगला म्हण झगडटात हें आमकां 
कळ्ळें ना. मुदलांत ते बरे आशिल्ले, खरे आशिल्ले पुणून अखेरेक मनशांनी घेतिल्ले, 
तेवूय वेगळ्या वेगळ्या काळांत आनी वेगळ्या वेगळ्या थळांत, हाका लागून ते 
अर्दकुटे उरल्यात, अपूर्ण उरल्यात म्हणपाचें आमका समजलें ना. अपूर्ण धर्माक पूर्ण 
करपा खातीर तांकां एकामेकां म्हऱ्यांत हाडूंक जाय, एकामेकांक दियात आनी एकामेकां 
कडल्यान घेयात म्हूण तांकां सांगूंक जाय म्हणपाचेंय आमकां येवजलें ना. कुड्डेपणान 
आमी तांकां पयस उडयले. 
पुणून, ते पयस गेले व्हय तर? आमच्या सगळ्या वेव्हारांत ते धुमशेणां कांडीत 
रावले. देशाचे कुडके करपाक लागले. देश एक करूंक सोदतल्यांक गुळयो घालून 
मारपाक लागले. मशिदी मोडून उडोबपाक लागले. कोणाचेंच आयकना जाले. 
इतलेय हें सगळें आमच्या दोळ्यां मुखार घडटा तें स्पस्ट दिश्टी पडटा आसुनूय 
आमी अजुनूय तांचे कांयच लावन घेनात. तांकां मनशाळावपाचे अजुनूय कसलेच 
यत्न करिनात. परिणाम --- 
सुक्या बांगडा ओलेंय जळून वता तशीं धर्मा बांगडा धर्मांतलीं निति-तत्त्वांय आमचे 
पसून पयस गेल्यांत. खंयचेच कडेन तीं चलिल्लीं पळोवंक मेळनात. 
अडेज हजार वर्सा पयलीं कोन्फूशियसान आमकां भास निवळ करात म्हूण सांगिल्लें. 
। भाशेंत उतरां आसतात तांचे अर्थ निश्चीत करात म्हूण सांगिल्लें. अडेज हजार वर्सा 
| पयलिंच्या काळा मुखार आमी एक पावल लेगीत घालूंक पावूंक ना. 
फि 

समाजांत खंयचोच बदल कायदयान करूंक येवपाचो ना. आयजवेर समाजात 
जितलेय बदल घडून आयल्यात तांतलो एकूय कायद्यान घडोवन हाडूंक ना. 

कायदो गाडव, अशें कायदोच म्हणटा. गाडवाच्या हातांत आमी आमचो कारभार 
दिवंक जायना. कांय वर्सा पयलीं आमी पक्षाता आड एक कायदो केल्लो. अणभव 
कितें आयलो? पक्षांतरां बंद जालीं व्हय? तीं तर एका सारकीं जायत आसात. 

पक्षांतरां आड कायदो आसुनूय आमी पक्षांतरां करतात आनी हीं पक्षांतरां न्हय म्हूण 
वयल्यान कायद्यान सिद्ध करून दाखयतात! पक्षांतरांक लागून मंत्रिपदां मेळटात 
तांचेर बंदी हाडूंक जाय आशिल्ली. पक्षांतरान जो 'फायदो' जाता ताचेर किंतेय उपाय | 
घेवंक जाय आशिल्लो. सुवार्थाक लागून कोण पक्षांतरां करचो नाशिल्लो. तत्त्वाक 
लागून करतलो आशिल्लो आनी तत्त्वाक लागून केल्ल्या पक्षांतराक कोण नांवां दवरचो 
नाशिल्लो. 

खरेपणानशीं पक्षांतां आड पयलीं लोकमत तयार करपाचो वावर जावंक जाय 
आशिल्लो. “तुमी लोकांचो विस्वासघात करतात... तुमी फटींग, तुमी उणाक' म्हणपाचें 
फुडाऱ्यांक जाणोवन दिवपाचो वावर नेटान चलूंक जाय आशिल्लो. जाल्यार पक्षांतरां 
करपाक कोण मुखार सरचो नाशिल्लो. भियेतलो आशिल्लो. लजतलो आशिल्लो. 
आमी असलो कसलोच वावर करी नासतना पक्षांता आड कायदो केलो. परिणाम : 
कायदोय चलता. पक्षांतरांय चलतात. 

कायदो नाका अशें म्हणिना. कायदो करुंकूच जाय. पुणून केन्ना? आरंभाक न्हय, 
निमाणें. आरंभाक प्रबोधन जावंक जाय. निमाणें कायदो येवंक जाय. कायदो आयले 
उपरांतूय प्रबोधनाचो वावर चलत रावंक जाय. 

स्वराज्य मेळनाफुडें आफूड-भश्टा आड आमी एक कायदो केलो. पुणून लक्षांत 
दवरूंक जाय - हो कायदो हाडचे पयलीं आफूड-भश्टा आड आमी पन्नास पाउणशीं 
वर्सा एक व्हडलें आंदोलन चलयल्लें. आफूड-भश्ट हें हिन्दू धर्माक लागिल्लें एक 
खत, तें पुसून उडोवंक जाय; मनशां सारक्या मनशांक समाजा पसून पयस दवरप 
हें मनीसपणा भायलें. तें आमकां सोबना म्हणपाचें आमी आफूड-भश्ट मानतल्या 
समाजाक एका सारके समजायत आयिल्ले. जांची सावळी पडनाफुडें आमी भश्टताले 
तांकां पंगतीक घेवन आमी जेवपाक लागिल्ले. तांकां हरिजन” म्हूण पाचारून तांचे 
विशीं मनांत पूज्यभाव जागोवपाक लागिल्ले. तांकां देवळांत घेवन वचपाक लागिल्ले. 
एके वाटेन आमी प्रायश्चित्त घेताले.तर दुसरे वाटेन हरिजनांचो स्वाभिमान जागयताले. 
तांकां हड्डें मुखार काडून चलूंकं शिकयताले. येदी व्हडली चळवळ चलिल्ल्यानूच 
आफूड-भश्टा आड आमकां कायदो करूंक आयलो. 

पुणून, कायदो केलो आनी आमी ओगी बसले. कायदो करचे पयलीं जी चळवळ 
आमी चलयत आयिल्ले ती बंद केली. आनी आफूड-भश्ट ना करपाचें काम कायदया 
सुवादीन करून कडेक सरले. 

परिणाम: कायदोय चलता आनी आफूड-भश्टूय चलता. 

कायदो हाडचे पयलीं लोकमत तयार करपाचो वावर करूंक जाय. कायदो केले 

उपरांतूय तो चलत रावंक जाय. तरूच बदल घडून येता. आफूड-भश्टाचेर बंदी 
घालपी आमी कायदो केलो ते उपरांतूय आमची चळवळ चलत राविल्ली जाल्यार 
स्वराज्याच्या पंचवीस तीस वर्सा भितर आफूड-भश्टूय ना जावन वतलें आशिल्ले, 
ताचे बरोबर जाती-जातीं मदलें ऊंच-उणाकपणूय ना जावन वतलें आशिल्लें. 

आतां एक नवो कायदो हाडपाची भास कांय जाण उलोवंक लागल्यात. कसलो 
कायदो ? धर्माचो आनी राजकर्णाचो संबंद तोडपाचो. कित्याक? तर खंय संघ परिवारान 
धर्माचो राजकरणात दुरुपेग केला ! 

धर्माचो दुरुपेग सेक्युलरिस्टांनी करूंक ना व्हय? सेक्युलरिस्टांनी केन्ना किरिस्तांव 
मतदार संघांत हिन्दूक उबो करून वेचून हाडला व्हय? किरिस्तांव मतदार संघांत 
किरिस्तांवाकूच उबो करून वेचून हाडला. हिंदू मतदार संघांत हिन्दुकूच उबो केला 
आनी वेंचून हाडला. किरिस्तांवांनी ताका किरिस्तांव म्हण वेंचून दिला. तें कित्याक, 
गावड्यांच्या मतदार संघांत गावड्याक उबो केला. खारव्यांच्या मतदार संघांत खारव्याक 
उबो केला. चार वर्सा सगळे सेक्युलरिस्ट आमी धर्म मानिनात, जाती मानिनात अशें 
म्हणीत राबतात आनी वेंचणुकांचें पांचवें वर्स लागता तेन्ना खंयच्या मतदार संघांत 
खंयचे जातिचे आनी खंयच्या धर्माचे लोक चड हाचो हिशोब लायतात आनी त्या 
त्या मतदार संघांत ते ते जातिच्या वा त्या त्या धर्माच्या मनशाकूच उबो करतात. 
हो धर्माचो आनी जातिचो दुरुपेग न्हय ? आनी तो सेक्युलरिस्ट करिनात व्हय ? समाजांत 
जे मेरेन जाती आनी धर्म आसात ते मेरेन जाती आनी धर्माचे आड कोणाकूच कसलोच 
कायदो करूंक येवपाचो ना. प्रबोधना बगर कायदो केलो जाल्यार तुमी एके वाटेन 
जाती-धर्माचो हिशोब लावनूच वेंचणुको जिखपाचो यत्न करतले. कायदो करुनूय तुमी 
तांतुंतल्यान पळवाटो सोदून काडटले आनी तांच्या आधारान कायदो मोडुनूय आमी 
कायदो मोडूंक ना म्हण वयल्यान भासयत रावतले. 

समाजांत दांभीकपण थोडें चलना. तांतूत भर घालून तुमकां किते मेळटलें ? 

जाती-धर्मा आड उलयत रावंकूच जाय. पुणून ते बराबर जाती-धर्मा आड धाडसान 
उपायूय घेवंक जाय. किरिस्तांब मतदार संघांत हिन्दूक आनी हिन्दू मतदार संघांत 
किरिस्तांवाक वेंचून हाडून दाखोबंक जाय. जमचें ना? बंगालांत मार्क्सवादयांक जमलां. 
थय मार्क्सवादी लोक मार्क्सवादाच्या नांवान वेंचून येतात. जाती-धर्माच्या नांवान न्हय. 
आमकां समाजवादाच्या नांवान वेंचून हाडूंक जमचें नाशिल्लें ? 

दुरुपेग कित्याचो जायना? उज्याचो जायना? उज्यान अन्न शिजोबंक येता. आनी 
घरूय लासून उड़ोबंक येता. उज्याचो दुरुपेग जाता म्हूण उज्याचेर बंदी हाडू येत 
व्हय ? दुरुपेग सदां बऱ्या गजालिंचोच जायत रावला. म्हूण कितें, तांचेर कायद्यान 

बंदी हाडू येत व्हय ? 

प्रबोधन एका सारकें चलत रावंक जाय. उपरांत कायदो येवंक जाय. कायदो 
आयले उपरांतूय प्रबोधन चलत रावंक जाय. तरूच समाजांत बदल घडून येतलो. 
नाजाल्यार कायदो आंगलट येतलो. कांयच न्हय जाल्यार, अर्थ नाशिल्लो तरी जावन 
पडटलो. 

धर्माचो प्रस्न दिसता तसो सोंपो न्हय. शिखांचो दाखलो घेवंया --- 

अकाल तख्ताचो मुखेली हो शिखांचो धर्मगुरू. पुणून निखटो धर्मगुरूच न्हय, 
तांचो राजकी फुडारीय बी. इराणांतलो आयातुल्ला खोमेनी मुसलमानांचो धर्मगुरूय 
आशिल्लो आनी राजकी फुडारीय आशिल्लो, तसोच सो किते प्रकार हो. एका काळार 
‘खलिफा? संवसारभरच्या मुसलमानांचो धर्मगुरूय आशिल्लो आनी राजकी फुडारीय 
आशिल्लो. तो तुर्कस्तानात रावन सगळ्या मुसलमानांचे दळवयपण करतालो. केमाल 
पाशान 'खिलाफत' च ना केली म्हूण आतां संवसारभरच्या मुसलमानांचो एक फुडारी 
उरूंक ना. पुणून खिलाफत सामकी ना जावन वचूंक ना. आमच्या देशांत दिल्लीचे 
जामा मशिदेचो इमाम आयजूय हिन्दुस्तानांतल्या मुसलमानांचो धर्मगुरूय म्हूण काम 
करता आनी राजकी फुडारीय म्हूण करता. संवसारांतले सगळे संगठीत - ०६०५५९4 
- धर्म हेच भाशेन चलत आयल्यात. संघ परिवारांतले लोक धर्माचो उपेग करतात म्हूण 
आमी धर्माच्या उपेगाचेर बंदी हाडपी कायदो केलो जाल्यार संघ परिवाराचे वाटेंत 
घडये अडचणी उब्यो जातल्यो. शिखां कडेन, मुसलमानां कडेन, किरिस्तांवां कडेन 
आमची दाळ शिजपाची ना. हांचे कडेन पावतकूच कायदो साप अपेशी जातलो. 

म्हणटकूच किते करपाचें? चलता तशें चलूंक दिवपाचें ? 

ना. प्रबोधनाचे काम नेटान चलयत रावपाचें. एक गजाल घट मतींत धरपाची 
- देश सेक्यूलर आसलो तरूय तो हिन्दुंचो. शंबरांतले अंयशीं लोक हिन्दू जाल्ल्यान 
सगळ्यांत चड लक्ष हिन्दू कडेनूच दिवपाचें. तांकां समजावन सांगपाचें - सेबन्टी 
टाइम्स सेवन खेपे सांगीत रावपाचें. कितें म्हूण ? ह्या देशाचो फुडार चडसो' तुमचेरूच 
निंबून आसा म्हूण. तुमचे सारकोच देश जातलो म्हूण. तुमी कुड्डे हिन्दू उरले जाल्यार 
ह्या देशांतले मुसलमान कुड्डे मुसलमान जातले, शिख कुड्डे शिख जातले. किरिस्तांव 
कुड्डे किरिस्तांव जातले. तुमी बदलूंक जाय. जाल्यार तेवूय बदलतले. आयज तुमकां 
ते भियेतात. एक तर तुमचें संख्याबळ व्हडलें, भियेवपा सारकेंच. ते भायर तुमचें 
उलोवप चलपूय भियेवपा सारकें. तांचो हो भय ना जावंक जाय. तांकां तुमी आपणाले 
व्हडले भाव कशे दिसूंक जाय. म्हूण कितें करात - तांकां मोगान जिखात. तांची 
काळजां जिखून घेयात. ते तुमचे जातले. तांकां बदलपाची जापसालदारकी तुमची. 


१३२ घुसपल्लें जानवें 


ह्या देशासारको भौ-धर्मी देश संवसारांत दुसरो ना. असल्या भौ-धर्मी देशांत एकूच 
समाजीक नेम चलूं येता - सहअस्तित्वाचो - ८०-९४।५९॥०९ -चो. ह्या देशांत कोण 
कोणाच्या पांयां सकल रावचो ना, सगळे एकामेकां शेजरा, एकामेकांच्या आधारान, 
एकामेकांक प्रसंगार पावन जियेतले, इतलें सगळ्यांक मनासावन पटोवन दिवंक जाय. 
हिन्दुंचें खरें मिशन' तें हें. ह्या मिशनाक धरून हिन्दू चलूंक पावले जाल्यार लोक 
सगळे सर्वधर्मी जातले आनी देश धर्मनिरपेक्ष जातलो. मागीर धर्माचो कोणूच राजकारणांत 
दुरुपेग करचो ना. आनी धर्माचो दुरुपेग जावंक जायना म्हूण कायदो करपाची गरजूय 
उरची ना. 
संगठीत धर्मूय ह्या उदार वातावरणांत मनशाळरटले. 

राजकर्णाक नवी देख 


१, 
राजकर्ण 


भुरगो पिरायेन पंचविशेक वर्साचो. हुशार. ग्रॅज्युएट जाला. लॉ केल्लो जाल्यार 

नांव करतलो आशिल्लो. पुणून राजकर्णांत पडला. 'म्हजें कांय आयकना तो. खंयचे 
खंय व्हांवन बचत म्हूण भंय दिसता... कितेंय समजावन सांग ताका.' पयर ताचे 
आवयन म्हाका म्हळें. 

पंचवीस वर्साच्या भुरग्याक करता तें करूं नाका म्हूण सांगप हाचे सारकीं पिशेपणां 
दुसरीं नात. हांव ते पिरायेचो आशिल्लों त्या वेळार म्हाका कोणेंय करता तें करू 
नाका म्हूण सांगिल्लें, जाल्यार हांव ताचे पसून पयस वतलों आशिल्लो. पुणून, 
म्हळे, हिका हें सांगून उपकरपाचें ना. तिका समजुपाचें ना. हांवें तिका इतलेंच 
म्हळें, “म्हजेय तो आयकतलो हाचें खरेपण ना. पुणून यत्न करून पळेतां...' 

काल आयिल्लो. म्हणपाक लागलो, म्हाका मार्क्सवाद समजून घेवपाचो आसा. 
एकाद-दुकलें पुस्तक आसल्यार दी. हांबें आरमारींतलीं दोन पुस्तकां काडलीं. एक, 
मार्क्स आनी एंजल्साचें “कम्युनिस्ट मॅनिफेस्टो', आनी दुसरें, एमाइल बर्न्साचें “बॉट 
इज मार्क्सिझम्‌'. दोनूय ताका दिवन म्हळे, हीं दोन पुस्तकां बाचतकूच मार्क्सवादा 
वयलीं दुसरीं खंयचीं पुस्तकां वाचचीं तें आपशीं तुका समजतलें. कोणाक विचारपाची 
गरज भासची ना. 

हांबें ताका आनीक एक पुस्तक दिलें. गांधींचें हिन्द स्वराज्य आनी म्हळें, 
` मार्क्सवाद समजून घेतले उपरांत हेंवूय वाचून काड. एक लक्षांत धर, मार्क्स जसो 
तरणे पिरायेच्या भुरग्यांचें मन आपणा वशीन ओडून घेता, तसो गांधी घेना. गांधी 
समजुपाक मात्सो वेळ लागता. पुणून समजलो जाल्यार मात आयचे व्हडले व्हडले 
क्रान्तिकारी ताचे मुखार तुका फाटीं पडिल्ले जीर्णमताचे कशे दिसले बगर रावचे 
नात. जाका खर्यांनीच संवसार मुळा थावन बदलपाचो आसा ताका गांधीकडेन गेले 

बगर सुटका ना, अशें मागीर तूंच म्हणपाक लागतलो. गांधी तुका क्रान्तिकारकां 
परसूय व्हड क्रान्तिकारी दिसपाक लागतलो...' 

इतलें सांगून हांबें ताका ल्हवूच विचारलें, “तूं राजकर्णांत पडला म्हण आयकतां... 
खरें?' 

'हय', ताणें जाप दिली आनी विचारलें, 'राजकर्णांत पडप बरें न्हय व्हय ?' 

च्ये, च्ये, च्ये, पडू नाका अशें हांव तुका केन्नाच सांगपाचों ना. खावप, पियेवप, 
फोल्गां मारप म्हळ्यारूच जिवीत न्हय. पे, प्रोमोशन, पेन्शनचें जिवीत सगळेच जियेतात. 
तांचे सारको तूं जाल्लो म्हाका नाका. तुंवें तुज्या जिविताक कसलोय तरी एक दिव्य-भव्य 
उद्देश जोडून दिवंक जाय. तुवें कितेंय तरी करून दाखोबंक जाय. कितें करून 
दाखोवर्चे हें म्हाका सांगूंक येवपाचें ना. आनी तुकाय तें येदे बेगीन कळपाचें ना. 
खूब चुको करच्यो पडटल्यो. चुको करून करुनूच मनीस एक दीस शाणो जाता. 
चुको करून करुनूच मनशाक एक दीस आपणालो स्वधर्म होलमता. आनी उपरांतूच 
ताका ताचें मिशन मेळटा. चुको करीत करीत मुखार वचपाक राजकर्णा सारकें दुसरें 
मळ ना... म्हूण, राजकर्ण जरूय आज हाता भायर गेल्लें आसलें तरूय तें सोड 
अशें हांब तुका केन्नाच सांगपाचों ना. 

पुणून, दोन तरांचीं राजकर्णा आयज संवसारांत चलतात. लटपटी खटपटी करून 
कोणूय तरी जावप हें एके तरेचें राजकर्ण. दुसरे कोणूय सादून घेतले आशिल्ले तें 
पयल्या पयलीं आपर्णे सादून घेवप हो उद्देश .ह्या राजकर्णाचो. मेकिंग पॉँसिबल 
पॉसिबल चें राजकर्ण हें. ताका वेव्हारीक राजकर्णूय म्हणटात कांय जाण. हातचलाखिचें 
राजकर्ण हें. हें सोडलें जाल्यार, दुसरें एक राजकर्ण आसा, 'मेकिंग इम्पासिबल पॉसिबल चें, 
जें सपसप कोणाक जमना तें करून दाखोबपाचें. 'सपना' खरी करून दाखोवपाचें. 
हाका ध्येयवादी राजकर्ण म्हणटात. 

हीं दोनूय राजकर्णा वयल्या वयल्यान सारकींच दिसतात. तांचें रुपूय जुंबळ्या 
भावा सारकें. पुणून दोनूय दोन तोंकांचीं राजकर्णा. 

तुका खंयच्या राजकर्णाची ओड, म्हाका खबर ना. वेव्हारवादी राजकर्णाची तुका 
ओड आसत जाल्यार हांव इतलेंच म्हणटलों, असले राजकर्णी तुका पायलेक पंचवीस 
मेळटले. हालिंसाराक खबरेपत्रांनी जांचे फोटे आनी शापातां छापून येतात ते हे जातिचे 
राजकर्णी... ब्हांवते न्हंयेंत हात धुवन घेवपी लोक हे... संद-सादू. तूं हांचे सारकोच 
जावंक सोदता आसशीत जाल्यार तू आमदार जातलो, मंत्री जातलो, खासदार जातलो... 
म्हाका मात तुजो अभिमान दिसपाचो ना. एक फावट सत्त्ये वयलो देंवनाफुडें तुका 
कोण विचारपाचो ना. कोण्ण तुजेर नदर घालपाचो ना. 

पुणून तूं खऱ्यांनीच आगळें वेगळें कितेंय करून दाखयतलो म्हूण मुखार सरिल्लो 
आसशीत जाल्यार मात्‌ हांव आइडून तुका सांगतलों, वेव्हाराचे नदरेन मात लेगीत 
येवजूं नाका. आनी राजकी पंगड तुका जायच आसलो जाल्यार सत्येर आशिल्ल्या 
पंगडांत मात केन्नाच वचूं नाका. सत्येर आशिल्ल्या पंगडांत फकत करियरिस्टां नी 
वचचें. तूं अजून भुरगो आसा. तुजे मुखार चाळीस वर्साचें तरी क्रियाशीळ - एक्टिव्ह 
- आयुश्य आसा. आमच्या राष्ट्रीक जिवितांत नश्टें, पारडे, कुसकें इतलें भरला की 
तें: हुमटावन काडप, झगडपाची खुमखुमी आनी तांक आशिल्ल्या 'एक्टिविस्टां' बगर 
कोणाक जमपाचें ना. सत्येर आशिल्ल्या पंगडांत वशीत जाल्यार तुंज्यांतली ही झगडपाची 
खुमखुमी सगळ्यांत, पयलीं ना जातली. मरतली. मागीर," नश्ट्या पाड्या कुसक्या 
गजालीं कडेन तूं जुळोबन घेवपांचो यत्न करपाक लागतलो. राजकर्णात जुळोवन 
घेवचेंच पडटा' अशें बयल्यान सांगपाक लागतलो. आनी आपणालें हें दुबळे आंग 
उकतें पडचें न्हय म्हूण जुळोवन घेता ताका प््रॅग्मॅटिझम्‌' म्हण एक गडगंज तात्वीक 
नांवूय दिवन उड़यतलो. तूं सत्य उलोवपाक अनमनतलो. सत्य सदां कोडू आसता. 
कोडू सत्य उलयलों जाल्यार लोक दुखवतले, पयस वतले हाचो तुका भंय दिसपाक 
लागतलो आनी मागीर आपणालें हें दुबळे आंग लिपोवपा खातीर कोडू सत्य केन्ना 
उलोवचें न्हय - न ब्रुयात सत्यम्‌ अप्रियम्‌ - म्हण एक निती-शास्तरूय लोकांक सांगपाक 
लागतलो 
आयज आमच्या देशांत कोडू सत्यां उलोवपी कोण ना. देशाक सगळ्यांत चड 
गरज कोडू सत्यां उलोवपाची तांक आशिल्ल्या राजकर्ण्यांचीच आसा. तसले कोण 
देशांत जाले नात जाल्यार पांच पांच हजार वर्सांची पोसंवण मेळून मातिल्ले आमचे 
राष्ट्रीय अवगूण ना जावपाची इल्लीय आस्त ना, आनी हें अवगूण आमी ना करूंक 
पावले नात जाल्यार आमचें स्वराज्यूय आमी चड काळ तिगोवंन' दवरूंक पावपाचे 
नात. ह्या जीवघेण्या अवगुणांक लागुनूच आमी भौन भौन गुलाम जाल्यात हें विसरूंक 
फावना. वेव्हारवादी राजकर्णात सत्य नाका चलू. ध्येयवादी राजकर्ण सत्या बंगर केन्नाच 
चलूंक पावपाचें ना. जाच्यांत कोडू सत्यां उलोवपाची तांक आसा तोच म्हज्या मत्तान 
खरो ध्येयवादी राजकर्णी. : कोडू सत्त्यां उलयल्ल्यान तुजे लोकप्रियतेक घडये बादा 
येत. येवं. हांव म्हणटलों : 4०:९ (० ७९ ७००३४।३॥. लोकां मंजगतीं अप्रिय जावपाचें 
धैर्य दाखय. कोडू सत्यान आयजवेरं कोणाचेंच लुस्कान करूंक ना 
म्हाका एक साग, तुका जाती-धर्माचे वेगळेचारं ना जाल्ले जाय काय॑ नाकात? 
जाती-धर्माच्या वेगळेचारान ' मनशाक मंनशा पसून पयस दवरला. समाज विस्कळीत 
करून उडयला. समाज आसा तेच विस्कळीत अवस्तेंत दवरून तूं देशांत समाजवाद 

हाडटलो म्हणटा? केन्नाच जमपाचें ना. तूं कसलोच बदल घडोवन हाडूंक पावपाचो 
ना. समाज एकजिनसी आसूंक जाय - ८०।९५।५९ आसूंके जाय. समाजांत रावतल्या 
सगळ्यांक एकामेकांचो पीळ पडिल्लो आसूंक जाय. तरूच समाजांत नवें कितेंय 
घडून येवंक पावतलें. नवी निर्मणी जातली. म्हळ्यार, सगळ्यांत पयलीं तुका समाज 
जाती-मुकत आनी धर्मनिरपेक्ष करपाचो वावर हातांत घेवचो पडटलो. चिंतलां व्हय 
हे दिकेन तुंबें केन्ना? स्वराज्यांत तुमी जितलेय वावर हातांत घेतले तितलेय उपाशीं 
पडिल्ल्या लोकांक एके वेळुचें तरी जेवण दिवंक मेळचें असलेच तरेचे घेतंले. हे 
वावर गरजेचे आशिल्ले. दुबावूच ना. पुणून हे तरेचे वावर समाज एकजिनसी करूंक 
पावनात आनी समाज एकजिनसी जालोना जाल्यार हे तरेचे वावरूय व्हडलेशे मुखार 
वचूंक पावनात. र 

आर्थीक मळार बदल घडून आयले म्हणटकूच सामाजीक मळार आपशींच बदल 
घडून येतात असो एक भ्रम पातळायला लंडन स्कूल ऑफ इकॉनॉमिक्सांत शिकून 
आयिल्ल्या बुदवंतांनी. तांकां भारतीय समाज कसो घडला हाचो मात लेगीत अदमास 
ना. तांकां तो सारको समजुंकूच ना. 

सामाजीक मळार कोण कांयच करिना, अशें न्हय. समता -आंदोलनां खूब कडेन 
चलतात. पुणन हीं आंदोलनां एक तर राजकर्णा पसून पयस रावन चलतात आनी 
दुसरें म्हळ्यर, धर्मकरणाचें कांयच लावन घेनासतना चलतात. म्हूण व्हडलिंशीं मुखार 
वचूंक पावनात. हें हांवूच म्हणिना. महर्षी विठ्ठल रामजी शिंदे सारकेलो एक व्हड 
महाराष्ट्रीय सुधारकूच म्हणटा. “समाजसुधारणा यशस्वी कां होत नाहीं' हो तांगेलो 
निबंद मुजरत वाचून पळे, म्हणटकूच समतावाद्यांचें खंय चुकता तें तुज्या लक्षांत 
येतलें. स्वराज्या आदल्या काळांत आमच्यांतले कांय जाण आपणाक वयले जातिचे 
- व्हड - मानताले, आनी बाकिच्यांक उणाक .लेखताले. हें ऊच उणाकपण “समते'क 
आडखळ हाडटालें म्हण ते मुस्तींतले समतावादी 'बयल्या' जातीं आड उलयताले, 
झुजताले. स्वराज्यांत आमी लोकशाय नांवाचो एक बुलडोझर हाडलो. ताणें सगळ्यांक 
एका तळार घाले. लोकशायेन प्रधानमंत्र्याकूय एकूच मत दिलें, आनी तागेल्या चपराश्याकूय 
एकूच मत दिलें. ब्राहमणाकूय एकूच मत दिलें, भंग्याकूय एकूच दिलें. राजकर्णात 
सगळ्यांक 'सारके' करून उडयले. एकाच तळार हाडून दवरले. आतां राजकर्णांत 
ऊंच उणाक वेगळेचार उरूंक ना. “हांव ऊंच जातिचो, अधिकाराच्यो सुवातो म्हाका 
मेळूंक जायं' अशें म्हणपाचें काळीज आयज कोणाकूच जायना. आनी आपूण ऊंच 
म्हणपाचें आतां सिद्धूय करून दाखोवंक येना. पुणून लोकशायेन ऊंच उणाक वेगळेचार 
ना केल्लो आसलो तरूय आपलो-पेलो वेगळेचार ती ना करूक पावूंक ना. परतो 

हो वेगळेचार तिणें वाडयला, घट केला. आयज (हांव भौसंख्य जातींतलो... अधिकार 
म्हाका बा म्हजे जातींतल्या लोकांक मेळूंक जाय' अशें म्हणपी संख्याबळाचो नवो 
जातीवाद सुरू जाला. मातुंकूय लागला. समतावाद्यांच्या लक्षांत जातीवादाचें हैं नवें 
रूप येवंक ना. म्हूण ते पोरण्या काळांतल्या सुधारकां भाशेन वयले जातिच्या लोकांकूच 
अजून गाळी संबत रावल्यात. भौजन समाजाच्या संख्याबळाचो जातीवाद मानतल्यांचे 
कान पिळपाचें काळीज तांकां जायना. ते कांयच करूंक पावपाचे नात. 

तुका जायत व्हय काळीज संख्याबळाच्या जातीवादाचे कान पिळपार्चे ? जावंक 
जाय. जातीवादी लोक तुका नांवां दवरतले. दवरुं दी. पुणून एक दीस तूं खरोच 
कोण तें तांकां कळळे बगर रावचें ना. जातीवाद ब्राहमणांचो आसलो कितें, ब्राहमणा 
भायल्या लोकांचो आसलो कितें, सारकोच जीवघेणो अवगूण हो आमच्या राष्ट्रीय 
जिवितांतलो. तो ना जावंक जाय. तो आपशीं ना जावपाचो ना. ना करचो पडटलो. 
आपी केन्ना खंयचीच पिडा ना जाल्या व्हय? 

आगरकर जल्मान ब्राहमण आशिल्लो. जातीवाद ना करपाक वावुरिल्लो. आपणालेच 
जातिच्या लोकां आड झुजिल्लो. भौजनसमाजाच्या जातीवादा आड झुजपी जेन्ना 
भौजनसमाजांत एक कर्तुत्वी आगरकर जल्माक येतलो तेन्नाच हो जीवघेणो अवगूण 
ना जातलो. 

फकत आबेडकर निर्मून भागपाचें ना. 

असलो कोणूय निर्माण करपाचो वावरूय तुजे हस्तुकीं जावंक जाय. सत्येर आशिल्ल्या 
पंगडांत रावन तू असलें कितेंच करूंक पावपाचो ना. कित्याक, सत्येर आशिल्लो 
पंगड समाजांत कसलेच बदल घडोवन हाडिना. बदल ताका पुटवनात. जें चलता 
तें तशेंच चलूंक दिवप हांतुंतूच तो संतोस मानता. तो नव्या जातीवादी लोकांचे 
कान पिळपा बदला तांची खुशामत करीत रावतलो. ताका पोसवण दीत रावतलो. 
होच प्रस्न न्हय, खंयचोय प्रस्न येवं, बाद जावपाची भिरांत आसत जाल्यार ‘आमकां 
वाद नाका आशे म्हणून ताचे पसून तो अचळय कडेक रावतलो. सत्येर आशिल्ल्या 
पंगडांत ध्येयवादी घुसमट्टा. वेव्हारवादी मनशाकूच तांतूंत मानाची सुवात मेळटा. 

तूं वेव्हारवादी जालो जाल्यार हेर कितल्याश्या वेव्हारवादूयां मजगतचो एक जावन 
पडटलो. आमदार मंत्री खासदार जावपाचें आनीक पंचवीस वर्सा तरी मनांत हाडू 
नाका. तरणे पिराथेच्या भुरण्यान आमदार मंत्री जावपाचो हावेस बाळगूंक जायना. 
रासवळ मळार कपा सारकें जायतें आसा. कितल्याश्या नश्ट्या पाड्या कुसक्या आंगां 
आड शुजपाचें काम करपाचें आसा. तें तरणाट्यांनी न्हय जाल्यार कोणें करपाचें ? 
पयली असलीं कामां हातांत घे. विधानसभे बदला लोकांच्या मनांत सुवात जोड 

आनी व्हड जा. जवाहरलाल पयलीं व्हड जाल्लो. मागीर मंत्री जाला. गांधी कोणूच 
जावंक ना. आमदार खासदार जावंक ना. मंत्री गर्वनर जावंक ना. राष्ट्रपती, प्रधानमंत्री 
जावंक ना. पुणून जाचेर सूर्य केन्ना अस्तम नाशिल्लो असलें एक साप्राज्य ताणें 
धूळदशेक पावयलां. श्रीकृष्णान पांच साम्राज्यां मातये भरवण केल्लीं. पुणून केन्नाच 
खंयचेंच साम्राज्य आपणाल्या हातांत घेवंक ना. लोहिया जयप्रकाश कोण आशिल्ले? 
सत्येच्या खंयच्या कदेलार बशिल्ले ? खंयच्याच ना. पुणून ते लोकांचे नेते आशिल्ले. 
ते एक मिशन मुखार दवरून वाबुरिल्ले. जो एक मिशन घेवन जल्माक येता तो 
मंत्रीपदाचेर नदर दवरून बावरिना. जिवितांत मंत्रीपदाक व्हडलेंशें म्हत्वूय ना. म्हत्व 
आसा तें तत्त्वाक, सेवेक, तपस्येक, सत्यनिष्ठेक, चारित्रयाक, झुजारी सभावाक. हें 
सगळें पयलीं जोड. कितलीं तरी वर्सा तुजे मुखार पातळ्ळ्यांत. हेरां सारको तूय 
वेव्हारी - प्रॅग्मेंटिक - जाशीत जाल्यार खंयूय पावशीत. म्हाका मात, 'आरे रे, 
एक हुशार भुरगो फुकट गेलो' अशें दिसतलें...' 

हांव उलयत राविल्लों. इतल्यांत ताची आवय ताका व्हरपाक आयली. सांगलें 
कितेय समजावन ताका ?' तिणें विचारलें. म्हळें, 'इतलें समजावन सांगला की तो 
आतां परतो म्हर्जे तोंड पळोवचो ना. 

'ना, ना... येतलों हांव... भौन भौन येतलों', .ताणें म्हळें. 

वाट पळेत बसलां. 


द्‌ 
बेंचणुकेक कोणें रावपाचें ? 


कोणाची, याद जायना; पुणून कांय वर्सा पयलीं एक मराठी कथा वाचिल्ली --- 

एक शेतकार आसता. ताची स्वताचे मालकिची भूय आसता. हे भुंयेची तो आपूण 
खासा कमाइस्की करता. आनी कांय वर्सा भितर तो भरपूर उत्पन्न काडटा. एक 
गिरेस्त शेतकामती म्हण नांव जोडटा 

एक दीस अवचीत ताच्या दारांत एक जीप उबी रावता. जिपींतल्यान एक फुडारी 
देवता. आनी हाका सांगता, आतां विधानसभेच्यो वेंचणुको जावपाच्यो आसात. हे 

खेपे तुका तिकेट दिवची अशें पार्टीतल्या सगल्यांनी एकमतान थारायला तुजे सारकेल्या 
कर्तुत्वी मनशाची राज्याक.खूब गरज आसा... ना म्हणू नाका । 

म्हाका तिकेट? शी, शी, शी... म्हाका राजकर्णात पडपाचें ना... हांव आसां 
तोच बरो आसां... रागार जावं नाकात, हांव उबो रावपाचों ना...' हो आंग काडून 
जाप दिता 

अशें कित्याक करता. तूं? देशाक तुजी गरज आसा... देशा खातीर तूं इल्लोय 
त्याग करचो ना...?? फुडारी ताका तरांतरांनी समजावंक लागता. अखेरेक हो मोव 
पडटा आनी “आयज हांव उतर दिना... येवजितां आनी फाल्यां सांगतां... अशी 
जाप दिता 

बरें आसा, हांव फाल्यां परतो येता. अशें सांगून फुडारी बता 

दुसऱ्या दिसा तो परतो येता... कितें थारायलें ? तो विचारता 

तुमची सगळ्यांची इत्सा आसत जाल्यार म्हज्यान ना म्हणूंक जावचें ना... रावता 
हो जाप दिता 

शाब्बास:., तुजे कडल्यान हेच जापेची आस्त बाळगिल्ली. अशें म्हणून फुडारी 
वता. 

वेंचणुकेचो खर्च कोण करतलो, पार्टी कितले पयशे दितली, आपणाक पदरचे 
कितले काडचे पडटले, हे विशीं हो फुडाऱयाक मुरवतीन कांय विचारी ना. 

कांय दिसांनी पार्टिच्या उमेदवारांचे वळेरेंत हाचें नांव येता. अर्ज भरपाचो दीस 
येता तेन्ना फुडारी ताका व्हरपाक येता. 

खर्चाचे किते ?' हो विचारता 

खर्चाचें कितें घेवन बसला? देवान तुका घर भरून दार ओतता इतलें दिलां 
पोस्टर्स, बॅनर्स तुका पार्टी कडल्यान मेळटले. पार्टिचे कार्यकर्ते तुजे खातीर वावुरतले... 
थोडोसो खर्च तुका करचो .पडटलो... तो चडसो येना... तुका कांय न्हय तो... 
पुणून हांव एक वेगळोच प्रस्ताव घेवन आयिल्लों. तुज्या मतदारसंघाक तेंकून जो 
मतदारसंघ आसा थय आमी एकल्याक उबो केला. हो एक व्हड स्वातंत्र्य सैनीक... 
एक समाज सेवक... देशा खातीर ताणें खूब त्याग केला. ताचोय खर्च तुंबें करचो 
अशें आमचें सगळ्यांचे मत्त जालां... ताचे कडेन पयसो ना... तुका तो जड वचचो 

तू ना म्हणचो ना हाची खातरी आसा म्हाका 

हाका खंयचो आपूण हे भानगडीत पड़लों अशें जाता. पुणून ऐन वेळार फार्टी 
कसो सरतलो ? फाटीं सरलो जाल्यार पार्टिचे फुडारी आपणाक माफ करपाचे नात... 
हे सदांच वेंचून आयल्यात आनी सरकारांत गेल्यात. कितें करतीत, सांगूं येना... 


१९८ घुसपल्लें जानवें 


उपाय नासून रावता. दोनूय उमेदवारां खातीर वावुरता... आनी आपणा वांगडा दुसर्‍याकूय 
बेंचून हाडटा... खर्च सुमारा भायर येता. अंदू वर्साचीच न्हय तर फाटल्या दोन 
वर्साची लेगीत जोड खर्चता 

कथेचो म्हत्वाचो वांटो मुखार येता. 

कांय दिसांनी विधानसभेचें अधिवेशन सुरू जाता. हो राजधानींत वता आनी एम्‌.एल्‌.ए. 
हॉस्टेलांत एक 'स्वीट' घेवन रावता. एक दोन दिसा उपरांत हॉस्टेलांत यो जाल्यार 

 'स्बीट' उकती करून भितर धा बारा जाण बशिल्ले ताका दिश्टी पडटात 

कोण तुमी ?' हो हांकां विचारता 

अब्बा ! इतले बेगीन विसरलो आमकां ? आमी तुज्या मतदारसंघांतले पार्टी कार्यकर्ते 
तुका वेंचून हाइपाक आमी आमचें रगत आटयलां आनी तूंच आमकां 'कोण तुमी 
काय म्हूण विचारता ? 

चूक जाली', हो म्हणटा. कित्याक आयिल्ले काय म्हूण विचारता 

एकल्याक मुखार काडून दुसरो एकलो म्हणटा, हाच्या पुताक पोलिसांनी धरून 
व्हेला. ताचेर खुनाचो आळ घाला... ताका सोडोबन हाडूंक जाय... तुबें उतर घाल्यार 
तो सुटून घरा येतलो...' कि, कि 

“पोलीस जाका धरून घेवन गेल्यात ताका हांव कसो सोडोवन हाडटलों ? कायदयाचो 
प्रस्न हो... तांतूंत मर्दी पडूक जावचें ना म्हज्यान.' हो म्हणटा. 

'कसलो कायदो घेवन बसला गा... अमक्या अमक्याक तूं वळखना? ताचेर 
खुनाचे आळ अशिल्ले. चोरयेचे आशिल्ले... बलात्काराचे आशिल्ले... ताका ताच्या 
आमदारान सोडोबन हाडलो ना?... ते भायर, ह्या भुरग्यान तुजे खातीर रातिचे दीस 
करून खूब वावर केल्लो. ताका तूं न्हय जाल्यार कोण सोडोवन हाडटलो...?' 

कितें करचें तें हाका समजना. थोड्या वेळान म्हणटा, 'बचात तुमी... म्हज्यान 
कितें करूंक जाता तें पळेतां 

हो मुखेल-मंत्र्या सरीं बता. मुखेल-मंत्री आय्‌.जी.पी.क फोन करता आनी भुरग्याक 
सोडोबन हाडटा. 

उपरांत हाका सोडोबन हाड, ताका भितर घाल... हाका नोकरेक लाय, ताका 
ट्रान्स्फर कर... हागेलें लोन माफ करून दी, ताका लोन मेळोवन दी... कोणाक 
कॉन्ट्रॅक्ट दी, कोणाक आनीक कितें दी, असलींच कामां तो करीत रावता. अखेरेक 
उबगता. “पाड पडूं हे आमदारकेचें' अशें म्हणटा आनी आमदारकेची सोड़चीट दिवन 
घरा येता. 


वेंचणुकेक कोणें रावपाचें ? १९९ 


खंयचोय पक्ष तुका उबो राव म्हणटा जाल्यार धरून चल - वेंचणुकेचो खर्च 
पक्ष करपाचो ना. तुकाच तो करचो पडटलो. तुका पोस्टर्स बॅनर्स मेळटले. पुणून 
कार्यकर्ते पक्षा कडल्यान मेळपाचे नात. (खंयच्याच पक्षा कडेन कार्यकर्ते नात) तुकाच 
तुज्या विस्वासांतले कार्यकर्ते उबे करचे पडटले. 'देशाक तुजी खूब गरज आसा' 
अशें म्हणटात तांचेर पातयेवं नाका. ते सगळे बेलकी. तुका फुलां माळपाक ते 
तशें उलयतात हें विसरू नाका. तूं वेंचून आयलो जाल्यार आपूण पोपुलर (लोकप्रिय) 
फुडारी जालां अशें मानूं नाका... फुलनदेवी लेगीत उत्तर प्रदेशांत वेचून आयल्या... 
आयज पालामेन्टांत “माफिया” वेंचून आयिल्ले दिश्टी पडटात ते किते, ते लोकप्रिय 
फुडारी म्हूण? पयसो ओतून ते वेचून येतात. तूं तांचे परस वेगळो न्हय... 

तूं कित्याक उबो रावंक सोदता ? 

लोकांच्या बऱया-भल्याचीं कामां करपाची एक संद आपणाक मेळची म्हूण ? भ्रम 
हो तुजो. लोकांच्या बऱ्या-भल्याचीं कामां करपाक वेंचून येवंक जाय अशें ना. जयप्रकाश 
नारायणांक कोणेंच खंयच वेंचून धाडूक नाशिल्ले. तरी आसतना लोकांच्या बऱ्या-भल्या 
खातिरूच तांणी आपणालें जिवीत झस्यल्लें मू? सुंदरलाल बहुगुणा, नटवर ठक्कर, 
मेधा पाटकर, अण्णा हजारे करतात तो लोकांच्या बर्‍या-भल्याचो वावर न्हय व्हय? 
तीं खंय वेंचून आयल्यात ? 

खुनाचो आळ आशिल्ल्यांक सोडोबन हाडप, हाका ताका नोकरेक लावप, हाका 
ताका लोन मेळोवन दिवप, हाचें ताचें लोन माफ करून घेवप हीं कामां “लोकांच्या 
बऱ्या-भल्या' चीं न्हय. उरफाटीं, देशाक फोंडांत घालपाचीं कामां हीं. आमदार खासदार 
जावन तूं असलींच कामां करतलो. दुसरें कितेंच करूंक पावचो ना. 

एक विसरू नाका - लोकांच्या बऱर्‍या-भल्या खातीर वावरप ही आंतरीक - 
भितरली एक प्रेरणा. तशी तिची तृप्तीय एक आंतरीक भावना. भितरली प्रेरणा जेन्ना 
स्वभावाचे रूप घेता तेन्ना ती तुका सस्थ बसूंक दिना. स्वभाव जावचे पयलीं तो 
स्वधर्म जावंक जाय. तो स्वधर्म जालो जाल्यार सत्या हातांत नासतना तूं लोकांच्या 
बऱ्या-भल्याचीं कामां करीत रावतलो. संदिची वाट पळेत बसचो ना. 

'स्वधर्म' कसो सोदून काडपाचो? हजार तरांचीं कामां करून पळे. ज्या कामान 
कसलोच लाव जावपाची आस्त ना, पुणून जें केले बगर तुज्यान सस्थ बसूंक जावचें 
ना, कितलेंय केलें जाल्यार तुका पुरो केन्ना जावचें ना... कितल्योय अडचणी आयल्यो 
जाल्यार तूं निर्शवचो ना, तो तुजो स्वधर्म. 

स्वधर्मान चलपाक सत्येची, हुदयाची वा अधिकाराची कसलीच गरज ना. 

लोकांच्या बऱ्या-भल्याच्या कामांच्यो कांय तरा आसात - 


® घुसपल्लें जञाने 


उपाशी मनशाक जेबंक घालप ही एक तरा. ताका जोड जायत असलें कसलेंय 
साधन मेळोवन दिवप ही दुसरी एक तरा. कोणूच उपाशीं पडचो ना हे तरेचो समाज 
घडोबपाक जीव झरोबप ही तिसरी तरा. 

तुजी तरा खंयची आसची हें तुजो स्वधर्म थारायतलो. 

वेंचणुकेक उबो रावंक जो सोदता तोय 'लोकांच्या बर्‍्या-भल्याचीं' कामां करता. 
पुणून तो ताचो स्वधर्म नासता. ती ताची 'गुंतवणूक' आसता. [४९५६/१९ आसता. 
तो फकत सत्या भोगूंक मेळची म्हण ही गुंतवणूक करता. एक फावट सत्या हातांत 
येवं दी, मागीर फकत भोग भोगपांतूच ताचें आयुष्य खर्चता. तुर्ताक जे राजकर्णी 
म्हूण मुखार आयल्यात ते सगळे हे तरेचे सेवक . 

हाचो अर्थ बर्‍या मनशान कोणें वेंचणुकेक उबो रावचेंच न्हय असो करू नाका. 
जायतीं कामां अशी आसात जीं आमचे राजकर्णी करिनात. देखीक, भौराष्ट्रीय कपन्यां 
आड देशांतलो एकलोय राजकर्णी आवाज काडिना. जे काडटात ते सत्येर येनाफुडें 
कोणें गची अंदिल्ले वरी ओग्गी रावतात. आपूण ओगी बसचों ना, बोवाळ करीत 
राबतलों, भौराष्ट्रीय कंपन्यांचेर बंदी हाडटलों अशें थारावन तूं रावशीत जौल्यार तुका 
लोकांनी वेंचून काडचो अशेच हांव म्हणटलों. देशांत इंग्रजी भाशेचो शेक नाका 
थय लेगीत चलपाक लागला. इंग्रजी भाशेन लोकांचें सत्त्व ना करून उड़यलां. ती 
संस्कृतायेचें रगत लुचपाक लागल्या. तिका प्रशासनांतली हुमटावन उडोवपाक आपूण 
वाबुरतलों, आपुणूय सस्थ बसचों ना, दुसऱयांकूय सस्थ बसूंक दिवचों ना, अशें 
थारावन तूं उबो रावशीत जाल्यार तुजे खातीर वावरात म्हूण लोकांक सांगपाक हांव 
अनमनचों ना. भौन भौन त्याच त्याच लोकांक उबे करपाची जी 'पिडा' कांय पक्षांक 
जाल्या तिचे आड आपूण वावुरतलों, कोणाक दोन टर्मा बयर तिसऱया टर्माची तिकेट 
मेळूंक जायना म्हूण आपूण झुजतलों अशें थारावन उबो रावशीत जाल्यारूय तुका 
वेंचून हाडात म्हूण लोकांक सांगपाक हांव अनमनचों ना. असल्याच मनशाक वेंचणुकेंत 
उबो रावपाचो अधिकार आसा. 

पुणून ह्या मनशान उबो रावचे पयलीं हे दिकेन भरपूर वांवर केल्लो आसूंक 
जाय. उधार खातें रासवळ मळार चलना, 

असली कसलीच मोख मुखार दवरी नासतना जो उबो रावता - तोवूय दुसच्यांचें 
बरें-भलें करतलों अशें सांगून - तो एक तर लोकांक फटयता वा खासा आपणाक 
तरी फटयताच फटयता, | 

मतदार सगळ्यांक वळखतात हें विसरू नाका. 


वेंचणुकेक कोणें रावपाचें ? २०१ 


सत्येर सत्या चलोवपी सत्या 


गोंय महाराष्ट्रांत घालपाचे बेत चलिल्ले. ते कोणें मातये-भरवण करून उडयले ? 
सत्येर. आशिल्ल्या लोकांनी ? सत्येर आशिल्ल्या लोकांकूच तर हे दुवाळे लागिल्ले. 
तांचे फाटल्यान अख्खो महाराष्ट्र येवन उबोः राविल्लो. सत्येर नाशिंल्ले कांय लोक 
मुखार सरले. तांणी लोकमत जागयलें आनी ह्या लोकमतानूच तांगेले बेत हाणून 
उडयले. हय मू? सत्येर नाशिल्ले हे लोक लोकमत जागोवपाक मुखार सरूक नाशिल्ले 
जाल्यार गोंय येन्नासर महाराष्ट्रांत वचून विरगळून वतलें आशिल्ले. सत्येर नाशिल्ल्या 
लोकांनीच गोंय गोंयकारां खातीर राखून दवरलें | 

कोंकणी 'भासू'च नाशिल्ली. तिका लिपी ना, व्याकरण ना, ' तिच्यांत साहित्य 
ना म्हूण सगळेच तिका हिणयत आयिल्ले. तिका “भारतांतली एक म्हत्वाची साहित्यीक 
भास' म्हूण साहित्य अकादेमीची मान्यताय कोणें मेळोवन दिली ? कोणें तिका गोंयचे 
राजभाशेच्या पाटार व्हरून बसयली ? कोणें तिका संविधानाचे आठवे वळेरेंत पावयली ? 
सत्येर आशिल्ल्या लोकांनी ? कोंकणीच्या पंगडांतल्या कोणाच्याच हातांत सत्या नाशिल्ली. 
सत्या हातांत आशिल्ल्यां भितर कोणूच कोंकणीचो नाशिल्लो. तरी आसतना, कोंकणीन 
आठवे वळेरे मेरेन उडी घेतली. कशी घेतली? 'आमी कोंकणी करतलेच' ह्या तेमान 
कांय मूठभर लोक (इकरा जाण) पेटले, जिवाचें रान करून ते दीस-रात वावुरले, 
एके वाटेन मराठीवादचां आड झुजत रावले, तर दुसरे वाटेन कोंकणींत साहित्य -निर्मणीय 
तितल्याच नेटान करीत रावले. म्हुण्णूच मू कोंकणी येदी व्हडली ही 'हनुमान-उडी' 
घेवंक पावली? उवेखणेक लागून फाटीं पडिल्ल्यो भासो संवसारांत कितल्यो-श्यो 
आसात. कोंकणी सोडून दुसरे खंयचेच भाशेन असली सिद्धी जोडूंक ना. सत्या 
हातांत केन्नाच घेवंक पावूंक नाशिल्ल्या लोकांनीच तिका ही सिद्धी मेळोवन दिल्या 
ताकांच लागून गोंयकारांक तांगेली खाशेली अशी एक भास मेळूंक पावल्या. ते 
मुखार सरूक नाशिल्ले, ध्येयवादान पेटूंक नाशिल्ले, जिवाचें रान करून एकामत्तान 
वावरूक नाशिल्ले जाल्यार कोंकणी येन्ना मराठींत विरगळून ना जाबन वतली आशिल्ली 

अंत्रुजेंत केरी-सावय-वेरेंच्या वाटारांत नायलॉन ६,६ नांवाचो थापर द्युपों कंपनीन 
एक कारखानो घालपाचो बेत केल्लो. कोणें हे कंपनीक ह्या बाटारांतली धांवडावन 
घाली ? सत्येर आशिल्ल्या लोकांनी ? सत्येर आशिल्ल्या लोकांनीच तर तो हांगा 
हाडिल्लो. मुखेल-मंत्र्यांच्या उतरांनी सांगचें जाल्यार 'काम खूब मुखार गेल्लें'. केंद्र 
सरकारूय मुखेल-मंत्रयां फाटल्यान खंबीरपणान उबें आशिल्ले. थळावो आमदार तर 
कंपनीन केन्नासर आपणाल्या बोल्सांत घाल्लो. आनी तरी आसतना - थापर द्युपों 
कंपनीक साटले पोटले सयत अंत्रुजेतल्यानूच न्हय, तर गोंयच्यानूय तोंड घेवन वचचें 
पडलें. कित्याक लागून बचचें पडलें? केरी बाटारांतल्या' जागरूक लोकमता आड 
हो कारखानो हांगा चलोबंक येबपाचो ना अशें कंपनीक दिसलें म्हुण्णूच. मू ? ह्या 
जागरूक लोकमता. आड गोंयच्या सरकाराकूय नमतें घेवचें पडलें, म्हुण्णूच मू ? 

केरी-सावय-वेरें वाटारांतले ध्येयवादी भुरगे मुखार सरूंक नाशिल्ले, तांणी ह्या 
वाटारांतलें लोकमत जागोवंक नाशिल्लें जाल्यार --- | 

ह्या पुराय वाटारांतलें उदक वारें सगळें येन्नासर साप विखाळ जावन वतलें आशिल्लें. 
'अनंत उर्जित' म्हूण अंत्रुजेचे जाल्ले नांबर सासणाचें ना जावन वतलें आशिल्ले. 
ह्या संकश्टांतल्यान अंत्रुजेक केरी वाटारांतल्या जागरूक लोकमतानूच वाटायल्या. 

जांणी हें लोकमत जागयलें तांच्या हातांत कसले तरेची सत्या आशिल्ली? तांचे 
कडेन फकत एक ध्येय आशिल्ले, एक निश्ठा आशिल्ली आनी ध्येय सफळ करपाची 
जिद्द आशिल्ली. 

नवें कितेंय निर्माण करपाचें आसत, समाजात कसलेय नवे बदल घड़ोबन हाड़पाचे 
आसत, सत्येन थापिल्लें कितेंय भिरकटावन मारपाचें आसत जाल्यार --- 

ध्येयवादी मनशाक सत्या हातांत घेवपाची कसलीच गरज ना. सत्या हातांत घेनासतना 
फकत ध्येयनिश्ठेन करपा सारके सगळें करून दाखोवं येता' हें गोंयानूच हालींसाराच्या 
आपणाल्या इतिहासान दाखोवन दिला. 

सत्या हातांत कित्याक घेवंक जाय ? 


पक्षां बगर लोकशाय चलपाची ना अशें म्हणपी लोकशायेनूच कांय संकेत स्थापन 
केल्यात. देखीक --- 

राष्ट्रपती, उपराष्ट्रपती, सभापती तटस्थ आसूंक जाय, ते खंयच्याच राजकी पक्षाचे 
आसूंक फावनात; खंयच्याय राजकी पक्षांत तांची वाड जाल्ली आसू, ह्या पदांचेर 
येवन बसतकूच तांणी आपणाले पक्ष सोडून दिवंक जाय, अशें ती म्हणटा. न्यायाधीश 
खंयच्याच पक्षाचे आसून उपकारनात. ते पक्षां बयर गेल्ले आसूक जाय; पोलीस 

खातें आनी सैन्य तर पक्षां पसून सामकेंच पयस आसूंक जाय. इतलेंच न्हय, तर 
सरकारी नोकरूय सगळ्या पक्षां पसून अलिप्त आसूंक जाय. ना जाल्यार, देशांत 
कायद्याचें राज्य चलपाचें ना, अर्शे ती म्हणटा 

खासा लोकशायेनूच मानून घेतिल्ले नैतीक संकेत हे. लोकशाय खंयचे खंय व्हांवन 
बचची न्हय म्हूण तिणेंच मानून घेतिल्ल्यो मर्यादा ह्यो. लोकशाय तिगून उरची, सारकी 
चलची, सारकी वाडूंक पावची, घट जावची म्हूण ह्यो मर्यादा खूब गरजेच्यो अशें 
खासा तिणेंच मान्य केलां. 

म्हळ्यार, सत्ये पसून पयस आशिल्ली एक तटस्थ सत्या समाजांत आसूंक जाय 
अशें लोकशायेचेंच मत्त आसा असो हाचो अर्थ जालो ना? प्रस्न येता - सरकार 
लोकांचेर अन्याय करपाक लागलें, “बिकासा' च्या वा हेर कसल्याय निमित्त्यान लोकांचेर 
कितेंय थापपाक लागलें, जाल्यार, 'हो अन्याय आमी सोंसून घेवपाचे नात' अशें 
धिटायेन सांगपी 'लोकांची' एक तटस्थ “सत्या. समाजांत आसपाची गरज ना? 

खबरेपत्रां हें काम थोडें-भोव करतात. ना अशें न्हय. पुणून खूबशीं खबरेपत्रा 
सरकारी जायरातिंचेर निंबून उरतात. ते भायर, तीं चलोवपी तांचे 'मालक' आसतात. 
तांचे सरकारा कडेन कांय हितसंबंद घुसपल्ले आसतात. आमची खबरेपत्रां आमी 
समजतात तशीं स्वतंत्र नात. 

खबरेपत्रां भायर समाजांत आनीक एक सत्या आसूंक जाय - जी सत्या केन्ना 
हातांत घेवची ना, पुणून सत्येचेर सत्या चलोवपाक केन्नाच फार्टी-फुडें सरची ना. 

गांधींक असले एके सत्येची खुबूच गरज भासूंक लागिल्ली. म्हण स्वराज्य मेळनाफुडें 
तांणी काँग्रेसिचें लोकसेवा संघांत रुपांतर करुया म्हूण एक सुचोवणी केल्ली. गांधींक 
राजकर्ण समजनाशिल्लें अशें म्हणपाचो धीर कोणाक जायत व्हय ? ते तागेल्या काळांतले 
एक व्हडांतले व्हड आनी शिटुकांतले शिटूक राजकर्णी आशिल्ले. पुणून राजकर्णा 
भायर आनिकूय कांय गजाली तांकां समजताल्यो. देशाक ते ताच्या सगळ्या घट, 
दुबळ्या आंगां सयत बेस बरे वळखताले. 'देशांत स्वराज्य आयलें, आतां आनीक 
किते करपाचें उरलां' आशें म्हूण स्वराज्या खातीर झुजिल्ले लोक सत्या हातांत येनाफुडें 
ती 'भोगपा' च्याच कामांत मुल्ल उरतले, आनी “ह्या लोकांनी स्वराज्य येवचें म्हूण 
खूब कश्ट घेतल्यात, खूब त्याग केला' अशें म्हणून लोक तांकांच भौन भौन सत्येर 
धाडून दितले हाची तांकां खातरी आशिल्ली. 

आमकां स्वराज्य मेळ्ळां तें देश आसा तेच स्थितींत दवरपा खातीर व्हय तर? 
एक नवो देश घडोवपा खातीर मेळ्ळां. स्वराज्या खातीर जे झुजले ते सत्या भोगपांत 
गुल्ल उरले जाल्यार नवो देश घडोवपाचें काम कोण करतलो? तांच्या हातान तें 

केन्ना जावपाचें ना, तें कडेकूच उरतलें, हो भंय तांकां आशिल्लो. फाटल्या पांच 
हजार वर्सांचे आमचे धर्म संस्कृतायेन समाजांत जे अवगूण घटमूट करून दवरल्यात 
तांची पाळां मुळां खणून काडपाचें काम सत्येर आशिल्ल्या लोकांच्या हातान जावपाचें 
ना; म्हूण, सत्ये पसून पयस रावन सत्येर सत्या चलोवपी एक सत्या तांकां देशांत 
उबी करपाची आशिल्ली. म्हूण ते काँग्रेसीक लोकसेवा संघांत बदलुंया म्हणटाले. 

आमी तांगेले सगलेच विचार “आउट ऑफ डेट' म्हूण कडेक काडून दवरले. 
तशी, सत्येचेर सत्या चलोबपी सत्या उबी करपाची तांगेली सुचोवणीय काडून भायर 
मारली. आनी देशांत बदल घडोबन हाडपाची पुराय दायकी सरकाराच्या हातांत दिवन 
मेकळे जाले. 

स्वराज्य येवन आतां पन्नास वर्सा जावन गेलीं, सरकारान कितले बदल घडोवन 
हाडले? विकासाच्या नांवान कांय उदूदेग-धंदे सुरू केले. तांणी गिरेस्तांक अदीक 
गिरेस्त केले. आनी गरिबांक गरिबच दवरले. अन्न खूब पिकयलें. गुदांव भरले. 
फॉरेन अँक्सचेंज मेळटा म्हूण अन्न आमी भायर धाडपाक लागले. लोकांचीं पोटां 
उपाशींच उरलीं. सरकार जातिभेद ना करूंक पावलां व्हय? परते, सरकारान ते 
घट केले. धर्म-भेद उणे केले व्हय ? ते वाडयत व्हेले. सरकार लोकांच्या चारित्र्याचो 
पांबड़ो वाड़ोबक पावलां व्हय? परतो, भ्रश्‍्टाचाराक आधार दिवन चारित्र्याचे नदरेन 
देश फोंडांत व्हरून उड़यलो. 

सरकार कितेंच करूंक पावूंक ना. कसलेच दिवे लाबंक पावूक ना. कायद्या 
मुखार हिन्दू मुसलमान सारके अशें एका तोंडान म्हणटा आसतना हिन्दू-मुसलमानांक 
सारको लागू जाता असो सादो एक कायदोय तें करूंक पावूक ना. सरकार कितेंच 
कित्याक करूंक पावूंक ना? कित्याक, सत्येच्या हातांत समाज बदलपाची, नें 
कितेंय घडोबन हाड़पाची, नवो देश निर्माण करपाची सत्याच ना. 

सत्ये पसून पयस रावन सत्येर सत्या चलयत असली सत्या गांधींच्या काळांत 
जितली गरजेची आशिल्ली, ताच्याकूय शंबर बांट्यांनी चड गरज तिची आयज आसा. 
कित्याक, आयज लोकशायूय सारकी चलना आनी स्वराज्यूय तिगून उरपाची आस्त 
उरूक ना. 

E 

सत्येचे कदेल 


कांय जाण सत्येच्या कदेंलार बसतात. मागीर, कुल्यांक फॅविकॉल लायिल्ले 
भाशेन कदेलाक घट्ट दसून रावतात. कदेल कशेंच सोडिनात 

रामायण घेवन बशिल्लों. वाचीत वाचीत उत्तराकांडांत पावलों. आनी म्हाका तातूत 
रामूय सत्येच्या कदेलाक असोच घट्ट दसून राविल्लो दिश्टी पडलो. 

रामान सितेक सोडिल्ली. वाल्मीकीन तिका आपणाल्या आश्रमांत आसरो दिल्लो 
ती गुरवार आशिल्ली. आश्रमांतूच बाळंत जावन' तिणें लव आनी कूश हांका जल्म 
दिल्लो 

सीतेच्या दुख्खान वाल्मीकीचें काळीज कळवळून आयिल्लें. ताणें तिगेल्या जिविताचेर 
एक करूण काव्य बरयलें आनी ताका रामायण हें नांव दिलें. आमी समजतात तशें 
रामायण रामाच्या पराक्रमाची कथा सांगपी काव्य न्हय. खरेपणानशीं सीतेची करूण 
काणी सांगपी एक महाकाव्य तें. रामायण रचून जातकूच ताणें तें लव आनी कूश 
दोगांकूय शिकयलें आनी दोगांकूय घेवन तो अयोध्येक रामाच्या दरबारांत गेलो. दोगांनीय 
तें रामाक गावन दाखयलें. हे दोगूय आपणालेच पूत म्हणपाची रामाक खातरी पटली 
राजसभेत बशिल्ल्या बाकिच्या सगळ्यांकूय तशेंच दिसलें. कोणाचेच तकलेंत कसलोच 
दुबाव उरूक नाशिल्लो. तरी आसतना, सीतेची परिक्षा घेवपाची रामाची इत्सा ना 
जाली ना. आपूण शुद्ध उरल्यां म्हणपाची तिणें लोकांची खातरी करून दिवची अशें 
तो म्हणपाक लागलो. 

मुदलातूच दुबळी, तांतूंत दुख्खांन अदीक दुबळी जाल्ली सीता रामा मुखार आयली. 
जमनीक नदर लावन उबी रावली. आनी तिणें जमनीक (आपणाले आवयक) म्हळें 
'रंघुनाथाक सोडून हांवें दुसऱ्या कोणाक सपनांत लेगीत हाडूंक ना म्हूण दाखोबंक 
वसुंधरे, म्हाका तूं आपणाल्या पोटांत घे.' तिणें इतलेंच म्हळळें, इतल्यांत, वसुंधरेन 
तोंड आं केलें आनी सीतेक त्याच खिणाक पोटांत घेतली. 

रामान थोड़ो वेळ मान सकल घालून दुकां गळयलीं. म्हणटासर तो तिडकीन 
फटकू करून उसळ्ळो. आनी ताणें म्हळें, “वसुंधरे, म्हजी सीता म्हाका परती दी. 

नाजाल्यार हो पळे, हांव दर्ये-न्हंयो-पर्वतां सयत तुकाच ना करून उडयतां. ' 

तिडकीन ताणें धोणू उखल्लें आनी तीर काडपाक ताणें हात फाटीर आशिल्ल्या 
भात्या कडेन व्हेलो. सभेंत 'व्हडले व्हडले रुशी बशिल्ले. तांचेर हें पळोवन आकांत 
आयलो. हो धरतरी ना करतलो म्हणटा जाल्यार खऱ्यांनीच ना करतलो, अशें तांकां 
दिसले आनी ते मदीं पडले. तांणी रामांक हात जोडून म्हळें, नाका, अशें करूं 
नाका... जालें तें जालें. आतां सीतेक विसरिल्लो बरें.” 

रामाची तिडक न्हिवली. आनी तो आदले वरीच राज्य करूंक लागलो. अभिष्टोम, 
अतिराग बी तरांतरांचे याग ताणें केले आनी (रामायणूच म्हणटा) 'कांय हजार वर्सा 
ताणें अयोध्येत राज्य केलें. 

मजगती ताची आवय कौसल्या भायर पडली. फाटोफाट सुमित्रा आनी कैकयी 
ह्योय गेल्यो. तरूय -- न 

राम गादी सोडपाचें नांव घेना! घट दसून रावला! हो असोच राजगादयेक दसून 
रावलो जाल्यार संवसाराच्या अंता मेरेन दसून रावतलो; तागेली प्रजा सुखांत जियेतली 
आनी निस्तेज, कर्तुत्वहीण जावन पडटली, अशें ब्रह्मदेवाक दिसलें. ब्रह्मदेवाक अयोध्येच्या 
लोकांच्या फुडाराचो हुसको जावपाक लागलो. कितें करचें, ताका समजना जालें. 
अखेरेक निरुपायान ताणें 'काळा'क उलो मारलो आनी ताकां अयोध्येक वच आनी 
रामाक तुर्जे अवतार-कार्य सोंपलां... तुका व्हपपाक आपूण आयलां अशें सांग' म्हूण 

सांगलें 

काळ गेलो. आनी रामाक ताणें हें सांगलें. तेन्नाच राम गादी सोडपाक तयार 
जालो. काळान येवन ताका शिटकावंक नाशिल्लो जाल्यार आनीक कितलीं हजार 
वर्सा तो अयोध्येचे गादयेक दसून रावतलो आशिल्लो, सांगूंक येना. 


आपणालें अवतारकार्य सोंपलां म्हणपाचें मर्यादा पुरुषोत्तमांक लेगीत कळना. मागीर, 
किरकोळ पुरुषोत्तमांक तें कशें कळटलें ? आमी नासत जाल्यार खंयचीच संस्था सारकी 
चलपाची ना, खंयचेंच काम मुखार वचपाचें ना - तें कित्याक, जगूच सारके चलपाचें 
ना, ह्या संस्कारांत वाडिल्ले पुरुषोत्तम हे सगळे. सत्येबगर काम करपाचे नात. तांकां 
कामां करुंकूच येनात. आनी एक फावट सत्येच्या कदेलार बसले म्हणटकूच कदेल 
कशेंच सोडिनात. 'काळा' चो प्रतिनिधी जावन कोणूय मुखार सरतलो आनी तो बळयां 
तांकां निखळायतलो तेन्नाच ते कदेल सोडटले. बा म्हणुंया, कदेल तांकां सोडटलें. 

खरेपणानशीं, आमकां बुद्द आसत जाल्यार आमी चिंतूक जाय --- 

राम आयलो आनी गेलो. संवसार चलपाचो थांबला व्हय? संवसाराचें खंयच 

कितें अडून उरलां व्हय? रामा उपरांत कृष्ण आयलो. आनी गेलो. बुद्ध आयलो. 
तोवूय गेलो. संवसार आपणाले गतीन चलत आसा. मुखार वचत आसा. केन्ना पडटा, ` 
केन्ना चडटा. पुणून ताची गती थांबूंक ना. कोणाय बगर संवसाराचें कितेंच अडून 
उरूंक ना. आमकां हें खबर ना अशें न्हय. बेस बरें खबर आसा. तरी आसतना 
आमी सत्येच्या कदेलाक घट्ट दसून रावतात. कोणेंय येवन बळयां आमकां निखळायले 
बगर आमी सपसप कदेल सोडिनात. 

कित्याक, सांगूं? वायट दिसतलें. कदेल गेलें जाल्यार कोण आमचेर नदर घालपाचो 
ना हाची आमकां पुराय खातरी आसता म्हूण. कोण आमकां विचारचो पाचारचो 
ना म्हणपाचें आमकां खबर आसता म्हूण. भितरल्यान आमी रिते. म्हूण आमी दुसऱ्यांचेर 
आमकां थापतात. केन्ना लटपटी खटपटी करून, केन्ना हाचे ताचे पांय धरून. तर 
केन्ना आमचें उपद्रव-मूल्य (न्यूइसंस वॅल्यू) वाडोवन, आमी सत्येच्यो गादयो आडावन 
बसतात. 

लोक आमकां “सोंसून घेतात” म्हणपाचें लेगीत आमच्या लक्षांत येना. 

काकूळट दिसूंक जाय आमकां आमचीच. 


अमकीच एक पिराय जाली म्हणटकूच व्हडल्या व्हडल्यांक रिटायर करपाची 
एक चाल सगळे कडेन चलिल्ली पळोबंक मेळटा. मनीस कितलोय निष्ठावंत आनी 
हुशार आसू, अणभवान कितलोय गिरेस्त आसू, खूब केली सेवा तुबें आमची... 
आतां निवृत्त जावन घरा वच... उरिल्लें आयुश्य सुशेगाद बरो जिये... हें घे तुका 
पेन्शन... म्हयन्या म्हयन्याक तुका तें मेळत रावतलें' अशें सांगून आयचो संवसार 
ताका कामा वयलो काडून घरा धाडून दिता. सुप्रिम कोर्टाच्या शाण्यांतल्या शाण्या 
न्यायाधिशाक लेगीत आमी, हे भाशेन, पेन्शन दिवन कामा वयलो पयस करतात. 
कित्या खातीर ? तीं तीं खातीं आमी तीं तीं कामां करपा खातीर चलयत आयल्यात 
म्हण. तीं तीं कामां तेच तेच लोक वर्सा संकिनी करीत रावले जाल्यार तीं फुडें 
वचूक पावनात, थंयच गोठेवन पडटात म्हूण. नव्या लोकांक तीं कामां करपाची संद : 
मेळूक जाय, तांकां ह्या कामांत आपणाक तयार करून घेवंक येवंक जाय म्हूण. 
सदां सदां तींच तींच कामां करीत आयिल्लो मनीस जतनायेन पावलां उखलता, धाडसान 
कसलोच निर्णय घेवंक पावना, हाका लागून काम मुखारूच वचूक पावना म्हूण. 
नव्या लोकांच्यो चुको सोंसून घेवं येतात, पुणून काम मुखार बचूंक जाय म्हूण. 

पुर्विल्ले आश्रम-वेवस्तेक आयच्या संवसारान दिल्लें हें एक नवें रूप. आश्रम-वेवस्तेंत 
मनीस ते ते पिरायेर तीं तीं कामां करतालो. आयुश्यभर एकूच काम करी नाशिल्लो. 

आयच्या संवसारान आश्रम वेवस्थे फाटल्यान आशिल्लो विचार घेवन ताका आयच्या 
काळाक सोब5 सारकें एक नवें रूप दिला. आनी अमकीच एक पिराय जाली म्हणटकूच 
सरसेनापतीक लेगीत निवृत्त करपाची चाल चलयल्या. 

प्रशासनांतली ही चाल आतां उद्देगीक संवसारानूय आपणायल्या. 

आपणावंक ना ती फकत आमी - रासवळ मळार काम करतल्यांनी. चार चौगाचें 
बरें-भलें करपाक सुरू जाल्ल्यो संस्था चलयतल्यांनी. आनी राजकरणात पडिल्ल्यांनी. 
ह्या मळार कोणूच कोणाक निवृत्त करिना, आनी आपूण जावन कोण्ण निवृत्त जायना. 

परिणाम - आमचें रासवळ जिवीत मुखारूच वचना. तें आशिल्लें थंयच गोठेलां. 
न्हय आसा थयच उरिल्ली, समुद्राचे दिकेन व्हांबनासतना राविल्ली, जाल्यार कितें 
जातलें आशिल्लें ? ती आपणाल्या वाटारांत फकत चिखोल वाडयत रावतली आशिल्ली. 
ह्या चिखलात मागीर जळारां जातली आशिल्लीं आनी हीं जळारां भोंवतणच्या वाटारांत 
तरांतरःच्यो पिडा पातळायत रावतलीं आशिल्लीं. 

रासवळ जिवीत न्हये सारके. तें व्हांवत रावंक जाय. व्हांवत रावलेंना जाल्यार 
चिखोल करतले. ह्या चिखलांत, मागीर, जळारां जावन तीं भोंवतणच्या जिवितांत 
तरांतरांच्यो पिडा पातळावंक लागतलीं. 

आयज आमच्या रासवळ जिवितांत ज्यो तरांतरांच्यो पिडा पातळ्ळेल्यो दिश्टी 
पडटात त्यो कोणूच कदेलार बशिल्लो कदेल सोडिना हे खातीर. कदेलार बशिल्ले 
कामां करपा बदला फकत अधिकारांचो भोग घेत बसतात हे खातीर. 


कितें जावंक जाय - 

साठ वर्सा जायनाफुडें कोणूच खंयच्याच अधिकाराच्या कदेलार बसून रावचो ना, 
असो एक संकेत, एक कन्वेन्शन, आमी एकमतान समाजांत चालंत करूक जाय. 
साठ वर्सा ववलो कोण सरसेनापतीपदार उरना, सर्वोच्च न्यायालयांत न्यायाधीशपदार 
उरना जाल्यार राष्ट्रपतीपदारूय उरूक जायना. प्रधानमंत्रीपदार तर निखालूस उरूक जायना, 
असो एक नेम आमी करूंक जाय. 

सत्येचें कदेल तीस वर्सा आदले पिरायेरूय कोणाक मेळूंक फावना, तशें साठ 
वर्सा उपरांतचे पिरायेरूय मेळूक जायना, अशें थारावंक जाय. हें कदेल 'गधा-पचिशी' च्या 
लोकांचें न्हय, तशें “बुद्धी-नाठी च्याय लोकांचें न्हय 

साठ वर्सा वयले पिरायेचो कोणूय लग्न जातलो अशें थारावन सब्यार वचून बसलो 
जाल्यार ताका तें सोबतलें व्हय ? आनी असल्या लग्नाक आमी अक्षता उडोबपाक 
वतले व्हय ? 

मागीर प्रस्न उपरासता - 
साठां वयर गेल्ल्या त्यागी, तपस्वी, अणभवान गिरेस्त लोकांनी कितें करचे? 


घरा बसून देव देव करीत बसचे? न्हय. तांचे खातीर कामां 'आसात. खूब म्हत्वाची 
कामां आसात. हीं कामां तांचीच वाट पळेतात. तीं खंयचीं ? सत्येर आशिल्ल्यांचे 
कान पिळपाचीं. कोडू सत्यां उलोवन वा बरोवन सगळ्यांक 'जाग्यार' हाडपाचीं. रासवळ 
मळ निर्मळ करपा खातीर चळवळी चलोवपाची आनी सरसमान लोकांचें प्रबोधन 
करपाचीं. असल्या कांय जाणांक विधानसभेत वा लोकसभेत वेंचून धाडून दिवं येता. 
दिवचेच. पुणून मंत्रीमंडळांत वचपा खातीर न्हय. 'बॅक बँचर' म्हूण. सरकाराक बुदूद 
दिवपा खातीर. 

“अधिकार” मात तांकां कसलोच दिवंक फावना. तांणीय घेवंक फावना. 

ना जाल्यार, बाबा रे, तुजें अवतारकार्य सोंपलां, आतां संवसार सोडपाची तयारी 
केल्ली बरी, हें सांगपा खातीर ब्रह्मदेवाक भौन भौन काळाक आमचे सरीं धाडपाचो 
वावर करीत रावचें पडटलें. 

ताचेर हो प्रसंग येवंक दिवचो न्हय. 





ष्‌ रे 
बरे लोक हाडपा खातीर 


मत दिवप हो म्हजो पवित्र हक. ते भायर खंय ती म्हजी पवित्र लागणुकूय बी. 
म्हूण, मत दिवपाक गेलों. एकलोय दिल्लीक धाडपा सारको दिसलो ना. म्हूण मतपत्रिका 
कोरीच मतपेटयेंत उडोवन घरा परतलों. 

मनांत आयलें, मतपत्रिकेचेर आनीक एक कॉलम आसूंक जाय आशिल्ले. आनी 
ताचेर हांचे मदलो कोणूच न्हय' अशें बरयल्लें आसूंक जाय आशिल्ले. हांव ह्या 
कॉलमाचेर शिक्को मारतलों आशिल्लो. 

सट्ट करून दिश्टावो जावचो तशें-शें किते जालें. म्हळें, हांचे मदलो कोणूच 
न्हय अशें सांगपाचो हक आमकां मेळूंक जाय. जाल्यार हांवूच न्हय, तर आयज 
जे शंबरांतले सुमार चाळीस जाण मत दिवपाक वचनात ('सगळे चोर अशें म्हणून) 


pe घुसपल्लें जानवें 


तेवूय मतदान केन्द्रार बतले आनी 'हांचे मदलो कोणूच न्हय' ह्या कॉलमाचेर शिक्को 
मारून येतले. हे भाशेन, ह्या कॉलमाचेर जीं मत्तां पडल्यांत तीं मेजूंक जाय आनी 
तीं मतपत्रिके बयल्या वेंचून आयिल्ल्या उमेदवाराक पडिल्ल्या मत्तां परस चड़ वा 
तितलींच जालीं जाल्यार वेंचणूक आयोगान ती वेंचणूक रद्द करूंक जाय. आनी 
दुसऱ्या सप्तकात त्याच दिसा थंय पर्धून वेंचणूक घेवपाची तजवीज करूंक जाय. 
हिका वेंचणुकेची दुसरी फेरी म्हणूंक जाय. पयले फेरयेंतल्या कोणाकूच दुसरे फेरयेंत 
उबे रावंक मेळचें ना म्हणपाचें स्पस्ट करूंक जाय. 

मतदान ९५ प्रतिशत तरी जावंकूच जाय असो नेम करूंक जाय. दुर्येत पडिल्ल्यान 
वा भायर खंय गेल्ल्यान बा असल्याच खंयच्या कारणान एकाद-दुकलो पाबपाचो 
नासलो जाल्यार आपूण कित्याक पावचों ना हें मतदारान वेंचणूक आयोगाक पयलीं 
लिखीत रुपान कळोवंक जाय. कित्याक पावचो ना हें कळयनासतना जो घरा रावता 
ताचें फुडले वेंचणुके वेळार मतदारांचे वळेरेंतलें नांव काडून उडयतले म्हणपारचें सांगू 
जाय. म्हण॑टकूच --- 

सगले मतदानाक वतले आनी मत दिवपाचे आपणाले पवित्र लागणुके'क पाळो 
दितले. 

९५ प्रतिशत मतदान जावप, उबे राविल्ल्यां भितरलो एकलोय मत दिवपाचे योग्यतायेचो 
न्हय हें सांगपाचो हक मतदाराक मेळप - हे प्रक्रियेतल्यान एक गजाल घडून येतली - 

आयज राजकी पंगड़ांक 'कोणाकूय' लोकांचेर थापपाची जी संवय जाल्या ती 
मोडटली. जे पंगड “आमी फातर लेगीत उबे करून वेचून हाडटले' अशें म्हणून 
सदां 'फातरां कूच उबे करून वेंचून हाडीत आयल्यात तांचो मद जिरतलो. आनी --- 

'बर्‍्यांतलो बरो' मनीस आपणाल्याच पंगडाचो आसचो म्हूण फुडान्यांक समाजांतले 
बरे मनीस सोदपाची गरज भासूंक लागतली. 

आयज 'बरो मनीस' कोण आपूण जावन उबो राविना, बर्‍या मनशाक' कोण 
उबोय करिना आनी बरो मनीस कोण ना म्हूण शंबरांतले उणेपुणे चाळीस तरी बरे 
मनीस मत दिवपाक वचनात. म्हण - 

कोणूय वेंचून येता, कोणूय खंयूय पावता आनी देश आयज पावला ते धुळदशेक 
पावता. हें आमी आळाबंदा हाडूक पावले नात जाल्यार लोकशाय ह्या देशांत वांचपाची 
ना. लोकशाय वांचोवपाचो एकूच उपाय आसा - 'रायटू टू बोटा भाशेन रायट्‌ 
टू रिजेक्ट' होय हक लोकांक मेळूक जाय. 

लोकसभेच्याच वेंचणुकांक न्हय, तर विधानसभेच्या वेंचणुकांकूय हो नेम लागू 
करूंक जाय. म्हणटकूच एक दीस केन्ना तरी बरीं राज्या येबंक पावतलीं. 





बरे लोक हाडपा खातीर | २११ 


एक दोन वेंचणुकांनी दोन दोन फेरयो घेवच्यो पडत. पुणून त्यो वर्स-वर्स, दोन 


दोन वर्सांनी भौन भौन येतल्या वेंचणुकांच्या हिसपान देशाक सवायूच पडटल्यो 
रह 


देशाचे अधोगतिचें कारण 


राजकर्णाची सामकीच धूळदशा कशी जाली ? 

एका काळार जो राजकर्णांत पडटालो ताका लोक मानताले. ताचो भौमान करताले. 
ताचे फाटल्यान वताले. तो सांगता तें करताले. ताचो फोटो फ्रेमींत घालून मेजार 
दवरताले वा वणटीर लायताले 

कितल्या फुडान्यांचे फोटे ते मुस्तींत आमच्यो वणटी सोबयताले ! 

आयज कोणाचोच फोटो खंयच पळोवंक मेळना. कोणाकूच लोक मानिनात. सगळे 
चोर, फटींग अशें लोक म्हणपाक लागल्यात. 

अशें कशें जालें? कित्याक लागून तांची पत गेली? 

एकूच जाप मेळटा - 

ते मुस्तींतलें राजकर्ण ध्येयवादी आशिल्लें. आयचें वेव्हारवादी जालां. तें ध्येयवादी 
आशिल्ले म्हूण लोहिया सारके तेजिश्ट तरणाटे तातूत पडटाले. आनी जिवार उदार 
जावन एका फुडलीं एक कर्तुत्वां करताले. तांकां पयली देश बंदेपणांतल्यान मेकळो 
करपाचो आशिल्लो. उपरांत समाजवाद हाडपाचो आशिल्लो. नवो देश घडोबपाचो 
हावेस तांच्या मनांत आशिल्लो. तांचे कडेन एक “मिशन' आशिल्ले. 

जाका एकाद्रे मिशन दसता ताची सत्येचेर नदर नासता. ध्येयाचेर नदर दवरून 
तो मुखार सरता. त्याग करता. तपस्या करता, संघर्श करता - खंयच्याच मळार 
तो कोणाच कडेन तडजोड करिना. परिस्थिती कडेन लेगीत करिना. परिस्थिती आड 
आसली तरूय ध्येय सोडिना. केन्ना निर्शेना. 
. लोहिया एकलेच असले आशिल्ले अशें न्हय; जयप्रकाश, अच्युत, अरुणा सगळेच 
हे तरेचे आशिल्ले. ते आपणालें ध्येय मुखार दवरून मुखार मुखार बचत राबिल्ले. 


२१२ | घुसपल्ले जानवें 


हे तरेचे हजारांनी ध्येयवादी मुखार सरिल्ले म्हण देश बंदेपणांतल्यान मेकळो जावंक 
पावलो. 

तांकां फुडारीय तसलोच आगळो वेगळो मेळिल्लो. तो तत्वा कडेन कसलीच 
तडजोड करिनाशिल्लो. दुसऱर्‍्यांकूय करूंक दिनाशिल्लो. साध्या इतलेंच म्हत्व तो साधनाक 
दितालो आनी साधन कशेंच भश्टूंक दिनाशिल्लो. ताणें ज्यो चळवळी चलयल्यो 
तातुंतले एके चळवळीत एके कडेन - चौरीचौरांत - लोकांचो तोल सुटलो. तांणी 
तिडकीन एके पोलीस चौकेक उजो घालो आनी ह्या उज्यांत कांय पोलीस हुलपून 
मेले. देशांत जी धुमश्चक्री चलिल्ली तिचे मुखार ही घडणूक साप किरकोळ म्हणपा 
सारकी आशिल्ली. सोपेपणान ताच्यान ती दोळ्यां आड करूं येताली. पुणून ताणें 
म्हळे, ना... ही घडणूक म्हज्यान दोळ्यां आड करूंक जावची ना. आमकां स्वराज्याच्या 
आमच्या ध्येया मेरेन वचचें आसत जाल्यार असलें कितेंच घडूक जायना' आनी 
'हावें चौरीचौरांत जें स्वराज्य पळेलें ताची म्हाका घाण मारूक लागल्या - 11 15 
stinking into my nostrils’ - अशें म्हणून ताणें चळवळूच फाटीं घेतली. अहिंसेच्या 
तत्वाक धरून चलिल्ले चळवळींत ताका 'इल्लीशी हिंसा सोसली ना. ताणें ती 
चलूंक दिली ना. कित्याक, तो जाणा आशिल्लो, ही 'इल्लीशी हिंसा' ज्या बुराकांतल्यान 
भितर सरल्या तो बुराक येन्नासर धांपलोना जाल्यार त्याच बुराकांतल्यान फाल्यां सैतान 
भितर सरतलो आनी चळवळूच मातये भरवण करून उडयतलो. ताका चळवळ मातये 
भरवण जाल्ली नाका आशिल्ली. ताणें तो बुराकूच बंद केलो. 

असलो नेतो देशाक मेळिल्लो म्हुण्णूच लोहिया जयप्रकाशा सारकेले वयर सरूंक 
पाबिल्ले. जवाहरलाल प्रधानमंत्री जावचे पयलींच हे चळवळीक लागून लाखांनी 
तरणास्यांचे बेताज बादशाह' जाल्ले. 'बेताज बादशाह' जाले उपरांतूच ते प्रधानमंत्री 
जाल्ले. What am 1? Iam a product of India’s struggle for freedom’ 
म्हण मोट्या अभिमानान ते सांगताले. 

प्रधानमंत्री जाले उपरांत तांकां प्रेसिडेन्ट ट्रमन हांणी अमेरिकेचें आमंत्रण धाडले. 
जवाहरलाल ह्या आमंत्रणाक मान दिवन अमेरिकेक गेले तेन्ना अमेरिकेन तांकां दिलो 
तसलो दिव्य भव्य येवकार हाचे पयलीं कोणाकूच दिवंक नाशिल्लो. दोळे दिपकावपा 
सारको हो येवकार आशिल्लो. थंयच्यान परतले उपरांत कोणें एकल्यान तांकां विचारलें, 
“तुमी कोणाचे प्रतिनिधी म्हण अमेरिकेक गेल्ले ?' जवाहरलालांनी ताका फटूक करून 
जाप दिल्ली, 1 represented a resurgent Asia there — आशिया खंडांतल्या 
नव जागरणाचो प्रतिनिधी म्हूण थंय गेल्लों.' स्वराज्या आदल्या राजकर्णान जवाहरलालांक 
येदे व्हड केल्ले. 


देशाचे अधोगतिचें कारण २१३ 


आयज? आमचें राजकर्ण तरांतरांच्या 'घोटाळ्यां च्या चिखलांत बुडलां. कित्याक 
लागून ? आमी ध्येयवाद सोडून दिलो आनी वेव्हारवाद घेतलो म्हुण्णूच मू ? 

वेव्हारवाद तेय मुस्तींत इल्लो इल्लो करून तकली वयर काडपाक लागिल्लो. 
स्वराज्याची पावलां कानार पडनाफुडें कितले-शे वेव्हारवादी काँग्रेसींत भितर सरिल्ले. 
जवाहरलालां हातांत सत्या वतली हें पळेनाफुर्डे तांचे भोंबतणीं ते आनाळ्यो-गुनाळ्योय 
काडपाक लागिल्ले. जवाहरलाल मुदलांतले ध्येयवादी. पुणून सत्या लागीं पावतां पावतां 
तेवूय 'इल्लेशे' वेव्हारवादी जाले. ह्या वेव्हाराक तांणी प्रॅम्मॅटिझम्‌' नांव दिलें. ह्या 
्रॅमॅटिझमाक लागून ते गांधींक सोडून माऊंटबेटनाक चड लागीं गेले. गांधी नाका 
म्हणटा आसतना तांणी पाकिस्तान मान्य केलें. बंदखणिची तांकां उबगण आयिल्ली 
आनी आयुष्यभर झुजून झुजून तांकां पुरोय जाल्ले. तांची नदर सत्येच्या कदेलाचेर 
वचून थिराविल्ली. परिणामी, नवे पिळगेंतले लोहिया, जयप्रकाशूच न्हय, तर तांगेलेच 
पिळगेंतले राजाजी, कृपालानी सारकेले ध्येयवादी तांचे पसून पयस गेले. जवाहरलालांक 
उपरांत सामक्या वेव्हारवादी लोकांचेरूच निंबून रावचें पडलें. 'प्रॅग्मेटिझमा?च्या 
बुराकांतल्यान सैतान भितर सरलो आनी ताणें जबाहरलालां भोंबतणचें पुराय राजकर्ण 
विखाळ करून उडयलें. ते उपरांत देशाच्या राजकर्णाक जी घसरगुंडी लागली ती 
कोणाक थांबोबंक आयली ना. 

थाबोवपाचो यत्न थोडो-भोब इन्दिराजीच्या काळांत जयप्रकाशांनी केल्लो. पुणून 
तांकां जे सांगाती मेळळे ते काँग्रेसवाल्यां पाश्ट आशिल्ले. 

आयज राजकर्ण खंयचे खंय वचून पडलां. फकत काँग्रेसिचें न्हय, विरोधी पक्षांचेय 
खंयचे खंय पावलां. ध्येयवाद कोणा कडेन ना. 'कशेय भाशेन' सत्या हातांत घेवप 
आनी ती हातांत येतकूच 'कशेय भाशेन' तिका घट दसून रावप हेंच आयज सगळ्या 
राजकी पंगडांचें, सगळ्या राजकी फुडाऱ्यांचें 'ध्येय' जावन बसला. हें 'ध्येय' कोणाकडेनूय 
तडजोड करता. कोणाकडल्यानूय पयशे घेता. वेव्हारबादान सगळ्यांक भ्रश्ट केल्यात. 
वयले भ्रश्ट जाल्यात, म्हूण सकल्ले देडयेन भ्रश्‍ट जाल्यात. वेव्हारवाद सगळ्यांक 
काळ्या पयशां' कडेन घेवन गेला. वेव्हारवादूच तांकां “माफिया? कडेन घेवन गेला. 
वेव्हारवादूच तांकां तरांतरांच्या घोटाळ्यां कडेन घेवन गेला. 

बेन्हारवाद उरतलो ते मेरेन राजकर्णात तरांतरांचे घोटाळे चलत रावतले. 

तीन साडे तीन हजार वर्सा पयलीं भीष्मान म्हळळें --- 

कालो वा कारणं राज्ञो । राजा वा कालकारणम्‌ । 

इति ते संशयो माभृत । राजा कालस्य कारणम्‌ ॥ 

¬ कोण कोणाक घडयता ? राजाक काळ घडयता काय काळाक राजा घडयता ? 

दुबावूच ना: राजाच काळ घडयता. 

देश गडगडून सकल पडिल्लो आसलो जाल्यार धरून चलूंक जाय, देशाचें नेतृत्वूच 
गडगडून सकल पडलां. नेतृत्वाचेंच पतन जालां. 

म्हुण्णूच देश धुळदशेक पावला. 


७. 

भारत, पाकिस्तान आनी बांगलादेश आयज संवसारा मुखार तीन वेगळीं सार्वभौम 
ष्ट्रा म्हण उबी आसात. मुदलांत हीं एकाच देशाचीं तीन आंगां. हांचे पंगतीक नेपाळ, 
भूतान आनी श्रीलकेकूय हाडून बसोवंक जाय. म्हणटकूच, ह्या सवूय राष्ट्रांचो देश 
खंयचो तें लक्षांत येतलें. 

'सार्क' चळवळ हेंच सवूय राष्ट्रांक पटोवपाचो यत्न करता. 

ह्या राष्ट्रांक एक देश भुंयगोलान केला. इतिहास बदलू येत. भुंयगोल बदलूंक 
येना. संस्कृतायेचे नदरेनूय हो एक देश. ह्या देशाचीं प्रादेशीक आंगां कितलींय आसू 
- व्यास, वाल्मीकी, विश्वामित्र, वसिष्ठ आमचे न्हय अशें खंयचोच प्रदेश म्हणचोना. 
पुराय देशाचे रुशी हे. खंयच्या वाटारांत तांचो जल्म जाल्लो, कोणाक सांगूंक येबचें 
ना. पुणून ते जल्माक आयिल्ल्या वाटारांतले उरूक नात. सगळ्यांचे जाल्यात. उपनिषदां 
जितलीं पंजाबी लोकांचीं तितलींच मराठी, गुजराती, बंगाली लोकांचीं. बुदूधाचो जल्म 
नेपाळांत जाल्लो आसूं, तो तितलोच बिहारांतल्याय लोकांचो. मथुरेंतल्या, सांचींतल्या, 
सिक्कीम, भूतान, श्रीलंका ह्याय वाटारांतल्या लोकांचो. रामायण, महाभारत, भागवत 
ग्रंथांची देशी भासांनी कितलींय रुपांतरां जाल्लीं आसूं, मुळांतले संस्कृत ग्रंथ सगळ्यांचेच. 
प्रादेशीक वेगळेपणाचेर आमी कितलीय भर दिली तरूय संस्कृतायेचें जें मूळ दायज 
सगळ्यांच्या वांट्याक आयलां तें काडून उडयत जाल्यार 'प्रादेशीक' म्हण वेगळें कोणाचेंच 
कितेंच उरपाचें ना. 

कदीम काळा सावन ह्या देशांत तरांतरांचे लोक येत रावले. तरांतरांच्या वंशाच्या, 
तरांतरांच्यो भासो उलोवपी, धर्म-परंपरा चालिरिती चलोवपी ह्या लोकांक संस्कृतायेच्या 
एका सुतान गुथून काडपाचें काम आमच्या म्हालगड्यांनी केल्लें. ज्या सुतान सगळ्यांक 

गुथून काडिल्ले तें फकत आर्य सूत नाशिल्लें. आर्य-अनार्य हांचे भरसणेन जी संमिश्र 
संस्कृताय जल्माक आयिल्ली तिचें घट्ट सूत आशिल्लें. ही संमिश्र संस्कृताय आर्यूय 
उरूक ना, अनार्यूय उरूंक ना. हे संमिश्र संस्कृतायेन उपरांतच्या काळांत अरबी फारसी 
संस्कारांत वाडिल्ल्या देशी मुसलमानांकूय हेरां वांगडा एकठांय गुथपाचो वावर केला. 
भायल्यान राज्यकर्ते म्हूण जे मुसलमान आयले ते मुदलांत वाटमारे आशिल्ले. खंयूय 
वताले, देश घेताले आनी सत्या हातांत घेवन थंयच रावताले. हांगाय तांणी हेंच 
केल्लें. हांगा जे आयले ते एके कडले नाशिल्ले. वेगळे वेगळे कडले आशिल्ले. 
एके कडले आयले, लूटमार करून सत्या हातांत घेतली आनी हांगाच रावले. ते 
थीर जातासर दुसरे कडले आयले. तेवूय मुसलमानूच आशिल्ले. तांणीय तेंच केलें. 
आयले, लूटमार केली. आदल्या आयिल्ल्या मुसलमानांक मारले. सत्या आपणा हातांत 
घेवन हांगासरले जावन रावले. म्हणटासर तिसरे कडले आयले. तांणीय तेंच केलें. 
सुमार पांच स शतमानां तांचो हो अच्छेव चल्लो. तांणी जीं झुजां केलीं तीं हिन्दू 
मुसलमानां मजगतचीं झुजां नाशिल्लीं. तीं मुसलमान मुसलमानां मजगतचीं झुजां 
आशिल्लीं. मुदलांतले हे लूटमारे आयज ह्या देशांतल्या मुसलमानां मजगतीं सोदूंक 
गेल्यार लेगीत मेळपाचे नात. आयज जांकां आमी मुसलमान म्हूण वळखतात - 
जे पाकिस्तान मागून वेगळे सरल्यात - ते भायले न्हय. भायल्यांचे वंशजूय न्हय. 
ते हांगासरलेच, देशी. बाटून मुसलमान जाल्ले. कांय जाणांक बळयां बाटचें पडलां. 
कांय आपूण जावन बाटल्यात. मुदलांतले हे हिन्दू. हिन्दू समाजांत आमकां मनशां 
भाशेन लेगीत जियेवंक मेळना, हिन्दू आमकां जनावरां पाश्ट मानतात, अशें म्हणून 
आपूण जावन हिन्दू समाजाक खोंट मारून भायर सरल्यात वा हिन्दुंनी तांकां भायर 
घाल्यात. हे सगळे बाटिल्ले मुसलमान आपणाक हिन्दूं परस कितलेय वेगळे मानूं, 
अरबस्तान, इराक, इराण, तुर्कस्तान बी वाटारांतल्या मुसलमानांचे नदरेन ते हिन्दुस्तानी” 
मुसलमानूच उरल्यात. ते हिन्दू परस वेगळे आसूं, अरबी, इराकी, इराणी, तुर्की मुसलमानां 
परसूय वेगळे. चाली-रिती, रुढी-परंपरा, भेस, भास, जेवण-खाण, संगीत सगळ्या 
मळार ते हिन्दू सारकेच हिन्दुस्तानी. पोटा खातीर खंयच्याय मुस्लीम देशांत वचून 
रावू, सोयरिको करपाक ते ह्याच देशांत येतले. हांकांय॑ संस्कृतायेच्या एका सुतान 
हिन्दू वांगडा बांदून काडपाचें काम आमच्या म्हालगड्यांनी केलां. दिल्लीतल्या निजामुद्दीन 
अवलियाच्या दर्ग्याची भेट घेवन नवसां करपाक आयजूय हजारांनी हिन्दू वतात. अजमेरच्या 
चिश्तीच्या दर््याकूय भक्तिभावान भेट दिवपी हजारांनी हिन्दू आयजूय पळोवंक मेळटात. 

आमच्या गोंयांत लेगीत आमी ही भावकी पळेतात. पोरण्या गांयां सां फ्रांस्काचे 
भेटेक वचून, मेणवाती पेटोबन नवसां करपी हजारांनी हिन्दू पळोबंक मेळटले. तशे 

फातर्पेकान्नीक वा जांबावलेच्या दामोदराक प्रसाद लावपी हजारांनी किरिस्तांवूय पळोवंक 
मेळटले. | 

गरम कहो, रहमान कहो कोऊ / कान्ह कहो, महादेवारी / भाजनभेद कहावत 
नाना / एक मृत्तिका रूप री' असलीं भजना बेश्टीं लोकांचे जिबेर घोळनात. समन्वयाची 
साधना देश पोटतिडकेन करता तेन्नाच असलीं भजनां जल्माक येतात. 

मागीर, प्रस्न उपरासता - एकाच देशाचीं स राष्ट्रा कशीं जालीं? कांय जाण 
म्हणटात, हिन्दू, मुसलमान, शिख, किरिस्तांव एकामेकांक सारके केन्ना वळखूक पावले 
नात म्हूण जालीं. एकामेकांक वळखुपाचो, समजून घेवपाचो तांणी केन्ना यत्न केलो 
ना म्हूण जालीं. एकामेकांक वळखुपाक एकामेकां लागसार येवंक जाय. हिन्दू, मुसलमान, 
शिख, किरिस्ताव कोणूच कोणा लागसार केन्ना गेले नात. केन्नाय एकामेकां शेजरा 
येबन राबले तेन्नाय ते एकामेकां पसून मनान पयसूच रावले. फकत हिन्दू, मुसलमान, 
किरिस्तांब एकामेकांक वळखूंक पावले नात अशें न्हय. मुसलमानां मजगतचे शिया 
सुन्नीय एकामेकांक वळखूंक पावले नात. किरिस्तांवां मदले कॅथलीक प्रॉटेस्टंटूय एकामेकांक 
वळखूक पावले नात. तें कित्याक, हिन्दूय एकामेकांक सारके वळखूंक पावूक नात. 
हिन्दुंच्यो हजार जाती. “आमच्या देशा सारको देश ना, आमच्या धर्मा सारको धर्म 
ना अशें मानपी लोक म्हूण अलूबेरूनीन हिन्दुंची जीं वर्णनां केल्ली तीं हिन्दू मदल्या 
सगळ्या जातींक लागू करूं येतात. 'आमचे जाती सारकी जात ना; आमच्या चाली-रितीं 
सारक्यो चाली-रिती नात; आमचेर पडल्यात तसले संस्कार कोणाचेर पडूक नात” 
असो सगळ्या जातिंचो आपणा विशिंचो समज. 

आनी तरी आसतना लक्षांत दवरपा सारकी गजाल म्हळ्यार, सुमार स हजार 
वर्सा सावन ह्या देशाची संस्कृताय अखंड चलत आयल्या. समाजशास्त्री म्हणटात, 
सगळ्यांनी एकामेकांक आपापणाले तरेन जियेवपाची मेकळीक दिल्ल्यान भारतीय संस्कृताय 
इतली वर्सा चलूंक पावल्या, तिगूंक पावल्या. 

तेच बरोबर ते हेंबूय सांगतात, तुमची संस्कृताय हेवूय मुखार चलत उरची - 
एक आदर्श संस्कृताय म्हण संवसारा मुखार उबी रावची - अशें तुमकां खर्‍्यांनीच 
दिसता आसत जाल्यार एक करात - 'आमी व्हड, तुमी उणाक', 'आमी वेगळे, 
तुमी वेगळे' हे जे संस्कार घट पाळांमुळां धरून तुमचे तकलेंत उरल्यात ते तकलेंतले 
हुमटावन काडात आनी “भारत आमचो देश, आमी सगळे भारतीय' हो नवो संस्कार 
केळोबन तो तकलेंत घट करात. 

स्वराज्याचे चळवळींत “आमी सगळे भारतीय हो संस्कार केळोवपाचो वावर मोटे 
पोटतिडकीन एके वाटेन समाज सुधारकांनी चलयल्लो तर दुसरे वाटेन राजकी मळा 

वयल्या राष्ट्रीय नेतृत्वान चलयल्लो. रामकृष्ण, विवेकानन्द, रवीन्द्रनाथ, सुभाषबाबू 
हांकां कोणें बंगाली लेखले नात. खान अब्दुल गफ्फार खान, मौलाना आझाद हांकां 
कोणें मुसलमान मानले नात. गांधी, सरदार गुजराती नाशिल्ले, टिळक, गोखले मराठी 
नाशिल्ले. जवाहरलाल सारस्वत ब्राहमणूय नाशिल्ले, काश्मिरीय नाशिल्ले. आचार्य 
कृपालानींक कोणें सिंधी मानले नात आनी जयप्रकाशांक कोणें बिहारी लेखले नात, 
कायस्थ मानले नात. मध्ययुगांत शंकराचार्याक कोणें दक्षिणी लेखलो ना तशे आर्विल्ल्या 
ह्या काळांत राजाजींक कोणें मद्रासी मानले नात. लोहिया तर म्हाका सदां गोंयकारूच 
दिसल्यात. सगळे पुराय देशाचे नेते आशिल्ले. सगळे आकारान 'भारतीय' आशिल्ले. 
आनी -- 

हांचे कडेन राष्ट्रीय फुडारी म्हूण पळेतले आमीय सगळे संस्कारान भारतीय जाल्ले. 

भारतीय आकाराच्या नेतृत्वाचो प्रभाव आमच्या राष्ट्रीय जिविताचेर चलिल्लो आसतनाच 
दुसरे वाटेन ह्याच काळांत जिनांच्या रुपान एक “मुस्लीम” नेतृत्व उदेल्लें. तांकां फकत 
मुसलमानूच लागताले, बाकिच्या कोणाचें पडून वचूक नाशिल्लें. दुसरे वाटेन सावरकरांच्या 
रुपान एक हिन्दू नेतृत्व वयर सारिल्लें. तांकां फकत हिन्दुंचेंच पडिल्लें. दुसऱ्या 
कोण्णाचें पडूंक नाशिल्लें. आनी तिसरे वाटेन आम्बेडकरांच्या रुपान दलितांचें नेतृत्व 
मुखार सरिल्लें. तांकां दलीत सोडून कोण्णाचें.कितेंच लागनाशिल्लें. 

स्वराज्य आयलें आनी हें दुसरें जातीय आनी सांप्रदायीक नेतृत्व ल्हवू ल्हवू करून 
देश आपणा हातांत घेवन बसलें. 

अशें कित्याक लागून जावंक पावलें ? 

स्वराज्य आपणा वांगडा लोकशाय नांवाचो एक बुलडोझर घेवन आयलें. आनी 
ह्या बुलडोझरान आपणाक हेरां परस व्हड मानतल्या सगळ्यांच्यो व्हडपणाच्यो दोंगुल्ल्यो 
मातयेभरवण करून सगळ्यांक एका तळार घाले. जण एकल्याक एक मत दिवन 
तुमी व्हड तुमच्या घरा' म्हूण सांगून व्हडांक हेरां पांवड्यार हाडून बसयले, पुणून 
“आमी वेगळे, तुमी वेगळे? ह्या संस्कारांक मात तो इल्लो लेगीत हात लावंक पावलो 
ना, म्हूण. आमी व्हड, तुमी उणाक' ह्या संस्कारा इतलोच “आमी वेगळे, तुमी 
वेगळे' संस्कार पाळांमुळां घट रिगोबन बशिल्लो, तो हुमटावन उड़ोवपा बांस्याचो 
ताका उदक सारें घालून तिणें (लोकशायेन) आदले परस तो अदीक घट केलो, 
म्हण, 

राजकी वा आर्थीक मळा वयले आमचे लाव, आमचे हितसंबंद, आमचे सुवार्थ 
आमच्याच संप्रदायाच्या वा आमचेच जातिच्या मनशांच्या हातांत सुगूर, हुस्क्या-मेकळे, 
घट उरतले, ते तांच्याच हातांत दिलले बरे, इतलेंच न्हय, तर आमी घाळ उरले 

जाल्यार दुसर्‍या संप्रदायांचे वा जातिंचे लोक आमकां खावन उडयतले आनी आमी 
शेणटले, नाच जावन बतले, असो लोकशायेन सगळ्या जातीं-संप्रदायांचो समज करून 
दिला. म्हृण आयज सगळ्या जाती-संप्रदायांचे लोक एकठांय येवन आपल्या च मनशाच्या 
हातांत सत्या दिवपाचो जागरूक यत्न करीत आयल्यात. 

जातीय वा सांप्रदायीक राजकर्णाची ही बुन्याद नियाळून, तर्जून पळोवंक जाय. 
म्हणटकूच ती कितली फटकिरी, कितली भ्रामक तें लक्षांत येतलें. खंयच्याय हिन्दू 
कारखानदाराचे, आनी ताच्या कारखान्यांत काम करतल्या हिन्दू कामदाराचे सुवार्थ 
आनी हितसंबंद एक आसू नजत. खंयच्याय किरिस्तांव भाटकाराचे आनी ताच्याच 
भाटांत काम करतल्या किरिस्तांब बावराड्या मानायाचे हितसंबंद एक आसूं नजत. 
कारखानदार कोणूय आसू - हिन्दू, किरिस्तांव, मुसलमान, बामण वा भौजन समाजांतलो 
- सगळ्यांचे सुवार्थ आनी हितसंबंद सारके; आनी कामदार कोणूय आसूं - हिन्दू, 
किरिस्तांव, मुसलमान, बामण, सुदीर कोणूय, तांचे सुवार्थ आनी हितसंबंद सारके, 
कारखानदारा परस वेगळे, म्हणपाचें लोकांक पट्टलें तेन्ना सांप्रदायीक वा जातीय राजकर्ण 
सोपतलें. पुणून, हें काम लोकशाय करपाची ना. तिचे शिमे भायलें तें. 

आयची लोकशाय आमकां जाटाचें नेतृत्व दीत. मराठ्यांचें दीत. क्षत्रीय भंडारी 
लोकांचें दीत, खारव्यांचें, बामणांचें, गावड्यांचें दीत. किरिस्तांवाचें, मुसलमानांचें, 
शिखांचे दीत. भारतीय आकाराचे नेतृत्व ती केन्नाच दिवंक पावची ना. भारतीय 
आकाराच्या नेतृत्वाक आयचे मत-पेटयेंत सुबातूच ना. धरुंया, जवाहरलाल आयज 
आशिल्ले आनी ते गोंयचे विधानसभेची तिकेट मागपाक गोवा प्रदेश काँग्रेस कमिटी 
सरी आयिल्ले जाल्यार 'तुमी हिन्दू जाल्ल्यान कुरतरे कुठ्ठाळे वेंचून येवपाचे नात 
आनी सारस्वत ब्राहमण जाल्ल्यान फोंड्या, प्रियोळ वा मडकय उपकारा पडनात अशें 
सांगून तांगेलीच काँग्रेस तांकां विधानसभेची तिकेट दिवची नाशिल्ली. आयची मतपेटी 
जवाहरलालांक जवाहरलाल जावंक दिना. आयची मतपेटी जवाहरलाल केन्नाच निर्माण 
करची ना. जवाहरलाल, लोहिया, जयप्रकाश हांचे सारके नेते निर्माण करपाची तांकूच 
आमचे लोकशारयेंत ना. आनी - 

बरोबन दवरिल्लें बरें - जवाहरलाला सारके नेते आमी निर्माण करूंक पावले 
नात जाल्यार देश अखंडूय उरपाचो ना, स्वतंत्र्य उरपाचो ना. तो फुट्टलो. आयज 
ताचीं स राष्ट्रां जाल्यांत. फाल्यां पंचवीस जातलीं. 

मतपेटयेची सुवात दुसऱया खंयच्या तरी लोकतांत्रीक - लोकतांत्रिकूच - विकल्पान 
घेवंक जाय. 

स्वराज्या आदल्या पांच दसकांचो आनी स्वराज्या उपरांतच्या पांच दसकांचो विचार 

करतां तेन्ना एक व्हडलो फरक म्हजे नदरेंत भरता. स्वराज्या आदीं भायर गुपाट काळोख 
पातळळेलो. पुणून कांय जाणांच्या काळजांत घणघणीत उजवाड पेटिल्लो आशिल्लो. 
स्वराज्या उपरांतच्या ह्या चाळीस वर्सात भायर उजवाडूच पातळळा. भितर काळजांत 
मात सगळ्यांच्या काळोख दाटला. 





८. 


सेवेची पावती 


समाजा कडल्यान मदीं मदीं सेवेची पावती मेळूंक जाय मनशाक. ती मेळटकूच 
मनशाची उमेद वाडटा. अदीक उत्कटतायेन तो सेवा करपाक लागता. पोटतिडकेन वाबुरता. 

पुणून, समाजाक कांय गजाली कळनात. म्हूण कितें, सेवा सोडून दिवं येता? ती 
करितूच रावंक जाय मनशान. कित्याक, लोकांक जाय म्हूण आमी ती करिनात. आमकांच 
जाय म्हूण आमी ती करतात. आमच्याच संतोसा खातीर करतात. केले बगर रावं 
नज म्हूण करतात. 

कोंकणीची सेवा आमी सुरू केली ती कितें, लोकांक कोंकणी जाय आशिल्ली 
म्हूण व्हय? आमकांच जाय आशिल्ली म्हूण केल्ली. आमी ती करूंक नाशिल्ली 
जाल्यार आमचेच घुसमटमार जातले आशिल्ले. 

लोकांक आमचे सेवेचें मोल कळळें ना जाल्यार नाका कळूं. आमी आमचें काम 
करीत रावपाचें. 

काम सुरू केलें आमी, आनी ताचीं फळां खाबपाक लागले दुसरे. गजाल खरी. 
पुणून ही शिणपाची गजाल काय खोशी जावपाची? बीं जमनी पोंदा बता. मातयेंत 
भरसता. सामकें ना जाता. तेन्नाच ताचें झाड जाता आनी ताका फळां लागतात. फळां 
बियांकूय खावंक मेळनात, झाडांकूय मेळनात. तीं दुसऱ्यांनीच खावपाचीं. आमी बीं 
आशिल्ले. मातयेंत भरसून ना जाले म्हण आमचें झाड जालें आनी ताका फळां लागलीं. 
केदे भाग्यवंत आमी अशें आमकां दिसूंक जाय आनी मना पसून आमी खोशी जावंक 
जाय. शिणप आमकां सोब ना. शिणून आमी खासा आमचोच अपमान करतले. 

लोक आमकां व्हडलेशे लेखिनात जाल्यार तांतुंतूय अजाप करपा सारकें कांय ना. 
लोकांचो गुन्यांब ना. कित्याक, स्वार्थ आसले बगर कोणूच लोकांची सेवा करिना असो 

तांचो समज जाला आनी राजकर्णी लोकांनी तो घट केला. राजकर्णी लोकूय समाजाची 
'सेवा' करतात. तांकां लोकांचीं मतां जाय आसतात. तीं फुकट कशीं मेळटलीं ? देखून, 
“आमी तुमचे खातीर कितलें काम करतात, पळेयात' हें तांकां सेवा करून दाखोवचें 
पडटा. तांगेलो हो एके तरेचो 'इन्वॅस्टमॅन्ट आसता. आमी करतात ती सेवाय असलीच 
आसतली असो लोकांनी समज करून घेतलो जाल्यार तांकां दुशण खंयच्या तोंडान 
दितले आमी ? धीर धरपाचो आनी एक दीस केन्नाय लोकांक राजकर्णी लोकांचे आनी 
आमचे सेवे मदलो फरक कळटलो ह्या भावार्तान आमी आमचें काम करीत रावपाचें. 
लोकांची तकली कशीय चलू, तांचे काळीज आसूंक जाय थंयच आसा, आनी ह्या 
काळजाक लटको कोण आनी खरो कोण हें बळखुंकूय येता आनी खर्‍या सेवकाची 
ताका कदरूय करूक येता. 

खरी सेवा केन्ना खंयच फुकट वचूक ना. जग इतलें भांकरोट अजून जावंक ना. 

लोक आमचे भोंबतणी आनाळ्यो गुनाळ्यो काडिनात म्हूण कितें जालें, आमच्या 
हातात सत्या ना, संपत ना, इतलोच अर्थ हाचो. आमचे सेवेक सत्येची आनी संपत्तिची 
धिगी लागिल्ली जाल्यार कितले-शे लोक आमचे भोंबतणी एकठांय जातले आशिल्ले. 
आनाळ्यो गुनाळ्यो काडपाक लागतले आशिल्ले. आमची तुस्त-तोखणाय करतलेः 
आशिल्ले, सायबाजात्रा करतले आशिल्ले. पुणून, हे जे कोण आमचे भोंबतणीं एकठांय 
जातले आशिल्ले, आमची तुस्त तोखणाय करतले आशिल्ले, ते ‘आमचे न्हय' इतलें 
आमकां कळूंक जाय. आमच्या हातांत आशिल्ले सत्या-संपत्तिचे इश्ट ते, इतलें वळखूक 
येवंक जाय. तांकां पयस करचे न्हय, तांकां उपकारा पडू येता तितलें पडचें, पुणून 
“हे आमचे न्हय' हाची जागरूक जाणवीक दवरुनूच सगळें करूंक जाय. येशून आपणाल्या 
शिश्यांक पारव्यां बरी निश्पाप आनी जिवाण्या वरी शिटूक जावन काम करात म्हूण 
सांगिल्लें - “इनसन्ट लायक डव्स अण्ड कनिंग लायूक सर्पन्टस्‌' जायात म्हळळे. इतली 
शिटुकसाण आमीय केळोवंक जाय. ना जाल्यार आमी भ्रमांत पडटले आनी एक दीस 
निर्शेतले. “लोक इंग्रात' बी म्हणपाक लागतले. आमचे खरे सांगाती आनी इश्ट तेच, 
जे सत्या संपत आमचे कडेन नासता तेन्ना आमकां आधार आनी धीर दिबपाक येतात. 
ते कोण ते आमकां वळखूंक येवंक जाय. 

सेवे आनी सेवे भितर फरक आसा. 

चिड्डल्ल्या लोकांक हात दिवन वयर काडप, तांचेर जातात ते अन्याय पयस करपाक 
आयुष्य झरोवप, ते आपणाल्या पांयार उबे रावचे म्हूण तांकां ते ते तरेचे उद्देग-धंदे 
उबे करून दिवप, तांच्या भुरग्यांक शिक्षीत करपाक शाळा कॉलेजां चलोवप, ही एके 
तरेची सेवा. “कामये दु:ख-तप्तानाम्‌ प्राणिनाम्‌ आर्तिनाशनम्‌ हे जातिची. हे तरेची 

सेवा करूंक सोदतल्याच्या आंगांत 'अँप्टिट्यूड| आसची पडटा. योग्यताय, पात्रताय 
आसची पडटा. बेश्टी कोणाकूय जमपा सारकी सेवा न्हय ही. जांकां जमता तांणीच 
करपाची. लोकांनी आधार दिवं वा ना दिवं, तरूय करपाची. अडचणी आयल्यो तख्य 
करपाची. गीतेन सांगलां: नहि कल्याणकृत कश्चिद्‌ दुर्गत्तिम्‌ तात्‌ गच्छति.' खंयचेंय 
बरें काम करतल्यांचें वांकडें केन्ना जावंक पावना. सेवा करतल्यांचेंय बरें जाता. सेवा 
घेतल्यांचेय जाता. 

पुणून हे सेवे भायर आनीक एके तरेची सेवा आसा - भोंबतणचें जिवीत बदलपाची. 
मूल्य-परिवर्तनाची. 

आयज आमच्या रासवळ जिवितांतलीं सत्य, प्रामाणीकपण सारकेलीं मुल्यां इल्लीं 
इल्लीं करून ना जायत चल्ल्यांत. सत्य आयज खंयच चलना. वेव्हारांत चलना. वेपारांत 
चलना. राजकर्णांत तर निखालूस चलना. सत्या भाशेन प्रामाणीकपण खयच पळोवक 
मेळना. वेन्हारांत मेळना. वेपारांत मेळना. राजकर्णातूय दिश्टी पडना. फटींग आनी कारस्थानी 
लोक बयर सरल्यात आनी ते तरतरूक लागल्यात. सत्यान आनी प्रामाणीकपणान चलतलो 
आयज शेणला. प्रस्न येता - हें अशेंच चलूंक दिवपाचें व्हय ? चलूंक दिलें जाल्यार 
संवसार चलपाचो ना; तिगपाचो ना. 

मागीर, कितें करपाचें ?. 

हें सगळे बदलपाक कोणेंय तरी मुखार सरूंक जाय. 

हिवूय एक म्हत्वाची सेवा. सगळ्यांत म्हत्वाची. 

ही सेवा करूंक सोदतल्याच्याय आंगांत योग्यताय आसूंक जाय. 'अँप्टिट्यूड' आसूंक 
जाय. खासा तो सत्यान चलपी आसूंक जाय. प्रामाणीक आसूंक जाय. केदेंय लुकसान 
जावं, सत्य सोड़चों ना; केदोय लाव जावं, फटींगपण करचों ना हो नित्शय ताणें 
केल्लो आसूंक जाय. इतल्यान भागना. उगडें नागडें सत्य उलोबपाक ताणें फार्टी-फुडें 
सरूंक जायना. अनमनूक फावना. बेश्टो दुसऱ्याक कित्याक दुखोवं', बेश्टें वायटपण 
कित्याक घेव अशें म्हूण ताणें ओगी रावंक जायना. आंगार जिवाणें चड़लें जाल्यार 
जे तत्परतायेन तो तें काडून उडयतलो तेच तत्परतायेन ताणें सामाजीक जिवितांतलें 
फटींगपण ना करपाक वावरूंक जाय. अनमनूंक जायना. 

सामान्यतायेन लोक ठेविलें अनंते तैसेंचि रहावें ह्या सभावाचे. तांकां बदल नाका 
आसता. आमी सत्य उलयतात तेन्ना आमची तांकां तिडक मारता. “पाड पडिल्ले आमची 
घडी विस्कटाब्रपाक भायर सरल्यात' अशें ते म्हणपाक लागतात आनी आमचे आड 
वतात. उगडें नागडें सत्य तर ते आयकून घेच नात, म्होंबान घोळोवन सांगलें तरूय 
सोसून घेनात. कित्याक, सत्य म्होंबान घोळोवन गोड केल्लें आसलें तरूय तें तांकां 

“आसा थंय' केन्ना रावंक दिना. तें सगळें सकल वयर करपाक लागता. आनी 'स्थितिप्रिय' 
लोकांक हें सोंसना. ते मागीर असली सेवा करतल्यांचो कांटो काडपाचो वावर हातांत 
घेतात. साँक्रतिशाक ह्याच लोकांनी विक्ख दिवन मारिल्लो. येशूक खिळ्यांनी खुर्सार 
मारलो. गांधीक गुळयो घालून मारलो. आमी हांचे येदे व्हड न्हय, आमकां कोण मारचो 
ना. पुणून तांच्यो गाळी खाबपाचें आमच्या नशिबांतलें केन्ना चुकपाचें ना. 
जे काळा मुखार वतात तांकां हें मोल दिवचेंच पडटा. 
असले तरेचे सेवेची पावती समाजा कडल्यान केन्ना केन्ना मेळना. म्हूण कितें, ती 
सोडून दिवं येता ? करितूच रावंक जाय मनशान. अपेसां वांट्याक आयलीं तरूय सोडूंक 
फावना. 
कोण अपेशी जावंक नात? गांधी जावंक नात? लोहिया जावंक नात ? 
जयप्रकाशांनी एक कविता बरयल्ली - 
जीवन विफलताओं से भरा है 
सफलतायें जब कभी आयीं निकट 
दूर ठेला है उन्हें निज मार्ग से 
सफलता और विफलता की 
परिभाषायें हैं भिन्न मेरी 
मुझ क्रान्तिशोधक के लिये 
अन्य पथ ही मान्य थे 
जग जिसे कहता विफलता 
थीं शोध की वे मंजिलें 
और मंदिरें तो अनगिनत हैं. 
जयप्रकाशांक खंयच थांबपाचें नाशिल्लें. तांकां एका सारकें मुखार वचपार्चे आशिल्लें. 
ते एका सारके मुखार वचत राविल्ले. आमचीय वाट हीच. सेवेच्या मळार जो जैतवंत 
आनी येसवंत जाला तो सदांच थांबला. आनी सोंपला, खासा आपुणूय मुखार बचूंक 
ना. दुसर्‍यांकूय ताणें वचूंक दिवंक ना. जैताक जाणें खोंट मारल्या तोच मुखार गेला. 
एका सारको मुखार वचत रावला. 
असल्याच सेवकांक लागून संवसार मुखार गेला. आमीय तांच्याच पावलार पावल 
घालून चलपाचें. 
समाजाची पावती जायच कित्याक आमकां ? आमकां संतोस मेळटा तो पुरो ना? 
| 


सेवेची पावती २२३ 


पांच नखेत्री बदेपण 


2. 
पांच नखेत्री बंदेपण 


गोंयकारांक आपणाली भास कोंकणी म्हूण सांगपाक कितें जाता, समजना. ते 
एकांमेकां कडेन उलयतात कोंकणींतल्यात. कोणेंय, धरुंया, तांचे सणकुटेर सणसणीत 
बरें फुलयलें जाल्यांर, 'तुका दाखयतलों हांव... तुका बुदूद शिकयना जाल्यार हांवूच 
न्हय जायन' अशें मनांतल्या मनांत फणफणून म्हणटात कोंकणींतल्यान. एकाद-दुकलें 
संकश्ट कोंसळ्ळें आनी तें सोंसूं नज जालें जाल्यार देवा, ह्या संकश्टांतलो म्हाका 
वाटाय रे सायबा? अशें भितरले भितर देवा कडेन मागतात कोंकणींतल्यान. वेंचणुकां 
वेळार मतां मागूक वतात तेन्ना लोकां कडेन तीं मागतात कोंकणींतल्यान. गोंयकारांक 
आपणाली भास कोंकणी म्हूण सांगपाक दुसऱया कसल्याच पुराव्यांची गरज ना. मागीर, 
हेच भाशेतल्यान भुरग्यांक शिकोवंक जाय अशें म्हणपाक तांची गची कोण अंदिता, 
समजना. येवरोपांतले मारीय माँतेस्सोरी पसून भारतातल्या जे.पी. नायका मेरेनच्या सगळ्या 
शिक्षणततज्ञांनी भुरग्यांक हेच भाशेंतल्यान - तांचे मायभाशेंतल्यान - शिकोबंक जाय 
म्हूण सांगलां आनी सभ्य संवसारांतल्या सगळ्या देशांनी फाटल्या शें-सवायशें वर्सा 
सावन हेच भाशेंतल्यान भुरग्यांक शिक्षण मेळत आयलां. गोंयांतूच तें कित्याक मेळना ? 

फार्टी पणजेंत खासा सरकारानूच एक परिसंवाद घडोवन हाडिल्लो. 'भुरग्याक खंयचे 
भाशेंतल्यान शिकयल्लें बरें' हाचेर विचार करपा' खातीर गोंयच्या सगल्या शिक्षणतज्ञांक 
आपयल्ले. मनोहरराय सरदेसायांनी 'कोंकणींतल्यान शिकोबंक जाय' अशें म्हळळें मात, 
“हो वाद हांगा नाका? अशें सगळेच म्हणपाक लागले. धरुया, दुसऱ्या कोणेंय 'मराठींतल्यान 
शिकोवंया' म्हळळें जाल्यार ताका तरी ते उलोवंक दितले आशिल्ले व्हय ? हांगा 
वाद नाका अशे म्हणून ताकाय बसयतले आशिल्ले. मराठी गोंयच्या भुरग्यांची मायभास 
न्हय आनी इंग्रजी तर न्हयच न्हय, हें सगळ्यांक बेस बरें खबर आसतना हागेलें 
'वेव्हारशास्त्र आडवें येता आनी शिक्षणशास्त्र, भुर्यांचें मनाशासतर सगळें कुशीक उडोवन 

इंग्रजी कडेन येवन हे 'तज्ञ' थांबतात. 

मडगांवचें एक महाराष्ट्रीय जोडपें आमगेर आयिल्लें. येतना आपणाल्या आठ णव 
वर्साच्या चल्याकूय घेवन आयिल्लें. चलो 'मनोविकासां'त शिकता. मनोविकासाचें 
माध्यमूय इंग्रजी आनी वातावरणूय इंग्रजी. आवय-बापाय कडेन तो इंग्रजींतल्यानूच 
उलयतालो. 'तुला मराठी येत नाहीं का रे?' हांबें ताका मराठींतल्यानूच विचारलें. 
'येते की! ताणें जाप दिली. 'मग तू आई-वडिलांशी इंग्रजीतून कां बोलतोस ?' 
हांवें परतें विचारलें. 'तींच माझ्याशीं इंग्रजीतून बोलतात.' ताणें जाप दिली. 

म्हळे, एक सांग, शाळेंत तुम्हा मुलांची एकमेकांशी कधीं भांडणं होतात की 
नाहीत रे?' 

“होतात की!” 

'तीं कोणत्या भाषेंतून होतात ?' 

'कोंकणीतून.' ताणें जाप दिली. 

गोंयांत महाराष्ट्रीय, केरळी, कन्नड, बंगाली, गुजराती कितलेशे जाण बिराडां करून 
रावल्यात. तांचीं भुरगीं शेजान्या पाजार्‍्यांच्या भुरग्यां कडेन कोंकणींतल्यान कित्याक 
खेळटात आनी झगडटात, कोण सांगीत व्हय? गोंयची भास मराठी वा इंग्रजी आशिल्ली 
जाल्यार ह्या 'भायल्या' भुरग्यांक कोंकणी कशी येतली आशिल्ली, हाचेर आमचे 
हे शिक्षणतज्ञ उजवाड़ घालतीत व्हय? 

स्वराज्यांत वाड्या कणकणी शाळा आयल्यो. आनी गांवांगांवांनी इग्रजी माध्यमांतलीं 
हायस्कुलां चलपाक लागलीं. जांचे आवय-बापूय, आजे-पणजे कोणूच बरप अक्षर 
शिकूक नाशिल्ले, तीं भुरगी शिकूक वचपाक लागलीं. भौसांतलीं भुरगीं हीं. मुदलांत 
हुशार. चवथी कशीं तरी पास जातात. पांचवी सवी सातवीय करतात. आठवेक घोड़ो 
घेतात. दुसऱ्या वर्सा पर्थून आठवेक बसतात. णववेक तीन घोडे घेतात. मागीर शिकपाचेंच 
सोडून दितात. 'ड्रॉप-आउट' जातात. कित्याक ? कोणें येवजून पळेलां व्हय ? शंबरांतलीं 
कितलीं भुरगीं 'ड्रॉप-आउट' जातात हाचो कोणें हिशोब काडून पळेला व्हय? बाबड़ीं 
अशा एका माध्यमांतल्यान शिकतात की जें तांचे जिबेर घोळना, भोंबतणच्या बाटारांत 
कानार पडना, घरांत कोण उलयना, आनी - रागार जावं नाकात - शिकयतल्यांकूय 
सारकें येना. भुरग्यांलें स्वाभावीक माध्यम न्हय हें. बावड्यांक सगळें पाठ करचें पडटा. 
“पाठ करून येयात' म्हण शिकोवपीच तांकां सांगतात. तीं पाठ करतात आनी परिक्षे 
वेळार जिस्त नर्व्हस जावन पाठ केल्लें सगळें विसरतात. मागीर, घोडे खावचीं नात 
जाल्यार कितें खातलीं ? ह्या भुरग्यांक, धरुया, मुळांत सावन कोंकणींतल्यान शिकूंक 
मेळिल्लें, सगळे विशय तांकां कोंकणींतल्यानूच शिकयल्ले आनी धावे मेरेनच्या शिक्षणांत 

मदीं मराठी, हिन्दी आनी इंग्रजी हांचे मदली एक खंयचीय वा दोन खंयच्योय भासो 
शिकयल्ल्यो जाल्यार खंयचेंच भुरगें नापास जावचें नाशिल्लें. धावे मेरेन मुखार सरत 
रावतलें आशिल्लें. ताका वाचूंक बरोबंक मेजूंक येतलें आशिल्ले. इतिहास भुंयगोल 
विज्ञानाचें सरसमान ज्ञान ताका सोंपेपणान मेळटलें आशिल्ले. आनी, धरुया, धावे 
उपरांत ताका फुडें शिकपाची संद मेळ्ळी ना, जाल्यार खंयच्याय विशयांत खोलायेन 
देंवपाची इत्सा तें आपले आपूण भागोवपा इतलें सक्षमूय जातलें आशिल्लें. मराठी, 
हिन्दी, इंग्रजी ह्या तीन भासां मदल्यो दोन खंयच्योय आयल्यार पुरो, पुस्तकांच्या 
आधारान तें आयुष्यभर कितें-न्हय-कितें शिकत रावतलें आशिल्लें. 

हाचे खातीर इंग्रजी माध्यम जांणी वेंचून काडलें ते एक तर म्हा-मूर्ख आसूक 
जाय वा अन्नाड्यांचे पाय आसूक जाय. 

काय, भौसान शिक्षणांत मुखार वचचेंच न्हय म्हूण इंग्रजी माध्यम हांणी वेंचून 
काडलां ? कांय सांगूं नज कॅंपिटलिस्टांचें. समाजवादाचो जप करून तांणी देशाचे अर्थकारण, 
राजकारण सगळें आपणा हातांत घेवंक ना? 


म्हाकाय एका परकी माध्यमांतल्यान - पुर्तुगेजींतल्यान शिकचें पड़िल्लें. पुर्तुगेज 
मायभास आशिल्ल्या पुर्तुगेज भुरग्यांक शिकयतले आशिल्ले तशें म्हज्या प्रोफसोरांनी 
म्हाका पुर्तुगेजींतल्यान सगळें शिकयल्लें. पुर्तुगेज कशी समजूंक पावलों, गोंयचो सायबूच 
एकलो जाणा. पयलीं मुळावीं चार वर्सा गुजरातींतल्यान (दीवाक आशिल्लो म्हूण) 
शिकून पुर्तुगेज इश्कोलांत नांव घाल्लें. पांच स वर्साचे तपश्चर्ये उपरांत म्हाका पुर्तुगेज 
इल्ली इल्ली समजूक लागिल्ली. पुर्तुगेजीतल्यान कितेंय वाचल्यार समजता अशें दिसूंक 
लागलें. लिसेवाच्या सव्या वर्सा मेरेनच्या काळांत धा डझन तरी पुर्तुगेज पुस्तकां हावें 
वाचल्यांत जावंक जाय. मुळावें तशेंच विश्व-साहित्यांतलें अणकारून पुर्तुगेजीत आयिल्लें 
खूबशें साहित्य ते मुस्तींत पणेत मेळटांलें. हांबें वाचिल्लें तितलें पुर्तुगेज मायभास 
आशिल्ल्या खंयच्याय पुर्तुगेज भुरग्यान बाचिल्लें जाल्यार तो 'लेखक' म्हण मुखार 
येवं येतालो. हांवें बर्‍यल्लें म्हाका कोणाकूय तरी दाखोवचें पडटालें. उलावपाचो प्रसंग 
येतालो तेन्ना काचाबूल जातालों. 'दुकराचें मास खाले बगर तुमकां कोंकण्यांक पुर्तुगेज 
उलोवपाक येबंपाची नां' अशें लिसेवार शिकोवपी एकलो 'गांबठी सायंब' सांगतालो 
तें म्हाका खरें दिसपाक लागिल्लें. धीर करून उलयतालों. पुणून ग्रांथीक पुर्तुगेजीत 
कोलोकियल' पुर्तुगेजीत न्हय. बरोबरच्या भुरग्यां बांगडा पुर्तुगेजीत फकाणां मारपाचो 
मस्कऱ्यो करपाचो तर धिरूच केन्ना जायनाशिल्लो 
इग्रजी दुसरी भास' (सेकंड लैंग्वज) म्हूण शिकिल्लों. उपरांत, टायम्स-बिम्स वाचून 

इंग्रजी इल्ली इल्ली समजूंक लागलों. ते उपरांत, फाटल्या चार दसकांच्या काळांत 
शेकड्यांनी इंग्रजी पुस्तकां बाचलीं. आतां मेरेनचें म्हजें चडशें वाचप इंग्रजींतूच जालां. 
पुणून, इंग्रजींतल्यान खंयूय भाशण दिवपाचो प्रसंग येता तेन्ना म्हजो एक दीस 'रिहर्सल' 
करपांत खर्चता. 'तूं इंग्रजींतल्यान कित्याक बरयना' असो कांय जाणांनी म्हाका प्रस्न 
केला, तेन्ना “म्हाका देवान एक भास दिल्ली आसतना हांव परक्यांले इंग्रजी भाशेंत 
कित्याक बरयतलों ?' अशी जाप हांब दीत आयलां. खरें सांगपाचें म्हळ्यार, म्हाका 
इंग्रजींत बरोबंक येना. आनी हें सांगतना म्हाका मातूय लज दिसना. 

खरेपणानशीं लज दिसूंक जाय आपलें म्हणणें आपणाल्याच लोकांक समजावन 
सांगपा खातीर आमकां दुसरे भाशेतल्यान बरोवचें पडटा तेन्ना; खंयच्याय देशी मनशा 
लागीं आमकां इग्रजीतल्यान उलोवचें पडटा तेन्ना. लज दिसूंक जाय युनोचे आमसभेत 
हिन्दीतल्यान उलोवपी अटलजींक दिल्लीत इंग्रजींतल्यान बरोवन हाडिल्लीं भाषणां वाचून 
दाखोबचीं पडटात तेन्ना. आमकां रशियन येना, जर्मन येना, जपानी येना, चिनी ना, 
अरबी येना, स्वाहिली येना म्हण सांगपाक लज दिसना, जाल्यार इंग्रजी येना म्हूण 
सांगपाक इल्लीय लज दिसूंक फावना. 


इंग्रजांनी हो देश जिखलो तेन्ना तांचे मुखार एक प्रस्न उबो रावलो - येद्या व्हड़ल्या 
ह्या देशाचे प्रशासन चलोवपाक लोक खंयचे हाडचे, हो. इग्लंडांतल्यान हाडप जमपा 
सारके नाशिल्लें. आनी, धरुया, हाडिल्ले जाल्यार तांकां आपणालें साम्राज्य तिगोवंक 
येवर्चे नाशिल्लें. अश्या वेळार लॉर्ड मॅकॉलेन सरकारा मुखार एक प्रस्ताव दवरलो 
आनी सांगलें, हांकां सायबांचे भाशेंतल्यान शिक्षण दिवंया आनी देशी सायब' करुया. 
तांचेच उदेशीं आमी हांगा राज्य करूक पावतले. देशी सायब म्हळ्यार कसले लोक ? 
मॅकॉलेच सांगता, Indian in blood and colour, but English in taste. 
'रगतान देशी. पुणून मनान आनी रुचीन इंग्रज.' सरकारान मॅकॉलेचो हो उपाय रोखड़ो 
चलणुरकेंत हाडलो आनी थोड्याच वर्सा भितर 'रगतान देशी पुणून मनान इंग्रज लोकांची 
एक नवी जातूच निर्माण केली. हांची इंग्रजी टेस्ट (रूच) एक दीस इतल्या थरार 
पावली की ते बाजारांत कितेंय घेवंक वताले तेन्ना मेड इन ब्रिटन' माल घेताले 
आनी तो आपणाल्या इश्टां-सोयऱ्यांक दाखयतना मोट्या अभिमानान rectly 
imported from home - 'मायदेशांतल्यान नीट हाडिल्लो' माल म्हण सांगताले. 
सांगपाक तांकां लज दिसनाशिल्ली. इंग्रजांचें राज्य ह्या देशांत ह्याच लोकांनी चलयलां. 
राष्ट्रवादी लोकांक ह्याच लोकांनी बंदखणिंनी घाल्यात वा गोळाक लावन मारल्यात. 
संबसारांत खंयचेच कडेन देशी लोकांनी देशी लोकांक हांचे भाशेन पिडूक नात. 

इंग्रजांक एक दीस हो देश सोडून वचचें पडलें. पुणून - कोणाच्याच लक्षांत 
एक गजाल आयली ना - ते गेले फकत तांगेलो “युनियन जॅक' बावटो आनी गॉड 
सेव्ह द किंग राष्ट्रगीत घेवन. राज्य आपणें निर्मून दवरिल्ल्या गांवठी सायबांच्या - 
“सातान देशी पुणून मनान इंग्रज' - लोकांच्याच हातांत दिवन गेले. स्वराज्य मेळून 
पन्नास वर्सा जावन गेलीं. राज्य अजुनूय तांच्याच हातांत आसा. तेच तें चलयत 
आयल्यात. तांचीच भास उलयत रावल्यात. ते म्हणटाले, आमी हांगासल्ले गेले जाल्यार, 
तुमी एकामेकांच्यो गोमट्यो कातरपाक लागतले आनी देशाचे पंचवीस पन्नास कुडके 
करून उडयतले. हे म्हणटात, इंग्रजी हांगासल्ली गेली जाल्यार तुमी देश फोडटले 
आनी सगळे कडेन अराजक मातोवन अंतीं अन्नाडीच उरतले. हेंच दुसरे भाशेन सांगचें 
जाल्यार, देश एकठांय दवरपाक हांच्या मत्तान बंदेपणा बगर उपाय ना. इंग्रज लोकांचें 
न्हय, जाल्यार इग्रजी भाशेचें बंदेपण. पुणून बंदेपण जायच. 

असलें कितेंय आयकतूच गांधींक तिड़क मारताली. ते म्हणटाले, इंग्रजांचे राजवटीक 
लागून ज्यो कांय नश्ट्यो गजाली आमच्या वांट्याक आयल्यात तांतली नश्ट्यांतली 
नश्टी खंयचीय एक गजाल दाखोवची पडली जाल्यार इंग्रजी भाशेतल्यान लोकांक 
शिकोवपाची जी चाल देशांत चलत आयल्या तिचेरूच बोट दवरचें पडटलें. इंग्रजीतल्यान 
शिकिल्ल्यांची येवजुपाची तांकूच ना जावन वता. तांची बुद्द भेरेता. मौलीक, मुळावे 
०7६११] वा स्वतंत्र तरेन तांकां कसलोच निर्णय घेवंक येना. ते जावन जावन फकत 
केलदावणी करपी नकलांकारूच - 1१४४३६०८५ - जावंक पावतात. आनी नकलांकार 
केन्नाच समाज वा देश घड़ोबंक पावनात - imitators can never build up 
a 19101. आनी आमकां तर देश घडोवपाचो आसा. 

आमचे मुखार प्रस्न आसा तो हो - 

आमी देश स्वतंत्र करपाक झुजताले ते गोऱ्या सायबाच्या हातांतलें राज्य गांवठी 
सायबांच्या हातांत दिवपा खातिरूच व्हय? देश जसो चलत आयला तसोच तो चलत 
दवरपा खातीर व्हय? काय आमकां एक नवो भारत - पुर्बिल्ल्या भारता परसूय 
कर्तुत्वी आनी प्राणवान भारत - घडोबपाचो आशिल्लो म्हूण झुजताले ? 

ह्या प्रस्नाचे जापेचेर भुरग्यांक खंयचे भाशेंतल्यान शिकोवचें ह्या प्रस्नाची जाप निंबून 
आसा. 

देश इंग्रजांचे मुस्तींत चलतालो तसोच तो मुखार चलयत रावपाचो आसत जाल्यार, 
भुरग्यांक इंग्रजींतल्यान शिकयात आनी रगतान देशी पुणून मनान इंग्रज' गांवठी सायबांचे 
जातीत भर घालीत रावात. मागीर ह्या भारता कडल्यान कसलेच तरेच्या कर्तुत्वाची 
उमेद दवरू नाकात. इंग्रजांचे मुस्तींतलो भारत नव्या संवसारांत कसलेच दिवे लावंक 

पावपाचो ना. नवें कितेंच करून दाखोवंक पावपाचो ना. जावन जावन तो फकत 
इंग्लंडाची वा अमेरिकेची एक सांस्कृतीक वसणूक - 4 (पापाचा ८00०७ - जावन 
रावतलो. बुद्ध गांधीचो भारत उरपाचो ना. म्हाका असल्या भारताचो मात लेगीत 
अभिमान दिसपाचो ना. खंयच्याच स्वाभिमानी भारतियाक दिसचो ना. 

बुद्ध गांधीचो भारत तांचेच परंपरेन मुखार बचचो अशें आमकां दिसता आसत 
जाल्यार आमच्या भुरग्यांक शिक्षण असले तरेचें मेळूंक जाय की जें स्वतंत्र बुद्दीन 
तांकां चिंतूक शिकयतलें; ज्ञान विज्ञानांत नवे नवे सोद लावपाची तांकां प्रेरणा दिसलें, 
तांच्यांतलें मुळावें सगळें बयर येवंक आधार दितलें. 

इंग्रजीच्यो कांय शिमो मेरो आसात. एकूच शीम दाखयतां --- 

विसाव्या शतमानांत भारतीय तत्त्वविचारांत मुळावें अशें चिंतन करूंक पावले ते 
रामकृष्ण, विवेकानन्द, रवीन्द्रनाथ, गांधी, श्री अरविंद आनी जे कृष्णमूर्ती. नवें आनी 
मुळावें अशें जायते किते तांणी भारतीय विचाराक दिला. हांच्यांतले रामकृष्ण, विवेकानन्द, 
रवीन्द्रनाथ, गांधी सरसमान लोकां मेरेन - तळागाळा मेरेन - पावले. शिकूक नाशिल्ल्या 
लोकांचेर लेगीत तांचो प्रभाव पडूक पावलो. अरविंद आनी कृष्णमूर्ती तळागाळांतल्या 
लोकां मेरेन केन्ना पावले नात. कित्याक? इग्रजी समजतल्या लोकां मजगतींच ते 
बंदिस्त उरले म्हण. जे इंग्रजीक लागून अरविंद कृष्णमूर्ती लोकां मेरेन पावले नात, 
ती विज्ञान तंत्रज्ञान लोकां मेरेन कशी पावयतली ? विज्ञान तंत्रज्ञान लोकां मेरेन पावचें 
अर्शे आमकां खऱर्‍यांनीच दिसता आसत जाल्यार तें भुरग्यांच्या मायभासांच्या आधारानूच 
पावोवचें पड़टलें. दुसरो उपाय ना. ना जाल्यार तें रगतान देशी पुणून मनान इंग्रज' 
लोकांच्याच हातांत उरतलें आनी लोक ताचो उपेग गरीब दुबळ्यांक नाडपा खातिरूच 
फकत करीत रावतले. 

जपान, चीन, रशिया सारकेल्या देशांनी विज्ञान तंत्रज्ञान लोकां मेरेन कशें पावयलें ? 
इंग्रजींतल्यान ? 

अध्यात्मविदूया संस्कृत भाशेंतूच उरिल्ली जाल्यार ती संस्कृत भाशे वांगडाच मरतली 
आशिल्ली. तशें, बिज्ञान तंत्रज्ञान इंग्रजींतूच उरलें जाल्यार तेंबूय मरतलें. 

इंग्रजी गेली जाल्यार देश एके कडेन बांदून उरचो ना, तो फुटूटलो ह्या बुजगावण्याकूय 
भीक घालुंया नाका. इंग्रजांनी देश घेतला त्या वेळार तो एकठांय नाशिल्लो व्हय? 
एक राज्य म्हण एकठांय नाशिल्लो आसूं, संस्कृतायेचे नदरेन तो सदांच एक राष्ट्र 
आशिल्लो. देशांत छप्पन भासो आसूं, वाल्मीकी पसून रवीन्द्रनाथां मेरेनचें सगळ्यांचें 
सांस्कृतीक दायज एक आशिल्लें. देखून ह्या देशांत संस्कृतायेच्या मळार जितल्योय 
चळवळी जाल्यो त्यो सदां रुपान अखिल भारतीय प्रभावाच्योच जाल्यो. बुद्ध उत्तरे 

कडलो. देशभर पातळ्ळेलो. महावीरूय उत्तरे कडलो. तोय देशभर पावलो. रामानुजाचार्य, 
वल्लभाचार्य, शंकराचार्य, मध्वाचार्य दक्षिणेंतले. पुराय देशांत पातळळेले. ह्याच लोकांनी 
देशाची संस्कृताय घडयल्या. रामकृष्ण, विवेकानंद, रवीन्द्रनाथ बंगाली. पुराय देशान 
तांकां आपले मानले. दयानंद, गांधी गुजराती. तेवूय पुराय देशाचे जाले. हांचे मजगतच्या 
कोणें 'अखिल भारतीय' जावपाक इंग्रजीचो आधार घेतिल्लो ? ते देशी भासोच घेवन 
देशभर भोंवले. बुद्धान तर सगळ्यांक बुद्धवचन आपापणाले भाशेंतल्यानूच लोकां 
मुखार दवरपाची 'आज्ञा' केल्ली - “अनुजानामि भिक्खवे सकाय निरुत्तिया बुद्धवचनं 
परियापुणितु' म्हूण सांगिल्लें. ताचेच प्रेरणेन देशांतले सगळे संत लोकभासांचो आधार 
घेवन अध्यात्मविद्या तळागाळांतल्या लोकांमेरेन घेवन वचूंक पावले. 

देश सदां एक आशिल्लो. सदांच एक उरतलो. 

इंग्रजी गेली जाल्यार देश फुट्टलो म्हणटल्यांक केन्ना केन्ना एक आहवान दिवचेंशें 
दिसता, 'फुट्टलो मू? फुटूं दी. कितें जातलें? पांच सात वा धा बीस नबीं राष्ट्रां 
जातलीं मू? जावं दी. पुणून फुट्टलो ह्या भयान आमी इंग्रजी दवरपाचे नात. गुलामिचो 
एकचार आमी निखालूस सोंसून घेवपाचे नात. ' 


भुरग्यांक इंग्रजी शिकोवचीच न्हय, अशें म्हाका म्हणपाचें ना. शिकोवची. गरज 
पड़ल्यार सक्तीन शिकोवची. पयले यत्ते पसून एक विशय म्हूण लावची. पुणून इंग्रजी 
शिकोवप वेगळें आनी इंग्रजीतल्यान शिकोवप वेगळे. इतिहास, भुंयगोल, विज्ञान बी 
विशय इंग्रजींतल्यान शिकोवपाचेर बंदीच घालूंक जाय. व्हडांतली व्हड ही एक चूक 
म्हण. चुकूच न्हय, सामकेंच पिशेपण म्हूण. 

संवसारांतली एक गिरेस्त भास म्हूण भुरग्यांक इंग्रजी शिकोबंकूच जाय. सगळे 
विशय कोंकणींतल्यान शिकोवचे आनी इंग्रजी एक विशय म्हूण सुरवातेक सावन सुरू 
करचो. धावे मेरेन भुरगीं पावतलीं तेन्ना तांकां इंग्रजी माध्यमांतल्यान शिकिल्ल्यांक 
येता तांचे परस इल्लीय उणी इंग्रजी येची ना. घडये, तांचे परस बरीच येतली. 

इंग्रजांनी सगळेच इंग्रजींतल्यान शिकोबपाची रीत सुरू केली - तांकां ह्या देशांत 
'रगतान देशी पुणून मनान इंग्रज लोकांची एक जात निर्माण करपाची आशिल्ली 
म्हूण. ह्या लोकांचो देशाविशिंचो अभिमान ना जावचो आनी तांच्यांत न्यूनगंड निर्माण 
जावचो म्हूण. परिणाम कितें जालो? हें शिक्षण व्हडवीक जोडून दिवपी जालें. ते 
कितल्या लोकांक मेळळें ? शंबरांतल्या फकत धा जाणांक (तांचेच आंकडे हे). हाचो 
अर्थ, धा जाण शिकिल्ले', णव्वद जाण 'शिकूंक नाशिल्ले' अशे देशाचे दोन वाटे 
जाले. इंग्रजांची राजवट सुरू जाल्या त्या वेळार देशांत 'शिकूक नाशिल्ले' चडशे 


कक घुसपल्लें जानवें 


कोणूच नाशिल्ले. सगळेच शिकताले. कित्याक, गांबांगांबांनी शाळा चलताल्यो. इस्ट 
इंडिया कंपनीन सुरवातेच्या काळांत बंगाली वाटाराचें एक सर्वेक्षण केल्लें. तांतूंत ह्या 
वाटारांत दर चारशें लोकां फाटल्यान एक शाळा आसा अशें म्हळ्ळें.' बंगाली वाटारा 
भायल्या वाटारांनीय हेंच चित्र पळोबंक मेळटालें. एका एका गांवांत एक एक शाळा 
ह्या हिसपान सगळे कडेन शाळा चलताल्यो. कितें शिकयताले ह्या शाळांनी, खबर 
ना. पुणून त्या काळाक जाय पडटालें तेंच शिकयताले आसूंक जाय. इंग्रजांनी गांबांगांबांतले 
ग्रामोद्योग मोडले. पंचायती ना केल्यो तश्यो शाळाय बंद केल्यो. सरसमान लोक 
'अशिक्षित' उरले. फकत 'बाबू'च इंग्रजींतल्यान शिकूंक पावले. ते, मागीर, आपणाक 
हेरां परस वेगळे, हेरां परस व्हड मानपाक लागले. राज्य करतल्या इंग्रजां कडेन एकरूप 
जाले. तांचेच भाशेन चलपाक, भोंवपाक, उलोवपाक लागले. आय.सी.एस्‌., बॅरिस्टर 
बी जावपाक लागले. आनी इग्रजांचें राज्य चलोवपाक लागले. 

हांचो सभावगूण नियाळून पळेतकूच हांकां देशाचो मात पसून अभिमान ना, आपले 
भाशेचो इल्लो लेगीत मोग ना, आपले संस्कृताये विशीं कुस्कूट आपलेपण ना, लठ्ठ 
पगाराची सिर्वीस मेळोबपाचें सोडून हांकां कसलेंच कर्तुत्व करूंक येना म्हणपाचें दिसून 
येतालें. 

देशभक्त जितले इंग्रजां आड आशिल्ले तितलेच इंग्रजाळळेल्या ह्या लोका आडूय 
आशिल्ले. 

स्वराज्यात असल्या लोकांची देशाक गरज आशिल्ली व्हय ? खरें म्हळ्यार, स्वराज्य 
मेळनाफुडें इंग्रजाळ्ळेल्या ह्या गांवठी सायबांकूच जाग्यार हाडपाचें काम सगळ्यांत पयलीं 
जावंक जाय आशिल्लें. तें जावंक पावलें ना. कोणाक लागून जावंक पावलें ना? 
जवाहरलाल नेहरुचें नांव धेवंक बरें दिसना. पुणून एक विसरूक फावना. व्हडले व्हडले 
देशभक्त जवाहरलालांकूच जापसालदार धरतात. जवाहरलाल व्हडांतले व्हड एक देशभक्त 
आशिल्ले म्हणपाचें कोणूच न्हय म्हणिनात. पुणून संस्कृतायेचे नदरेन ते इंग्रजांचे, तांचे 
भाशेचे, तांचे देखिंचे, तांचे चालिं-रितिंचे भक्त आशिल्ले हेय विशीं कोण दुबाव 
घेना. आपूण तांचो भक्त आसुनूय देशभक्त जावंक पावलां जाल्यार बाकिच्यां विशीं 
दुबाव कित्याक घेवंक जाय, तेवूय आपणा सारकेच जातले ह्या भ्रमांत ते उरले. 
परिणामीं - जांच्या हातांत इग्रजांचें राज्य आशिल्लें तांच्याच हातांत जवाहरलालांचें 
स्वराज्य उरलें. फकत तांचें नांव बदल्लें. आय.सी.एसांचे ते आय.ए.एस. जाले. तांच्या 
गळ्यांतले 'टाय' गेले. बंद गळ्याचे कोट आयले. आयज देशांतल्या वयल्या प।वड्यांतल्या 
लोकांची संस्कृताय इग्रजाळूक लागल्या ती हांकांच लागून. देशांत शिक्षण इग्रजींतल्यान 
चलूंक जाय म्हणटात ते हेच लोक. प्रशासनूय इंग्रजीतल्यान चलूक जाय म्हणटात 

तेय हेच लोक. जे इंग्रजी जाय म्हणटात तांकां हे लोक “लिबरल? - उदार मताचे, 
'प्रोग्रेसीव्ह' - प्रगतिवादी लेखतात. जे देशी भासो वयर काडूंक जाय, देशी भाशेंतल्यानूच 
शिक्षण मेळूंक जाय, प्रशासन चलूंक जाय म्हणटात तांकां हे 'शॉविनिस्टिक - अशीर 
मनाचे मानतात आनी इंग्रजी वचूंक जाय म्हणटात तांकां तर हे 'फॅनॅटिक - दुराग्रही 
म्हणून पयस उडयतात. 

गांधींचे नशीब बरें म्हूण ते हांच्या हातांत राज्य बचनाफुडें गेले. ना जाल्यार, 
हे लोक तांकांय शॉविनिस्टिक, पॅरोकियल, फॅनॅटिक म्हळे बगर रावचे नाशिल्ले. 

इंग्रजींतल्यान भुरग्यांनी शिकिल्लें जाय मू तुमकां ? शिकयात. पुणून ते पयलीं घरांत 
इंग्रजी सुरू करात. फकत शाळेंतली भास बदल्ली म्हूण उपकारना. घरांतलीय बदलूक 
जाय. आय.ए.एसांच्या घरांतली बदल्ल्या जातली. सरसमान लोकांच्या घरांतली बदलूंक 
ना. ती तुमी बदली नात आनी भुरण्यांक येता' ते भाशेंतल्यान शिकूक दिनात. उरफारे, 
'येना' तेच भाशेतल्यान तांकां शिकयतात. बावड्यांक पाठ केले बगर कितेंच सांगूंक 
येना. भुरग्यांचो हो 'छळ' जाता हें हांच्या लक्षांत कशें येना, समजना. भुरग्यांचे हाल 
हाल करून, तांकां वळवळावन शिकोवप हाका शिक्षण म्हणटात, जाल्यार, शिक्षा 
खंयचे गजालीक म्हणपाची ? 

इंग्रज आपणालो बावटो आनी आपणाले राष्ट्रगीत घेवन गेल्ले. पन्नास वर्सा सोंपचे 
पयलींच परते आयले. पुणून हे खेपे ते भौराष्ट्रीय कंपन्यांक घेवन आयल्यात. एकटे 
येवंक नात. येतना आपणाल्या बापोलभावांकूय - अमेरिकनांक - घेवन आयल्यात. 
आयज देश काँग्रेसिच्या हातांत ना, भाजपाच्याय हातांत ना. खंयच्याच राजकी पक्षाच्या 
हातांत ना. भौराष्ट्रीय कंपन्यांच्या हातांत पावला. ते सांगतात तेच तरेन आमचें अर्थकारण 
चलता. ते सांगतात तेच तरेन विकासकार्य चलता. तांची भास इंग्रजी. देखून देशांत 
आयज आदले परस चड इंग्रजी चलपाक लागल्या. शिक्षणकार्यूय आमी ते सांगतात 
तशे चलोबपाक लागले जाल्यार कोणाक अजाप जावंक जायना. कित्याक, वयले 
लोक' सांगतात तेच भाशेन चलपाची आमकां संवंय जाल्या. वयर मोगल आशिल्ले 
तेन्ना आमी मोगलां भाशेन चलताले. इंग्रज थंय बसले तेन्ना इंग्रजां सारके जाल्ले. 
आतां भौराष्ट्रीय कंपन्यो येवन बसतकूच आमी 'ग्लोबलायझेशन'चो जप करपाक लागले 
जाल्यार अजाप कसलें? हें ग्लोबलायझेशन आमकां “आप जंयचें सगळें भश्टें, वंद्य 
परक्यांलेंच उश्टें' शिकयले बगर रावपाचें ना, आमकां आमचे संस्कृताये पसून तोडले 
बगर, भौसा पसून आमकां पयस व्हेले बगर रावपाचें ना, हें आमकां केन्ना कळरलें, 
खबर ना. पुणून, एक दीस तें कळळे बगर रावचें ना. वेव्हाराचें केदेंय व्हडलें चेपण 
येवं, स्वाभिमान चिड्डून उरना. तो केन्नाय तरी जागो जाता. 

उद्देगीक मळार फ्रान्स संवसारांतलो तिसऱ्या काय चौथ्या पांवड्या वयलो देश 
आशिल्लो. संस्कृतायेच्या मळार येवरोपांतलो पयल्या पांवड्या वयलो. ताकाय एक 
दीस 'विकासा' चे दुवाळे लागले आनी ताणें भौराष्ट्रीय कंपन्यांक आपणालीं दारां उकतीं 
केलीं. परिणाम - फ्रान्सांत इंग्लंड अमेरिकेंतल्यो कंपन्यो एका फाटल्यान एक येत 
राबल्यो. येतना इंग्रजी भासूय घेवन आयल्यो. फ्रान्सांत ही भास केन्नाच चलूंक नाशिल्ली 
तितली चलपाक लागली. सुमार चार दसकां फ्रान्सांत इंग्रजीन आपणालो शेक चलयलो. 
ह्या चार दसकांत फ्रान्सांत मौलीक अशें सर्जनूय जालें ना, चिंतूनय जावंक पावलें 
ना. आर्थीक उदरगती वांगडा आयिल्ल्या ह्या संस्कृतायेच्या मळा वयल्या दळदिराची 
जाणविकाय जायनाफुडें फ्रान्सान इंग्रजीक देशांतली धांवडावन घाली. 

जपान पयलीं सावन सादूर रावलें. उदरगतिच्या मळार आपूण खंयच फार्टी पडचें 
ना ह्या नित्शयान तें येवरोप अमेरिके कडलें बिज्ञान तंत्रज्ञान घेवन आयलें आनी आरे 
आरे म्हणटासर संवसारांतलें एक 'मॉडर्न' राष्ट्र जालें. पुणून जपानी भाशेक आनी 
जपानी अस्मितायेक ताणें कसलीच बादा येवंक दिली ना. इग्रजी केदीय व्हड भास 
आसू, कितलीय गरजेची आसू, आपणाले वेव्हार इंग्रजीतल्यान चलचे नात हाची 
जतनाय घेवन रावले. जपान जपान उरलां जपानी भाशेक लागून. 

इजरायेल एक नवो देश. दोन अडेज हजार वर्सा पयलीं आशिल्लो. मागीर ना 
जावन गेल्लो. इजरायली लोक संवसारभर पातळ्ळेले. कोण जर्मन जाल्ले, कोण स्पॅनिश, 
जाल्यार कोण आनी कोण जाल्ले. ज्या देशांत वचून रावले त्या देशांच्यो भासो घेवन 
वयर सरले. येबरोपी संवसाराक व्हड़ांतले व्हड लोक इजरायली लोकांनीच - ज्यू 
लोकांनी - दिल्यात. मार्क्स ज्यू. फ्रॉयड ज्यू. स्टीफन इवायग ज्यू. तें कित्याक, 
येशू ख्रिस्तूय ज्यू. एक दीस हांचे मदल्या कांय शॉविनिस्टिक, फॅनॅटिक' लोकांक 
जाग आयली. ते म्हणपाक लागले, आमकां आमची अशी एक भास मेळिल्ली. 
आमी ती सोडून दिली. आमची वळख - आयडेंटिटी - आमचे भाशेंतल्यान आमकां 
मेळटाली. आमी आमची भास वयर काडूक जाय. आनी दोन हजार वर्सा पयलीं 
मरून पडिल्ली हिब्रू बयर काड़पाचो वावर तांणी हातांत घेतलो. ते इतल्यार थांबले 
नात. म्हणपाक लागले, आमी ज॑य ज॑य पावले थंय थंय 'उपरे' म्हण रावले. आमकां 
आमची एक भूंय जाय. आमचे राजकी आनी आर्थीक हितसंबंद एक जाले बगर 
आमचो एक समाज जावपाचो ना. हांगा थंय शिंपडून राविल्ल्यांचो समाज एक 
जायना. तांणी आपणा खातीर एक देश संबसारा कडल्यान मागून घेतलो. ह्या देशांत 
वेगळे वेगळे कडेन शिंपडिल्ले ज्यू एकठांय जाले. तांणी इंग्रजी भास घेव॑ येताली. 
घेतली ना. हिब्रूतल्यानूच ते आपणाले राजकी, आर्थीक, सांस्कृतीक वेव्हार चलोवपाक 

लागले. आनी पन्नास वर्सा भितर. इंग्रजी, फ्रँंच, जर्मन भाशे कडेन सर्त करीत तांणी 
हिब्रूचो दोळ्यांत भरपा सारको बिकास घडोवन हाडलो. 

व्हियेतनाम कितलींशीं वर्सा फ्रैंचांच्या साम्राज्यांतलो एक देश आशिल्लो. व्हियेतनामची 
मुखेल भास फ्रँंच जाल्ली. स्वतंत्र जायनाफुडें व्हियेतनामान फ्रेंच सोडून दिली आनी 
तिची सुवात व्हियेतनामीक दिली. सगळे वेव्हार व्हियेतनामींत चलयले. आयज व्हियेतनामी 
भास आशिया खंडांतली एक गिरेस्त भास जावन रावल्या. तांझानिया आनी लिबिया 
सारक्या देशांनीय खंयचीच येवरोपी भास घेनासतना आपापणाले भाशेंतल्यान आपणाले 
सगळे वेव्हार चलोवन आर्थीक आनी राजकी स्वातंत्र्या बांगडा आपणालें सांस्कृतीक 
खेरीतपणूय सांबाळून दवरलां. खंयचोच स्वाभिमानी देश आपणाले वेव्हार विदेशी 
भाशेंतल्यान चलोवचो ना. फकत आमचो देश चलयता. चलयले बगर उपाय ना 
म्हणटा. स्वराज्य मेळचे पयलीं गुलाम आशिल्लो. आयजूय - स्वराज्य मेळून पन्नास 
वर्सा जालीं तरूय - गुलामूच उरला. गुलामिचो येदो 'जाज्वल्य अभिमान' आशिल्लो 
हाचे सारको दुसरो देश संवसाराचे फाटीर दुसरो मेळचो ना. 

आनीक कितलो तेंप गुलाम उरतलो ? 

'शॉविनिस्टिक आनी 'फॅनॅटिक' उठून उसळऽ सर ? 


येवरोपांतले देश खीणभर कुशीक दवरंया. अमेरिकेक कडेक सारया. आमचे परस 
खूब मुखार गेल्ले देश हे. आशिया खंडांतलें जपानूच घेबंया. थंय कसले तरेचें शिक्षण 
भुरग्यांक मेळटा ? शंबर प्रतिशत शिक्षीत असो एक देश हो. 'शिकूंक नाशिल्लो' 
थंय कोण मेळचो ना. तसो, शिकून बेकार पडिल्लोय कोण मेळचो ना. 

जपानांतली पयली गजाल नदरेंत भरता ती ही --- 

थंय सगळ्यांक जपानी भाशेंतल्यानूच शिक्षण मेळटा. मुळाव्या पसून 
विश्वविद्यालयांतल्या निमाण्या वर्सा मेरेनचें. भुरगो शाळेक वचूंक लागलो म्हणटकूच 
धावे मेरेन मुखार वचत रावता. मदीं शिक्षण सोडून दिना (ड्रॉप-आउट जायना) आनी 
नापासूय केन्ना जायना. उण्यांत उणें शिक्षण जण एकल्यान घेवंकूच जाय तें धाबे 
मेरेनर्चे. उपरांत जण एकलो आपणालो रोजगार वेचून काडटा. जपानांतले चडशे सगळे 
शिक्षीत 5९॥ ९०१।०४९. बयलें शिक्षण’ दिवपी थंय कांय युनिव्हर्सिट्यो आसात. 
इंपीरियल युनिन्हर्सिटी' खासा सरकार चलंयता. हे युनिव्हर्सिटीत शिकून जो भायर 
सरता ताका सरकारी नोकरी मेळटाच मेळटा. हे युनिव्हर्सिटी भायर थय ज्यो शें सवायशें 
युनिव्हर्सिटीज आसात त्यो जपानांतले व्हडले व्हडले उद्देग समूह चलयतात. ह्या 
युनिव्हर्सिटींतल्यान जे शिकून भायर येतात तांकां त्या त्या उद्देग समुहांत काम मेळटाच 

मेळटा. कांय जाणांक ते नवे उद्देगूय सुरू करून दितात. शिकिल्लो कोणूच बेकार 
पड़ना. 

आमच्या देशांत ? 

शिक्षण फुकट मेळटा आसुनूय धावे मेरेन पावचे पयलींच शंबरांतले पन्नास तरी 
भुरगे मदींच शिक्षण सोडून दितात. हाका लागून 'एस्‌.एस्‌.सी. फेल' नांवाची एक 
‘डिग्री! आमच्या देशांत तयार जाल्या. हे ड्रॉप-आऊट' कित्याक जातात ? जे भाशेंतल्यान | 
तांकां शिकयतात ती तांकां समजना म्हूण. हे भुरगे, मागीर, आवय-बापायंचेय धंदे 
चलयनात. कुदळ खोरे हातांत घेबंक वा माड़ार चडूंक तांकां लज दिसता. हेंच 
करपाचें आशिल्ले जाल्यार शिकूक कित्याक जाय आशिल्लें ?' अशें म्हणटात आनी 
खंयूय खंयचेय बँकेत, शाळेंत वा ऑफिसांत प्यूनाची नोकरी सोदीत भोंबतात वा 
खंयच्याय हॉटेलांत बेटर म्हूण रावतात. 

आमचें शिक्षण खातें 'कित्याक उपकारा पडनात' असले लोक निर्माण करीत आयलां 
आयज मेरेन. 

बरें, शिकून डॉक्टर, इंजीनियर वा असले कोणूय जातात तांकांय ह्या देशांत 
आमकां व्हडलोसो फुडार ना अर्श दिसपाक लागता, आनी ते इंग्लंड, अमेरिका, 
कॅनडा सारकेल्या देशांनी उठून वतात. शिकता आसतनाच थंयच्या वेगळ्या वेगळ्या 
विश्वविदयालयांचे 'प्रॉस्पॅकूटस' मागोबन घेतात आनी 'फुडल्या शिक्षणा खातीर' म्हूण 
थंय वतात. अमेरिकेंत फुडल्या शिक्षणा खातीर आतां मेरेन गेल्ल्या भुरग्यांतल्या कितल्या-श्या 
भुरग्यांनी फुडलें शिक्षण घेतलां जातलें हाचो कोणें अदमास काडून पळेला व्हय ? 
काडिल्लो जाल्यार धा प्रतिशत लेगीत भुरग्यांनी तें घेवंक ना म्हणपाचें दिसून येतलें 
आशिल्ले. गेल्ले चडशे सगळे थंय नोकत्योच करतात. देशांत परते येवपाचो विचार 
लेगीत करी नात. ग्रीन कार्ड घेवन थंयच राविल्ले पळोबंक मेळटले. आमी विश्वविदयालयां 
चलयल्लीं देशाक जाय आशिल्ले वेगळ्या वेगळ्या मळां वयले तज्ञ निर्माण करपा 
खातीर. पळेल्ले अंतीं अमेरिकेच्या वा कॅनडाच्या उदुदेगपतींक नोकरांची पुरवण करपार्चेंच 
काम तीं करीत रावल्यांत, अशें दिसून येता. हेच खातीर आमी कोट्यांनी रुपये खर्च 
करून विश्वविद्यालया चलयतात व्हय ? 

आमच्या उद्देगीकरणाच्या तंत्राचो आनी शिक्षणाच्या तंत्राचो ताळमेळूच ना. आमकां 
कसले तरेच्या उदुदेगांक कसले तरेचे तज्ञ जाय हाची आंखणी उद्देगाचेंय मळ करिना 
आनी शिक्षणाचेंय मळ करिना. गोंयूच घेवंया - गोंयच्या विकास कार्या'न गोंयच्या 
विश्वविद्यालयांतल्यान भायर सरिल्ल्या कितल्याश्या भुरग्याक आसपाबन घेतल्यात ? 
आमचें विकास कार्य तरांतरांचे उद्देग-धंदे सुरू करता आनी तांचे खातीर जाय आशिल्ले 

तज्ञ गोंयांत नात म्हूण भायल्यान हाड्या. 

आनी आमचें शिक्षण तंत्र हे वटेन वर्सान वर्स शेंकड्यांनी बी.कॉम्‌. आनी सी.ए. 
निर्माण करता! इतल्या बी.कॉमांची आनी इतल्या सी.एं.ची गोंयाक गरज आसता 
व्हय ? गोंयच्या शिक्षणतंत्रान निर्माण केल्यात तितल्या वकिलांची गोंयाक गरज आशिल्ली 
व्हय? े 
गोंयांत सगळे तरेचीं कॉलेजां आसात. एक कृषी विद्यापीठ जाय आशिल्लें. ताचें 
नांव लेगीत कोण घेना. एक कृषी विद्यापीठ आमी चलयल्लें आनी शिकिल्ले सवरिल्ले' 
भुरगे नांगर घेवन शेतांत देंविल्ले, मातयेंत हात घालून काम करूंक लागिल्ले लोकांनी 
पळेल्ले जाल्यार प्यून वा वेटर जावपाची इत्साच ' एस्‌. एस्‌.सी. फेल भुरग्याक जावची 
नाशिल्ली. तोवूय हांचे देखीन कुदळ खोरे हातांत घेतलो आशिल्लो आनी गोंयच्या 
उत्पन्नांत कितेय तरी नवी भर घालीत रावतलो आशिल्लो. आमकां भाजी आनी 
फळां घाटा वयल्यान हाडचीं पडचीं नाशिल्लीं. 'अँम्प्लॉयमॅन्ट अँक्सचेंजी' त लाखभर 
लोकांचीं नावां दिश्टी पडचीं नाशिल्लीं. सगळे ५९1£- employment दिकेन चलतले 
आशिल्ले. 
शिकूक नाशिल्लो देशांत कोणूच उरूक जायना, शिकूंक शाळेत गेल्लो कोणूच 
नापास जावंक जायना, शिकिल्लो कोणूच्र बेकार उरूंक जायना आनी हांगा आमकां 
फुडार ना अशें म्हणून खंयच्याच हुशार भुरग्याचेर अमेरिकेंत वचपाचो प्रसंग येवंक 
जायना - हीं पथां सांबाळून आमी आमच्या उद्देगीकरणाची आनी शिक्षणाची आंखणी 
केल्ली जाल्यार --- 

देशी भासांच्या आधारानूच हें सगळें तडीक वचूक पावतलें हाची आमकां जाणवीक 
जातली आशिल्ली. जपानान हें जपानी भाशेच्या आधारानूच तडीक व्हेलां. चिनानूय 
व्हेलां. चीन आमच्या देशा परस व्हड. आवाटानूय आनी लोकसंख्येनूय. साठ सत्तर 
भासो आशिल्लो देश हो. ह्याच भासांच्या आधारान चीन मुखार गेलां. थंय कोण 
'शिकूंक नाशिल्लो' ना. कोण “काम नासून बेकार पडिल्लो' ना. थंय कोणाचेर पोटा 
खातीर अमेरिकेक वचपाचो प्रसंग येना. आमकांच कित्याक हें जमचें ना? 

राजकी मळा वयल्यान जशे आमी इंग्रजांक धांबडावंक पावले तशे शिक्षणाच्या 
मळा वयल्यान इंप्रजीक धांवडायात - देश कसो भरभरीत मुखार वता तो दिश्टी 
पडटलो. इंग्रजीच्या ज्ञाना बगर आमकां देश वयर काडूंक येवंक जाय. 

आमकां स्वराज्य मेळळां तें हेच खातीर. 

देशाचें प्रशासन इंग्रजींतल्यान चलता, बरें आसा. व्यापार कित्याक इग्रजींतल्यान 
चलूक जाय? जपानी लोक व्यापार करिनात? आमचे परस बरो करतात. व्यापारा 

खातीर तांकां इग्रजी घेवची पडूक ना. बरें, व्यापारा खातीर इंग्रजी दवरुंया. लग्नाची 
आमंत्रणां आमी इग्रजींतल्यान कित्याक धाडटात ? इंग्रजी आमंत्रणां वयलें (11. 50५. 
म्हळ्यार कितें? ही इंग्रजी भास काय 'हिंग्रजी' - “०४15? इंग्रजी ह्या देशांत 
फकत एकल्याकूच उलोबंक आयली - जवाहरलालाक. बाकिचे उलयतात ते 'हिंग्लीश'. 
हे 'हिंग्लीशी च्योय कांय मोडी आसात - बंगाली, महाराष्ट्रीय, मलयाळी, तमीळ 
सारक्यो. म्हजी भास इंग्रजी आशिल्ली जाल्यार हांचेर सगळ्यांचेर म्हजे भाशेच्या खुनाचो 
आरोप करून हांव तांकां आंतरराष्ट्रीय कोर्टात ओडून ब्हरतलों आशिल्लों. ही 'हिंग्लीशू'य 
फकत दोन प्रतिशत लोकां मजगतींच चलता. दोन प्रतिशत लोकांत चलता ते भाशेक 
प्रशासनात, न्यायालयांत, रासवळ वेव्हारांत, शिक्षणांत भौमानाची सुवात मेळपाक लागली 
जाल्यार ती फकत परकी “वा विदेशी म्हूण भायर मारूंक जाय अशें हांव म्हणचों 
ना. ती एक 'सामंती' (†९५५०।) भास म्हूण निखळावंक जाय, म्हणटलों. ही आर्विल्ले 
मुस्तीतल्या नव्या बामणां ची भास जाल्या. इंग्रजांच्या काळांतले आय.सी.एस्‌. आपणाक 
we are the Brahmins ० (0१99 म्हणटाले. तांच्याच हातांत स्वराज्य गेलां. परिणामी, 
एका हिन्दुस्तानांत दोन हिन्दुस्तानां जल्माक आयल्यांत. एक, दोन प्रतिशत “नव्या 
बामणां चें. दुसरें अठ्ठ्याण्णवद प्रतिशत भौसाचें. देशांत विकास कार्य चलता तें ह्या 
दोन प्रतिशत लोकांक नदरे मुखार दवरून. अठ्ठ्याण्णवद प्रतिशत लोक विकासा पसुनूच 
न्हय, तर “स्वराज्या' पसुनूय पयस उरल्यात. सांगल्यार धसको बसतलो - देशा खातीर 
आपूण प्राण ओंपतलों अशें थारावन कोणूय मिलिटरीं त भरती जावंक भायर सरलो, 
जाल्यार इंग्रजी शिकला काय ना' हो प्रस्न ताका हे नवे बामण' विचारतले. ते 
बगर भरती करून घेवचे नात. 

ह्या नव्या बामणांनी देशांत जी नवी संस्कृताय निर्माण केल्या तिका त्रिश्तांबांनी 
एक नांव दिल्लें - ॥०॥४7९। ८७।१५:९ म्हूण. “संकर संस्कृताय ही. तीच आतां 
वयल्या वर्गातले लोक आपणावपाक लागल्यात. भारतीय संस्कृतायेची सभावीक बाड़ 
जावपाक जाय आशिल्ली ती हे संस्कृतायेन कुंठीत केल्या. तिका मातूंक दिली जाल्यार 
“कुछ बात है कि हस्ती मिटती नहीं हमारी' अशें जें आमी मोट्या अभिमानान म्हणत 
आयिल्ले तें एक दोन पिळग्यां भितर इतिहासजमा जावन वचत म्हणपाचो भ॑य दिसपाक 
लागला. 

भारतीय संस्कृतायेचेर हाचे पयलीं जायते कडल्यान आगळिको जाल्ल्यो. पुणून 
ह्यो सगळ्यो भायल्यान जाल्ल्यो. तुर्ताक जी चल्ल्या ती घरच्यां कडल्यान चल्ल्या. 

घरचे दुस्मान वळखूंक येवंक जाय आमकां. 

mm 

२. 
गुलामांची भास 


इंग्रजी खंय संवसारांतली सगळ्यांत व्हडली भास 

व्हडली' खंयच्या अर्थान? 'चडांत चड लोक उलयतात असली भास ह्या अर्थान 
व्हय ? जाल्यार, हो भौमान इंग्रजीक न्हय, चिनी भाशेक फावता. कित्याक, चिनी 
भास उलोवपी संवसारांत ११६.७ क्रोट लोक आसात. जाल्यार, इंग्रजी फकत ४७.७ 
क्रोट लोक समजतात. (पळेयात: वर्ल्ड आल्मानाक, १९९५) 

इंग्रजी खय ज्ञान-विज्ञानाची भास. 

ज्ञान-विज्ञान रशियन भाशेंत येवंक ना? तें जर्मन भाशेंत येवंक ना? फ्रँंच भाशेंत 
ना ? जपानी भाशेंत ना? फकत इंग्रजी भाशेंत तें मेळटा ? 

इंग्रजींत हें ज्ञान-विज्ञान केन्ना आयले ? तीनशें वर्सा पयलीं तें नाशिल्लें. हाडूंक 
जाय' अशें कांय जाणांक दिसलें आनी तांणी तें हाडपाचें काम सुरू केलें. तांगेलें 
हैं काम आयज ह्या खिणा मेरेन चलत रावलां. नॉलेज इज पावर' म्हणपाचें जाणा 
आशिल्ले कर्तुत्वी लोक हे. हेंच कर्तुत्व जपानी लोकांनी केलें आनी जापानीक तांणी 
इंग्रजी येदीच गिरेस्त केली. आमच्यांनीय हें करूं येतालें. जाय आशिल्ले फकत 
कर्तुत्व. 'आमी करतले... करतले म्हळ्यार करतलेच करतले हो नित्शेव. तो आसत 
जाल्यार खंयचीय देशी भास इंग्रजी इतलीच गिरेस्त जावं येता. 

आमी हो नित्शेव करिनात. इंग्रजींत भागता जाल्यार देशी भासो बाडोबपाचो त्रास 
कित्याक घेवंक जाय, अशें आमकां दिसता म्हूण. आमी कर्तुत्वहीण जाल्यात म्हूण. 

आमी 'म्हातारे' जाल्यात, इतलोच अर्थ हाचो. 

इंग्रजीन ह्या देशांत कोणाचें भागता ? इंग्रजी समजतात तांचें. ते कितलेशे आसात 
ह्या देशांत? शंबरांत फकत दोन, तीन वा पांच. धर, धा. हांचे भायर इंग्रजी ह्या 
देशांत कोणाक येना. देखून फोल्गां मारतात शंबरांतले फकत हे धा जाण. सत्या 
भोगतात हेच धा जाण. उरिल्ले णव्वद नेणारपणाच्या काळखांत पडल्यात. बिलो-पॉवर्टी 
लायन जिवीत जियेतात. हांकां तांचे तांचे भाशेंत ज्ञान-विज्ञान हाडून दियात. मागीर 
पळेयात, देश कसो सडसडीत मुखार वता तो. 
. एक मतीत दवरिल्लें बरें - इंग्रजी आसा तोंवेर खंयचेच देशी भाशेंत ज्ञान विज्ञान 

येवपाची आस्त ना. 

इंग्रजी खंय एक आंतरराष्ट्रीक भास. 

म्हळ्यार कसली? संवसारांत खंयूय चलता असली? जाल्यार, म्हजो अणभव 
लक्षांत घेतिल्लो बरो. हांव भारता भायर फकत दोन देशांनी भोंबलां. एक, चिनांत. 
दुसरो, जपानांत. चिनांत तीन सप्तकां. जपानांत आठ. दोनूय देशांनी म्हाका दुभाश्यांचो 
आदार घेवचो पडला. पयलीं इंग्रजी जाणा जाल्ले दुभाशिये मेळिल्ले. हांवें हिन्दी 
जाणा जाल्ले मागून घेतले. दोनूय देशांनी इंग्रजी जाणा जाल्ले दुभाशिये आशिल्ले 
तशे हिन्दी जाणा जाल्लेय आशिल्ले. तें कित्याक, पुर्तुगेज जाणा जाल्लेय दुभाशिये 
ह्या दोनूय देशांनी म्हाका मेळळ्यात. 

संबसारांतल्यो सगळ्यो भासो हे लोक शिकतात. पुणून तांचो राजकारभार तांचेच 
भाशेतल्यान चलता. शिक्षणूय तांचेच भाशेंतल्यान चलता. संवसारांतल्या खंयच्याय 
स्वतंत्र देशाचो राजकारभार देशी भास सोडून दुसरे भाशेतल्यान चलना. राजकारभार 
तांचे भाशेंतल्यान चलता जाल्ल्यान शिक्षणूय तेच भाशेंतल्यान चलता. व्हड भास', 
'आतरराष्ट्रीक भास', 'ज्ञान-विज्ञानाची भास', 'एकचाराची भास' म्हण खंयच्याच स्वतंत्र 
देशान आपली भास सोडून दुसरी भास घेवंक ना. 

आमीच आमचो राजकारभार परकी भाशेंतल्यान चलयतात. कित्याक ? स्वतंत्र 
जावचे पयलीं आमी गुलाम आशिल्ले. स्वतंत्र जावनूय आमी गुलामूच उरल्यात म्हूण. 

गुलाम उरपा खातीर आमी स्वतंत्र जाबंक नाशिल्ले. 

१८१५त जर्मनी स्वतंत्र जाली. बिझमार्क राजकारभार चलोवपाक लागलो. ताणें 
सगळ्यांत पयलो फतवो काडलो - फायच्यान देशाचो सगळो कारभार जर्मन भाशेंतल्यान 
चलपाक लागतलो. देखून प्रशासनांत आशिल्ल्या ल्हान-व्हड सगळ्यांनी एका वर्सा 
भितर जर्मन भास शिकून घेवंक जाय. ना जाल्यार, तांणी आपणाल्यो खुर्च्या सोडून 
दिवंक जाय. तांणी आपूण जावन सोडून दिल्यो नात जाल्यार नवें सरकार तांकां 
थंयचें काडून उड़यतलें. 

१९१७त रशियेंत बोल्शेविक क्रान्ती जाली. लेनिनान देश आपणा हातांत घेतलो. 
लेनिनान सगळ्यांत पयलीं राजकारभारांतली जर्मन भास निखळावन थंय रशियन भाशेक 
बसंयली. सोबियट रशियेंत सुमार ६० भासो आशिल्ल्यो. कांय भासांक तर लिपी 
लेगीत नाशिल्ली. लेनिनान संगळ्यांक लिपी दिली. सगळ्यो भासो बयर काडल्यो 
आनी सगळ्यांक जोडपी मोस्कोची रशियन 'जोडभास' म्हूण घेतली आनी देश घटमूट 
केलो. 

हिब्रू भास दोन हजार वर्सा पयलीं संवसारांतली ना जाल्ली. मेल्ली. खंयचेच 

कडेन हिब्रू भाशेंत राजकारभार चलनाशिल्लो. खंयचेच कडेन लोक हिब्रू शिकनाशिल्ले. 
इजरायेल नांवाचें एक नवें राष्ट्र जल्माक आयलें. ताणें मेल्ली हिब्रू जिबी करपाचो 
नित्शेव केलो. तिच्यांत प्राण फुंकलो. पन्नास वर्सा भितर ती शिक्षणाची, विज्ञानाची, 
प्रशासनाची, न्यायदानाची, सगळ्या मळां ववली भास जाली. इतलेंच न्हय, तर स्पॅनिश, 
जर्मन, इंग्रजी हांचे इतलीच गिरेस्त जाली. 

करपाचो नित्शय आसत जाल्यार मेल्ली भास लेगीत जिवी करूं येता. करपाचो 
नित्शयूच जाय. तोच आमच्यात ना. 

गांधीन म्हळळें, “म्हाका एका दिसा पुरतो देशान डिक्टेटर केलो जाल्यार हांव 
सगळ्यांत पयलीं प्रशासनांतली इंग्रजी भास काडून उडयतलों. देशाचें प्रशासन देशांत 
चलतात त्या सगळ्या भासांतल्यान चलतलें. महाराष्ट्रांत मराठीत, गुजरातांत गुजरातीत, 
बंगालांत बंगालींत हे भाशेन. आनी सगळ्यांक एकठांय गुथून काडपी हिन्दुस्तानी 
जोड़ भास म्हूण घेवंक लायतलों.' 

गांधी इतल्यार थांबूक नात. ते म्हणटात, हांव प्रशासनांत काम करतल्या सगळ्यांक 
स म्हयन्यांची मुजत दितलों. स म्हयन्यां भितर आपापणाल्या वाटारांतली मुखेल भास, 
ते भायर सगळ्यांक जोडपी हिन्दी भास शिकून घेयात. ना जाल्यार खुर्च्यो सोडून 
दियात, अशें सांगतलों.” 

कोंकणीक पोटाची भास' करात. पळोवया मागीर गोंयांत कोण आमकां इंग्रजींतल्यान 
शिक्षण जाय म्हणटात ते. 

बल 


३. 
जपानाची देख 


दायजान आमकां संवसारांतली एक व्हडांतली व्हड संस्कृताय मेळळ्या. सगळ्यांत 
पोरणी, सगळ्यांत जाणटी आनी सुंदरांतली सुंदर, दिव्य-भव्य अशी. तिचे आदल्यो, 
तिचे मुस्तींतल्यो, तिचे उपरांतच्यो कितल्योश्यो संस्कृतायो ना जाल्यो. ही एकलीच 
फाटल्या पांच हजार वर्सा सावन चलत राबवल्या. तिचेर कितल्यो-श्यो आगळिको 
जाल्यो. तरूय ती उरल्या. कुछ बत है कि हस्ती मिटती नहीं हमारी.” लटीक 

न्हय. हीच संस्कृताय संवसाराक बुद्ध गांधी सारकेले युगपुरूस दिवंक पावल्या. संवसारांतले 
लोक आमकां मानतात ते आमगेले हे संस्कृतायेक लागून. हेर खंयचेच नदरेन आमकां 
मोल ना. हय मू? 

मागीर सांगात, ज्या देशांत ही संस्कृताय चलता त्या देशाचो राजकारभार चलोवपाक 
आमकां इंग्रजी भाशेचो आधार कित्याक घेवचो पडटा ? आमचे कडेन भासो नात? 

पयर युकिशिता नांवाच्या एका जपानी विद्यार्थ्याचो एक लेख वाचपाक मेळिल्लो. 
ताणेंच मुजरत वाचपाक धाडिल्लो. हिन्दींत बरयल्लो. तो म्हणटा --- 

तीन वर्सा जालीं आपूण ह्या देशांत भोंबतां. हिन्दी शिकलां. खूब कडेन पावलां. 
कितल्याश्या लोकांगेर बचून राबलां. जय जय पावलां थंय थंय आपणें लोकांक एक 
प्रस्न विचारला, 'येदो व्हड हो देस, इतलो जाणटो. ह्या देशाकडेन आपणालो राजकारभार 
चलोवपा खातीर ताची निजाची अशी एक भास कित्याक ना? 

आपणाक जापो मेळ्ळ्यो त्यो अश्यो -- 

१. हो एक भौ-भाशीक देस. हांगा सुमार पंदरा बीस व्हड भासो घोळटात. ते 
भायर, तितल्योच धाकल्यो भासो चलतात. हांतली खंयचीय एक भास देशाची भास' 
ही पदवी घेवंक पावची ना. 

२. तरी आसतना, धरुया, कोणेंय हांतली एक भास वेंचून ती देशाच्या माथ्यार 
थापली, जाल्यार बाकिच्यो भासो तें सोसून घेवच्यो नात. कित्याक, ते भाशे वांगडा 
ती भास उलयतल्या लोकांचो शेक सुरू जाता, ते माथ्यार येवन बसतात. हाका 
लागून देशाचो एकचार भंगता. 

३. देशी भासो कविता, कथा, नाटकां बरोबपाक उपकारतात. विज्ञान शिकोवपाक 
उपकारनात. खंयचेच भाशेंत विज्ञानाची पुस्तकां नात. आमचे कडेन विज्ञानाची भासूय 
ना. विज्ञाना खातीर आमकां इंग्रजीची गरज आसा. 

४. आनी ज्या अर्थान आयच्या संवसारांत विज्ञानाच्या शिक्षणा बगर शिक्षण पूर्ण 
जायना त्या अर्थान शिक्षणाचें माध्यम म्हुण्णूय आमकां इंग्रजी घेतले बगर सुटका-वाट 
ना. 

५. राजकारभारांत न्यायदान येता. न्यायदानाचें काम कायद्याक धरून करचे पडटा. 
आनी कायदे आमी इंग्रजींत घडयतात. ते खातीर खंयूय भासो बदलल्यो तरूय कोर्टाची 
भास बदलूंक येवपाची ना. थंय इग्रजीचीच गरज उरतली, 

६. आयज अख्ख्या संवसारांत आमचो वेपार चलता. आंतरराष्ट्रीक वेपाराची भास 
इंग्रजी जाल्ल्यान वेपारांतूय आमकां इंग्रजीची गरज आसा. आनी --- 

७. शिक्षणाचें माध्यम म्हण, न्यायालयांतली भास म्हण, आंतरराष्ट्रीक वेपाराची 

भास म्हूण इंग्रजी उरली जाल्यार राजकारभार दुसरे खंयचेय भाशेंत चलोवपांत अर्थ 
ना. 

युकिशिता म्हणटा --- 

आपूण मागीर तांकां अशी जाप दितां. तुमचोच एक देश संवसारांत भौ-भाशीक 
देश न्हय. भौ-भाशीक देश संवसारांत खूब आसात. तुमच्या शेजरा आशिल्लो चीन 
देश घेयात. तुमचे येदोच व्हड आनी तुमचे इतलोच पोरणो. होवूय एक भौ-भाशीक 
देश. थंय सुमार साठ व्हड भासो आसात आनी तीस ल्हान भासो आसात. ते ते 
भाशेंतल्यान थंय त्या त्या वाटाराचो राजकारभार चलता. न्यायदानूय त्या त्या वाटारांतले 
भाशेंतल्यानूच चलता. वेपारूय तसोच त्या त्या भासांनी चलता. ते भायर सगळ्यांक 
जोडपी एक भास म्हूण चीनान पेचींगची चीनी सक्तिची केल्या. हिवूय भास सगळ्यांक 
येता. आंतर-प्रांतीय वेव्हार हे पेचींगचे चीनी भाशेंत चलता. 

पेचींगची चीनी सगळ्यांक सक्तिची केल्ल्यान चीनाचो एकचार भंगूंक पावूक ना. 
चीनाक केन्ना देशाचो एकचार भंगत म्हूण भायले एके भाशेक लोकांच्या माथ्यार 
थापपाची दुर्बुद्दी जाली ना. चीनांतलें सगळ्या पांवड्यां वयलें शिक्षण चीनी भाशेंतल्यानच 
चलता. विज्ञानूय ते चीनी भाशेतल्यान शिकयतात. म्हूण चीन तुमचे परस खंयच्याय 
आंगान चड 'विकसीत' जावंक पावलां. थय गरीब कोण नात, अशिक्षीत कोण 
नात आनी बेकारूय कोण नात. 

विज्ञान फकत इंग्रजींतल्यान शिकोबंक जाय अशें ना. तें खंयचेय भाशेंतल्यान 
शिकोवं येता. म्हजो जपान भारता परस खूब ल्हान देश. थंय सगळ्या पांवड्यांचें 
शिक्षण जपानीतल्यानूच चलता. आमी जपानींतल्यान बी.ए., एम्‌.ए., एम्‌.फिल्‌. जातात. 
मंडिकल, टॅक्निकल सगळे तरेचें ज्ञान आमी जपानींतल्यानूच घेतात. आमच्या देशाचो 
राजकारभार जपानींतल्यान चलता आनी भितरलो वेपारूय आमी जपानींतल्यानूच 
चलयतात. 

आमच्या देशांत व्हडले व्हडले उद्देगधंदे चलतात. सगळ्यांची भास जपानी. 

युकिशिता मुखार म्हणटा --- 

फाटल्या झुजांत जपान मातये भरवण जाल्ले. आमचो सगळो गोबोर जाल्लो. 
फिनिक्स पक्ष्या भाशेन आमी ह्या गोबरांतल्यान जिते जावन वयर सरले आनी एका 
फुडलीं एक पावलां घालून संवसारांतलो एक म्हत्वाचो देश म्हण मुखार आयले, 
हाचे कारण आमची मायभाशेची भक्ती. शिक्षणाचो आमचो पांवडो बाडूंक पावलो 
तोवूय हे भक्तीक लागून. एका काळा वयले गरीब लोक शिक्षण घेवन वयर सरले 
हाचे कारण, शिक्षण तांकां जपानींतल्यान घेवंक मेळळे हेंच म्हणूक जाय. जपानांत 

तुमकां अशिक्षीत बखदाक लेगीत मेळपाचो ना. 

जपानांतूय मदीं मदीं वेंचणुको येतात. पुणून थंय लोक चिन्नांचेर शिक्को मारिनात. 
उमेदबाराचें नांब वाचतात आनी ताचेर मारतात. 

युकिशिता एक म्हत्वाची गजाल सांगता. तो म्हणटा --- 

आपूण ह्या देशांत (भारतांत) फाटल्या तीन वर्सा सावन भोंवतां. इंग्रजी ह्या देशांतल्या 
मूठभर लोकांचीच भास. आपणाकूय इंग्रजी येता. पुणून देशांतल्या सामान्य लोकां 
कडेन उलोबपाक आपणाक इंग्रजीचो व्हडलोसो आधार जावंक पावूंक ना. हिन्दीचोच 
आपणाक आधार घेवचो पडला. मदुराई सारकेल्या शारांतूय आपणाक हिन्दीनूच वाट 
दाखयल्या. जांकां इंग्रजी येता ते आपणाक हेरां परस वयले लेखतात. रागार जावं 
नाकात, तुमच्या देशांतले हे 'नवे बामण'. ते लोकांत भरसनात. भारतीय साहित्य 
जपानींत हाडपाचो आमच्या देशान यत्न केला. आमकां हिन्दी बंगालींतलें, मराठी 
मलयाळमांतलें साहित्य नांव घेवपा सारकें-शें दिसलां. इंग्रजी तुमच्या देशांत फकत 
तिगांकूच सारकी बरोबंक आयल्या - एक गांधी, दुसरो जवाहरलाल, तिसरो राधाकृष्णन. 
बाकिच्या इण्डो अँग्लिकन बरप्यांक खंयच मानाची सुवात मेळूंक पावूक ना. जाणी 
आपणाले मायभाशेंत बरयलें तांचेंच साहित्य मोलाचें थरलां. 

युकिशिता निमाणें म्हणटा -- 

जे मेरेन इंग्रजीचें प्रस्थ हांगा मातिल्लें उरतलें ते मेरेन हो देश मुखार सरपाची 
आस्त ना. देशांत एकचारूय घडून येवपाचो ना. तुमकां भायर कोण लेखपाचोय 
ना. मानपाचोय ना. तुमी हिन्दी आड कितलेंय उलयात, संवसारान ह्या देशाची भास 
हिन्दीच मानल्या. म्हुण्णूच जपानांतले लोक हिन्दी शिकतात; चीनांतले, रशियेंतले 
जर्मनींतले लोक हिन्दीकूच ह्या देशाची भास मानीत आयल्यात...' 

युकिशिता एक सादो विद्यार्थी म्हण ताचें मत्त उवेखपा सारके म्हणूं येना. तो 
सादो विद्यार्थी म्हुण्णूच ताच्या मत्ताक म्हत्व आसा. 

ताचें एक मत्त वाचून खती जालों. उचांबळितूय जालों. तो म्हणटा -- 

खऱ्यांनीच तुमची संस्कृताय व्हड आसत जाल्यार तुमकां तुमचो राजकारभार त्या 
त्या वाटारांतले भाशेंतल्यान चलोवंक येवंक जाय. त्या त्या वाटारांतल्या भाशेंतल्यानूच 
तुमचें सगळें शिक्षण जावंक जाय. ते भायर सगळ्यांक जोडपी हिन्दी तुमी आपखोशयेन 
घेवंक जाय. तुमकां हें जमपाचें नासत जाल्यार तुमचे संस्कृतायेची तुस्त-तोखणाय 
करपाचें तुमी सोडून दिवंक जाय. तुमची संस्कृताय इंग्रजी तिगोवन धरपाची ना आनी 
तुमचो एकचारूय ती सांबाळपाची ना. ती देशाचे वीस पंचवीस कुडके करतली. 

इंग्रजींत बुद्धाचेर जें कितें मेळ्ळें तें सोदून वाचपाक लागलों. जपानांत म्हजो 
एक इश्ट फाटल्या चाळीस वर्सा सावन वचून रावला, तो आयिल्लो. ताका हांवें 
कांय प्रस्न विचारले. म्हाका कितें समजला तें सांगलें. बुद्ध हो तागेलोय अभ्यासाचो 
एक विशय. म्हणपाक लागलो, “फकत इग्रजी पुस्तकांचेर निंबून रावशीत जाल्यार 
तुगेलें ज्ञान एक-आंगीच उरतलें. बुद्धाक सारको समजून घेवचो आसत जाल्यार जपानी 
विद्वानांनी बरयल्लीं पुस्तकां वाचूंक जाय. इंग्रजीत आयला तें सगळे हांणी वाचलां. 
पाली आनी संस्कृत ह्या दोन भासांनी मेळटा तेंवूय वाचलां. ते भायर, चिनी, तिबेटी 
लोकांनी बरयलां तें वाचून तांणी आपणालीं पुस्तकां बरयल्यांत. जपानी लोकांनी 
बरयल्लीं पुस्तकां वाचले बगर बुद्ध चीन जपान कोरिया बी वाटारांनी कसो आनी 
कित्याक लागून पातळूक पावलो तें कळपाचे ना...” 

म्हाका हीं पुस्तका खंय मेळटलीं ?' हांबें विचारलें. 

'जपानी शिकून घेवची पडटली.' ताणें जाप दिली. 

म्हजी तकली वेगळेच दिकेन धांवपाक लागली. 

म्हळे, संवसार कसो कितें आसूं येता हें पळोवपा खातीर आमी आमच्या घराक 
इंग्रजीचे एक जनेल फोडून घेतलें. जनेलूच तें एक हांतूत दुबाव ना. कर्तुत्वी लोकांची 
भास ही. नॉलेज इज पावर' अशें मानतल्यांची. इंग्रजांच्या कर्तुत्वाक लागुनूच आमकां 
जग कितें तें कळूंक पावलां. आमी हें जनेल फोडूक नाशिल्लें - फकत देशी भासांचेर 
निंबून राविल्ले जाल्यार अन्नाडीच उरतले आशिल्ले. पुणून, हो म्हणटा तें खरें आसत 
जाल्यार इंग्रजींतल्यान जें ज्ञान आमकां मेळळां तें एक-आंगीच उरलां म्हणचें पडटा. 
ह्या जनेलांतल्यान आमकां संवसाराचें एकूच आंग दिश्टी पडलां. ताचीं बाकिचीं आंगां 
खंय दिश्टी पडल्यांत ? 'परप्रत्ययनेय बुदूधी'न जोडिल्लें ज्ञान हें. आमचे निजाचे बुद्दीन 
जोडिल्लें न्हय. उश्णें घेतिल्लें, स्वता मेळयल्लें न्हय. 

असल्या एक-आंगी ज्ञानाचेर निंबून रावूं येत व्हय ? 

फार्टी 'क्ुझेड्स चो इतिहास वाचपाक बशिल्लों तेन्नाय अशेंच दिशिल्लें. म्हळ्ळे, 

येवरोपेवांचे नदरेंतल्यान - वा म्हणुंया, किरिस्तांबी नदरेंतल्यान बरयल्लो इतिहास हो. 
मुसलमानी नदरेंतल्यान बरयल्लो क्रुझेड्सचो इतिहास आमी खंय जाणात ? तो समजावन 
घेतले बगर हे घडणुके विशिंचें आमचें ज्ञान पुराय जावपाचें ना. हाचो अर्थ, क्रुझेड्स 
सारकेले इतिहासांतले एके घडणुके कडेन पळोवपा खातीर आमकां इंग्रजीचे एक जनेल 
पावपाचें ना. आनीक एक अरबी जनेल आमकां फोडून घेवचें पडटलें. अरबी जनेला 
बगर इराणा पसून सीरिया मेरेनचो संवसार आमकां दिश्टी पडपाचो ना. 

आशिया खंडाचेर पडिल्लो बुद्धाचो प्रभाव समजून घेवपा खातिरूय इंग्रजीचे एक 
जनेल आमकां पावना. आनीक दोन जनेलां - जपानी आनी चिनी - आमकां फोडून 
घेबचीं पडटली. 

असलीं कितलीं जनेलां आमकां जाय पड़टलीं ? बौद्ध जग समजून घेवपा खातीर 
चिनी आनी जपानी हीं दोन, मुसलमानी संवसार वळखून घेवपा खातीर आरबीचें 
एक तिसरें. आनी येबरोप समजून घेवपा खातीर फ्रच, जर्मन, स्पॅनिश आनी रशियन 
हीं चार. इंग्रजी येवरोपांतली एक भास आसूं, येवरोप समजून घेवपाक एकली इंग्रजी 
उपकारा पड़पाची ना. ती इंटरनॅशनल' भास काय कितें, कोण जाणा, पुणून येवरोपांत 
तरी आमी इग्रजीचेर निंबून भोंबपाक गेले जाल्यार उपाशीं मरपाचो प्रसंग आमचेर 
येतलो. 

इंग्रजी समजुपी लोक संबसारांत आसून आसून पंचवीस तीस कोटी आसतले. 
ह्या लोकां भायर संवसारांत तीनशीं कोटी लोक रावतात. संवसारांतल्यो हेर सुवातो 
सोडून दिवंया, येवरोपांत लेगीत ती इंग्लंड सोडून खंयच चलना. इंग्लंडच्या शेजारच्या 
आयर्लेडांत तरी ती सारकी चलता काय कितें, दुबाव आसा. कोणाक तरी विचारचें 
पडटलें. 

भोंबप एका फायव-स्टार हाँटेलांतल्यान दुसर्‍या तसल्याच हॉटेलांत करपाचें आसत 
जाल्यार गजाल वेगळी. इंग्रजीन भागतलें. पुणून गांबांनी बचून लोकांक समजून घेवचें 
आसत जाल्यार निर्शवचें पडटलें. 

कोणें तरी म्हळ्ळें, आमचें देशी साहित्य इग्रजीक लागून परिपुश्ट जालां. आनी 
इंग्रजीक लागुनूच तें परिपुश्ट जावपाचें उरलां. फकत साहित्याच्याच मळार न्हय, ज्ञान 
विज्ञानाच्या हेर सगळ्या मळांचेर आमची हीच गत्त जाल्या. इंग्रजीन आमकां खूब 
दिलां. आनी इंग्रजीक लागुनूच आमकां खूब मेळपाचें उरलां. इंग्रजी शिकूक नाशिल्ले 
जाल्यार आमी फाटीं पडटले आशिल्ले, अन्नाडी उरतले आशिल्ले. फकत इंग्रजीचेर 
निंबून राबिल्ल्यानूय आमी फाटीं पडल्यात, अन्नाडी उरल्यात. 

हाचो अर्थ, इंग्रजीचे एक जनेल आमकां उपकारना. आनीक कांय जनेलांची आमकां 

गरज आसा. ना जाल्यार संवसाराचें खरेलें रूप आमकां कळपाचें ना. वेगळ्यो वेगळ्यो 
भासो जाणा आशिल्ले विद्वान देशांत निर्माण जावचेच पडटले. 

ते पयलीं एक काम जावंक जाय --- 

प्रशासनांतलें इंग्रजीचें राज्य उमथून उडोवंक जाय. माध्यमाच्या मळावयली तिची 
दादागिरी आळाबंदा हाडूंक जाय. आनी रासवळ मळार जे भौमानाचे सुवातेर ती 
बसल्या थंयची तिका निखळावक जाय 

आनी ज्ञान-विज्ञानाचें एक जनेल म्हुण्णूच तिका दवरूंक जाय. जाल्यारूच ती 
आनीक जनेलां उकतीं जावंक दितली. कितलिंशीं जनेलां आमी उकतीं करुंया. संवसारांतलीं 
सगळे कडलीं वारी आमच्या घरा भोंबतणी व्हांवंक दिवंया. पुणून तेच बराबर खंयचेच 
कडलें वारे आमकां खोले करचें ना इतलीच एक जतनाय घेवंया. 

इंग्रजीन आमकां खोले केल्यात. 


५, 
देशभश्टे तयार करपी कारखाने 


तुमची आवय-भास खंयचीय आसू, तशी, राष्ट्रभाशेच्या पाटार तुमची खंयचीय 
भास बशिल्ली आसू, इण्डिया दॅट इझ भारत' देशांत शेक चलता तो फकत इंग्रजी 
भाशेचो. प्रशासन चलता देशाचें इंग्रजींत. न्यायदान चलता इंग्रजींत. इंग्रजी जाणा 
जाल्ल्याकूच ह्या देशांत बच्यो नोकऱ्यो मेळटात. 

पुणून, देशी भासांक तांच्या घरांतल्यानूय धांवडावन घालपाचो यत्न इंग्रजीन करचो ? 
आनी तो आमी सोंसून घेवचो ? 

आयज गोंयांत सगळे कडेन इंग्रजी शाळा चलूंक लागल्यात. ह्या इंग्रजी शाळां 
मजगतीं कांय 'व्ही.आय.पी.' शाळा आसात. समाजांत आमकां खाशेलो असो एक 
'स्टेटस' आसा अशें मानपी आपणाल्या भुरग्यांक असल्या शाळांनी घालतात. असलेच 
एके शाळेंत म्हज्या एका इश्टाचो नातू शिकता. पयर हांव ह्या इश्टाक मेळूंक गेल्लों. 
ताणें म्हाका जेवपाक दवरलो. जिस्त दनपरां एकाक नातू शाळेंतल्यान परतलो. येतना 
'टिचरि ची एक चीट घेवन आयलो. चीट नातवाचे आवयक (म्हळ्यार, म्हज्या इश्टाचे 

सुनेक) आशिल्ली. इश्टान ती वाचली. चिटींत बरयल्लें, हो तुमचो भुरगो हरशीं 
हुशार. पुणून ताची इंग्रजी साप दुबळी. घरांत तुमी ताचे कडेन इंग्रजींत उलोवंक 
जाय. ते बगर ताची इंग्रजी निवळपाची ना.' 

इश्टान ही चीट म्हाका वाचूंक दिली. हांवें तिडकून - थुमेकालशें - मनांतल्या 
मनांत देवाक म्हळें, देवा, कित्याक तुंबें धाडल्यांत हीं भुरगीं असल्या आवय-बापायंगेर ? 
ह्या आवय-बापायंक भुरग्यांक कितें शिकोवचें तेंच समजना... घेवन वच परतीं तांकां 
जाता तितले बेगीन...' 

शिक्षणाच्या मळार कितें चल्ला गोंयांत, समजना. राज्यकर्ते अन्नाडी. बरें आसा. 
कित्याक, अन्नाडी लोकांनीच तांकां वेचून धाडल्यात. पुणून शिकोवपीय अन्नाडी आसचे 
हांगा ? भोंबतणच्या वाटाराक फावता असलें शिक्षण दिवपा बदला शिक्षणाक फावता 
तसलो वाटार तयार करपाक मुखार सरचें हांणी? 

एक खबर आयकल्ली - 

असलीच एक इंग्रजी माध्यमांतल्यान शिकोबपी व्ही.आय.पी. शाळा. शाळेंत भितर 
भुरम्यांक 'अँडमिशन' दिवपाचें काम चल्ला. भायर एक पाटी लायल्या - no compulsory 
4०॥४।०॥ म्हूण. शाळेंतल्यो टिचरी फ्रॉक, मिडी, स्कर्ट-न्लाबजांत हे वटेन ते बटेन 
बोबाळटात त्यो दिश्टी पडटात. आनी भुरग्यांच्यो आवयो भुरग्यांक घेवन रांगेत उब्यो 
आसात त्यो दिश्टी पडटात. भितर भुरग्याचो इंटरव्ह्यू चल्ला. इंटरव्ह्यू घेवपी टिचरा 
फाटल्यान 'कॅंशर' बसला. ताचे मुखार एक 'कॅशबॉक्स' आसा. ताचेर voluntary 
4०१३४०१ म्हण एक स्लीप' मारल्या. शाळा चलयतल्यांनी पयलींच भुरग्यांच्या 
आवय-बापायंक तोंडान सागिल्लें, अडमिशन मेळोबपाक -आठ- हजार रुपये वॉलंटरी 
डोनेशन' दिवचें पडटलें. दिवपाची तयारी आशिल्ल्यांकूच इंटरव्ह्यूक आपयल्ले. 

रागेंत एकली हिन्दू बायल आपणाल्या भुरग्याक घेवन उबी आसा. अर्द वर जालें, 
अजून ती धाव्या नंबरार आसा. वर देड वर तरी लागतलें अशें शेजरा उनी आशिल्ले 
दुसरे एकलेक ती म्हणटा. इतल्यांत भुरमग्याक ताचो आजो दिश्टी पडटा. तो दादा... 
दादा' म्हणटा आनी धांवत आज्या सरीं वता. आजो पुडवेंकार. पुडवें, सदरो, माथ्यार 
तोपी ह्या भेसांतलो. ताका थंय आयिल्लो पळोबन भुरग्याची आवय फणफणटा. 'हो 
आनी कित्याक आयलो हांगा, आमचें नाक कातरपाक ?' मनांत म्हणटा आनी भुरग्याक 
मोट्यान ऑर्डर सोडटा, कम्‌ हियर!' भुरगो इंग्रजींत जाप दिता, 'नो... नो... आय 
वीथू दादा आजोबा.' भोंबतणीं कोण उबीं आसात तीं आवय पळेता आनी भुरग्याक 
सांगता, ऑल रायट... बट स्पीक इन इंग्लीश. ' 

नातवाक पळोवन आज्याच्या काळजांत मोग भरून येता. तो नातवाक उखलता 

आनी ताची पापी घेता. आवय नर्व्हस जाता. आपणा फाटल्यान उबे आशिल्ले एके 
आवयक ती सांगता, 'मात्सो फोन करून येतां घरा... म्हजी सुवात सांबाळ. दुसरेक 
कोणाक येवंक दिवं नाका? आनी म्हच्यांतल्या एका पसऱ्यार वचून घोवाक फोन 
करता. येवन परती रांगेंत उबी रावता. थोड्या वेळान एक मारुती गाडी येवन शाळे 
मुखार उबी रावता. गाडयेंतल्यान तिचो घोव देंबता. सफारी सूट, ब्रीफकेस ह्या थाटांत 
पुता सरीं बता आनी बापायक (म्हळ्यार भुरग्याच्या आज्याक) म्हणटा, दादा, तूं 
कित्याक आयला हांगा? तूं घरा वच. आमी अडमिशन घेवन येतात.' 

'ना ना, दादा आजोबा वचूं नाका”, भुरगो म्हणटा. बापूय ताचेर ताणशेता. कीप 
क्वायट... लॅटू हिम गो. आनी बापायक सांगता, दादा, तू बच... तूं बेश्टे त्रास 
घेवं नाका. ' 

'हांवें सांगिल्लेंच दादाक आमी अडमिशन घेवन येतात म्हूण... पुणून दादान आयकूंक 
नाका ? कानामनारूच घेतलें ना.' भुरग्याची आवय घोवाक म्हणटा. 

आज्याक वायट दिसता. तो नातवा कडेन पळेता, पुताच्या तोंडा कडेन पळेता 
आनी कांयच उलय नासतना नातवाच्या बोटांतलो आपलो हात सोड़ोबन मोन्यांनी 
चलपाक लागता. ताच्या दोळ्यांतल्यान दुकां ब्हांवपाक लागतात. पुडव्यान तो तीं 
पुसता. दरवट्या कडेन पाबतकूच पर्थून नातवाक पळेता. मागीर तुरतुरीत चलूंक लागता. 

येदोळ कितें जाल्लें तें आतां लक्षांत आयलां जातलें. मांवाक पळोवन सून नर्व्हस 
जाल्ली. हांगा रांगेत उब्यो आसात त्यो सगळ्यो सोसायटी लेडीज्‌'. कांय दादलेय 
आसात सुटांबुटांतले. तेवूय 'सायबां च्या वर्गातले. मदींच पुडवेंकार मांवाक आयिल्लो 
पळोवन सून काचाबूल जाता आनी देवा, दादाक पळोवन टिचरीन भुरम्याक अडमिशन 
दिलें ना जाल्यार कितें जातलें ?' म्हणटा. ही गांवठी भुरग्यांची शाळा न्हय. अशें 
मनांत म्हणून ती घोवाक फोन करपाक गेल्ली. बगीन यो... दादाक घरा धाडून 
दी. ना जाल्यार भुरग्याक अडमिशन मेळपाची आस्त ना' अशें सांगून आयिल्ली. 
आनी घोव धांवन आयिल्लो.: 

फुडें कितें जालें तें आमी पळेलें. | 

आज्याच्या दोळ्यां मुखा वयल्यान फाटल्या कांय वर्सांचे देखाव येवन वतात. 
चार वर्सा पयलीं नातवाक घेवन सून 'मॅटर्निटी होमा तल्यान घरा आयिल्ली. आज्यान 
नातवाक अपुबयिन उखल्लेलो. आनी खोशयेन भरिल्ल्या काळजान ताणें सुनेक भांगराची 
एक सरपळी दिल्ली. त्या दिसा सावन आज्याक नातवाचो लळो. भायल्यान येनाफुडें 
सदूदां पाळण्या सरीं वचचें आनी नातवाचे तकले वेल्यान ल्हवू हात ओडून खुशालभरीत 
जावचें. नातू दिमखुऱ्यांनी चलपाक लागलो तेन्ना आजोय ताचे बरोबर दिमखुन्यांनी 

चलपाक लागलो. कांय म्हयन्यां उपरांत नातू लुटूलुटू करून चलपाक लागलो तेन्ना 
आजो 'ठुमक चलत रामचन्द्र, बाजत पैंजनियां' हें गीत म्हणपाक लागलो. एकाच 
खिणांत तागेल्यो ह्यो सगळ्यो खोशयो कोणें झोंबून व्हेल्ले वरी ताका दिसल्यो. नातवाक 
कोणें तरी झोंपय मारून मुखावयलो उबारून व्हेला अशें दिसलें. आज्याचें आनी 
नातवाचें नातें बापूय-पुताच्या नात्या परस दाट. तेंच आयज कोणें तोडून उडयल्ले 
वरी ताका दिसले. 

“आजोबा, वचू नाका' अशें नातू म्हणटा आनी 'कीप क्वायट' म्हूण बापूय पुताक 
धेंगसून सांगता तेन्ना नातूय काचाबूल जाता. आज्या वांगडा सारिल्लें चार वर्साचें 
पुराय भुरगेपण आपणाक सोडून गेल्ले वरी ताका दिसता. तो एका पब्लिक स्कुला' 
मुखार आयज उबो आसा. ताच्या जिवितांत हे मुखार जायते संघर्श येवपाचे आसात. 
तांकां तोंड दिवचे पयलींच ताचे कडल्यान ताचो मोग, ताचें भुरगेपण, ताची माती, 
मायभाशेची ताची धाल, ताचें कवच कोणतरी उबारून घेवन गेला अशे ताका दिसता. 
कितें जाला तें ताका सांगूक येना, पुणून ताका आपूण नागबलां म्हणपाचें कळटा. 

हो भुरगो आतां हे शाळेंत शिकतलो. कांय दिसांनी कॅट मॅट हॅट फॅट करपाक 
लागतलो. मागीर ल्हवू ल्हवू एक दीस इंग्रजींतल्यान उलोवपाक लागतलो. इंग्रजां 
सारको भेस करतलो. इंग्रजांची नदर घेतलो आनी समाजांत कोण तरी' जातलो. 
आपणाली देख, आपणाली भास, आपणाली सस्कृताय हांचे पसून पयस वतलो. 
आपणालें नीज होगडावन बसतलो. आनी देशभश्टो - डिनॅशनलायझ्ड - जावन 
पडटलो. फुडाराचे बरे नागरीक जावचे म्हण आमी भुरग्यांक शाळेंत घालतात. बर्‍या 
नागरिकांक लागून देश बरो जाता अशें सगळेच सांगतात. पुणून, शाळेंत पावल दवरना 
फुडें जांचो देशा कडलो संबंद तुट्टा, जे आपणाल्या देशा पसून, भाशे पसून, संस्कृताये 
पसून पयल्याच दिसा पयस वतात ते फाल्यां बरे नागरीक जातले अशी उमेद तरी 
कशी बाळगू येता ? 

केदी फटवणूक चल्ल्या ही आमची! स्वराज्य मेळून आतां पांच दसकां जालीं, 
हेच फटवणुकेंत आमी जियेत आयल्यात. दिशीं दिशीं ती दाटूय जायत चल्ल्या. 
कोण जागयतलो आमकां हे फटवणुकेंतल्यान ? कसल्या घायांची आमी वाट पळेत 
बसल्यात ? घाय पडले बगर आमी केन्ना जागे जावंक नात, जागे जावपाची आस्तूच 
ना. 

एके वाटेन आमी लोकांक देशप्रेम ना म्हण शिणटात. आनी दुसरे वाटेन देशा 
बिशिंच्या आपलेपणाचे संबंदूच तोडून उडयतात. आमची राष्ट्रीय जिवितांतली ही विसंगती 
कोणाच्याच लक्षांत कशी येना, समजना. एका काळार फिरग्यांनी आमच्या देशा कडले, 

भाशे कडले, संस्कृताये कडले आमचे संबंद तोडिल्ले आनी आमकां देशभश्टे करून 
उडयल्ले. आमी फिरंगीय जावंक पावले नात, देशीय उरले नात. तेंच काम आमी 
आतां स्वराज्यांत इंग्रजी माध्यमांतल्या शिक्षणान मुखार व्हरपाक लागल्यात. आवय 
बापायंक 'तुमी भुरग्यां कडेन इंग्रजींतल्यान उलयात' म्हूण टिचरी सांगून धाडटात तेन्ना 
देशभश्टेपणाचे प्रक्रियेक गती दिवपाचेंच काम त्यो करतात. 

हें तांकांय समजना, आमकांय समजना. 

खरेपणानशीं मेरा देश महान मुदलांत आशिल्लो. शिक्षणाच्या मळार तर तो 
'अती-महान' जाला! | 

ह्याच देशांत गिजुभाई बधेका नांवाचो एक शिक्षण तज्ञ जावन गेल्लो. ताराबाई 
मोडक, अनुताई वाग ह्यो तागेल्यो दोगी शिष्या शेजारच्या महाराष्ट्रातूच आयुष्यभर 
भुरण्यांच्या शिक्षणाचो वावर करीत आयिल्ल्यो. रवीन्द्रनाथ टागोरांनी शिक्षणाच्या मळार 
एक नवो प्रयोग शान्तिनिकेतनांत चलयल्लो. आनी बेसिक एड्युकेशन नांवाची एक 
क्रान्तिकारी शिक्षण पद्धत सोदून गांधींनी ह्याच देशांत समाज बदलपाचो वावर सुरू 
केल्लो. त्याच देशांत 'भुरग्यां कडेन इंग्रजीत उलयात' म्हूण सांगून धाडपी नवे 'तज्ञ' 
निर्माण जावचे ? 

देश खंय आशिल्लो, खंय वचून पडला ! 





६. 
हिन्दीन इंग्रजी घट केली 


हालिंसाराक आमचे फुडारी पूर्ण सत्यां आमचे मुखार दवरी नात. अर्दीच दवरतात. 
पंदरा ऑगस्ट आयलो म्हणटकूच हो दीस आमकां गांधींक लागून पळोवंक मेळळो 
म्हूण सांगतात. पुणून पयलोच पंदरा ऑगस्ट आयला त्या दिसा गांधी दिल्लींत नाशिल्ले, 
कलकत््याक आशिल्ले. त्या दिसा तांणी उपास केल्लो, तांच्या तोंडार स्वराज्य 
आयिल्ल्याची खोस मात पसून दिसनाशिल्ली हें सांगिनात. चौदा सप्टेंबर आयलो 
म्हणटकूच हिन्दी हिन्दुस्तानभर पातळपाक गांधींचो सगळ्यांत चड हातभार लागिल्लो 
अशें सांगतात. पुणून, जे संस्थेक हातांत घेवन तांणी हो वावर केल्लो ते 'राष्ट्रभाषा 

प्रचार समिती तल्यान तांणी आंग काडून घेतिल्लें. आनी राष्ट्रभाशेचो प्रचार करपा 
खातीर तांणी हिन्दुस्तानी प्रचार सभा' नांवाची एक नवी संस्था सुरू केल्ली हें सांगिनात. 

पूर्ण सत्य सांगप हालिंसाराक हांकां पुटवना जावंक जाय. 

हिन्दी हिन्दुस्तानभर पातळपाक गांधींचो हातभार लागिल्लो ही गजाल खरी. जांची 
मायभास हिन्दी नाशिल्ली असल्यांचोच - दयानंद सरस्वती, लोकमान्य टिळक, सुभाषचंद्र 
बोस सारकेल्यांचो - हातभार सगळ्यांत चड लागिल्लो. तांकांच लागून अ-हिन्दी 
लोकांनी हिन्दी राष्ट्रभास म्हूण मानून घेतिल्ली. आनी हिन्दी शिकप हें चरख्यार सूत 
काड़प, खादी न्हेसप, हरिजनागेर जेवप, प्रभातफेरयो काडप, सत्याग्रह करप, बंदखणींत 
बचप, लाठयो खावप असलेंच एक राष्ट्रकार्य म्हूण सगळ्यांनी मानिल्लें. हांची ही 
सगळी पुण्याय उत्तर प्रदेश बिहारांतल्या हिन्दी प्रचारकांनी मातयेभरवण केली. हाकाच 
लागून ज्या अ-हिन्दी लोकांनी हिन्दीक राष्ट्रभास मानिल्ली त्याच लोकांक "हिन्दी 
आमी तुमचेर लादपाचे नात' हे तरेचीं आश्वासनां आयज आमच्या फुडान्यांक दिवचीं 
पडूक लागल्यांत. 


संवसारांत सुमार सात हजार भासो आसात म्हणटात. सातूय हजार भासो देडशें 
पावणे-दोनशें देशात लोक उलयतात. हाचो अर्थ संवसारांत एक-भाशीक देश एकूय 
ना असो जालो. सगळे देश भौ-भाशीक. ह्या भौ-भाशीक देशांनी वेगळ्यो वेगळ्यो 
भासो उलोबपी लोकांचे वेव्हार नीट चलोबपा खातीर आपापणाली एक संपर्क भास 
— link 120९७३६९ - वेंचून काडल्या. आमच्या देशांत एका काळार संस्कृत संपर्क 
भास आशिल्ली. पुणून वयल्या थरांतल्या लोकांचोच एकामेकां लागीं संपर्क घडोवन 
हाडटाली. काश्मीरा साबन कन्याकुमारी मेरेनचे ब्राहमण एकामेकां कडेन हे भाशेंतल्यान 
आपणालो वेव्हार चलयताले. तळागाळांतल्या लोकां कडेन ती पाबूंक नाशिल्ली. 
ब्राहमणांनीच पावूंक दिवंक नाशिल्ली. तळागाळांतल्या लोकांक आपणा खातीर असलेच 
एके संपर्क भाशेची गरज भासपाक लागली तेन्ना तांणी एक भास वेंचून काडली 
आनी तिका हिन्दवी, हिन्दी वा हिन्दुस्तानी हें नांव दिलें. नामदेव आनी' सोहिरोबा 
सारकेले मराठी संत महाराष्ट्रा भायर वचून उपदेश करपाक लागले तेन्ना तांणी हे 
'हिन्दुस्तानी' भाशेंत आपणालीं पर्दा बरयलीं. छत्रपती शिवाजीन कवी भूषणाक 
राजकवी करून महाराष्ट्रा भायर धाडलो तेन्ना ताका हे हिन्दुस्तानी भाशेचोच आधार 
घेवंक सांगिल्लो. स्वामी विवेकानन्दांनी विवेकानन्द जावचे पयलीं पुराय हिन्दुस्तानांत 
भोंबड़ी केल्ली त्या वेळार हिन्दुस्तानी भाशेच्या आधारानूच देशा कडेन संपर्क जोडिल्लो. 
जाका जाका म्हण पुराय देश आपलोसो करपाची इत्सा जाल्या ताका ताका देशाच्या 

काळजा कडेन आपणाल्या काळजाची तार जुळोवपा खातीर हिन्दुस्तानी भाशेचोच 
. आधार घेवचो पडला. हेच भाशेचो आधार घेवन आमचे सगळे साधू संन्याशी देशभर 
भोंबंक पावल्यात. 

ही भास मुदलांत दिल्ली मेरठच्या वाटारांतली 'खडी बोली आशिल्ली. मुसलमानांचे 
राजवटीत तांगेल्या लश्करी 'छाबण्यां'त हीच भास चलपाक लागिल्ली. छावणी तली 
भास म्हूण तिका उर्दू? हें आनीक एक नांव मेळिल्लें. उर्दू म्हळ्यार छावणींत चलता 
ती भास. तिका “मुसलमानांची भास' हालिंच्याच काळार लोक म्हणपाक लागल्यात. 
खरेपणानशीं मुसलमानांची भास ती केन्नाच नाशिल्ली. तेन्नाय नाशिल्ली, आयजूय 
ना. केरळी मुसलमानांची भास मलयाळम, उर्दू न्हय. बंगाली मुसलमानांची भास 
बंगाली, उर्दू न्हय. काश्मिरी मुसलमानांची भास काश्मिरी, उर्दू न्हय. पाकिस्तानांत 
उर्दू आयज राष्ट्रभाशेच्या पाटार बसल्या. पुणून पाकिस्तानांत लेगीत बलुचिस्तानांतल्या 
मुसलमानांची भास बलुची, उर्दू न्हय. सिंधी मुसलमानांची सिंधी, पख्तुनी मुसलमानांची 
पुश्तू, पंजाबी मुसलमानांची पंजाबी. पाकिस्तानात उर्दू कोणाचीच भास न्हय. 

बरें, उदूंक मुसलमानांनी साहित्यीक रूप दिलें म्हणटात तेंवूय खरें न्हय. मुसलमानां 
परस चड उत्तर हिन्दुस्तानांतल्या हिन्दुंनी तिका साहित्यीक भास केल्या. उत्तर 
हिन्दुस्तानांतल्या - दिल्ली सावन लखनौ मेरेनच्या वाटारांतल्या - सरसमान लोकांची 
भास ही. हे लोक तिका हिन्दुस्तानी ह्याच नांवान चड पाचारतात. 


गांधींनी राष्ट्रभास म्हणून जे भाशेचो पाखो घेतिल्लो ती ही हिन्दुस्तानी भास आशिल्ली. 
उत्तर हिन्दुस्तान के हिन्दू मुसलमान जिस भाषा में आपस में बोलते हैं, और जो 
फारसी लिपि में लिखी जाने पर उर्दू कहलायी जाती है और नागरी में लिखने 
पर हिन्दी कहलाती है, वही राष्ट्रभाषा है' अशी तांणी राष्ट्रभाशेची व्याख्या केल्ली. 

| हिन्दी आनी उर्दू हीं हिन्दुस्तानीचीं दोन साहित्यीक रुपां, तीं एकामेकां पसून पयस 
वचूक जायनात, लागीं येबंक जाय. आनी म्हत्वाचे म्हळ्यार, खंयचेच भाशेचें साहित्यीक 
रूप बोलीभाशेच्या रुपा पसून पयस वचूंक जायना अशें सांगून तांणी तुर्ताक राष्ट्रभाशे 
खातीर दोनूय - फारसी आनी नागरी - लिपयांचो वापर करूंक जाय अशें म्हळळें. 

गांधी हे भाशेक 'हिन्दुस्तानी' वांगडा €हिन्दी'य म्हणटाले. 

देशाक एके राषट्रभाशेची गरज आसा आनी ही राष्ट्रभास उत्तर हिन्दुस्तानांत लोकांचे 
जिबेर घोळटा ती हिन्दीच जावं येता अशें गांधी म्हणटात म्हणपाचें कळनाफुडे राजर्षी 
पुरुषोत्तमदास टंडण आपणाली हिन्दी साहित्य संमेलन? संस्था घेवन गांधींच्या आधाराक 
धांवन आयले. टंडणजी म्हळ्यार एक तेजिश्ट राष्ट्रभक्त. प. मदन मोहन मालवियांचे 

शिष्य. तांचो आधार घेवपाक गांधी कित्याक अनमनतले आशिल्ले ? तांणी तो घेतलो 
आनी हिन्दी साहित्य संमेलनान दिल्ल्या कार्यकर्त्यांक प्रचारा खातीर तांणी सगळ्यांत 
पयलीं मद्रासाक धाडून दिले. 

आनी आयुश्यांतली सगळ्यांत व्हडली चूक तांणी केली. 

हिन्दी साहित्य संमेलनाचो जल्मूच उत्तर हिन्दुस्तानांतले उर्दूक हुमटावन तिचे सुवातेर 
संस्कृत उतरांनी भरिल्ले हिन्दीक बसोबपा खातीर जाल्लो. अमृतसरा सावन पटण्या 
मेरेनच्या वाटारांत जंय जंय उर्दू मदरसा (शाळा) चलताल्यो थंय थंय संमेलनाचे 
कार्यकर्ते फाटल्या कांय वर्सा सावन वताले आनी भुरग्यांक शाळेंत घालतना “आमची 
भास हिन्दी, उर्दू न्हय... आमकां हिन्दी शाळा जाय' अशें सांगात म्हूण लोकांक 
शिकयताले. जय जय हिन्दी शाळा घालूं येताल्यो थंय थंय तांणी त्यो घाल्ल्यो. 
कितल्याश्या शाळांतली उर्दू हुमटावन काडिल्ली. उर्दूतलीं अरबी फारसी उतरां काडून 
तांचे बदला संस्कृत उतरां वापरून हिन्दी उलोबपा-बरोवपाची देख ते तरणाट्या बरप्यांक 
दीत आयिल्ले. 

गांधींक संमेलनाचो हो इतिहास खबर नाशिल्लो. 

गांधींनी संमेलनाचो आधार घेनाफुडें संमेलनाच्या फुडान्यांचो 'साप्राज्यवादी' हावेस 
वाडलो. फाल्यां हिन्दुस्तान स्वतंत्र जातलें तेन्ना इंग्रजां वांगडा इंग्रजीय बतली आनी 
तेन्ना इंग्रजीची सुवात हिन्दी घेतली अशें म्हणून ते प्रचार करपाक लागले. गांधींक 
इंग्रजीचे सुवातेर हिन्दीक बसोबपाची नाशिल्ली. ही सुवात मराठी, गुजराती, तमिळ, 
तेलुगू बी प्रांतीय भासांची म्हणपाचें तांणी मानिल्लें. फकत संपर्क भास म्हूण तांणी 
हिन्दी वेंचून काडिल्ली. टंडणजींच्या कार्यकर्त्यांनी गांधींच्या ह्या मत्ताची पर्वा करी 
नासतना तांचेंच नांब घेवन इंग्रजीची सुवात धेवपी भास ह्या रुपान हिन्दीचो प्रचार 
चलयलो. गांधींच्या लक्षांत ही गजाल येनाफुडें तांणी हिन्दी साहित्य संमेलनाच्या 
कार्यकर्त्याच्या हातांतलें हें काम काडून घेतलें आनी मराठी भाशीक आसुनूय गुजराती 
भाशेक जिवीत ओंपिल्ल्या काकासाहेब कालेलकरां सारक्या अ-हिन्दी राष्ट्रसेवकाच्या 
हातांत तें दिलें. पं. हरिहर शर्मा सारकेले एक तमिळ भाशी राष्ट्रसेवक दक्षिण भारत 
हिन्दी प्रचार सभा' नांवाची एक संस्था मद्रासेंत चलयताले. तिचेय हिन्दी साहित्य 
संमेलना कडेन आशिल्ले संबंद तोडले. पुणून जाबपाचें आशिल्लें तें लुकसान जाल्लें. 
“आमी घाळ उरले जाल्यार हिन्दी केन्ना आमच्यो प्रांतीय भासो चिड़डून मारीत सांगू 
नज; तिणें आपणाल्या वाटारांतल्यो ब्रज, अवधी, मैथिली, भोजपुरी, बुंदेलखंडी बी 
चौदा पंदरा स्वतंत्र भासो आपणाल्यो 'बोलयो' म्हणून चिड्डून उड़यल्यात आनी हालिसाराक 
तर ती उत्तर हिन्दुस्तानांतल्यान उर्दूय हुमटावन भायर मारपाच्या उद्देगाक लागल्या; 

ती आमच्यो भासो वयर सरूंक दितली? निखालूस ना; आमी जागरूक रावंक जाय' 
हो जो दुबाव दक्षिणेतल्या लोकांचे तकलेंत रिगिल्लो तो काडटासर सगळ्यांक नाका 
पुरो जालें. काकासाहेब म्हणटात, आपणाक तो काडूंक आयलो ना तो आयलोच 
ना, बापूजींकूय आयलो ना. सुब्रह्मण्यम भारती सारकेलो एक राष्ट्रकवी तिका आपूण 
दक्षिणेंत पांय लेगीत दवरूंक दिवचों ना अशें म्हणपाक लागिल्लो. आनी राजाजी 
सारकेलो एक देशभक्त तर सामको तिचे आड गेल्लो 

अखेरेक गांधींक हिन्दी साहित्य संमेलना पसून पयस सरून हिन्दुस्तानी प्रचार सभा 
नांवाची एक नवी संस्था काडची पडली. राजेनूबाबू, जवाहरलाल, मौलाना आझाद, 
पं. सुंदरलाल, बाळासाहेब खेर, काकासाहेब कालेलकर सारकेल्यांच्या हातांत ही संस्था 
दिवन तांकां आपणालें काम मुखार व्हरचें पडलें. 

इतल्यांत चले जाव' ची चळवळ सुरू जाली. नवे संस्थेचे सगळे पदाधिकारी 
आनी कार्यकर्ते बंदखणींत पावले. हिन्दी साहित्य संमेलनान हे परिस्थितिचो लाव 
घेतलो आनी राष्ट्रभाषा प्रचार समिती गांधीजीचेंच काम मुखार व्हरता अशें भासोवन 
देशभर आपणालें जाळ विणून काडलें. राष्ट्रभक्तिच्या नांवान लोक हिन्दी शिकत रावले. 

म्हणटासर देश स्वतंत्र जालो. घटना समितीत राष्ट्रभाशेचो प्रस्न चर्चेक आयलो 
तेन्ना हिन्दी साहित्य संमेलनाच्या फुडान्यांनी दक्षीण भारतांतल्या लोकांक मेळून “तुमी 
गांधींचे हिन्दुस्तानीक विरोध केलो जाल्यार धा वर्सा मेरेन आमी तुमचेर हिन्दी लादचे 
नात... तुमी आपूण जावन हिन्दी आमकां जाय म्हणीसर देशांत इंग्रजी उरतली' अशें 
आश्वासन दिलें आनी ताच्या आधारान तांणी गांधींचो पराभव केलो. 

स्वराज्य मेळून आतां पन्नास वर्सा वयर जालीं, इंग्रजीय वचना, हिन्दीय येना. 
“आमची तुमचेर हिन्दी लादचे नात” हें आश्वासन मात भौन भौन अ-हिन्दी लोकांक 
दिवचें पडटा. 

ते वटेन उर्दूची गत्त साप्प काकुळटेची जाल्या. पाकिस्तानान तिका राष्ट्रभाशेच्या 
पाटार बसयली. पुणून पाकिस्तानाचो एक कुड़को उदेत पाकिस्तान उर्दू आमची न्हय, 
उर्दू आमकां नाका' अशें म्हणून पाकिस्ताना पसुनूच कडेक सरून “बांगला देश' 
ह्या नांवान एक स्वतंत्र देश जालो. सिंध, बलुचिस्तान आनी पछ्तुनिस्तान हेवूय कुडके 
बांगला देशासारकोच हावेस मनांत धरून बसल्यात. 

उर्दू पाकिस्तानात चलता. पुणून तिचीं पाळां मुळां पाकिस्तानात नात. पाळांमुळां 
आसात उत्तर. हिन्दुस्तानांत. थंय हिन्दीन आपणालो शेक सुरू केला. उर्दू खंय तरी 
'जोड-भास' म्हूण कशीबशी तिगून उरल्या! 

संकुचीत सांप्रदायीक राजकर्ण जशें लोकांक एकामेकां पसून फोडटा तशें सांप्रदायीक 

भासकर्णूय मनशांक मनशां पसून फोडटा. उर्दू हिन्दी दोनूय एके हिन्दुस्तानीच्यो शैली 
म्हूण एकठांय राविल्ल्यो जाल्यार लिपिचो प्रस्न विज्ञानयुगांत आपशींच सुट्टलो आशिल्लो. 
आनी --- 

संख्याबळाचे नदरेन हिन्दुस्तानी संवसारांतली पयल्या नंबराची भास म्हूण मुखार 


येतली आशिल्ली. मागीर 'आंतर-राष्ट्रीक' भास म्हूण इंग्रजी आमचे गोमटेर बसचीच 
नाशिल्ली. 


हिन्दीन इंग्रजी घट केली २५५ 


उपाय 


शः 
नडणेचो एक मार्ग 


आमच्या रासवळ मळार नेर खूब मातल्या. नडणी काडूंक जाय. नडणी काडपाचो 
एक मार्ग आमचे कडेन आसा - गांधीचो. 

पुणून हो मार्ग खंय आमकां पचपाचो न्हय. सोक्रतिशाचो खंय पचिल्लो युनानी 
लोकांक ? येशुचो खंय पचला यहुदी लोकांक ? जे आपणाल्या काळा पेल्यान वतात, 
` आपणा वांगडा हेरांकूय घेवन वचपाक वावुरतात तांचे मार्ग लोकांक पचनात. हे 
आमच्या जिविताची घडी विस्कटावन उडयतात' अशें तांकां दिसपाक लागता आनी 
ते तांचो 'कांटो काडपाक' मुखार सरतात. सोक्रतिशाक तांणी विक्ख घालून मारला. 
येशूक खुर्सार मारला. गांधीक गुळयो घालून मारलो जाल्यार अजाप कसले ? 

पुणून हांकां मारपी उरल्यात व्हय? जांकां मारले ते मात अजून आसात. अजुनूय 
ते लोकांक प्रेरणा दीत राबल्यात. सोक्रतिशाचो प्रभाव युनान देशाच्यो शिमो हुपून 
येवरोप भर पातळळो. येवरोपी संस्कृतायेक बुद्धिवादाची देख दिवंक पावलो. येरूशलेमच्यो 
शिमो हुपून येशूमार्ग संवसारभर पातळळा. केदी भव्य संस्कृताय उबी केल्या ताणें! 
गांधीय हांचेच वाटेन चलपाक लागल्यात. अजुनूय गांधी खंय खंय तरांतरांच्या रुपांनी 
वावर करीत आसात. संवसारांतलीं झुजां सोंपूंक जाय, मनशाक मारपी शतब्त्नास्त्रांचें 
उत्पादन बंद करूंक जाय, ओझोनच्या थराक बुराक घालपी उदूदेग-धंद्यांचेर बंदी 
हाडूंक जाय, भूय वारो उदक विखाळ करपी सगळे उद्देग बंद जावंक जाय, मनशां 
मनशां मजगतचो जात कातिचो वेगळेचार ना जावंक जाय - हो आवाज वेगळ्या 
वेगळ्या लोकांच्या तोंडांतल्यान जो आयज वयर सरता तो गांधीचो न्हय जाल्यार 
कोणाचो ? 

गांधीचो जल्म एकुणिसाव्या शतमानाचे अखेरेक जाल्लो. वावर विसाव्या शतमानाच्या 

पयल्या पांच दसकांत चल्लो. विसावें शतमान सोंपतासर तांचो प्रभाव येवरोप, अमेरिका, 
आशिया, आफ्रिका चारूय खंडांनी पातळ्ळो. 

एकविसाबें शतक पुराय तांगेलें, म्हणूंक जाय. 

अहिंसा गांधीचे शिकवणेचें एक मुळावें तत्त्व आशिल्ले. पुणून तें कोणाक नवें 
नाशिल्ले. अडेज हजार वर्सा पयलीं तें बुद्ध महावीरानूय मांडिल्लें. मनशाचे कुडीक 
कितलींय आंगां आसूं, कूड एक. कुडिच्या खंयच्याय एका आंगाक दुखापत जाली 
जाल्यार तिचें पानवळ फकत त्या आंगाक न्हय, पुराय कुडीक भोगचें पडटा. तशें, 
सैमांतलें सगळें एकामेकां पसून वेगळे आशिल्ले वरी दिसलें तरूय सैम एक. ताच्या 
खंयच्याय आंगाक दुखापत जाली जाल्यार तिचें पानवळ पुराय सैमाक भोगचें पडटा. 
देखून, किडी-मुयांक, जीव-जिवाण्यांक, सुकण्या-सावदांक, झाडां-पेडांक - कित्याकूच 
दुखापत जावंक जायना ह्या बुद्ध महावीराच्या अर्थानूच गांधींनी अहिंसा घेतिल्ली. 
पुणून गांधी हांगाच थांबून रावंक नात. ते अहिंसेक कितलीशी मुखार घेवन गेल्यात. 
अर्थनितिच्या मळार घेवन गेल्यात. सामाजीक मळार घेवन गेल्यात तशे नितिच्या 
मळारूय घेवन गेल्यात. 

समाजांत गरीब गिरेस्त अंतर आसूंक जायना, श्रमजीवी बुद्धिजीवी फरक आसूंक 
जायना, बायल घोवाची आश्रीत उरूंक जायना, फाटीं पडिल्ले लोक आनी मुखार 
गेल्ले लोक असले वेगळेचार चलूंक जायनात, हो आमचो आदर्श आसत जाल्यार 
समाजांत आमी असली एक अर्थनीत चलोवंक जाय की जिच्यांत शोषणाक सुवातूच 
आसची ना. कोण कोणाचे फाटीर चडून बसचो ना, कोण कोणाच्या पांयां पोंदा 
चिङ्डून रावचो ना, अशें घडोवन हाडूक जाय. तें कशें घडोबन हाडपाचें ? उत्पादनाची 
साधनां उत्पादकाच्या हातात दिवन, जण एकल्याक श्रम करूंक लावन, सगळ्याक 
एकामेकाच्या आधारान जियेवपाची कला शिकोवन. सगळ्यांक आत्मनिर्भर करून. 
हे भाशेची अर्थनीत आमी उबी केली जाल्यार खंयचोच देश दुसर्‍या देशाक लुटूंक 
वचचो ना, खंयचेंच शार आपणा भोंवतणचे गांव लुटचें ना; तें कित्याक, यंत्रां लेगीत 
मनशाक ताच्या बंदेपणांत दवरूक पावचीं नात. ही गांधीची अर्थनितिच्या मळा वयली 
अहिंसा आशिल्ली. एका नव्या परिमाणांत - नव्या डायमेन्शनांत - मुखार आयिल्ली 
अहिंसा ही: शोषण-मुकत समाज घडोवन हाडपी. अर्थशास्त्राक गांधीचे हें मोलाचें, 
मुळावें आनी व्हड़ांतलें व्हड योगदान आशिल्लें म्हणूक जाय. बुद्ध महावीराची अहिंसा 
न्हय ही. ती तांचे अहिंसे परस खूब मुखार गेल्ली. 

गांधी अहिंसेक राजनितिच्या मळारूय घेवन गेल्यात. 

राजनीत म्हळ्यार कपटनीत अशें आयजवेर सगळे मानीत आयिल्ले. आमकां 

भारतियांक ती चाणक्यान शिकयल्ली आनी येवरोपाक ती माकियावेली, गॅरिबाल्डी, 
बिस्मार्क सारकेल्यांनी शिकयल्ली. ही राजनीत म्हणटा --- 

दुस्मान तीन तरांचे आसतात. एक आमचे परस दुबळे. दुसरे, आमचे इतलेच 
बळिश्ट. तिसरे, आमचे परस बळिश्ट. तिगां कडेन तीन तरांनी चलूंक जाय. दुस्मान 
कोणूय आसूं, केदोय आसूं, ताका साप्प ना करून उडोवंक जाय. आमची तरसाद 
ताचे तकलेर सदां हुमकळळेली आसूंक जाय. दुबळ्या दुस्मानाक सदां भेश्टायत रावर्चे, 
बरोबरच्याक आमच्या बळाचो अदमास लागूंक दिवचो न्हय. आनी बळिश्टांक आमचें 
दुबळेपण केन्ना दिश्टी पडूंक दिवचें न्हय. दुस्मानाचेर हात उबारलो म्हणटकूच ताका 
त्याच खिणाक मारून उड़ोबचो. अर्दमेल्लो सोडचो न्हय. दुबळो म्हूण उणो लेखचो 
न्हय. दुबळो दुस्मान आमचे पांय धरीत, पुणून तो केन्ना आमचेर उडी घेत, सांगू 
येना. दुस्मानाचीं उणीं सोदून काडचीं. संद मेळना फुडें तीं वाऱ्यार घालचीं. गरज 
पडल्यार ताका माथ्यार घेवचो. पुणून संद मेळना फुडे जमनीर आपटून मारचो. तो 
काकुळटेक आयलो जाल्यारूय ताची काकूळट करची न्हय. आमच्या मनांतलें ताका 
केन्नाच कितेंच कळूंक दिवचें न्हय. केन्ना घाळ रावचें न्हय. दुस्मान बापूय, भाव, 
पूत, गुरू, शिष्य, इश्ट, कोणूय आसू, ताका दुस्मान लेखून मारचो. ताचो राग आयिल्लो 
आसत जाल्यार तो केन्ना दाखोवचो न्हय. अस्वडीं लेगीत ताचे आड उलोवचें न्हय. 
ताचे कडेन सदां नमळायेन चलचें. पुणून काळीज तरसादेचे धारे इतलें तीख दवरचें. 
ताचेकडेन केन्ना जुळोवन घेवचें न्हय 

संवसारभर हेच तरेची राजनीत चलत आयल्या. गांधीन दुसरेच तरेची राजनीत 
चलयली. तांणी सांगलें -- 

आयचो आमचो दुस्मान फाल्यां आमचो इश्ट जावं येता हें केन्ना विसरचें न्हय. 
ताची उवेखणी केन्ना करची न्हय. ताचीं उणीं वाऱयार घालचीं न्हय. तो आयज 
आमचे आड गेल्लो आसलो तरूय तो दुश्ट न्हय, पाडो न्हय, ह्या भावार्तान ताचे 
कडेन पळोवचें. ताका सुधारपाची संद केन्ना होगडाबची न्हय. आमचे पसून तो पयस 
गेल्लो आसूं, ताका लागीं हाडपाक केन्ना अनमनचें न्हय. लागीं येतकूच ताका बेंगेंत 
घेवपाक फाटी-फुडें सरचें न्हय. ताची निर्भत्सना केन्ना करची न्हय. कमरा सकयल 
वार करचो न्हय. लाचार जावपाचो प्रसंग ताचेर केन्ना येबंक दिवचो न्हय. ताच्या 
चुकांचो उगडास ताका केन्ना करून दिवचो न्हय. आपणेंय केन्ना काडचो न्हय. 

गांधीन हे तरेची राजनीत चलयली. आनी लक्षांत दवरपा सारकी गजाल म्हळ्यार, 
कुटील नितीन चलतल्या इंग्रजांक तांचे मुखार हार खावची पंडली. दुश्टा कडेन आमी 
दुश्टपणान चल्ले जाल्यार आमकां ताच्याकूय चड दुश्ट जावचें पडटा. जावंक जाय 

उरफाटें - दुश्टाचें दुश्टपण उणें जायत वचूंक जाय आनी ताच्यांतलें न्हिदिल्लें मनीसपण 
जागें जावंक जाय. 

गांधीची ही अहिंसा एका पोल्यार थापट मारलें जाल्यार दुसरो पोलो मुखार कर 
म्हणटले येशुचे अहिंसे परस मुखार गेल्ली. आपणाले हे राजनितीक तांणी सत्याग्रहाची 
राजनीत' म्हण नांव दिलले आनी सशस्त्र बंडाचो एक संस्कारी विकल्प - 4 गाव! 
substitute for an armed rebellion - ह्या रुपान ती संवसारा मुखार दवरिल्ली. 
अन्याय सोंसता तो अन्याय करतल्या इतलोच गुन्यांबकारी, देखून अन्यायाचो प्रतिकार 
जावंकूच जाय अशें तांचें म्हणणें आशिल्लें. भिजूडपण आनी हिंसा दोनां मजगतचें 
एक वेंचून काडचें पडलें जाल्यार आपूण हिंसाच वेंचून काडटलों अशें तांणी सदांच 
म्हळां. पुणून हिंसे परस अहिंसा कितलिशीच परिणामकारी अशें तांकां दाखोवन दिवपाचें 
आशिल्लें. साध्या इतलेंच साधनाक म्हत्व आसा अशें तांचें म्हणणें आशिल्लें. धरुया, 
दुसऱ्याच्या हातांतली घडयाळ आमकां जाय जाली जाल्यार आमच्यांनी ती चोरून 
आमची करूं येता, ताका भेश्टावन, दबकावन ताचे कडली ती काडून घेव येता, 
मोल दिवन ताचे कडल्यान ती बिकती धेवं येता, तशी ताची सायबाजात्रा करून 
ताचे कडल्यान ती भेट म्हण घेवं येता. घडयाळ आमची जाता. पुणून ज्या साधनान 
आमी ती आमची करतात तें साधन पळोवन ती चोरिल्ली, लुटून हाडिल्ली, बिकती 
घेतिल्ली काय भेट म्हूण मेळिल्ली तें थारावचें पडटा. बरें साध्य जोडपाक साधनूय 
बरेंच वापरूक जाय, अशें ताचें म्हणणें आशिल्लें. माड रोवन केन्ना सुपारी काडू 
येता व्हय? आंबो रोवन पणस काडू येता व्हय? पेर रोबन चिकू काडू येता व्हय? 
बीं तशें भात. तशें साधना सारकें साध्य. 

गांधींच्या काळांत हिंसेन जितलीं धुमशेणां कांडल्यांत तितलीं मनीसजातिच्या पुराय 
इतिहासांत तिणें कांडिल्लीं पळोवंक मेळनात. मनीस पयलीं एकामेकांक गुंड्यांनी मारतालो. 
मागीर तरसादेन एकामेकांच्यो गोमट्यो कातरपाक लागलो. उपरांत एकामेकांचेर तीर 
मोखपाक लागलो. करतां करतां अण्वस्त्रां शेंबटून मारपा मेरेन तो पावलो. मार्टिन 
ल्यूथर किंगाचे भाशेंत सांगचें जाल्यार, संवसारांत आयज एके वटेन ४७।4९4 missiles 
पळोवंक मेळटात, तर दुसरे वटेन तीं 1115281१९१ ।९१५९४५च्या हातांत गेल्लीं दिश्टी 
पडटात. असल्या ह्या संवसारांत मनशाक मनीस म्हूण जियेवंक मेळपाक ताच्या संघर्षाक 
नवी दिका दिवन प्रस्न सोडोबपी आण्वस्त्रां परसूय प्रभावी एक दिव्यास्त्र ताच्या हातांत 
पडूक जायच आशिल्ले. इतिहासाची ही एक व्हड गरज आशिल्ली. सत्याग्रहाचें 
दिव्यास्त्र ताच्या हातांत दिवन गांधीन ही गरज भागयल्या. 

गांधीचें हें मनीस-जातीक व्हडांतलें व्हड एक योगदान आशिल्ले म्हणूंक जाय. 


नडणेचो एक मार्ग | २५९ 


गांधींच्या काळांत विज्ञानाची जितली वाड जाल्या तितली हाचे पयलीं केन्नाच 
जावंक नाशिल्ली. मनशाची वाड मात विज्ञानाचे वाडी कडेन ताल धरूंक पावली 
ना. मनशांत एक देव आसा तसो एक दानवूय आसा. वाडिल्लें विज्ञान ह्या दानवाच्या 
हातांत पडलें. आनी तें ताच्यो भुको आनी गरजो भागोबंक लागलें. ताची भूक 
इतली वाडत गेल्या कीं मनीस आकारान फकत मनीस उरला. सभावान तो दानवा 
पाश्ट जाला. गांधींक हाचो अदमास तांणी “हिन्द स्वराज्य' बरयला  तेन्नाच - म्हळ्यार, 
१९०९त - लागिल्लो. ह्या दानवाक मनशाळावपाचो एक आगळो वेगळो मार्ग - 
सत्येच्या विकेन्द्रीकरणाचो - तांणी संवसारा मुखार दवरलो. मनशांतल्या दानवाच्या 
हातांत सत्या संपत केन्द्रीत जावंक दिवंक जायना अशें ते म्हणपाक लागले. देखून 
उण्यांत उणें शासन करता असलेंच सरकार बरें. That government is best 
which governs 1९45 हो आदर्श तांणी आमचे मुखार दवरलो. उण्यांत उणें शासन 
चलोवपी सरकार हाडपाक सरकाराच्या हातांतलीं कामां चडांत चड लोकांच्या हातांत 
पावूंक जाय. हे खातीर संवसाराक ते ग्रामस्वराज्याचे दिकेन व्हरपाक वावरूक लागले. 
ग्रामस्वराज्यांत उत्पादनाची साधनां ल्हान आसतात आनी तीं उत्पादकाच्याच हातांत 
उरतात - कोण तांचो उपेग करून दुसऱ्यांचे शोषण करूंक पावना, अशें ते म्हणटाले. 

हाकाच ते रामराज्य म्हणटाले. 

गांधीमार्ग देशाक पचलो ना हाचें कारण तो आयच्या काळा परस चड फुडल्या 
काळांतलो मार्ग आशिल्लो. गांधी आमकां फुडल्या काळांत व्हरूंक सोदताले. मनीस 
फाटल्या काळांत जियेना, तो आयच्या काळांत रावन फुडल्या काळाचे दिकेन पावलां 
उखलीत आयला. ताचीं पावलां फाबऽ ते दिकेन पडचीं अशें आमकां दिसता जायत 
जाल्यार --- 

गांधीमार्ग आमकां पचोवचोच पडटलो. कांयच न्हय जाल्यार समजून तरी घेवचोच 
पडटलो. दुसरो उपाय ना. 

आमचे चडशे सगळे प्रस्न आमच्या पांच हजार वर्सांच्या इतिहासान निर्माण केल्यात 
¬ वा म्हणुया, आमचे सनातन संस्कृतायेन आमकां ते दायजान दिल्यात. संस्कृतायेच्या 
शेतांतली नडणी आमी केन्नाच काडली ना. गांधीमार्ग नडणी काडपाचो एक प्रभावी 
मार्ग. गांधी जितले खोलायेंत आमच्या प्रस्नांत देंबिल्ले तितलो हालिंच्या काळांतलो 
कोणूच सुधारक वा राजकर्णी देंविललो आमकां पळोवंक मेळना. 

गांधी शिकोवपाक येवरोपेव येवचे नात मू ? 


'तुमकां तुमचो खंयचोच प्रस्न सारको सोडोबंक आयलो ना. कित्याक, तुमचो 
खयचोच प्रस्न तुमी सारको समजून घेतलो ना. ताणें म्हळें. 

म्हळे, सारके समजावन सांग. 

ताणें भाशेचो प्रस्न घेतलो आनी म्हळे, 'संबसारांत सगळे कडेन भुरग्यांक तांचे 
तांचे आवय-भाशेंतल्यान शिक्षण मेळटा. इंग्लंडांत इंग्रजींत, जर्मनींत जर्मन भाशेंत. 
जपानांत जपानीत. मुळाव्या पसून वयल्या थरा मेरेन भुरगीं सगळे विशय आवय-भाशेंतल्यान 
शिकतात. इंग्लंडांत फ्रच वा जर्मन भाशीक लोक आसात. तांच्याय भुरग्यांक इंग्रजींतल्यानूच 
शिकचें पडटा. तांचे खातीर वेगळ्यो फ्रेंच जर्मन माध्यमाच्यो शाळा थंय चलनात. 
फ्रेंच जर्मन हो विशय म्हूण तांकां घेवंक मेळटा, इतलीच सवलत दवरल्या... एका 
परस अदीक भासो चलतल्या देशांनी एक खंयची तरी थळावी भास संपर्क भास 
- लिंक लँग्वेज - म्हण वेंचून काडटात आनी ती सगळ्यांक सक्तीन शिकयतात. 
दर एका देशांत “लँग्वेज प्लॅनिंग करतात. आनी ते प्रमाण खंयच्या पांवड्यार दुसरी 
खंयची भास शिकोवची हें थारायतात. हांगा, तुमच्या देशांत लँग्वेज प्लॅनिंगूच' ना. 
म्हण भाशेच्या मळार देशांत फकत घोळ चल्ला... 

'कारण कितें?' हावें विचारलें. 

“कारण एकूच... भाशेचो प्रस्न खंयच्या मळा वयलो - शिक्षणाच्या मळा वयलो 
काय प्रशासनाच्या - हाचोच विचार तुमी कोणें करूंक ना. मदींच केन्ना केन्ना एकाद्‌-दुकलो 
कोण भाशेचो प्रस्न काडटा तेन्ना ताका शिक्षणाच्या मळा वयलो प्रस्न धरून तुमी 
ताचे कडेन भासाभास करतात. आनी मागीर, आमचे भाशेंत विज्ञानाची पुस्तकां खंय 
आसात, विज्ञाना बगर शिक्षण करें पुरें जातलें; असले प्रस्न मुखार काडून पुराय 
प्रस्तूच घुसपावन उड़यतात. जपानांत सगळें शिक्षण जपानींतल्यान चलता. कित्याक, 
खबर आसा? जपानांतलें प्रशासन सगळें जपानींतल्यान चलता म्हूण, थंयची रासवळ 
मळा वयली मुखेल भास जपानी म्हूण. जपानांत वचून पळेयात, बाजारांत एका लेगीत 
पसऱ्याचो तकटो तुमकां जपानी सोडून दुसरे भाशेंत मेळपाचो ना. येबरोपांतूय त्या 
त्या देशांत पसऱ्यांचे तकटे त्या त्या देशाचें भाशेतले पळोबक मेळटले. फ्रान्सांत 


गांधी शिकोवपाक येवरोपेब येबचे नात मू? २६१ 


फ्रेंच भाशेंत, जर्मनींत जर्मन भाशेंत. चेकोस्लोवाकियांत चेक भाशेंत. सगळे कडेन 
आपापले भाशेंत... ह्याच तुमच्या देशांत सगळे वेव्हार इंग्रजींतल्यान चलल्यात. तुमची 
प्रशासनाची भास इंग्रजी, पालमिन्टाची भास इंग्रजी, कोर्टाची भास इंग्रजी, दुतावासांची 
भास इंग्रजी... ह्या देशाची भौमानाची भास इंग्रजी. मागीर आवय-भाशेक लोक म्हत्व 
कित्याक दितले ? देशाची भौमानाची भास जे मेरेन इंग्रजी आसतली ते मेरेन आवय-भाशेचीं 
कितलींय तुस्त-गितां गायात, खंयचोच मनीस आपणाल्या भुरग्याक आवय-भाशेतल्यान 
शिकूक दिवचो ना. म्हज्या भुरग्याक अशे भाशेंतल्यान शिक्षण मेळूंक जाय की जी 
ताका समाजांतल्या वयल्या पांवड्यार घेवन वतली, वयल्या पांवड्या वयली नोकरी 
मेळोवन दितली, व्हडपण जोडून दितली, अशें तो म्हणटलो... प्रशासनांतली इंग्रजी 
काडून उडयात, मागीर पळेयात. भाशीक नियोजन जावंक जाय अशें तुमीच म्हणपाक 
लागतले...' 

एक दोन वर्सा आदली गजाल ही. दिल्लीक गेल्लों आनी गांधी शान्ति प्रतिष्ठानांत 
राबिल्लों. थंयच हो भुरगो येवन राविल्लो. मुदलांत लंडनचो. पंचविशेक वर्साचे पिरायेचो. 
वर्सभर जाल्ले, हिन्दुस्तानांत भोंवत राविल्लो. वर्ध्याच्या सेवाग्राम आश्रमांत, मदुरायच्या 
गांधीग्राम आश्रमांत, वेडछीच्या संपूर्ण क्रान्ती विद्यालयांत रावन तो गांधी समजून 
घेवपाचो यत्न करतालो. चरख्या फाटल्यान आशिल्ल्या विचाराचेर भाळिल्लो. चरखो 
चलोवन सुतूय काडपाक लागिल्लो. कँटिनांत जेवंक बशिल्ले कडेन वळख जाली 
आनी हांवें ताका म्हजे कुडींत आपयलो. 

म्हणपाक लागलो, ह्या देशाचो सगळ्यांत व्हडलो प्रस्न गरिबायेचो. स्वराज्य जोडून 
आतां पांच दसकां जालीं, तुमी तुमचो हो मुखेल प्रस्नूय सोडोबंक पावूंक नात...” 

'कित्याक लागून ?' हांवें विचारलें. 

'गरिबायेक तुमी फकत आर्थीक मळा वयलो प्रस्न मानलो म्हूण. गरिबायेचो प्रस्न 
फकत आर्थीक न्हय... गरिबांच्या हातांत पयसो वचना हें खरें. तांकां तुमी काम 
दिवंक पावूक नात म्हूण बचना हेंवूय खरें. गरिबांक कामां मेळूंक जाय, तांच्या हातांत 
पयसो घोळूंक जाय, तांचें पोट भरूंक जाय, सगळें खरें. पुणून हो प्रस्न इतल्यार 
थाबना. खूब मुखार बता. गरिबांच्या मनांत गरिबाये विशीं तिडक जागी जावंक जाय. 
ती ह्या देशांत कोणें जागोवंक ना. आमी हे मुखार गरीब रावचे नात आशें म्हणून 
तांणी उठूक जाय. जो समाज गरीब निर्माण करता तो समाज आमी मोडून उडयतले 
असो नित्शेव तांणी करूंक जाय. नव्या समाजाची सपनां तांच्या दोळ्यां मुखार नाचपाक 
लागूंक जाय... 

अशें म्हणून ताणें आपणालो एक अणभव सांगलो -- 


२६२ io घुसपल्लें जानवें 


'फार्टी हांब बिहारांत भोंबतालों. थंय हांबें शेतकामती पळेले. तांचे कडेन तांचे 

मालकिच्यो जमनी नाशिल्ल्यो. दुसऱ्यांचे जमनिचेर काम करून पोट भरीत आयिल्ले. 
थंय एकल्या सर्वोदय कार्यकर्त्यान म्हाका सांगलें, हांकां, धरुया, आयज मेळटा ताचे 
तिपेटीन दिसबडो दिलो, जाल्यार दोन दीस हे कामाकूच वचचे नात. दोन दीस पोटभर 
जेबतले, तरर जायसर पियेतले आनी ताणून दितले. धा दिसांची जोड दोन दिसांत 
खर्चून उडोवपाक मात लेगीत अनमनपाचे नात. 'फाल्यां'चो तांकां हुसकोच ना. घरांत 
कांयच नासलें जाल्यार परत जमीनदाराच्या दारांत उबे रावन पोटार हात मारून काम 
मागपाक फाटीं रावचे नात. पिळम्यान पिळग्यो ते हेच भाशेन जियेत आयिल्ल्यान 
गरिबायेंत जियेवप हीच तांची अ वे ऑफ लायफ' - जियेवपाची शैली जावन 
पडल्या. तातूंत, परत, नशिबांत आसा ताका कोण कितें करतलो' हो तुमचो धर्मसंस्कार 
ताच्या शिरत्रानी घोळत आयला. गरिबाय मनशान निर्माण केल्या, देवान न्हय, नशिबान 
न्हय; ती आमच्यांनी ना करूं येता म्हण तांकां कितलेंय समजायात, ते समजून 
घेबपाचे नात. हिन्दुस्तानांतले गरिबायेचो आनी हिन्दू धर्मसंस्कारांचो दाट संबंद आसा. 
जे मेरेन हिन्दुंची नदर बदलची ना ते मेरेन गरिबायूय ना जावपाची ना... हाचो 
अर्थ, गरिबायेचो प्रस्न निखटो आर्थीक मळा वयलो न्हय, सस्कृतायेच्या मळा वयलो 
तो एक मोटो प्रस्न, असो जाता. गरिबाय ना करची आसत जाल्यार ह्या देशांत 
सगळ्यांत पयलीं धर्माच्या मळार क्रान्ती घडोवन हाडूक जाय... इट इज अ टोटल 
प्रॉब्लेम... 'टोटल' (समग्र, पूर्ण) नदर तुमच्या एकाय फुडान्यांत ना. आडबाद फकत 
गांधींचो... ह्याच मनशाक 'टोटल' नदर आशिल्ली.' 

'जवाहरलालांत नाशिल्ली ?' 
'च्ये...' ताणें उसळून म्हळें. जवाहरलाल येवरोपेवांचो शिष्य आशिल्लो... आमचो, 
इंग्रजांचो. लंडन स्कूल ऑफ इकॉनॉमिक्स, हेरो, केंब्रीज ह्या संस्थांनी घडयल्लो. 
ताणें तुमकां दिलें तें सगलें आमचे कडलें उश्णें घेवन दिलें. जवाहरलालान केन्ना 
अस्पृश्यता निवारणाच्या वाबरांत वांटो घेतिल्लो व्हय ? गांधी 'ओरिजिनल' आशिल्लो... 
ताणें रस्किन, थोरो, तॉलस्तॉय हांका आपणाले गुरू मानले. पुणून, ताचें हिन्द स्वराज्य 
पुस्तक वाचून पळेशात जाल्यार हो मनीस आपणाल्या गुरूक फाटीं उडोवन कितलो 
सो मुखार गेल्लो म्हणपाचें तुमकां दिसून येतलें. आनी मुजरत लक्षांत दवरूंक जाय, 
हें पुस्तक ताणें महात्मा जाबचे पयलीं, इतलेंच न्हय तर सत्याग्रहाचो सोद लागचे 
पयलीं बरयल्लें. हांव जिका 'टोटल' (पूर्ण समग्र) नदर म्हणटां ती गांधींत आशिल्ली...' 

“हिन्द स्वराज्या'चेर ताणें एक प्रबंध बरयल्लो तो हाडून दाखयलो आनी म्हळे, 
तुर्ताक हांव गांधींच्या 'कंस्ट्रक्टिव प्रोग्राम ह्या पुस्तकाचेर एक प्रबंध बरयतां. जिका 


गांधी शिकोबपाक येवरोपेव येवचे नात मू ? २६३ 


हांव टोटल नदर म्हणटां ते नदरेक धरून देश सकल्यान वयर मेरेन बांदून काडपाचो 
एक पुराय कार्यक्रम ह्या पुस्तकांत ताणें दिला. वयले वयल्यान पळेल्यार दुख्खी लोकांचें 
दुख पयस करपी, जेवंक खावंक नाशिल्ल्यांक जेवपा खावपाचें साधन मेळोवन 
दिवपी, काम नाशिल्ल्यांक काम दिवपी, अशिक्षितांक शिक्षीत करपी सेवे चो कार्यक्रम 
कसो दिसतलो. पुणून ह्या कार्यक्रमा फाटल्यान जी प्रेरणा' काम करता ती सेवेची 
न्हय. सेवेची आशिल्ली जाल्यार वेगळे वेगळे कडेन आश्रम चलोवपा बदला ताच्यान 
हॉस्पिटलां चलोवं येतालीं. हॉस्पिटलांनी जितली सेवा करूंक मेळटा तितली आनीक 
खंयचोच कार्यक्रम चलोवन मेळना. मदर तेरेझा बेश्टी हॉस्पिटलां चलय नाशिल्ली. 
तुमच्या रामकृष्ण मिशनान लेगीत हॉस्पिटलां चलयल्यांत. गांधी हॉस्पिटलांचे भानगडींत 
पडूक नात. गांधींच्या ह्या कार्यक्रमान समाज मुळा सावन बदलपाच्यो सात वाटो 
दाखयल्यात --- 

१. वेगळ्या वेगळ्या धर्म समाजांक एकठांय हाडून, आमचे सगळ्यांचे धर्म खरे 
आनी बरे आसले तरूय सगळे अर्दकुटे उरल्यात; तांकां मानपी लोकांक एकामेकां 
म्हऱ्यांत हाडून, तांच्यांत दिवप घेवप चलोवन ते पूर्ण करपाची एक वाट दाखयल्या. 

ही धर्मक्रान्तिची वाट म्हणूंक जाय. 

२. समाजांत जे सगळ्यांत चड चिड्डल्यात, सगळ्यांत चड फाटीं पडल्यात तांकां 
आमच्या घरांनी हाडून, तांचे कडेन भौमानान चलून उंच-उणाकपणाच्यो वणटी मोडून 
उडोवपाची एक वाट सांगल्या. 

ही सामाजीक क्रान्तिची वाट म्हणूंक जाय. 

३. समाजातल्या सगळ्यांक उत्पादक श्रमाची देख दिवन, विकेन्द्रीकरणाच्या तत्त्वाक 
धरून उत्पादन चलता अशी माण्णी करून एका एका गांवांत स्वायत्त प्रजासत्ताका 
स्थापन करपाची आनीक एक वाट ह्या कार्यक्रमान दाखयल्या. 

हिका अर्थक्रान्तिची वाट म्हणूं येता. 

४. देशी भासो मुखार काडून आनी सगळ्या भासांक जोडपी एक संपर्क भास 
थारावन - शिक्षण प्रशासन ह्या मळांचेर भाशेंत बदल घडोवन हाडून देशाक येवरेपेवांच्या 
मानसीक बदेपणांतल्यान मुक्त करपाची एक वाट हांतूंत दाखयल्या. 

हिका सांस्कृतीक क्रान्तिची वाट म्हणूं येता. 

५. जल्माक येता त्या खिणा पसून मरऽ मेरेनच्या काळांत जें जें कितें मनशाक 
शिकोवप गरजेचं ताची वेवस्ता गांवांगांवांनी उबी करून देश संस्कारी करपाचीय एक 
वाट हातूत दाखयल्या. . 

हिका शिक्षणीक क्रान्तिची वाट म्हणूं येता. 


२६४ घुसपल्ले जानवें 


६. सत्य, अहिंसा, अस्तेय, अपरिग्रह सारकेल्या मुल्यांक जिवितांत ब्रतांची सुवात 
दिवन नवो मनीस घडोबपाचीय एक वाट हांतूंत आयल्या. 

हिका नैतीक क्रान्तिची बाट म्हणूं येता. आनी 

७. सरकाराच्या हातांत आशिल्लीं कामां सरकाराच्या हातांतलीं काडून तीं चडांत 
चड लोकांच्या हातांत दिवन ६a! government is best which governs 
12351 हे देखिचें एक राज्य स्थापन करपाचीय एक वाट हांतूंत दाखयल्या. 

हिका राजकी क्रान्तिची बाट म्हणूं येता. ' 

हांव आयकत राबलों. मनांत म्हळे, बुद्ध आमचोच आशिल्लो. पुणून तो कोण 
केदो हें आमकां इंग्रजांनी सांगले तेन्नाच आमी ताका मानपाक लागले. गांधींचेंय 
अशेंच जावपाचें ना मू? तो कोण केदो हें आमकां सांगपाक आतां येवरोपेवांतले 
लोक हांगा येवपाचे नात मू? सांगू नज, इतिहास-विधात्यान हें काम तांचेच खातीर 
राखून दबरिल्लें आसू येता. 

| 


३. 
आयकूंक येता व्हय हो आवाज ? 


बुद्धाच्याच काळांतलो महावीर. दोगूय सारकेच प्रभावशाली. पुणून वेदीक परपरेन 
बुद्धाक विष्णुचे अवतारपद दिलें. महावीराक दिलें ना. कित्या खातीर ? 

महावीराचो वेदीक परंपरेक त्रास जायनाशिल्लो. बुद्धाचो जातालो ही एकूच जाप 
मेळटा. 

यज्ञयाग वेदीक परंपरेची बुनयाद आशिल्ली. ब्राहमण पुरयतांचें ताचेरूच पोट भरतालें. 
आनी यज्ञयाग पशुहिंसे बगर जायनाशिल्ले. बुदूधान पशुहिंसे आड लोकांक उठयल्ले. 
पशुहिंसा करपी यज्ञांची पोटभर निंदाय केल्ली. यज्ञयागांची प्रतिष्ठा ल्हवू ल्हवू ना 
जायत गेल्ली. बुद्धाक वेदनिंदक , 'नास्तीक' म्हूण दांत-ओंठ चाबून गाळी संबपा 
पेल्यान वेदीक परंपरेंतल्या ब्राहमण पुरयतांक कांयच करूंक आयलें ना. बुद्धाचो 
आवाज ते बंद करूंक निखालूस पावले नात. 

बुद्धाच्या प्रभावान कांय काळान यज्ञाचो अर्थूय बदल्लो. 


आयकूक येता व्हय हो आवाज ? २६५ 


वेदीक परंपरा आत्म्या-परमात्म्याचो आधार घेवन चलताली. बुद्धान 
आत्म्या-परमात्म्याचेरूय हल्ले केले. कोण हो आत्मो म्हणटात तो तुमी? जाका 
तुमी तुमच्यांतलो 'हांव' म्हणटात तोच मू? तो तुमचे कुडी वांगडाच जल्माक येता. 
कुडी वांगडाच वाडटा. आनी कुडी बरोबरच एक दीस सोंपता. ताका अज्रंबर, सासणाचो 
मानप सामकीं पिशेपणां' अशें म्हणपाक लागलो. 

'आत्मो'च ना जाल्यार 'परमात्मो' कित्याक आसतलो ? संबसारा कडेन बारकायेन 
पळेयात, तो खिणा खिणाक जल्माक येता, खिणा खिणाक बदलत वता आनी बदलत 
बदलत एक दीस ना जाता. ही प्रक्रिया एका सारकी चलत आशिल्ली तुमकां दिश्टी 
पडटली. सगळें लिपिल्ल्यांतल्यान उक्ताडा येता आनी आशिल्लें तशें लिपता. हांतूत 
परमात्मो खंय आसा?' अशें म्हणटालो. 'परमात्मो जोडूंक जाय” अशें म्हणटल्यांची 
बुद्धान फकाणां मारचीं. चंद्र आनी सूर्य तुमकां दिश्टी पडटात ते जोडून दाखयशात 
व्हय तुमी ?' अशें विचारतालो आनी जे स्पश्ट दिश्टी पडटात ते तुमकां जोडूक 
थेनात जाल्यार जो दिश्टी पडना तो तुमी कसो जोडटले काय म्हूण विचारतालो. 
हीं सगळीं पिशेपणां चलयल्यांत तुमी' अशें सांगतालो. 

आनी तो सांगतालो तें लोकांक खरें दिसतालें. लोक खासा आपणाल्याच यत्मान 
आपणाक निवळावंक, बदलूंक, घडोवंक लागिल्ले. 

ब्राहमण पुरयत निर्शल्ले. 

बुद्धान समाजातले सगळें सकल वयर करून उड़यल्लें. महाबीराक असलें कितेंच 
करूंक येवंक नाशिल्लें, जमूंक नाशिल्लें. वेदीक परंपरेक बुदूधाचो भंय दिसलो. महाबीराचो 
निखालूस दिसलो ना. वेदीक परंपरा बुद्धा आड आशिल्ली. पुणून ती बुदूधाचो प्रभाव 
पळोवन निर्शवन पडिल्ली. हाचे आड आमचें कांयच चलपाचें ना, अशें म्हणून 
गळसणून पडिल्ली. बुद्ध आसा सर ती ओग्गी राविल्ली. बुट्धाचें परिनिर्वाण जालें; 
कांय वर्सानी 'संघ' फुटलो, एकाचे दोन संघ जाले; म्हणटासर ह्या दोन संघांतल्यान 
नवे नवे अठरा संप्रदाय भायर सरले, तांतुंतल्या एकल्यान बुदूधाक 'लोकोत्तर' मानून 
मनशांतलो काडून देवांत व्हरून बसयलो, ताच्यो मुर्ती तयार जाल्यो, तांची पुजा 
सुरू जाली. बुद्ध ताचे मुदल शिकवणे पसून बरोच पयस गेलो - जिस्त ह्या वेळार 
वेदीक परंपरेन ताका विष्णूचे अवतारपद दिलें. हे आदीं कांय अवतार जावन गेल्ले. 
ताच्यांत आनी एकल्याची भर पडिल्ल्यान वेदीक परंपरेचें लुकसाण कांयच जायनाशिल्लें. 
तो वेगळो राविल्लो जाल्यार समाजांतलें आनीक कितें सकल बयर करीत आशिल्लो, 
सांगू नज आशिल्ले. वेदीक परंपरेन एक युक्ती काडली. बुद्धाक अवतार करून 
ताका आपणालेच परंपरेंत गुठलावन घेतलो. आनी ताका निस्तेज करून उडयलो. 


२६६ घुसपल्लें जानवें 


` 'प्रस्थापिता'न सदांच अशें केलां. बंडखोरांक व्हड पद दिवन तांकां मानतल्यांक 

गुठलावन उडयल्यात. 

गांधीची गत्त अशी जायत म्हणपाची आतां भिरांत दिसपाक लागल्या. 'हांव उज्या 
कडेन खेळटां म्हणपाचें जाणा आशिल्लो... आनी म्हाका मेकळो सोडलो जाल्यार 
हांव पर्थून उज्या कडेन खेळत रावतलों...' 'सत्याग्रहाचें दिव्यास्त्र हांवें तुमच्या हातांत 
फकत स्वराज्य जोडपा खातीर दिवंक ना, मेळिल्लें स्वराज्य तिगोवन दवरपा खातीर, 
इतलेंच न्हय तर स्वराज्यांत सत्येर आयिल्ले मदान्त जावन लोकांचेर अन्याय करपाक 
लागले जाल्यार तांकां सत्ये वयले निखळावपा खातिरूय हांबें तें तुमच्या हातांत 
दिला अशे म्हणपी बंडखोर गांधीचो उगडास आयज कोणूच लोकांक जावंक दिनात. 
“ह्या भौधर्मी देशांत जण एकल्यान आपापणाले धर्म खरे (सच्चे) आसले, बरे (अच्छे) 
आसले जाल्यारूय ते अपूर्ण (कच्चे) उरल्यात अशें मानूंक जाय आनी अपूर्ण धर्म 
पूर्ण करपा खातीर वेगळे वेगळे धर्म मानतल्या लोकांनी एकामेकां म्हऱ्यांत वचून 
एकामेकांक वळखून घेवंक जाय, एकामेकां कडल्यान घेवपा सारकें घेवंक जाय' अशें 
म्हणपी धर्माच्या मळा वयल्या क्रान्तिकारी गांधीचो कोणूच उगडास काडिनात. 'हिन्दू 
समाजांतलें आफूड-भश्ट तुमी ना करचे नात ते मेरेन धर्मान्तरां तुमी कशींच आडावंक 
पावपाचे नात' अशें सांगपी सामाजीक मळा वयल्या क्रान्तिकारी गांधीची कोणाकूच 
याद जायना. मुक्त बाजाराची अर्थनीत न्हय, बाजार-मुक्‍त जावपाची अर्थनीत चलयले 
बगर ह्या देशांतली गरिबाय कशीच ना जावपाची ना' हें सांगपी आर्थीक मळा वयल्या 
एका व्हड विचारवंत गांधीक तर कोण आयकुनूच घेबंक तयार नात. हें सगळें पळेतकूच --- 

गांधींचे खरेलें रूप लोकांक कळ्ळें जाल्यार लोक सस्थ बसचे नात ह्या भंयान 
ताका गुठलावन घेवपाचो वावर देशान सुरू करूंक ना मू, असो दुबाव मारता. कित्याक, 
हालिंसाराक गांधीचे बुद्धाच्या निकायां वरी कितलेशे निकाय” मुखार सरिल्ले दिश्टी 
पडटात. एक निकाय (संप्रदाय) गांधी-नेहरू-इन्दिरा-राजीवच्या नांवान चलता. लोहिया 
ह्या निकायाक सत्त्येर आशिल्लो (रॉयल) निकाय म्हणटाले. दुसरो, गांधी-विनोबा-जेपी 
निकाय, लोहियांच्या उतरांनी, मठाधिशांचो (प्रिस्टली) निकाय. तिसरो, गांधी-लोहिया 
निकाय, लोहियांच्याच उतरांनी, जाती भायलो' (हॅरँटिक) बंडखोर निकाय. 

हालिंसाराक तर गांधी भाजपाच्या अधिवेशनांतूय दिश्टी पडपाक लागल्यात ! 

गांधींक हे दुर्गतींतल्यान वाटोवपाचे आसत जाल्यार --- 

गांधींचे खरेलें रूप लोकां मुखार दवरूक जाय. ताचें 'भुरग्यांनो, गडबड करूं 
नाकात... ओग्गी बसून अभ्यास करात पळोबया' अशें म्हणपी जाणट्या आज्याचें, 
वा, खंयूय संघर्श चलिल्ले पळोबन शी शी शी, शान्तम्‌ पापम्‌... शान्तम्‌ पापमू' 


आयकूक येता व्हय हो आवाज ? २६७ 


अशें म्हणून 'झगडूं नाकात रे पापयांनो' अशें सांगपी साधू बैराग्याचें जें रूप आयज 
प्रस्थापितान लोकां मुखार दवरलां तें भिरकावन कडेक मारूंक जाय. आनी --- 

“उज्या कडेन खेळात', 'मदांत सत्ताधिशांक सत्ये वयले निखळायात', 'कोणेंय 
तुमचेर फुलयलें आनी तुमकां दुसरो गाल मुखार काडूंक आयलोना जाल्यार तुमीय 
ताचेर दोन फुलयात... पुणून गाल चोळीत बसूं नाकात अशें सांगपी बंडखोर गांधींचें 
रूप लोकां मुखार दवरूंक जाय. हेंच तांचें खरेलें रूप. अवतार जायते जावन गेल्यात 
ह्या देशांत. आमकां आनीक अवतारांची गरज ना. गरज आसा ती बंडखोरांची. 
गांधीक बंडखोरूच दवरुंया. ताका बुद्धा भाशेन ना करुंया नाका. 

गांधींची हत्या जाल्या ताचे कांय दीस आदीं कोणें एकल्यान तांकां तिडकीन 
'तुमकां जितेच पुरूक जाय' अशें म्हूण चीट बरयल्ली. ताका हरिजनां तल्यान गांधींनी 
जाप दिल्ली - म्हाका पुरून तुमी म्हजो आवाज बंद करतले व्हय? तुमकां तें 
जमपाचें ना. आतां मेरेन जें सांगीत आयलां तेंच हांव आड्डू-आड्डून फोंडांतल्यान 
लेगीत सांगीत रावतलों - 1 ऽhall be shouting from the grave...” अशें 
म्हळळें. 

आयकूंक येता व्हय ही आडूडणी तुमकां ? मात्सो कान दियात. आयकूंक येतली. 
मागीर, तुमी उचांबळीत जातले. तुमकां न्हीद पडची ना. 

I 

